


# “प्रमुख स्मृति ग्रन्थों में धर्म का स्वरूप”

इलाहाबाद विश्वविद्यालय इलाहाबाद के संस्कृत विषय में डी०फिल्० उपाधि हेतु

## प्रस्तुत शोध-प्रबन्ध



अनुसन्धाता

अरविन्द कुमार शुक्ल

एम०ए०

इलाहाबाद विश्वविद्यालय इलाहाबाद

निर्देशक

डॉ० राम किशोर शास्त्री

उपाचार्य

संस्कृत-विभाग

इलाहाबाद विश्वविद्यालय इलाहाबाद

संस्कृत-विभाग

इलाहाबाद विश्वविद्यालय, इलाहाबाद

2002

## प्राक्कथन

भारतीय धर्म शास्त्र में वैदिक धर्म सूत्रों के पश्चात् स्मृतियाँ आती हैं। स्मृति शब्द का प्रयोग श्रुति से विपर्यास प्रदर्शित करने के लिए किया गया है। श्रुति तथा स्मृति द्वारा विहित आचार को धर्म बताया गया है (श्रुतिस्मृति विहितो धर्म, वशिष्ठ धर्मसूत्र, 146) श्रुति से वेद का अर्थ लिया जाता है और स्मृति शब्द का प्रयोग श्रुति अर्थात् ईश्वर प्रकाशित एवं ऋषिदृष्ट वाङ्मय से भिन्न साहित्य के लिए हुआ है। उपर्युक्त अर्थ में धर्मसूत्र भी स्मृति ग्रन्थ है। (श्रुतिस्तु वेदो विज्ञेयो धर्म शास्त्र तु वै स्मृति, मनु 2 10) स्मृति का अर्थ है कि जो याद किया जाने योग्य हो। इस प्रकार स्मृति का श्रुति अर्थात् श्रवण के विषय से स्पष्ट रूप से भेद कर सकते हैं, कारण, स्मृति सीधे स्मरण शक्ति पर छाप डालती है और इसके लिए किसी विशेष शिक्षा या साधन की आवश्यकता नहीं पड़ती।

सकृचित अर्थ में स्मृति से धर्मशास्त्र की उन रचनाओं का तात्पर्य है जो प्रायः श्लोकों में हैं और उन्हीं विषयों का विवेचन करती हैं। जिनका प्रतिपादन धर्मसूत्रों में किया गया है। स्मृतियाँ प्रायः पद्य में हैं और भाषा की दृष्टि से स्मृतियाँ धर्मसूत्रों के बाद की रचनाएँ हैं। स्मृतियों की भाषा लौकिक है मनु, याज्ञवल्क्य, वृहस्पति, दक्ष, गौतम, यम, अगिरा, योगीश्वर, प्रचेता, पराशर, शातातप, सवर्त, उशनस्, शख, अत्रि, विष्णु आदि मुख्य स्मृतिकार हैं।

उपर्युक्त स्मृतिकारों में मनु व याज्ञवल्क्य की स्मृतियाँ अग्रणी हैं। इन दोनों में मनु स्मृति अधिक प्राचीन है और ईसा से कई सौ वर्ष पहले रची गयी थी। याज्ञवल्क्य स्मृति मनुस्मृति के बाद की रचना है यह बात विषयवस्तु के कारण तो स्पष्ट है ही और भी अनेक विशिष्ट तथ्यों के कारण स्पष्ट है। याज्ञवल्क्य स्मृति मनुस्मृति की अपेक्षा छोटी है। मनु स्मृति में 2700 श्लोक हैं, जबकि याज्ञवल्क्य स्मृति में लगभग एक हजार श्लोक हैं। प्रो० काणे ने यह सभावना व्यक्त की है कि याज्ञवल्क्य स्मृति के रचयिता के सामने रचना करते समय मनुस्मृति रही होगी, कारण अनेक स्थलों पर दोनों स्मृतियों में समान शब्द पाये जाते हैं।

प्रस्तुत शोध प्रबंध का प्रतिपाद्य विषय है— “प्रमुख स्मृतिग्रन्थों में धर्म का स्वरूप”। एतदर्थ मनुस्मृति एवं याज्ञवल्क्य स्मृति को मुख्य आधार ग्रन्थ के रूप में तो लिया ही गया है, साथ ही साथ तथ्यों की पुष्टि व प्रमाण हेतु विभिन्न सूत्र साहित्यों, वैदिक साहित्य, पुराणों एवं अन्यान्य ग्रन्थों का भी अवलोकन करने का प्रयास किया गया है।

भारत वर्ष धर्म प्राण देश है। अतः यहाँ धर्म पर विशेष ध्यान दिया गया है, “धर्मो रक्षति रक्षितः”। धर्म ही एक ऐसा जीवन्त तत्त्व है जिसके आधार पर मनुष्य एवं पशु की परख होती है, ‘धर्मणहीना पशुभिः समाना’। यह धर्म शब्द ‘धृ’ धातु से बना है, जिसका अर्थ है— धारण करना, पालन करना, आलम्बन देना। इसके अतिरिक्त यह धर्म शब्द अनेक अर्थों में अनेक परिस्थितियों के परिवर्तन चक्र में घूम चुका है, जैसे महात्मा बुद्ध का धर्म के साथ चक्र

परिवर्तन एक क्रान्ति पैदा करता है, समाज में अपनी प्रतिष्ठा अलग ही बनाता है। यह धर्म शब्द कही विशेषण बनकर आता है तो कही सज्ञावाची रूप में। कही पुल्लिङ्ग में तो कही नपुंसक रूप में प्रयुक्त हुआ है।

ऋग्वेद में यह “धार्मिक विधियो” तथा “धार्मिक क्रिया सस्कारो” में प्रयुक्त हुआ है। छान्दोग्योपनिषद् में धर्म शब्द व्यापक सन्दर्भ प्रस्तुत करता है। वहाँ यह धर्म शब्द गृहस्थ धर्म, तापस धर्म और ब्रह्मचारी के धर्म की ओर संकेत दे रहा है। अन्ततोगत्वा यह मानव के कर्तव्यो, आर्य जाति की आचार विधियों का निदेशक बनता है। तैत्तिरीयोपनिषद् का वाक्य विशेषतः विद्यार्थियों को आचारधर्म का पावन उपदेश दे रहा है, जैसे “सत्यं वद, धर्मं चर” (तै० १/११)

श्रीमद्भगवद्गीता में यह धर्म सन्देश इस रूप में व्यक्त हुआ है— “स्वधर्मे निधनं श्रेयः” (गीता – ३/३५)। धर्मशास्त्रों में धर्म शब्द इसी का आनुपूर्वी रूप है। मनुस्मृति में मनु से मुनिजन धर्म सम्बन्धी व्याख्या करने का अनुरोध करते हैं जो सब वर्णों—जातियों की शिक्षा के लिए उपादेय है—

*भगवन् सर्ववर्णानां यथावदनुपूर्वशः ।*

*अन्तरप्रभवाणां च धर्मान्मो वक्तुमर्हसि ॥* (मनु० १/२)

याज्ञवल्क्य स्मृति में भी यही बात कही गयी है। (या० १/२)। प्रश्न यह उठता है कि कौन सा कार्य धार्मिक माना जाय और कौन सा कार्य अधार्मिक। इसका उत्तर मनुस्मृति में यह है कि वेद तथा स्मृति प्रतिपादित सज्जनों का आचार तथा मन की प्रसन्नता जिस कर्म में हो वही धर्म है, शेष को अधर्म की कोटि में जानना चाहिए—

*वेदोऽखिलो धर्ममूलः स्मृतिशीले च तद्विदाम् ।*

*आचारश्चैव साधूनामात्मनस्तुष्टिरेव च ॥* (मनु० २/६)

महर्षि वेद व्यास जी ने धर्म शब्द की व्याख्या में अत्यन्त सुबोध एवं सर्वसम्मत उत्तर प्रस्तुत किया है। यथा—

*परोपकारं पुण्याय पापाय परिपीडनम् ।*

यहाँ धर्म शब्द एकदम बदल गया, वह पुण्य का वाचक हो गया है अर्थात् जो इस तरह का कार्य करेगा वह पुण्यात्मा (धार्मिक), और जो अमुक कार्य करेगा वह पापात्मा (अधार्मिक) हुआ।

मनुस्मृति के प्रमुख व्याख्याकार मेघातिथि के अनुसार धर्म शब्द के पाँच उपादान प्राप्त होते हैं जो इस प्रकार हैं — १— वर्णधर्म, २— आश्रमधर्म, ३— वर्णाश्रमधर्म, ४— नैमित्तिकधर्म, जिसे अन्यत्र ‘प्रायश्चित्त’ धर्म कहा गया है, ५— गुणधर्म (राजकार्य संरक्षण धर्म) (मनु० २/२५)। मनुस्मृति में धर्म शब्द इसी का पोषक है।

भारतीय संस्कृति के आत्म तत्त्व को हृदयगम करने के लिए हमें उसके अजस्र प्रवाह को समझना होगा। आज हम अपने ही स्वरूप, स्वभाव और स्वधर्म से इतने अपरिचित हो गये हैं कि भारतीय संस्कृति के आधारभूत व्यापक जीवनानुभव को, जिसे हिन्दूधर्म के नाम से अभिहित किया जाता है, न तो उसे परिभाषित कर सकते हैं और

न उसकी उदात्त भावनाओं के साथ एक रस हो पाते हैं, जबकि सत्य यह है कि अपनी परम्पराओं और सस्कारों के कारण हमारा चिन्तन हमें उस ओर प्रेरित करता है। शास्त्रों के ज्ञान के अभाव में हम न तो अपने अतीत का ठीक से मूल्यांकन कर पाते हैं, न अपने इतिहास के उपयोगी बिन्दुओं को सजगता से ग्रहण कर पाते हैं।

इसी आवश्यकता को पूर्ण करने के लिए प्रस्तुत शोध विषय, “प्रमुख स्मृतिग्रन्थों में धर्म का स्वरूप” को प्रस्तुत करने का प्रयास किया गया है। उक्त शोध विषय पर अभी तक कोई शोध कार्य न होने के कारण इसकी उपादेयता वर्तमान परिप्रेक्ष्य में न्यून नहीं है।

बाल्य जीवन में जब मैं अपने परिवार के सदस्यों को इलाहाबाद विश्वविद्यालय में अध्ययन करने के लिए जाते हुए देखा करता था, तो मुझे भी यह उत्कट अभिलाषा होती थी कि मैं भी इलाहाबाद विश्वविद्यालय में अध्ययन करूँ। इण्टर परीक्षा उत्तीर्ण करने के बाद पूज्य गुरुदेव श्री गायत्री प्रसाद सिंह (प्रवक्ता, पब्लिक इ0 कालेज, चौकिया, सुल्तानपुर) की प्रेरणा एवं महती कृपा से मेरी यह इच्छा पूर्ण हुई। इसके लिए मैं पूज्य गुरुदेव श्री सिंह का आजीवन कृतज्ञ हूँ।

इलाहाबाद विश्वविद्यालय में शिक्षा प्रारम्भ करने से लेकर प्रकाश स्तम्भ, प्रेरक एवं मार्गदर्शक रहे परमपूज्य गुरुवर्य एवं निदेशक डॉ0 रामकिशोर शास्त्री (उपाचार्य सस्कृत विभाग) का मैं जन्म जन्मान्तर ऋणी रहूँगा, जिनके पितृतुल्य स्नेह एवं उपदेश से यह शोध प्रबन्ध सम्पन्न हो सका।

परमपूज्य गुरुवर्य प्रो0 सुरेशचन्द्र पाण्डेय एवं प्रो0 हरिशंकर त्रिपाठी (भूतपूर्व सस्कृत विभागाध्यक्ष गण इलाहाबाद विश्वविद्यालय, इलाहाबाद) तथा प्रो0 चन्द्रभूषण मिश्र को मैं सादर नमन करता हूँ, जिनकी प्रेरणा हमें परास्नातक कक्षा से ही मिलती रही है। सस्कृत विभाग के प्राध्यापक वृन्द प्रो0 मृदुला त्रिपाठी (वर्तमान अध्यक्षा, सस्कृत विभाग), प्रो0 राजलक्ष्मी वर्मा, डॉ0 मजुला जायसवाल एवं डॉ0 उमाकान्त यादव, का मैं कृतज्ञ हूँ जिनके सत्परामर्शों एवं सहयोग से मुझे बल मिलता रहा। इसके साथ ही डॉ0 उमाकान्त शुक्ल (प्राध्यापक दर्शन विभाग, इलाहाबाद विश्वविद्यालय, इलाहाबाद) को सादर नमन करता हूँ जिनका सहयोग हमें शोध प्रबन्ध में बराबर प्राप्त होता रहा है।

पूज्यपाद गुरुवर्य एवं विपत्तियों में संरक्षकत्व का निर्वहन करने वाले एवं इस शोध प्रबन्ध के प्रेरणास्रोत श्री भगवान प्रसाद उपाध्याय (प्रवक्ता, सस्कृत, पब्लिक इ0 कालेज, चौकिया, सुल्तानपुर) एवं श्री राधेश्याम यादव (सहायक अध्यापक, जवाहर इ0 कालेज, जारी, इलाहाबाद) को मैं विशेष रूप में सादर नमन करता हूँ क्योंकि इनकी सत्प्रेरणाएँ एवं शुभ आशीर्वाद मेरे दुखी क्षणों में निरन्तर धीरज बँधाते रहे हैं। इसके साथ ही विश्वविद्यालयीय शिक्षा से लेकर आज तक प्रेरणा स्रोत अग्रज श्री कुलदीप नारायण (पुलिस उपाधीक्षक) एवं श्री गायत्री शरण सिंह का मैं आजीवन ऋणी रहूँगा क्योंकि इनके अभूतपूर्व सहयोग एवं स्नेहिल आशीष से मेरा मार्गदर्शन होता रहा है।

मैं अपने परम पूज्य पिता श्री नरेन्द्र प्रसाद शुक्ल एवं परमपूज्या माता श्रीमती शान्ती शुक्ला का भी जन्म जन्मान्तर ऋणी रहूँगा जिन्होंने मेरे अध्ययन कार्य से लेकर शोध कार्य में सहयोग हेतु अनेक त्यागपूर्ण कार्य किये।



अपने परिवार तथा गाँव के सभी पूज्य व्यक्तियों एवं शुभेच्छु लोगों को मैं आभार व्यक्त करता हूँ जिन्होंने सदा इस कार्य में मेरा उत्साहवर्धन किया और आशीर्वाद देते रहे।

विभाग के ही शोधच्छात्र सर्वश्री सरवरे आलम, कमलदेव शर्मा, नीरज शुक्ल, लक्ष्मीकान्त पाण्डेय एवं शोधच्छात्रा श्रीमती विनीता रानी सिंह, मनीषा तिवारी, तथा अम्बेश्वरी देवी के निरन्तर सहयोग के प्रति भी मैं धन्यवाद ज्ञापित करता हूँ।

शोध प्रबन्ध की लेखनावधि में राकेश उपाध्याय द्वारा प्रदत्त समय एवं सहयोग के प्रति मैं आभार व्यक्त करता हूँ।

यही नहीं जिन अग्रजों सर्वश्री निर्मल कुमार पाण्डेय, जगबहादुर, बाकेलाल, शेषमणि, चन्द्रदेव पाण्डेय, प्रवीण तिवारी एवं अनुजो चि० प्रदीप, अजय, सुरेश कुमार शुक्ल, सजय शुक्ल, विजयराज शुक्ल, पंकज कुमार शुक्ल, जितेन्द्र कुमार सिंह, दिलीप कुमार उपाध्याय, कमलेश, नन्दलाल चौरसिया, गिरीशचन्द्र तिवारी, काशीराम, इन्द्रबहादुर, आशीष पाण्डेय, धर्मेन्द्र कुमार मिश्र ने सहयोग दिया उनके प्रति भी मैं कृतज्ञ हूँ।

अपने सहपाठियों सर्वश्री रामपाल, भूपेन्द्र, वृजेश, सन्तोष, फूलचन्द्र पाण्डेय एवं अन्य मित्रों के प्रति आभार व्यक्त करता हूँ जिनका सहयोग हमें सतत प्राप्त होता रहा है।

शोध प्रबन्ध के टंकणकर्त्ता अवधेश जी एवं अजीत जी के प्रति भी कृतज्ञ हूँ जिन्होंने अत्यन्त सावधानीपूर्वक अत्यल्प समय में ही यह कार्य पूर्ण किया।

अन्त में मेरा प्रयास कितना सार्थक एवं सफल है यह तो सुधीजन ही समझ सकते हैं जिनके समक्ष नीर क्षीर विवेक के लिए यह शोध प्रबन्ध परीक्षणार्थ सादर प्रस्तुत है।

कार्तिक पूर्णिमा

संवत् 2058 विक्रमी

विनयावनत

अरविन्द कुमार शुक्ल

(अरविन्द कुमार शुक्ल)

# विषयानुक्रमणिका

प्राक्कथन

I-IV

## प्रथम अध्याय

धर्म का अर्थ

1-10

- 1 धर्म का अर्थ
- 2 धर्म के उपादान
- 3 सामान्य धर्म

## द्वितीय अध्याय

धर्मशास्त्र के विविध विषय

11-90

- 1 वर्ण व्यवस्था
- 2 वर्णों के कर्तव्य, अयोग्यताएँ एवं विशेषाधिकार
- 3 अस्पृश्यता
- 4 दास प्रथा
- 5 आश्रम व्यवस्था
- 6 सस्कार
- 7 विवाह
- 8 मधुपर्क तथा अन्य आचार
- 9 भोजन
- 10 दान

## तृतीय अध्याय

स्त्री धर्म

91-114

- 1 बहुपत्नीकता
- 2 बहुभर्तृकता
- 3 विवाह के अधिकार एवं कर्तव्य
- 4 नियोग प्रथा
- 5 विधवा विवाह
- 6 विधवा धर्म
- 7 स्त्रियो के विशेषाधिकार
- 8 परदा प्रथा
- 9 स्त्रीधन
10. व्यभिचारी स्त्रियों
- 11 वेश्या
- 12 विवाह विच्छेद

## चतुर्थ अध्याय

### राजधर्म

115-129

- 1 राज्य के सप्तांग
- 2 स्वामी
- 3 अमात्य या मन्त्रिगण
- 4 राष्ट्र या जनपद
- 5 दुर्ग या पुर
- 6 कोश
- 7 बल या सेना
- 8 मित्र

## पंचम अध्याय

### व्यवहार या न्यायपद्धति

130-143

- 1 व्यवहार का अर्थ
- 2 भुक्ति (भोग)
- 3 साक्षीगण
- 4 दिव्य
- 5 सिद्धि (निर्णय)
- 6 सविदा या करार
- 7 अस्वामिविक्रय
- 8 सम्भूय – समुत्थान या साझेदारी
- 9 दत्तानपाकर्म
- 10 वेतनस्यानपाकर्म
- 11 अभ्युपेत्याशुश्रूषा
- 12 स्वामि-पाल विवाद
- 13 सीमा विवाद
- 14 वाक्यपारुष्य
- 15 दण्डपारुष्य
- 16 स्तेय प्रकरण
- 17 द्यूत समाहय प्रकरण
- 18 स्त्री सग्रहण (व्यभिचार)

## षष्ठ अध्याय

### पातक (पाप)

144-151

- 1 पञ्च महापातक
- 2 उपपातक
- 3 प्रकीर्णकपातक
- 4 पाप फलों को कम करने के साधन

## सप्तम अध्याय

### प्रायश्चित्त

152-161

- 1 प्रायश्चित्त का उद्भव, व्युत्पत्ति एवं अर्थ
- 2 विशिष्ट पापों के विशिष्ट प्रायश्चित्त

## अष्टम अध्याय

### कर्म विपाक

162-166

- (i) मानस वाचिक कायिक पापों का फल
- (ii) पापकर्मानुसार निन्द्य योनियों में जन्म
- 1 प्रायश्चित्त न करने के परिणाम
- 11 स्वर्ग और नरक की धारणा

## नवम अध्याय

### अशौच, शुद्धि, श्राद्ध

167-189

- 1 शुद्धि
- 2 श्राद्ध
- 3 श्राद्धों का वर्गीकरण
- 4 पार्वण श्राद्ध
- 5 एकोद्दिष्ट श्राद्ध
- 6 अन्य श्राद्ध

## दशम अध्याय

### आपद्धर्म

190-195

- 1 ब्राह्मण का आपद्धर्म
- 2 क्षत्रिय का आपद्धर्म
- 3 वैश्य का आपद्धर्म
- 4 शूद्र का आपद्धर्म

## एकादश अध्याय

### उपसंहार

196-204

**प्रथम अध्याय**

**धर्म का अर्थ**

## 1. धर्म का अर्थ

भारतीय सस्कृति का सर्वाधिक महत्वपूर्ण विषय धर्म रहा है। यथार्थ में यदि देखा जाय तो यह भारतीय सस्कृति का प्राण है। धर्म को प्राचीन काल से एक पवित्र प्रेरक तत्त्व के रूप में स्वीकार किया गया। धर्म शब्द उन सस्कृत शब्दों में है जो व्यापक अर्थ का सूचक है और जिनका प्रयोग कई अर्थों में होता आया है। इसलिए यह शब्द अनेक परिवर्तनों एवं विपर्ययों के चक्र में घूम चुका है। धर्म शब्द मानव जीवन का ऐसा तत्त्व है जिसके आधार पर मनुष्य और पशु की परख होती है, 'धर्मेण हीना पशुभिः समाना'। इसलिए धर्मगत उत्कण्ठा से भारतीयों के जीवन में नैतिक मूल्यों, आचारगत अभिव्यक्तियों तथा जगन्नियन्ता के प्रति समर्पण की भावना का सन्निवेश हुआ तथा सम्पूर्ण देश और समाज धर्म के विशाल आयाम में क्रियाशील रहा है।

धर्म शब्द सस्कृत के 'धृ' धातु (धृ धारणे) से निर्मित है। 'धृ' धातु का अर्थ—धारण करना, पालन करना, आलम्बन देना है। धारण करने का अभिप्राय वस्तु के उस गुण से है जो वस्तु को अपने स्वरूप में स्थिर रखती है, जिसके न होने पर वस्तु अपने स्वरूप से च्युत हो जाती है। ऋग्वेद में यह धर्म शब्द कही विशेषण बनकर आया है तो कही सज्ञावाची रूप में। कही पुल्लिङ्ग में तो कहीं नपुंसक लिङ्ग के रूप में प्रयुक्त हुआ है। अधिक स्थानों पर धर्म शब्द 'धार्मिक विधियों' या 'धार्मिक क्रिया सस्कारों' के रूप में ही प्रयुक्त हुआ है। किन्तु इन धार्मिक विधियों या धार्मिक क्रिया सस्कारों का ऋग्वेद की कुछ ऋचाओं में अर्थ प्रकट नहीं होता जैसे— आ प्रा रजासि दिव्यानि पार्थिवा श्लोक देव कृणुते स्वायधर्मणे।<sup>1</sup> धर्मणा मित्रावरुणा विपश्चिता व्रतारक्षेथे असुरस्य मायया।<sup>2</sup> द्यावापृथिवी वरुणस्य धर्मणा विष्कभिते अजरे भूरिरेतसा।<sup>3</sup> अचित्तो यत्तव धर्मो युयोपिम मा नस्तस्मादेनसो देव रीरिष।<sup>4</sup> यहाँ धर्म का अर्थ निश्चित नियम (व्यवस्था या सिद्धान्त) या आचरण नियम है। जो यह स्पष्ट करता है कि ऋग्वैदिक काल में धर्म का मुख्य उद्देश्य समाज में एक निश्चित व्यवस्था स्थापित करना था। वाजसनेयी संहिता में भी धर्म शब्द का अर्थ इसी निश्चित नियम और व्यवस्था की ओर संकेत करता है जहाँ हमें एक स्थान पर 'ध्रुवेण धर्मणा' का प्रयोग मिलता है। अथर्ववेद जिसमें ऋग्वेद की अनेक ऋचाएँ मिलती हैं इसमें भी धर्म शब्द का प्रयोग धार्मिक क्रिया सस्कार करने से अर्जित गुण के अर्थ में हुआ है।<sup>5</sup> ब्राह्मणग्रन्थों में ऐतरेय ब्राह्मण में 'धर्मस्य गोप्ताजनीति तमभ्युत्कृष्टमेवविदभिषेक्ष्यन्नतयार्चामिन्त्रयेत' यह उक्ति मिलती है जिसमें धर्म शब्द सकल धार्मिक कर्तव्यों के अर्थ में प्रयुक्त है।<sup>6</sup> धर्म शब्द का उपनिषद ग्रन्थों में भी व्यापक अर्थ मिलता है, जिसमें छान्दोग्योपनिषद में धर्म की तीन शाखाएँ मानी गयी हैं— (1) यज्ञ, अध्ययन एवं दान, अर्थात् गृहस्थधर्म, (2) तपस्या अर्थात् तापस

1 ऋग्वेद — 4.53.3

2 ऋग्वेद — 5.63.6

3 ऋग्वेद — 6.70.9

4 ऋग्वेद — 7.89.5

5 ऋग्वेद — 9.9.16

6 ऐतरेय ब्रा० — 6.96

धर्म तथा (3) ब्रह्मचारित्व अर्थात् आचार्य के गृह में अन्त तक रहना।<sup>1</sup> यहाँ धर्म शब्द आश्रम व्यवस्था के निश्चित कर्तव्य की ओर संकेत करता है। धर्म शब्द का अर्थ विभिन्न कालों में भले ही परिवर्तित होता रहा किन्तु यह मानव के विशेषाधिकारों, कर्तव्यों, बन्धनों का द्योतक, आर्य जाति के सदस्य की आचार-विधि का परिचायक एवं वर्णाश्रम धर्म का द्योतक हो गया। तैत्तिरीयोपनिषद् में 'सत्यं वद, धर्मं चर' छात्रों के लिए आचार धर्म का पावन उपदेश दिया गया है।<sup>2</sup> भगवद्गीता में धर्म का सन्देश 'स्वधर्मं निधनं श्रेयः' के रूप में व्यक्त किया गया है।<sup>3</sup> तन्त्रवार्तिककार के अनुसार वर्णों एवं आश्रमों के धर्मों की शिक्षा देना ही धर्मशास्त्रों का प्रमुख कार्य है।<sup>4</sup>

धर्मशास्त्र या स्मृति ग्रन्थों में धर्म शब्द का सुस्पष्ट अर्थ प्राप्त होता है। स्मृति ग्रन्थों में प्रमुख मनुस्मृति में तो शुरु में ही मुनियों के द्वारा मनु से सभी वर्णों के धर्म की शिक्षा देने के लिए प्रार्थना की गयी है।<sup>5</sup> याज्ञवल्क्य स्मृति में भी मुनियों के द्वारा याज्ञवल्क्य से इसी प्रकार का प्रश्न किया गया है।<sup>6</sup> किन्तु यहाँ यह समस्या हो सकती है किस कार्य को धार्मिक माना जाय तथा किसे अधार्मिक माना जाय। मनुस्मृति में इसकी स्पष्ट व्याख्या यह है कि वेद तथा स्मृति प्रतिपादित सज्जनों का आचार तथा मन की प्रसन्नता जिस कर्म में हो वही धर्म का मूल है।<sup>7</sup> महर्षि वेदव्यास जी ने धर्म शब्द की व्याख्याय अत्यन्त सरल एवं सुबोध ढंग से इस प्रकार प्रस्तुत की है 'परोपकारं पुण्याय पापाय परपीडनम्' यहाँ धर्म शब्द का अर्थ एकदम बदल गया है और वह पुण्य का वाचक बन गया अर्थात् जो इस तरह का कार्य करेगा वह पुण्यात्मा (धार्मिक) और जो पुण्य कार्य नहीं करेगा वह पापात्मा (अधार्मिक) है। मनुस्मृति के व्याख्याकार मेघातिथि के अनुसार धर्मशब्द के पाँच उपादान प्राप्त होते हैं — 1 वर्णधर्म 2 आश्रमधर्म 3 वर्णाश्रम धर्म 4 नैमित्तिक धर्म। जिसे अन्यत्र 'प्रायश्चित्त धर्म' कहा गया है, 5 गुणधर्म (अभिषिक्त राजा के संरक्षण-सम्बन्धी कर्तव्य)।<sup>8</sup> मनुस्मृति में भी धर्म शब्द का अर्थ यही लिया गया है।

परवर्तीकाल में भी धर्म की अनेक परिभाषाएँ दी गयी हैं। पूर्व मीमांसा सूत्र में जैमिनि ने 'चोदना लक्षणोऽर्थो धर्मः' सूत्र के द्वारा धर्म को 'वेदविहित प्रेरक' लक्षणों के अर्थ में स्वीकार किया है, अर्थात् लिखे गये अनुशासनों के अनुसार चलना ही धर्म है। जो वेदों द्वारा प्रेरित एवं प्रशंसित है तथा जिनसे आनन्द की प्राप्ति होती है ऐसे क्रिया सत्कारों का भी सम्बन्ध धर्म से ही है।<sup>9</sup> वैशेषिक सूत्र में भी धर्म की परिभाषा यह दी गयी है कि धर्म वही है जिससे आनन्द एवं निश्चयस की प्राप्ति हो।<sup>10</sup> इसके अतिरिक्त कुछ एकांगी परिभाषाएँ भी

1 दशोक्त - 2 23

2 तै० - 1 11

3 गीता - 3/35

4 पृष्ठ - 236 सर्वधर्मसूत्राणां वर्णाश्रम धर्मोपदेशित्वात्

5 मनुस्मृति - 1/2

6 याज्ञ० 1/1

7 मनु० - 2/6

8 मनु० - 2/25

9 पूर्वमीमांसा - 1 1.2

10 वैशेषिक सूत्र - अथातो धर्मं व्याख्यास्यामः। कतोऽन्युदय निःश्रेयससिद्धिं स धर्मः।

दी गयी है, यथा 'अहिंसा परमो धर्म'<sup>1</sup>, आनुशस्य परो धर्म'<sup>2</sup>, तथा आचार परमो धर्म'<sup>3</sup>। हारीत ने धर्म की व्याख्या करते हुए कहा कि 'अथातो धर्मं व्याख्यास्याम। श्रुति प्रमाणको धर्मः। श्रुतिश्च द्विविधा, वैदिकी, तान्त्रिकी च', अर्थात् श्रुति प्रमाणक ही धर्म है।<sup>4</sup> धर्म शब्द कई अर्थों में बौद्ध धर्म साहित्य में उपलब्ध होता है। कभी-कभी यह धर्म शब्द भगवान् बुद्ध की सम्पूर्ण शिक्षा का द्योतक माना गया तो कभी यह जडतत्त्व, मन एव शक्तियों का एक तत्त्व के रूप में माना गया है।

## 2. धर्म के उपादान

गौतम धर्मसूत्र में कहा गया है कि वेद धर्म का मूल है। (वेदो धर्ममूलम्)<sup>5</sup>। आपस्तम्ब धर्मसूत्र में धर्म के विषय में यह विचार व्यक्त किया गया 'धर्मज्ञसमय प्रमाण वेदाश्च' जो धर्मज्ञ है, जो वेदों को जानता है उसका मत ही धर्म प्रमाण है।<sup>6</sup> ऐसा ही कथन हमें वसिष्ठधर्म सूत्र से भी प्राप्त होता है—'श्रुतिस्मृति विहितो धर्मः। तदलाभे शिष्टाचार प्रमाणम्। शिष्टपुनरकामात्मा।'<sup>7</sup> मनुस्मृति में धर्म के पाँच उपादान हैं—सम्पूर्ण वेद, वेदज्ञों की परम्परा एव व्यवहार, साधुओं का आचार तथा आत्मतुष्टि।<sup>8</sup> याज्ञवल्क्य स्मृति में धर्म उपादान का लक्षण इस प्रकार बताया गया है— जो वेद स्मृति (परम्परा से चला आया हुआ ज्ञान) सदाचार (शिष्टजनों का आचार—व्यवहार) तथा अपने को प्रिय (अच्छा) लगे और उचित सकल्प से उत्पन्न हुई इच्छाएँ, सब धर्म के मूल कहे गये हैं।<sup>9</sup> इन प्रमाणों से यह स्पष्ट होता है कि वेद स्मृतियों तथा परम्परा से चला आया हुआ शिष्टाचार या सदाचार ही धर्म के मूल उपादान हैं। धर्म के विषय में एक निश्चित विधि का वेदों में स्पष्ट उल्लेख भले ही न प्राप्त होता हो किन्तु उसके विषय में प्रासंगिक निर्देश अवश्य प्राप्त होता है। वेदों का यह निर्देश अवश्य ही धर्मशास्त्र सम्बन्धी प्रकरणों की ओर संकेत करता है। वेदों में अनेक ऐसे स्थल हैं जहाँ विवाह, विवाह प्रकार, पुत्र प्रकार, गोद लेना, सम्पत्ति बँटवारा, रिक्थलाभ (वसीयत) श्राद्ध, स्त्रीधन जैसी विधियों पर प्रकाश डाला गया है। वेदों की ऋचाओं में यह स्पष्ट उल्लेख मिलता है कि भ्रातृहीन कन्या को वर मिलना कठिन था।<sup>10</sup> किन्तु धर्मसूत्रों एव याज्ञवल्क्य स्मृति में भ्रातृहीन कन्या के विवाह के विषय में जो चर्चा हुई, वह वेदों की परम्परा से गुँथी हुई है।<sup>11</sup> मनुस्मृति में भी इसी तरह की बात कही गयी है कि विद्वान्

<sup>1</sup> अनुशासनपर्व — 115-1

<sup>2</sup> वनपर्व — 373-76

<sup>3</sup> मनुस्मृति — 1-108

<sup>4</sup> कुल्लुक द्वारा मनु 2.1

<sup>5</sup> बौ०धर्म० 1.1.2

<sup>6</sup> आप० 1.1.1.2

<sup>7</sup> वसि० 1.4.6

<sup>8</sup> मनु० 2/6

<sup>9</sup> याज्ञ० 1/7

<sup>10</sup> ऋग्वेद — 2.17.7, 1.124.7, अथर्ववेद 1.17.1 तथा निरुक्त 3.4.5।

<sup>11</sup> याज्ञ० 1.53



पुरुष को चाहिए कि जिस कन्या के भाई न हो तथा जिसके माता-पिता का ज्ञान न हो उससे विवाह न करे।<sup>1</sup>

ऋग्वेद की ऋचा 'गृष्णामि ते सोभगत्वाय' आज भी विवाह के अवसर पर गायी जाती है और विवाह विधि में इसका प्रमुख स्थान है। इसका वर्णन आपस्तम्ब गृह्यसूत्र में भी मिलता है।<sup>2</sup> धर्मसूत्रो एव मनुस्मृति में वर्णित धर्मयुक्त ब्रह्म विवाह जिसमें कन्या का पिता वेद पढ़े हुए सदाचारी वर को स्वयं बुलाकर उसकी पूजाकर और वस्त्र-भूषणादि से दोनों (वर-कन्या) को अलंकृत कर कन्यादान करने की झलक हमें वैदिक समय में भी मिलती है।<sup>3</sup> आसुर विवाह भी वैदिक काल में अज्ञात नहीं था इसका वर्णन वसिष्ठ धर्मसूत्र तथा आपस्तम्ब धर्मसूत्र से ज्ञात होता है।<sup>4</sup> वेद में गान्धर्व विवाह का भी वर्णन प्राप्त होता है। वैदिक काल में औरस पुत्रों की भी चर्चा की गयी है। ऋग्वेद में कहा गया है कि औरस पुत्र चाहे वह बहुत ही सुन्दर क्यों न हो, नहीं ग्रहण करना चाहिए, उसके विषय में सोचना भी नहीं चाहिए। किन्तु मनुस्मृति में औरस पुत्र की महत्ता को स्थापित किया गया है और पिता के धन का वास्तविक भागी औरस पुत्र को ही स्वीकार किया गया है।<sup>5</sup> धर्मसूत्रों या स्मृति ग्रन्थों में वर्णित क्षेत्रज पुत्र की चर्चा प्राचीन काल में वैदिक साहित्य में भी प्राप्त होती है।<sup>6</sup> पिता अपने जीवन काल में ही अपनी सम्पत्ति का बँटवारा अपने पुत्रों में कर सकता है। यह बात हमें तैत्तिरीय संहिता से स्पष्ट होती है किन्तु इसी संहिता में यह भी कहा गया है कि पिता अपने ज्येष्ठ पुत्र को सब कुछ दे। इसी कथन की ओर आपस्तम्ब धर्मसूत्र तथा बौधायन धर्मसूत्र ने भी संकेत दिया है।<sup>7</sup> पैतृक सम्पत्ति के विषय में भाई बहिन के बीच विभाजन का उल्लेख ऋग्वेद में इस प्रकार मिलता है कि भाई अपनी बहिन को पैतृक सम्पत्ति का कुछ भी भाग नहीं देता।<sup>8</sup>

ब्रह्मचर्य (विद्यार्थी जीवन) की प्रशंसा ऋग्वेद में की गयी है। शतपथ ब्राह्मण में विद्यार्थी जीवन के कर्तव्यों की चर्चा की गयी है कि ब्रह्मचारी को मदिरा पान से दूर रहना तथा सध्याकाल में अग्नि में समिधा डालना चाहिए।<sup>9</sup> ब्रह्मचारी के इसी कर्तव्य की चर्चा मनुस्मृति में इस प्रकार की गयी है कि ब्रह्मचारी मधु मास, सुगन्धित पदार्थ, फूलों की माला, रस, स्त्री, अँचार आदि और जीवों की हिंसा का परित्याग करे।<sup>10</sup> तैत्तिरीय संहिता में सन्यासी के विषय में आया है कि जब इन्दु में यतियों को कुत्तों (भेड़ियों) के (खाने के) लिए दे दिया, तो प्रजापति ने उसके लिए प्रायश्चित्त की व्यवस्था की। इस ज्ञान तथा अज्ञान में किये गये पाप का प्रायश्चित्त करने का विधान मनुस्मृति के व्याख्याकार मेघातिथि ने किया है कि कुछ पण्डित लोग

<sup>1</sup> मनु० ३.११

<sup>2</sup> ऋग्वेद १०.८५.३६

आप० २.४.१४

<sup>3</sup> गौत० ४.४, बौध० १.२.२, आप० २.५.११.१७, मनु० ३.२७।

<sup>4</sup> वसिष्ठ — १.३७.३७, आप० २.६.१३.११

<sup>5</sup> मनु० ९-१६३

<sup>6</sup> ऋग्वेद १०.४०.२

<sup>7</sup> तैत्ति० २.५.२.७, आप० २.६.१४.१२, बौध० २.२.५।

<sup>8</sup> ऋग्वेद — ३.३१.२

<sup>9</sup> ऋग्वेद १०.१०९.५, शतपथ ११.५.४.१८

<sup>10</sup> मनु० — २.१७७

अज्ञान से किये गये पाप मे प्रायश्चित्त करने को कहते है और कुछ आचार्य ज्ञान से किये गये पाप मे भी श्रुति को देखने से प्रायश्चित्त करने को कहते है।<sup>1</sup> तैत्तिरीय संहिता मे कहा गया है कि शूद्र यज्ञ के योग्य नही है।<sup>2</sup> मनुस्मृति मे भी शूद्रो के यज्ञीय विधान का निषेध किया गया है तथा उनका कार्य केवल द्विजो की सेवा करना है। वेदाध्ययन को यज्ञ माना गया है और तैत्तिरीयारण्यक मे पाँच यज्ञो का वर्णन किया गया है। जिसकी चर्चा हमे मनुस्मृति तथा याज्ञवल्क्य स्मृति मे प्राप्त होती है। इन दोनो स्मृतियो मे मनुष्य (गृहस्थो) के लिए ब्रह्मयज्ञ, देवयज्ञ, भूतयज्ञ, पितृयज्ञ तथा मनुष्य यज्ञ का विधान किया गया है।<sup>3</sup> गाय, घोडा सोने तथा परिधानो के दान की प्रशंसा हमे प्राचीनकाल मे प्राप्त होती है और इस दान कर्म का वर्णन हमे ऋग्वेद से प्राप्त होता है।<sup>4</sup> जो मनुष्य अपने स्वार्थ की सिद्धि के लिए कार्य करता है उसकी सर्वत्र निन्दा की जाती है इस बात का प्रमाण हमे ऋग्वेद से भी प्राप्त होता है।<sup>5</sup>

धर्मशास्त्र यास्मृतिग्रन्थो मे जो विधियाँ प्राप्त होती है उनका प्रमाण मूल रूप से वैदिक साहित्य मे पाया जाता है। क्योंकि धर्मशास्त्रो ने वेद को धर्म का मूल कहा है किन्तु वेद मे जो धर्म सम्बन्धी विचार आये है वे केवल प्रसंगवश आये इसलिए धर्म सम्बन्धी विषयो का यथार्थ विवेचन हमे स्मृतिग्रन्थो से ही प्राप्त होता है।

### 3. सामान्य धर्म

धर्मशास्त्रकारो ने आचार शास्त्र के सिद्धान्तो का सम्यक् विवेचन भले ही प्रस्तुत न किया हो किन्तु इससे यह निष्कर्ष नही निकाला जा सकता कि उन्होने आचार शास्त्र के सिद्धान्तो को छोड दिया या उस पर कोई ऊँचा चिन्तन नही किया है। अति प्राचीन काल से ही सत्य को सर्वोपरि कहा गया है। ऋग्वेद में कहा गया है कि सत्य बचन एव असत्य बचन की प्रतियोगिता चलती है। सोम दोनो मे जो सत्य या ऋजु (आर्जव) है उसकी रक्षा करता और असत्य को नष्ट करता है।<sup>6</sup> पक्षपात रहित, न्याय पर आधारित आचरण से ही मनुष्य की व्यक्तिगत और सामाजिक उन्नति हो सकती है। इसी को हम धर्म कह सकते हैं। ऋत ही धर्म का ऋग्वैदिक स्वरूप है। ऋग्वेद मे ऋत को जो मान्यता प्राप्त है वह बहुत ही उदात्त एव उत्कृष्ट है और उसी मे धर्म के नियम के सिद्धान्त समाविष्ट हैं। धर्म का उद्देश्य समाज मे सतुलन रखना है यह सतुलन तभी रह सकता है जब मनुष्य प्राणि मात्र को ईश्वर की सृष्टि समझ कर समानता का व्यवहार करे। इसी प्रकार की समन्वय की भावना हमे यजुर्वेद से प्राप्त होती है कि पृथ्वी पर यह सब कुछ चराचर वस्तु है वह ईश्वर से आच्छादित है। मनुष्य को उसी ईश्वर के दिए हुए पदार्थों का उपभोग करना चाहिए। किसी अन्य व्यक्ति के

<sup>1</sup> तैत्ति० - इन्द्रो यतीन - शालावृक्षेभ्य प्रायच्छत्। मेधातिथि- मनुस्मृति - 11.45

<sup>2</sup> तैत्ति० - 7.1.16

<sup>3</sup> मनु० 3.70, याज्ञ० 1.102

<sup>4</sup> ऋग्वेद - 10.107.2

<sup>5</sup> ऋग्वेद - 10.117.8

<sup>6</sup> ऋग्वेद - 7/104/12

धन की लालच नहीं करनी चाहिए।<sup>1</sup> इस प्रकार व्यक्ति के आचरण से समाज में व्यवस्था रह सकती है और इसी को धर्म कहा गया है जिससे मनुष्य की व्यक्तिगत और सामाजिक उन्नति हो सकती है ।

शतपथ ब्राह्मण में कहा गया है कि मनुष्य सत्य बोले सत्य के अतिरिक्त कुछ और न बोले ।<sup>2</sup> तैत्तिरीय उपनिषद् में आचार्य शिक्षा की समाप्ति पर अर्थात् समावर्तन नामक संस्कार के समय गुरु शिष्य को सत्य और धर्मपालन करने का उपदेश देता है (सत्य वद धर्मं चर) ।<sup>3</sup> छादोग्य उपनिषद् में पाँच प्रकार की दक्षिणा कही गयी है – तपो के पाँच गुण विशेष, दान, आर्जव (निष्कपटता) अहिंसा और सत्यवचन ।<sup>4</sup> इसी उपनिषद् में सोने की चोरी, सुरापान, ब्राह्मण की हत्या और गुरु शय्या को अपवित्र करना महापाप कहा है ।<sup>5</sup> वृहदारण्यकोपनिषद् में कहा गया है कि व्यावहारिक जीवन में सत्य एवं धर्म दोनों समान हैं । इसी में एक स्तुति प्राप्त होती है कि 'असत्य से सत्य की ओर, अन्धकार से प्रकाश की ओर तथा मृत्यु से अमरता की ओर ले चलो' ।<sup>6</sup> यदि हम इन्द्रियो का दमन करें, दूसरों के प्रति दयाभाव रखें और अपने धन का कुछ भाग दान में दें तो हम अपनी आध्यात्मिक उन्नति करेंगे और समाज का कल्याण करेंगे । वृहदारण्यक उपनिषद् में सयम, दया और दान को धर्म कहा गया है ।<sup>7</sup> कठोपनिषद् में वासनाओं की तृप्ति को प्रेय अर्थात् सुखमय प्रतीत होने वाली वस्तु कहा है और आध्यात्मिक उन्नति को श्रेय कहा है । समाज के प्रति अपने कर्तव्य की पूर्ति से मुन्य को स्थायी सुख की प्राप्ति होती है । यही धर्म है । मुण्डकोपनिषद् में स्पष्ट कहा गया है कि जीवन का महाव्रत यह है कि मनुष्य उदार विचार रखे, किसी स्त्री के साथ अशिष्ट व्यवहार न करे, लोकमंगल की उपेक्षा न करे, विद्वानों का अनादर न करे और सबको अपना जैसा समझे ।<sup>8</sup> इसी उपनिषद् में यह भी बताया गया है कि तप, दान, सीधापन, किसी की हानि न करना और सच बोलना जीवन रूपी यज्ञ की दक्षिणा है ।<sup>9</sup> कठोपनिषद् में आत्म ज्ञान के लिए दुराचरण त्याग, मन शान्ति, मनोयोग आवश्यक धर्म बताये गये हैं ।<sup>10</sup>

धर्मशास्त्रों के विद्वान अपने नियमों का समर्थन करने के लिए वेद के मंत्रों की व्याख्या अपने मत की पुष्टि के लिए करते थे । आपस्तम्ब वेदों और विद्वानों के सर्व सम्मत विचारों को धर्म का स्रोत मानते हैं ।<sup>11</sup> बौधायन धर्म के तीन स्रोत मानते हैं श्रुति, स्मृति और शिष्टाचार । श्रुति से अभिप्राय वैदिक साहित्य से है जिसे हिन्दू धर्म का आदि स्रोत माना जाता है । स्मृति से उनका अर्थ स्मृति ग्रन्थों से है जो देश काल के अनुसार प्रत्येक व्यक्ति का कर्तव्य निर्धारित करती थी । स्मृतियाँ जीवन के प्रत्येक कार्यकलाप का उल्लेख

<sup>1</sup> यजुर्वेद – 40/1

<sup>2</sup> शत० 1/1/1/1, 1/1/1/5

<sup>3</sup> तैत्ति० 1/1/1/1

<sup>4</sup> छादो० 3/17

<sup>5</sup> छादो० 5/10

<sup>6</sup> वृह० उ० – 1/4/14, 1/3/2

<sup>7</sup> वृह० उ० 5/2/3

<sup>8</sup> छादोग्य – 2/11/13/17-20

<sup>9</sup> छादोग्य – 3/17/4

<sup>10</sup> कठोप० – 1/223

<sup>11</sup> आप० 1/1/1-4

नहीं कर सकती थी इसीलिए बौधायन ने शिष्ट व्यक्तियों के आचार को भी धर्म का स्रोत माना है । इससे यह बात स्पष्ट होती है कि धर्म का उद्देश्य प्रत्येक व्यक्ति को ऐसे कार्य करने के लिए प्रेरित करना था जिनसे उसकी व्यक्तिगत और साथ ही समाज की भी उन्नति हो सके । सूत्र ग्रंथों में वर्ण धर्म, आश्रम धर्म और सामान्य धर्म के अन्तर्गत धर्म के सभी पहलुओं का ज्ञान प्राप्त होता है । सामान्य धर्म से अभिप्राय उस धर्म से है जिसका पालन प्रत्येक व्यक्ति को करना चाहिए । गौतम धर्मसूत्र में कहा गया है कि जिस मनुष्य में दया, धैर्य, ईर्ष्या का अभाव, शरीर, वाणी और विचारों की पवित्रता, कष्टदायक महत्वाकांक्षा का अभाव दूसरों की भलाई करने की भावना, दीन न होने की भावना और दूसरों की वस्तुओं को लेने की इच्छा न होना, ये आठ गुण होते हैं वह ब्रह्म लोक को प्राप्त करता है । और यह भी कहा गया है कि चालीस सस्कारों के करने पर भी यदि ये आठ गुण नहीं आये तो ब्रह्मलोक की प्राप्ति नहीं हो सकती ।<sup>1</sup> इसी प्रकार वसिष्ठ ने भी कहा कि दूसरों की निंदा ईर्ष्या, अहंकार, अविश्वास, कुटिलता, आत्मप्रशंसा, दूसरों को बुरा कहना, धोखा, लोभ, वहकावट, क्रोध और प्रतिस्पर्धा छोड़ने को सभी आश्रमों में मनुष्यों के धर्म हैं, और आदेशित किया है कि सच्चाई का अभ्यास करो अधर्म का नहीं, सत्य बोलो असत्य नहीं, आगे देखा पीछे नहीं, उदात्त पर दृष्टि रखो अनुदात्त पर नहीं ।<sup>2</sup> आपस्तम्ब धर्म सूत्र के अनुसार मनुष्य को सभी आश्रमों में उन अवगुणों को त्याग करना चाहिए जिनसे मनुष्य का नाश हो और उन गुणों को ग्रहण करना चाहिए जिनसे मनुष्य की उन्नति हो ।<sup>3</sup> इन सबसे यह स्पष्ट होता है कि गौतम एवं अन्य धर्म शास्त्रकारों के मतानुसार यज्ञ कर्म तथा अन्य शौच एवं शुद्धि सम्बन्धी धार्मिक क्रिया सस्कार आत्मा के नैतिक गुणों की तुलना में कुछ नहीं है । फिर भी वे समाज को बाह्याडंबर से दूर करके धर्मपालन के द्वारा नैतिक व्यवस्था स्थापित करना चाहते थे ।

रामायण, महाभारत तथा स्मृतियों में सामान्य धर्म के बारे में स्पष्ट व्याख्या प्राप्त होती है । रामायण के अनुसार चरित्र ही धर्म है और इस कारण चरित्रवान राम धर्म के मूर्तरूप हैं ।<sup>4</sup> इस चरित्र के द्वारा ही मन में सयम, इन्द्रियों पर नियन्त्रण और कर्तव्य पालन की भावना का विकास होता है । दूसरों के प्रति अपने दायित्व को निभाना, लोक जीवन की मर्यादा की रक्षा करना, समाज की व्यवस्था बनाए रखने में योगदान करना ही धर्म है । इस धर्म से बढ़ा हुआ मनुष्य स्वार्थ से परमार्थ को श्रेष्ठ समझकर लोकमंगल की साधना में लगा रहता है । महाभारत लोकधर्म का अमूल्य ग्रंथ है । इसमें कहा गया है कि क्रोध न करना, सत्य बोलना, न्यायप्रियता, अपनी विवाहिता पत्नी से सन्तान की उत्पत्ति, सदाचार, व्यर्थ के झगड़ों से बचना, सरलता और सेवकों का पालन पोषण ये नवों गुण चारों वर्णों के कर्तव्य हैं ।<sup>5</sup> महाभारत में यह भी कहा गया है कि अन्य व्यक्ति के साथ किसी व्यक्ति को ऐसा व्यवहार नहीं करना चाहिए जो वह अपने अनुकूल नहीं

<sup>1</sup> गौतम धर्म 8/23-24

<sup>2</sup> वसिष्ठ धर्म 10/30/31/1

<sup>3</sup> आपस्तम्ब 1/8/23/3-6

<sup>4</sup> रामायण अरण्यकाण्ड 39/13

<sup>5</sup> महाभारत शान्तिपर्व 60/7

समझता है ।<sup>1</sup> जब धर्म की वृद्धि होती है तो समाज की उन्नति होती है और जब अधर्म की वृद्धि होती है तो समाज का पतन होता है । धर्म के कारण विश्व जीवित रहता है क्योंकि धर्म ही के कारण सब वर्णों के व्यक्ति अपने वर्णों और आश्रमों का कर्त्तव्य पालन करते हैं । जब व्यक्ति धर्मपालन नहीं करते तो समाज में अव्यवस्था फैल जाती है ।<sup>2</sup> इसी प्रकार का विचार मनु ने भी प्रकट किया है जब व्यक्ति धर्म का उल्लंघन करता है तो समाज नष्ट हो जाता है । जब धर्म की रक्षा की जाती है तो धर्म समाज की रक्षा करता है । इसलिए हमें धर्म का उल्लंघन नहीं करना चाहिए । यदि हम धर्म का उल्लंघन करेंगे तो यह हमें नष्ट कर देगा ।<sup>3</sup> भगवद्गीता में धर्म के तीनो रूप ज्ञान, कर्म और भक्ति के मार्गों का समन्वय किया गया है । गीता मनुष्य के नैतिक विकास पर बल देती है । मनुष्यों के व्यक्तिगत नैतिक विकास से ही समाज की उन्नति सम्भव है ।

मनु ने धैर्य, क्षमा, इच्छाओं और इन्द्रियों का दमन पवित्रता, चोरी न करना, बृद्धि, विद्या, क्रोध न करना ये दस धर्म के लक्षण बतलाए हैं ।<sup>4</sup> इसी प्रकार एक अन्य स्थान पर भी मनु ने अहिंसा (दूसरे को किसी प्रकार का कष्ट न पहुँचाना) सत्य, अस्तेय (बिना पूछे किसी की कोई वस्तु नहीं लेना), शुद्धता (आन्तरिक अर्थात् भीतरी मानसिक तथा बाह्य अर्थात् शरीर आदि की स्वच्छता), इन्द्रियों को (उनके विषयों से) रोकना चारों वर्णों के लिए धर्म का अंग माना है ।<sup>5</sup> इस प्रकार धर्मशास्त्रों में मनुष्य के कर्त्तव्यों पर जोर दिया गया है न कि उनके अधिकारों पर । यदि प्रत्येक मनुष्य अपने कर्त्तव्य को पूरा करे तो उसे ऐहिक और पारलौकिक सुख मिलेगा और साथ ही समाज में व्यवस्था स्थापित होगी । धर्म का उद्देश्य जीवन के अन्य दो पुरुषार्थों — अर्थ और काम पर नियन्त्रण रखकर सासारिक और पारलौकिक दोनों प्रकार के सुखों की प्राप्ति करना है । मनु ने इस बात को स्पष्ट करते हुए कहा है कि मरने के उपरांत न माता-पिता, न पत्नी, न लड़के उस ससार (परलोक) में साथी होंगे केवल धर्म या सदाचार ही उनका साथ देगा ।<sup>6</sup> समाज का विकास मनुष्य के उपयोगी कार्य करने पर निर्भर है । मनुष्य दो प्रकार के कार्य करता है एक वे जो अपने निजी हित के लिए करता है और दूसरे वे जो समाज के लिए करता है । वर्णाश्रम धर्म इन दोनों प्रकार के कार्य करने के लिए प्रेरणा देता है । इसमें सामाजिक तथा व्यक्तिगत दोनों प्रकार के हितों का समन्वय है । वर्ण धर्म का मुख्य उद्देश्य सामाजिक उन्नति है और आश्रम धर्म का व्यक्ति के अन्तिम लक्ष्य की ओर प्रगति करना है । मनु से पहले धर्मशास्त्र के विचारकों ने वेद स्मृति और विद्वानों के सर्वसम्मत विचारों को ही धर्म का स्रोत माना या किन्तु मनु ने अन्तरात्मा की तुष्टि को भी धर्म का स्रोत मान लिया ।<sup>7</sup> इसका कारण यह है कि भारतीयों को यह विश्वास था कि परमात्मा सब प्राणियों की आत्मा में निवास करता है इसी लिए प्रत्येक

<sup>1</sup> महा० अनु०पर्व० — 113/8

<sup>2</sup> महा० शान्तिपर्व — 110/10-11

<sup>3</sup> मनु० 8/15

<sup>4</sup> मनु० 6/92

<sup>5</sup> मनु० 10/63

<sup>6</sup> मनु० 4/239/4/241

<sup>7</sup> मनु० 4/161

व्यक्ति की आत्मतुष्टि उसी कार्य से होगी जिससे सब प्राणियों का कल्याण होगा। मनुष्य के अधिकतर कार्य इस ससार में वर्ण-धर्म और आश्रम-धर्म के अंतर्गत आते हैं। इसलिए धर्मशास्त्रों में धर्म के इन दोनों रूपों का विवेचन हमें प्राप्त होता है।

‘तत्त्वमसि’ का दार्शनिक विचार प्रत्येक व्यक्ति में एक ही आत्मा की अभिव्यक्ति का द्योतक है। इसी दार्शनिक विचारधारा को दया, अहिंसा आदि गुण प्राप्त करने का कारण बताया गया है। हम यहाँ पर नैतिकता एवं तत्त्वदर्शन (अध्यात्म) को साथ-साथ चलते हुए देखते हैं। इसी सिद्धान्त के अनुसार एक व्यक्ति द्वारा किया गया सुकृत्य या दुष्कृत्य दूसरे को प्रभावित करता हुआ बतलाया गया है। दक्ष ने कहा है कि यदि कोई आनन्द चाहता है तो उसे दूसरे को उसी दृष्टि से देखना चाहिए जिस दृष्टि से वह अपने को देखता है।<sup>1</sup> धर्मशास्त्रकारों ने नैतिकता के लिए (सद्नीतियों के लिए) प्रमाणिकता के रूप में श्रुति (अर्थात् सर्वं खलु इदं ब्रह्म) एवं अन्तःकरण के प्रकाश दोनों को ग्रहण किया है। अच्छे गुण प्राप्त करने के कारण पर तो इनसे प्रकाश पड़ जाता है किन्तु उदात्त गुणों को प्राप्त करने के लिए हमें मानव अस्तित्व के लक्ष्यों (पुरुषार्थों) की व्याख्या से ही प्राप्त होता है। प्राचीन समय से मानव के लिए चार पुरुषार्थों की बात कही गयी है – धर्म, अर्थ, काम, मोक्ष इसमें अन्तिम पुरुषार्थ मोक्ष तो परम लक्ष्य है जिसकी प्राप्ति जिस किसी को ही हो पाती है, अधिकांश मनुष्यों के लिए यह एक आदर्श मात्र है। काम सबसे निम्न श्रेणी का पुरुषार्थ माना गया है इसे केवल मूर्ख ही सर्वोत्तम पुरुषार्थ मानते हैं।<sup>2</sup> महाभारत में कहा गया है कि एक समझदार व्यक्ति धर्म, अर्थ, काम तीनों पुरुषार्थों को प्राप्त करता है, किन्तु यदि तीनों की प्राप्ति न हो सके तो वह धर्म एवं अर्थ प्राप्त करता है किन्तु यदि उसे केवल एक ही चुनना है तो वह धर्म का ही चुनाव करता है। धर्मशास्त्रकार भी काम की सर्वथा भर्त्सना नहीं की है वे उसे मानव की क्रियाशील प्रेरणा के रूप में ग्रहण करते हैं, किन्तु उन पुरुषार्थों से निम्नकोटि का पुरुषार्थ मानते हैं। गौतम ने धर्म को सर्वश्रेष्ठ स्थान दिया है।<sup>3</sup> याज्ञवल्क्य ने भी यही कहा है कि ब्राह्म मुहूर्त में उठकर अपने (किये गए एवं किये जाने वाले) हित का विचार करे तथा धर्म, अर्थ और काम को उनके उचित समय पर यथाशक्ति परित्याग न कर अपितु उनका सेवन करे।<sup>4</sup> आपस्तम्ब धर्मसूत्र में कहा गया है कि धर्म के विरोध में न आने वाले सभी सुखों का भोग करना चाहिए इस प्रकार से उसे दोनों लोक मिल जाते हैं।<sup>5</sup> भगवद्गीता में कृष्ण अपने को धर्म विरुद्ध काम के समान कहा है। कौटिल्य ने भी कहा कि धर्म एवं अर्थ के अविरोध में काम की तृप्ति करनी चाहिए, बिना आनन्द के जीवन नहीं बिताना चाहिए। किन्तु अपनी मान्यता के अनुसार कौटिल्य ने अर्थ को ही प्रधानता दी है, क्योंकि अर्थ से ही धर्म एवं काम की उत्पत्ति होती है।<sup>6</sup> कामसूत्रकार वात्स्यायन ने धर्म, अर्थ एवं काम

<sup>1</sup> दक्ष – 3/22

<sup>2</sup> महाभारत – उद्योग पर्व – 124/34-38

शान्तिपर्व – 167/8-9

<sup>3</sup> गौतम – 9/46-47

<sup>4</sup> याज्ञ० 1/115

<sup>5</sup> आपस्तम्ब – 2/8/28/22-23

<sup>6</sup> कौटिल्य – 1/7

की परिभाषा इस प्रकार दी है और क्रम से प्रथम एव द्वितीय को दूसरे एव तीसरे से श्रेष्ठ कहा है । किन्तु राजा के लिए उन्होंने अर्थ को सर्व श्रेष्ठ कहा है। धर्मशास्त्रकार आसन्न एव परमलक्ष्यो एव प्रेरणाओ को ही श्रेष्ठतम् माना है । उनके अनुसार उच्चतर जीवन के लिए तन और मन दोनों का अनुशासित होना परम आवश्यक है, इसलिए निम्नतर लक्ष्यो का उच्चतर गुणो एव मूल्यो पर आश्रित हो जाना परम आवश्यक है ।

इस प्रकार यह स्पष्ट होता है कि धर्मशास्त्रकारो ने नैतिक गुणो को बहुत महत्त्व दिया है और इसके पालन पर विशेष बल भी दिया है । किन्तु धर्म से सीधा सम्बन्ध उनके लिए व्यावहारिक जीवन से था इसलिए उन्होंने सामान्य धर्म की अपेक्षा वर्णाश्रम धर्म का विस्तृत वर्णन किया है ।

\*\*\*\*\*

द्वितीय अध्याय

धर्मशास्त्र के  
विविध विषय



# धर्मशास्त्र के विविध विषय

## 1. वर्ण-व्यवस्था

भारत के सामाजिक इतिहास में वर्ण व्यवस्था का महत्वपूर्ण स्थान है, जो सामाजिक विभाजन के रूप में वैदिक काल से आज तक निरन्तर प्रवाहमान है। इस व्यवस्था के अन्तर्गत भारतीय समाज का वर्णों में विभाजन किया गया था। इसका प्रधान आधार रंगभेद अथवा प्रजातीय धारणा ही थी। प्रारम्भ में इस व्यवस्था के अन्तर्गत व्यक्ति अपनी रुचि और मनस्थिति के अनुसार किसी भी वर्ण को स्वीकार कर सकता था, लेकिन वर्ण व्यवस्था का यह लचीलापन कुछ ही समय बाद उत्तर वैदिककाल में समाप्त हो गया। समय-समय पर विभिन्न वर्णों में परस्पर प्रतिस्पर्धा तथा शारीरिक और वाचिक सघर्ष भी होते रहे पर इस सघर्ष से वर्ण व्यवस्था कमजोर नहीं हुई। हिन्दू समाज में यह व्यवस्था आज भी विद्यमान है। वर्ण व्यवस्था जातिगत वर्ण एवं सामाजिक संरचना से सम्बन्धित है। उसमें धर्म का भी समावेश है। वर्ण के अन्तर्गत प्रत्येक व्यक्ति को अपने स्वाभाविक गुणों के अनुरूप स्थान मिलता है। वर्ण व्यवस्था के अन्तर्गत कर्म का प्रधान स्थान है तथा प्रत्येक वर्ण का अपना विशिष्ट कर्तव्य है।

वर्ण व्यवस्था में दो प्रधान तत्त्व निहित हैं एक तो भेदपरक ऊँच-नीच की भावना और दूसरे सभी वर्णों के लिए निर्धारित कर्म। इन्हीं दो तत्त्वों को लेकर वर्ण व्यवस्था का स्वरूप बना। चारों वर्णों के अपने-अपने कर्म वैज्ञानिक और सुविचारित आधार पर निर्धारित किये गये हैं जो समाज के व्यवस्थित विभाजन को व्यक्त करते हैं। व्यक्ति का उद्देश्य बहुमुखी अभ्युत्थान जो उसके गुणानुरूप कर्म से माना गया है। सभी वर्णों के मनुष्यों में समानता है, अन्तर केवल उनके गुण और कर्म का है।

‘वर्ण’ शब्द की व्युत्पत्ति संस्कृत के ‘वृज्वरणे’ अथवा ‘वरी’ धातु से हुई है, जिसका अर्थ है ‘चुनना’ या ‘वरण करना’। वर्ण और ‘वरण’ शब्दों में साम्य भी है। इसलिए वर्ण से तात्पर्य ‘वृत्ति’ से है, किसी विशेष व्यवसाय के चुनने से है। समाजशास्त्रीय भाषा में ‘वर्ण’ का अर्थ वर्ग से है, जो अपने चुने हुए विशिष्ट व्यवसाय से आबद्ध हैं वर्ण शब्द उस सामाजिक वर्ण की ओर संकेत करता है जिसका समाज में विशिष्ट कार्य और स्थान है, ऋग्वेद में कई स्थानों पर वर्ण शब्द का प्रयोग आर्य और दास में शारीरिक और सांस्कृतिक भेद करने के लिए आया हुआ है। यहाँ वर्ण का अर्थ है, रंग या प्रकाश।<sup>1</sup> कहीं-कहीं तो यह वर्ण जनगण शब्द के लिए आया है जिनका चर्म काला है या गोरा।<sup>2</sup> तैत्तिरीय ब्राह्मण में आया है कि ब्राह्मण दैवी वर्ण है और शूद्र असुर्य वर्ण है।<sup>3</sup> असुर्य वर्ण का अर्थ है शूद्र जाति। ऋग्वेद में आर्यों एवं दासों या दस्यु लोगों की अमित्रता के विषय में बहुत से स्थल प्राप्त होते हैं। आर्य दासों के लिए कृष्णत्वक्, कृष्णगर्भ, अनास विशेषण प्रयुक्त करते थे। ऋग्वेद में दासों के लिए मृगवाच, अकर्मन्, अयज्वन्, अदेवयु, अब्रह्मन्, अव्रत

<sup>1</sup> ऋग्वेद - 1/73/7, 2/3/5, 9/97/15 9/104/4, 9/105/4

<sup>2</sup> ऋग्वेद - 2/12/4 एवं 1/179/6

<sup>3</sup> तैत्तिरीय - 1/2/6

अन्यत्रत शब्द आया है।<sup>1</sup> आर्य वर्ण के लोग सच्चरित्र अच्छे स्वभाव और अच्छे गुणो वाले व्यक्ति का बोध होता है दास वर्ण के लोग दुश्चरित्र अनियमितताओ और अव्यवस्थाओ को उत्पन्न करने वाले थे।

ऋग्वेदीय काल में ही आर्य और अनार्य या दास दो परस्पर विरोधी दल थे, आर्य एव दस्यु (दास) जो एक दूसरे से चर्म, रंग, बोली एव स्वरूप में भिन्न थे। इस प्रकार प्राचीन काल में वर्ण शब्द केवल दास एव आर्य से सम्बन्धित था। यद्यपि ब्राह्मण एव क्षत्रिय शब्द ऋग्वेद में बहुधा प्रयुक्त हुए हैं किन्तु वर्ण शब्द का सम्बन्ध उनसे नहीं था। ऋग्वेद के पुरुष सूक्त में आया है कि देवताओं ने आदि पुरुष के चार भाग किए, ब्राह्मण उसका मुख था और राजन्य बाहु, वैश्य जघा तथा शूद्र उसके पैर से उत्पन्न हुए।<sup>2</sup> किन्तु यहाँ पर वर्ण शब्द का प्रयोग नहीं हुआ है। ऋग्वेद में पुरुष सूक्त को छोड़कर कहीं भी वैश्य एव शूद्र शब्द नहीं आये हैं। महाभारत में भी ऋग्वेद की भाँति वर्णों की उत्पत्ति बताई गयी है केवल अन्तर इतना ही है कि इसमें विराट पुरुष (आदि पुरुष) के स्थान पर ब्रह्म का उल्लेख किया गया है।<sup>3</sup> गीता में श्रीकृष्ण ने कहा है कि उन्होंने चारों वर्णों की सृष्टि गुण और कर्म के आधार पर की है तथा वे ही उनके कर्त्ता और विनाशक हैं।<sup>4</sup> मनुस्मृति के अनुसार ब्रह्मा ने लोकवृद्धि के लिए ब्राह्मण, क्षत्रिय, वैश्य और शूद्र को क्रमशः मुख, बाहु, जघा तथा पैरों से उत्पन्न किया।<sup>5</sup> गीता के अनुसार वर्ण व्यवस्था की उत्पत्ति के मूल में गुणों की भी अभिव्यक्ति मानी गयी है। मनुष्य अपने गुणों से महान होता है न कि अपने वंश अथवा परिवार से श्रेष्ठ होता है। उसकी आंतरिक प्रकृति, विभिन्न प्रवृत्तियों और विशेषताएँ गुण को व्यक्त करती हैं। सत्त्व, रज और तम ये प्रकृतित तीन गुण निर्दिष्ट किए गये हैं।<sup>6</sup> गीता में आगे यह भी कहा गया है कि सत्त्व गुण से वास्तविक सुख और ज्ञान का आभास मिलता है अपनी सात्विकता के कारण यह गुण श्रेष्ठतम माना गया है। रजोगुण से प्रेरित होकर मनुष्य अनुरक्त होता हुआ अपने कर्मों को सम्पन्न करता है और तमोगुण से अज्ञान की सृष्टि होती है। जब अज्ञान का प्रभाव होता है तब भ्रम आलस्य, प्रमाद, निद्रा, मोह आदि का उदय होता है इसलिए सत्त्वगुण सुख का, रजगुण कर्म का और तमस गुण अज्ञान का द्योतक माना गया है।<sup>7</sup> मनुस्मृति में भी तीन प्रकार के गुणों की चर्चा की गयी है— सतोगुण, रजोगुण और तमोगुण सत्त्वगुण ज्ञान समन्वित, रजोगुण रागद्वेष युक्त तथा तमोगुण प्रतिकूल ज्ञान से युक्त है प्रीति से सयुक्त क्लेशरहित और प्रकाशयुक्त लक्षणों से युक्त आत्मा सत्त्वगुण सम्पन्न मानी गई है।<sup>8</sup> इन गुणों से सम्पन्न व्यक्ति ब्राह्मण वर्ग का सदस्य माना गया है। सत्त्व आदि गुणों को और अधिक स्पष्ट करते हुए मनुस्मृतिकार कहते हैं कि सात्विक गुण का लक्षण था, वेदों का अभ्यास, तप, ज्ञान शौच (शुद्धि) इन्द्रिय सयम, धर्म कार्य और आत्मा का चिन्तन ये समस्त लक्षण ब्राह्मण वर्ग के थे। दुःखयुक्त, अप्रीतिकारक तथा शरीर का विषयों की ओर आकृष्ट करना रजोगुण समन्वित है। राजसिक

<sup>1</sup> ऋग्वेद — 10/22/8

<sup>2</sup> ऋग्वेद 10/90

<sup>3</sup> महाभारत — 122/405

<sup>4</sup> गीता 4/13

<sup>5</sup> मनुस्मृति — 1/31

<sup>6</sup> गीता — 14/5

<sup>7</sup> गीता — 146/9

<sup>8</sup> मनुस्मृति — 12/24, 12/26, 12/27

गुण के ये लक्षण क्षत्रियो के हैं। जो मोहयुक्त हो जिसके विषय का आकार अस्पष्ट हो, तर्क शून्य हो तथा दुर्ज्ञेय हो वह तमो गुण माना गया है। लोभ, निद्रा, अधैर्य, क्रूरता, नास्तिकता, नित्यकर्म का त्याग, मोंगने का स्वभाव और प्रमाद से तामस गुण के लक्षण कहे गए हैं।<sup>1</sup> वर्ण व्यवस्था का यह स्वरूप विभिन्न वर्गों को जन्म दिया। विष्णु पुराण में भी यह स्पष्ट है कि सत्वगुण से युक्त ब्राह्मण, रजगुण से समन्वित क्षत्रिय, रज और तम गुण से वैश्य तथा केवल तम गुण से शूद्र ब्रह्मा की सन्तान हैं।<sup>2</sup>

ऋग्वेद में ब्रह्म, क्षत्र और विश् तीन वर्णों का भी उल्लेख है<sup>3</sup> ब्रह्मशब्द का अर्थ प्रार्थना या स्तुति है। अथर्ववेद में ब्रह्म शब्द का ब्राह्मण वर्ग के अर्थ में आया है।<sup>4</sup> ब्रह्म शब्द ब्राह्मणों के लिए प्रयुक्त हो जाना स्वाभाविक ही है क्योंकि ब्राह्मण ही स्तुतियों एवं प्रार्थनाओं के प्रणेता होते थे। ऋग्वेद में ब्रह्म और क्षत्र स्तुति एवं शक्ति के अर्थ में प्रयुक्त हुए हैं। कहीं-कहीं यह शब्द ब्राह्मण एवं क्षत्रियों के लिए प्रयुक्त हुआ है। अथर्ववेद में यह क्षत्रिय के अर्थ में प्रयुक्त है।<sup>5</sup> क्षत्रिय वैदिक काल में जन्म से ही क्षत्रिय थे या नहीं इसका उत्तर अस्पष्ट है। ऋग्वेद से इस पर कुछ प्रभाव पड़ता है कि क्षत्रियो एवं ब्राह्मणों में कर्म सम्बन्धी कोई अन्तर नहीं था। ऋग्वेद की एक ऋचा से यह स्पष्ट है कि इस समय तक व्यवसाय चुनने में किसी प्रकार का प्रतिबन्ध नहीं था इस ऋचा में एक व्यक्ति कहता है कि मैं कवि हूँ। मेरे पिता एक वैद्य हैं और मेरी माता चक्कियों में आटा पीसती है। हम लोग विविध क्रियाओं द्वारा धनोपार्जन करना चाहते हैं।<sup>6</sup> इसी स्थान पर कवि कहता है — हे सोम पान करने वाले इन्द्र, क्या तुम मुझे लोगों का रक्षक बनाओगे या राजा? क्या तुम मुझे सोम पीकर मस्त रहने वाला ऋषि बनाओगे या अनन्त धन दोगे।<sup>7</sup> इससे यह स्पष्ट होता है कि एक ही व्यक्ति ऋषि, भद्रपुरुष या राजा हो सकता था। वैश्य शब्द यद्यपि ऋग्वेद के केवल पुरुष सूक्त में ही आया है, किन्तु 'विश्' शब्द कई बार प्रयुक्त हुआ है। 'विश्' का सम्बन्ध जनदल से है। ऋग्वेद में आया है इन्द्र तुम मानवीय झुण्डों एवं दैवी झुण्डों के नेता हो।<sup>8</sup> ऋग्वेद के एक मन्त्र में विश् सम्पूर्ण आर्य जाति का द्योतक है।<sup>9</sup> ऋग्वेद में कहीं विश् इन्द्र की उपाधि, अग्नि की उपाधि तथा कहीं कहीं जन एवं विश् शब्दों में विरोध भी है किन्तु विश् पाञ्चजन्य भी कहा गया है।<sup>10</sup> इससे यह स्पष्ट होता है कि जन एवं विश् में कोई भेद नहीं है। पाञ्चजन्य शब्द का उल्लेख ऋग्वेद में कई स्थानों पर हुआ है। अतः विश् शब्द ऋग्वेद की सभी स्तुतियों में वैश्य का बोधक नहीं, अपितु जन या आर्यजन का द्योतक है। ऋग्वेद में अनार्य या दास जातियों का उल्लेख किया गया है। ये आर्य जाति के लोगों की सेवा करती थी। मनुस्मृति के मतानुसार ब्राह्मणों के दास्य के लिए भगवान् ने शूद्र की उत्पत्ति की। ब्राह्मण ग्रन्थों से भी इस बात की पुष्टि होती है

<sup>1</sup> मनु० — 12/31, 12/28, 12/29 12/30

<sup>2</sup> विष्णुपुराण — 1/6/4.5

<sup>3</sup> ऋ० — 8/35/16-18

<sup>4</sup> अथर्व० — 2/15/4

<sup>5</sup> अथर्व० — 6/17/9

<sup>6</sup> ऋग्वेद — 9/11/2/3

<sup>7</sup> ऋ० 3/44/5

<sup>8</sup> ऋ० 3/34/2

<sup>9</sup> ऋ० 8/63/6

<sup>10</sup> ऋ० 5/32/11 9/66/20, 2/26/3

इससे यह स्पष्ट होता है कि आर्यों की भले ही विरोधी रही किन्तु धीर-धीरे उनसे मित्रता स्थापित हो गयी। दासत्व की स्थिति में होते हुए भी यह वर्ग तत्कालीन जीवन में अपना महत्वपूर्ण स्थान रखती थी। यद्यपि परवर्ती काल में शूद्रों द्वारा ब्राह्मण को दिया जाने वाला दान अग्राह्य था किन्तु ऋग्वैदिक काल में यह दान ग्राह्य दान था। बल्भूथ नामक दास ने एक ब्राह्मण को 100 गौ (मुद्राओं आदि के साथ) दान में दी थी।<sup>1</sup> इससे यह स्पष्ट होता है कि ऋग्वैदिक काल में चारों वर्णों के मध्य मित्रता थी जन्म का महत्त्व नहीं था कर्म के आधार पर सामाजिक व्यवस्था का संयोजन हो रहा था। व्यवस्थाओं को अपनाने की स्वतंत्रता थी।

ऋग्वेद एवं ब्राह्मणग्रन्थों के अतिरिक्त अन्य संहिताओं से यह स्पष्ट है कि ब्राह्मणों क्षत्रियों एवं वैश्यों के कर्तव्यों में विभाजन रेखाएँ स्पष्ट हो गयी थीं। ऋग्वेद में कहा गया है कि वह राजा जो ब्राह्मण को सर्वप्रथम आदर देता है अपने घर में सुख से रहता है। ब्राह्मण ऐसे देवता हैं, जिन्हें हम प्रत्यक्ष देख सकते हैं।<sup>2</sup> अथर्ववेद में कहा गया है कि ब्राह्मण सभी वर्णों में सर्वश्रेष्ठ हैं<sup>3</sup> तैत्तिरीय संहिता में आया है कि देवताओं के दो प्रकार हैं, देवता तो देवता हैं ही, और ब्राह्मण भी, जो पवित्र ज्ञान का अर्जन करते हैं और उसे पढ़ाते हैं इसलिए मानव देवता है।<sup>4</sup> तैत्तिरीयोपनिषद् में आया है कि अश्वमेध के समय ब्राह्मण एवं राजन्य दोनों वीणा बजाये, क्योंकि धन को ब्राह्मण के यहाँ आनन्द नहीं मिलता है। शतपथ ब्राह्मण के अनुसार ब्राह्मण के चार विलक्षण गुण ब्राह्मण, प्रतिरूपचर्या, यश एवं लोकपक्ति है। जब लोग ब्राह्मण से पढ़ते हैं या उसके द्वारा पूर्ण होते हैं तो वे उसे चार विशेष अधिकार अर्थात्, दान, अज्येयता एवं अवध्यता देते हैं।

क्षत्रियों की स्थिति के बारे में ऋग्वेद में कई स्थानों पर राजन् शब्द आया है जिसका अर्थ है बड़ा या महान या प्रमुख, किन्तु कहीं-कहीं राजन् राजा के अर्थ में प्रयुक्त हुआ है।<sup>5</sup> ऐतरेय ब्राह्मण से ज्ञात होता है कि क्षत्रिय ही राजा होता था। जब राजा का राज्याभिषेक हो जाता था तो यही समझा जाता था कि एक क्षत्रिय सबका अधिपति, ब्राह्मणों एवं धर्म की रक्षा करने वाला उत्पन्न किया गया है।<sup>6</sup> क्षत्रिय को कोई कार्य आरम्भ करने से पूर्व ब्राह्मण के पास जाना चाहिए, ब्राह्मण एवं क्षत्रिय के सहयोग से यश मिलता है। शतपथ ब्राह्मण में कहा गया है कि राजा के पुरोहित का स्थान बहुत महत्वपूर्ण हो गया। एक ब्राह्मण बिना राजा के रह सकता है, किन्तु एक राजा बिना पुरोहित के नहीं रह सकता है, यहाँ तक कि देवताओं को भी पुरोहित की आवश्यकता होती है।<sup>7</sup> राजा द्वारा ब्राह्मण के अनादर करने की घटनाओं का वर्णन हमें महाभारत एवं पुराणों की कुछ गाथाओं से प्राप्त होता है।

वैश्यों के लिए तैत्तिरीय संहिता में आया है कि पशुओं की कामना करने वाले वैश्य यज्ञ करते थे। जब देवता लोग पराजित हो गये तो वे वैश्य की दशा को प्राप्त हो गये या असुरों के विश्व बन गये। मनुष्यों

<sup>1</sup> ऋग्वेद 8/46/32

<sup>2</sup> ऋग्वेद 4/50/8

<sup>3</sup> अथर्ववेद 5/17/19

<sup>4</sup> तैत्तिरीय 1/7/3/1

<sup>5</sup> ऋग्वेद 10/42/10, 16/97/6

<sup>6</sup> ऐतरेयब्राह्मण 36/39/3

<sup>7</sup> शतपथ ब्राह्मण 4/1/4/6

मे वैश्य, पशुओ मे गाये अन्य लोगो के उपभोग की वस्तुएँ है, वे भोजन के आधार से उत्पन्न किये गये है, अत वे सख्या मे अधिक है।<sup>1</sup> तैत्तिरीय ब्राह्मण मे कहा गया है कि वैश्य ऋक्-मन्त्रो से उत्पन्न हुए है। इसके अनुसार क्षत्रिय का उद्गम यजुर्वेद से तथा ब्राह्मण का उद्गम सामवेद से हुआ है। इसी मे यह भी लिखा गया है कि विश्व ब्राह्मणो एव क्षत्रियो से पृथक रहते है।<sup>2</sup> ताण्ड्य ब्राह्मण मे आया है कि वैश्य ब्राह्मणो एव क्षत्रियो से निम्न श्रेणी के है।<sup>3</sup> इससे स्पष्ट होता है कि वैश्य यज्ञ कर सकते थे, पशुपालन करते थे, दोनो ऊँची जातियो की अपेक्षा सख्या मे अधिक थे। उन्हे कर देना पडता था, वे ब्राह्मणो एव क्षत्रियो से दूर रहते थे और उनकी आज्ञा का पालन करते थे।

ऋग्वेद मे आर्य लोगो काले वर्म वाले लोगो से पृथक कहे गये हैं। आपस्तम्ब एवे बौधायन धर्मसूत्रो मे काले वर्ण को शूद्र कहा गया है।<sup>4</sup> तैत्तिरीय संहिता मे कहा गया है कि जैसे पशुओ मे घोडा होता है, वैसे मनुष्यो मे शूद्र है, अत शूद्र यज्ञ के योग्य नही हैं।<sup>5</sup> वैदिक काल मे शूद्र यज्ञ आदि नही कर सकते थे, वे केवल पालकी ही ढोते थे। शूद्र एक चलता फिरता श्मशान है, उसके समीप वेदाध्ययन नही करना चाहिए, ऐसा श्रुतिवाक्यो मे कहा गया है। ऐतरेय ब्राह्मण मे आया है कि उसने ब्राह्मणो को गायत्री के साथ उत्पन्न किया, राजन्य को त्रिष्टुप के साथ और वैश्य को जगती के साथ किन्तु शूद्र को किसी छन्द के साथ नही उत्पन्न किया।<sup>6</sup> ताण्ड्य ब्राह्मण मे आया है कि एक शूद्र भले ही उसके पास बहुत से पशु हो, यज्ञ करने योग्य नही है वह देवहीन है उसके लिए किसी देवता की रचना नही की गयी क्योकि उसकी उत्पत्ति पैरो से हुई है।<sup>7</sup> इससे यह स्पष्ट होता है कि पशुओ से सम्पन्न शूद्र भी द्विजो की पद-पूजा किया करता था। शतपथ ब्राह्मण कहता है कि शूद्र असत्य हैं, शूद्र श्रम है, किसी दीक्षित व्यक्ति को शूद्र से भाषण नहीं करना चाहिए। इस प्रकार इन उद्धरणों से यह स्पष्ट होता है कि शूद्र लोग यद्यपि आर्य समाज के अन्तर्गत आ गये थे, किन्तु समाज मे उनका स्थान बहुत नीचा था। उनमे और आर्यों के बीच एक स्पष्ट विभाजन रेखा खींच दी गयी थी।

वर्ण व्यवस्था ब्राह्मण ग्रन्थों के प्रणयन समय मे इतनी सुदृढ हो गयी कि यह एक जाति का रूप धारण कर लिया तथा देवताओ को भी जाति मे विभाजन कर दिया गया अग्नि एव वृहस्पति देवता ब्राह्मण के, इन्द्र, वरुण, यम क्षत्रिय के, वसु, रुद्र, विश्वदेव एव मरुत् विश्व के तथा पूषा शूद्र के देवता थे। इसी प्रकार यह भी कहा गया कि ब्राह्मण बसन्त ऋतु हैं क्षत्रिय ग्रीष्म ऋतु एव विश्व वर्षा ऋतु हैं। वैदिक युग मे जाति व्यवस्था की स्थिति आर्य और अनार्य जाति के रूप स्पष्ट थी। आर्यों के मध्य कार्य विभाजन करने के लिए वर्ण व्यवस्था का नियमन किया गया। वर्ण व्यवस्था का निर्धारण विशुद्ध रग के आधार पर नही किया

<sup>1</sup> तैत्तिरीय 2/3/7/1, 7/1/1/5

<sup>2</sup> तैत्तिरीय - 3/12/9 1/6/5

<sup>3</sup> ताण्ड्यब्राह्मण - 6/1/10

<sup>4</sup> आपस्तम्बसूत्र - 1/9/27/11, बौधायनसूत्र - 2/1/59

<sup>5</sup> तैत्तिरीय संहिता - 7/1/1/6

<sup>6</sup> ऐतरेय ब्राह्मण - 5/12

<sup>7</sup> ताण्ड्य ब्राह्मण - 6/1/11

गया क्योंकि ब्राह्मण, क्षत्रिय और वैश्य तो लगभग एक ही रंग के थे। वर्ण व्यवस्था का मुख्य आधार कार्यक्षमता तथा कुशलता ही था। अनार्य वर्ण व्यवस्था से बाहर थे। इस प्रकार जाति प्रथा का विकास आर्य और अनार्य जाति से प्रारम्भ हुआ। आर्यों के चारों वर्ण एक आर्य जाति के माने गये थे भले ही शूद्र अपवित्र माने गये परन्तु आर्यों ने उन्हें अपनी वर्ण व्यवस्था में स्थान दिया था। क्योंकि अनेक शूद्रों ने तो अपने कर्म द्वारा ब्राह्मणत्व प्राप्त कर लिया था। बाद में वर्णों द्वारा अनेक व्यवसाय अपनाने के कारण उनको पहचानना मुश्किल होने लगा इसलिए अपनी श्रेष्ठता या अस्तित्व बनाये रखने के लिए प्रत्येक वर्ण अपने को जाति मान बैठा।

जाति शब्द संस्कृत की 'जन्' धातु से 'जित्' प्रत्यय के योग से निष्पन्न हुआ है। व्याकरण के अनुसार जाति वह है जो आकृति द्वारा पहचान ली जाये, सब लोगों के साथ बदल न जाये और एक बार बतलाने से जान ली जाये।<sup>1</sup> गौतम तथा आपस्तम्ब धर्मसूत्र में जाति शब्द का उल्लेख पृथक् जनसमुदाय के अर्थ में किया गया है।<sup>2</sup> मनु ने भी जाति शब्द प्रयोग द्विजाति और हीन जाति के लिए किया है।<sup>3</sup> तथा ब्राह्मण के लिए भी जाति शब्द का व्यवहार किया है।<sup>4</sup>

चारों वर्णों के अतिरिक्त कुछ अन्य व्यवसाय एव शिल्प से सम्बन्धित वर्ग थे जो कालान्तर में जाति सूचक हो गये। ऋग्वेद में वाप्ता (नाई), त्वष्टा (बढ़ई), भिषक् (वैद्य), कर्मार (लोहार), चर्मन् (चमार)।<sup>5</sup> अथर्ववेद में इनके अतिरिक्त रथकार, कर्मार तथा सूत का उल्लेख हुआ है।<sup>6</sup> तैत्तिरीय संहिता में कुलाल (कुम्हार), पुजिष्ठ (व्याध), निषाद (नाव चलाने वाला), इषुकृत् (वाण बनाने वाला), तक्षा (बढ़ई, रथकार), धन्वकृत् (धनुषनिर्माता) आदि विभिन्न व्यावसायिकों के नाम मिलते हैं।<sup>7</sup> इस प्रकार व्यवसाय एव शिल्प से सम्बन्धित यह वर्ग जातियों के निर्माण कार्य को प्रारम्भ किया। मनुस्मृति में पौण्ड्रको, ओड्रो, द्रविडो, कम्बोजो, यवनो, शर्को, परदो, पहल्वो, चीनो, किरातो, दरदो एव खशो को क्षत्रिय माना है और कहा, कि वे वैदिक सत्कारों के न करने से एव ब्राह्मणों के सम्बन्ध से दूर रहने पर शूद्रों की श्रेणी में आ गये।<sup>8</sup> मनु के अनुसार चारों वर्णों के अतिरिक्त अन्य जातियाँ शूद्र हैं चाहे वे आर्यों या मलेच्छों की भाषा बोलती हो।

वर्ण और जाति दोनों शब्दों का प्रयोग लगभग समान अर्थ में होता रहा है। किन्तु कभी-कभी दोनों के अर्थों में अन्तर भी पाया जाता रहा है। वर्ण की धारणा वंश, चरित्र, संस्कृति एव व्यवसाय पर मूलतः आधारित है। इसमें व्यक्ति की नैतिक एव बौद्धिक योग्यता का समावेश होता है। स्मृतियों में भी वर्णों का आदर्श कर्तव्यों पर, समाज या वर्ग के उच्च मापदण्ड पर बल देना, न कि जन्म से प्राप्त अधिकारों एव विशेषाधिकारों पर बल देना। किन्तु इसके विपरीत जाति व्यवस्था जन्म एव आनुवंशिकता पर बल देती है और बिना कर्तव्यों

<sup>1</sup> शिद्धान्त कौमुदी (स्त्री प्रत्यय)

<sup>2</sup> गौतमसूत्र - 11/30, आपस्तम्बसूत्र 2/3/1

<sup>3</sup> मनु - 3/15

<sup>4</sup> मनु - 8/20

<sup>5</sup> ऋग्वेद - 10/142/4, 8/102/8, 8/112/1-3, 10/72/2, 8/5/38

<sup>6</sup> अथर्ववेद - 3/5/8, 3/5/8, 3/5/7

<sup>7</sup> तैत्तिरीय संहिता 4/5/4/2

<sup>8</sup> मनु 10/43-45

के आचरणो पर बल दिये केवल विशेषाधिकारो पर ही आधारित है। मनु ने वर्ण शब्द को मिश्रित जातियो के अर्थ में प्रयुक्त किया है और कही इसका प्रयोग जाति अर्थ में भी किया है।<sup>1</sup>

समाज में चार वर्णों के अतिरिक्त अनुलोम तथा प्रतिलोम विवाहो के परिणामस्वरूप अनेक वर्ण सकर जातियाँ बन गई थी। जब एक उच्च वर्ण या जाति का व्यक्ति अपने से निम्न जाति की स्त्री से विवाह करता है तो उसे अनुलोम विवाह कहा जाता है किन्तु जब किसी उच्च जाति की स्त्री का विवाह किसी निम्न जाति या वर्ण के पुरुष से होता है तो इसे प्रतिलोम विवाह कहा जाता है। मनु के अनुसार वर्णसकर मिश्रित जातियो का सूचक है किन्तु उन्होंने सकर शब्द वर्णों के मिश्रण के अर्थ में प्रयुक्त किया है।<sup>2</sup> गौतम धर्म सूत्र में भी सकर शब्द का प्रयोग किया गया है। ब्राह्मण एव राजन्य पर सौख्य रक्षण, वर्णसकरता, गुणो का होना निर्भर करता है।<sup>3</sup> नारद का कहना है कि प्रतिलोम जन्म से वर्णसकर होता है। बौधायन धर्म सूत्र के अनुसार जो वर्ण सकर है वे व्रात्य है।<sup>4</sup> मिताक्षरा के अनुसार अनुलोम एव प्रतिलोम की सताने वर्ण सकर होती हैं।<sup>5</sup> मेघातिथि ने मनुस्मृति को उद्धृत करते हुए कहा कि सकर जात शब्द 'आयोगव' की भाँति प्रतिलोम का द्योतक है यद्यपि अनुलोम में वर्ण सकरता पायी जाती है, किन्तु वे अपनी माता की जाति के विशेषाधिकारो को प्राप्त कर लेते हैं।<sup>6</sup> गीता के अनुसार जब नारियाँ व्यभिचारिणी हो जाती हैं तो वर्णसकरता उत्पन्न होती है।<sup>7</sup> स्मृतिकारो ने वर्णसकरता को रोकने के लिए राजा से दण्डित करने को उद्बोधित किया है। याज्ञवल्क्य तथा गौतम धर्मसूत्र में कहा गया है कि शास्त्रो के नियमो के अनुसार राजा को वर्णों एव आश्रमो की रक्षा करनी चाहिए और जब ये (वर्णाश्रम) अपने कर्तव्यो से च्युत होने लगे तो उन्हें ऐसा करने से रोका जाय।<sup>8</sup>

जाति व्यवस्था में शिथिलता के लिए जात्युत्कर्ष एव जात्यपकर्ष नामक एक सिद्धान्त का प्रतिपादन किया गया है। मनु के अनुसार जब कोई ब्राह्मण किसी शूद्र नारी से विवाह करता है तो उससे उत्पन्न कन्या पारशव कहलाती है और यदि वह पारशव लड़की किसी ब्राह्मण से विवाहित होती है और पुन इस सम्मिलन से उत्पन्न लड़की किसी ब्राह्मण से विवाहित होती है तो इस प्रकार सातवीं पीढ़ी ब्राह्मण होगी, अर्थात् जात्युत्कर्ष होगा। इसके विपरीत यदि कोई ब्राह्मण किसी शूद्रा से विवाह करता है और पुत्र उत्पन्न होता है तो वह पुत्र पारशव कहलायेगा और जब वह पारशव पुत्र किसी शूद्रा से विवाहित होता है और उसका पुत्र भी वैसा करता है तो सातवीं पीढ़ी में पुत्र केवल शूद्र हो जाता है। इसे जात्यपकर्ष कहा जाता है।<sup>9</sup> गौतम ने कहा है कि आचार्यों के अनुसार अनुलोम लोग जब इस प्रकार विवाह करते हैं कि प्रत्येक स्तर में जब वर जाति स्त्री से उच्चतर या निम्नतर होता है तो वे सातवीं या पाँचवीं पीढ़ी में उपर उठते हैं तो इसे जात्युत्कर्ष,

<sup>1</sup> मनु 10/27-31, 3/15, 8/177, 9/86

<sup>2</sup> मनु 10/12-24, 10/40 5/89

<sup>3</sup> यौधेयसू 8/3

<sup>4</sup> बौधायनसू 1/9/18

<sup>5</sup> मिताक्षरा (याज्ञ 1/96)

<sup>6</sup> मनु 5/88

<sup>7</sup> गीता 1/41-43

<sup>8</sup> याज्ञ 1/361, यौधे 11/9-11, बसि 19/7-8, विष्णु 3/3 मनु 10/61

<sup>9</sup> मनु 10/84

जब नीचे जाते हैं तो जात्युत्कर्ष कहते हैं।<sup>1</sup> याज्ञवल्क्य के अनुसार जात्युत्कर्ष एव जात्यपकर्ष के दो प्रकार हैं जिनमें एक तो विवाह से उत्पन्न होता है और दूसरा व्यवसाय से होता है सातवीं एव पौंचवीं पीढ़ी में जात्युत्कर्ष होता है यदि व्यवसाय में विपरीतता पायी जाती है तो उसमें भी वर्ण के समान ही सातवीं एव पौंचवीं पीढ़ी में जात्युत्कर्ष पाया जाता है।<sup>2</sup> मेघातिथि ने इस प्रकार व्याख्या की है— यदि कोई ब्राह्मण शूद्र से विवाह करे और उससे कन्या उत्पन्न हो तो वह कन्या निषादी कही जायेगी, यदि वह निषादी एक ब्राह्मण से विवाहित होती है और पुत्री उत्पन्न करती है और वह पुत्री एक ब्राह्मण से विवाहित होती है और यह क्रम छह पीढ़ियों तक चला जाता है तो छठी का बच्चा सातवीं पीढ़ी में आकर ब्राह्मण हो जाता है। इसी प्रकार यदि कोई ब्राह्मण किसी वैश्य नारी से विवाह करता है, तो उससे जो कन्या उत्पन्न होगी व अम्बष्ठा कहलायेगी और यदि यह अम्बष्ठा कन्या किसी ब्राह्मण से विवाहित होती है तो इस क्रम से चलकर छठी पीढ़ी से जो सन्तान होगी वह ब्राह्मण कहलायेगी। यदि कोई ब्राह्मण किसी क्षत्रिय नारी से विवाह करे और पुत्री उत्पन्न हो तो वह मूर्धावसिक्त कहलायेगी, और यदि वह मूर्धावसिक्त कन्या किसी ब्राह्मण से विवाहित होती है तो पौंचवीं पीढ़ी इसी क्रम से जो सन्तान होगी वह ब्राह्मण होगी। इसी प्रकार यदि कोई क्षत्रिय किसी शूद्रा से विवाहित होता है तो उससे उत्पन्न कन्या उग्र कहलायेगी, और यदि वह क्षत्रिय से विवाह करे तो जात्युत्कर्ष छठी पीढ़ी में हो जायेगा। यदि कोई क्षत्रिय वैश्य नारी से विवाहित होता है तो उससे उत्पन्न कन्या माहिष्ठा कहलायेगी और जात्युत्कर्ष पौंचवीं पीढ़ी में होगा। यदि कोई वैश्य शूद्र से विवाह करे तो उससे उत्पन्न कन्या करणी कहलायेगी और यदि वह वैश्य से विवाह करे तो पौंचवीं पीढ़ी में जात्युत्कर्ष हो जायेगा। वसिष्ठ धर्म सूत्र में कहा गया है कि चारों वर्णों के लिए कुछ-न-कुछ विशिष्ट वृत्तियाँ या अपने व्यवसाय निर्धारित हैं। आपत्काल में एक वर्ण अपने निकट नीचे के वर्ण का व्यवसाय कर सकता है, किन्तु अपने से ऊँचे वर्ण का व्यवसाय वर्जित है आपत्ति काल के हट जाने पर पुन अपनी वृत्ति में लौट आना चाहिए।<sup>3</sup> बौधायन धर्मसूत्र के अनुसार यदि कोई निषाद (एक ब्राह्मण का उसकी शूद्र नारी से उत्पन्न पुत्र) किसी निषादी से विवाह करता है और यह क्रम चलता रहता है तो पौंचवीं पीढ़ी शूद्र की गर्हित स्थिति से छुटकारा पा लेती है और सन्तानों का उपनयन संस्कार हो सकता है यहाँ जात्युत्कर्ष का दूसरा ही उदाहरण हमें प्राप्त होता है।<sup>4</sup>

धर्मशास्त्रों से ज्ञात होता है कि व्यवसाय सम्बन्धी जातियाँ व्यवस्थित एवं धनी थीं। इस सम्बन्ध में श्रेणी, पूग, गण, व्रात एवं सघ शब्द प्राप्त होता है। वैदिक साहित्य में भी ये शब्द आये हैं यहाँ इनका सामान्य अर्थ दल अथवा वर्ग है। वसिष्ठ ने श्रेणी एवं विष्णु ने गण का प्रयोग सगठित समाज के अर्थ में किया है।<sup>5</sup>

<sup>1</sup> मीरमा 4/18/19

<sup>2</sup> याज्ञो 1/98, 1/91

<sup>3</sup> वसिष्ठ - 2/22-23

<sup>4</sup> बौधायन - 18/13-14

<sup>5</sup> वसिष्ठ - 18/15, विष्णुधर्म सूत्र - 5/167



मनु ने सघ का प्रयोग इसी अर्थ में किया है।<sup>1</sup> कात्यायन के अनुसार नैगम एक ही नगर के नागरिकों का एक समुदाय है, व्रात विविध अस्त्रधारी सैनिकों का एक झुंड है, पूग व्यापारियों का एक समुदाय है, गण ब्राह्मणों का एक दल है, सघ बौद्धों एवं जैनो का एक समाज है, तथा गुल्म चाण्डालों एवं श्वपचों का एक समूह है। याज्ञवल्क्य ने ऐसे कुलो, जातियों, श्रेणियों एवं गणों को दण्डित करने को कहा है जो अपने आचार या व्यवहार से च्युत होते हैं।<sup>2</sup> याज्ञवल्क्य ने श्रेणी, नैगम, पूग, व्रात, गण के नाम तथा परम्परा से चले आये हुए व्यवसायों की ओर स्पष्ट संकेत किया है, और यह भी कहा है कि पूगों एवं श्रेणियों को झगड़ों के अन्वेषण करने का पूर्ण अधिकार है और इस विषय में पूग को श्रेणी से उच्च स्थान प्राप्त है।<sup>3</sup>

स्मृति तथा धर्मशास्त्र ग्रन्थों में जातियों की सूची प्राप्त होती है इनमें से कुछ जातियों को उद्धृत करना इसलिए आवश्यक है क्योंकि आज भी ये जातियाँ ज्यों की त्यों पायी जाती हैं।

अन्ध— मनु के अनुसार अन्ध जाति वैदेहक पिता एवं कार्वावर माता से उत्पन्न एक उपजाति थी और गाँव के बाहर रहती, जगली पशुओं को मारकर अपनी जीविका चलाती थी।<sup>4</sup>

अन्त्य— इस शब्द को चाण्डाल ऐसी निम्नतम जातियों का नाम उल्लिखित किया है ऐसा स्मृति तथा धर्मसूत्र में आया है।<sup>5</sup>

अन्त्यज— चाण्डाल आदि निम्नतम जातियों के लिए यह शब्द प्रयुक्त हुआ है मनु ने इसे शूद्र के लिए प्रयुक्त किया है। व्यासस्मृति में चर्मकार, भट, भिल्ल, रजक, पुष्कर, नट, विराट, चाण्डाल, दाश, श्वपच, कोलिक नामक अन्त्यजों के लिए नाम आये हैं।<sup>6</sup>

अन्त्यावसायी या अन्त्यावसायी— मनु ने अन्त्यो एवं अन्त्यावसामियों को अलग-अलग लिखा है और अन्त्यावसायी को चाण्डाल पुरुष एवं निषाद स्त्री की सन्तान कहा है।<sup>7</sup>

अम्बष्ठ— इसे भृज्जकण्ठ भी कहा जाता है। याज्ञवल्क्य ने अम्बष्ठ को ब्राह्मण एवं वैश्य नारी की अनुलोम सन्तान कहा गया है।<sup>8</sup> मनु ने अम्बष्ठों के लिए दवा-दारु का व्यवसाय बताया है।<sup>9</sup>

आभीर— मनु के अनुसार यह एक ब्राह्मण एवं अम्बष्ठ कन्या की सन्तान है।<sup>10</sup>

आयोगव— यह शूद्र पुरुष तथा वैश्य स्त्री से उत्पन्न प्रतिलोम सन्तान है ऐसा धर्मसूत्रों एवं स्मृतियों में आया है।<sup>11</sup> किन्तु बौधायन इस मत को नहीं मानते हैं उनके अनुसार इस जाति की उत्पत्ति वैश्य पुरुष

<sup>1</sup> मनु 8/219

<sup>2</sup> याज्ञ 1/361

<sup>3</sup> याज्ञ 2/182, 2/30

<sup>4</sup> मनु 10/36

<sup>5</sup> मनु 4/79, 8/68, याज्ञ 1/148-187, वसि 16/30, आप 3/1

<sup>6</sup> मनु 8/279, व्यासस्मृति 1/12-13

<sup>7</sup> मनु 4/79, 10/39

<sup>8</sup> याज्ञ 1/91, मनु 10/8, बौध 1/9/3

<sup>9</sup> मनु 10/47

<sup>10</sup> मनु 10/15

<sup>11</sup> याज्ञ 1/94, बौध 4/15, विष्णु 16/4, मनु 10/12

और क्षत्रिय स्त्री से हुई थी।<sup>1</sup> मनु के अनुसार आयोगव की वृत्ति लकड़ी काटना है।<sup>2</sup> उशना के अनुसार यह जुलाहा है या ताम्रकास्यकार है या धान उत्पन्न करने वाला है या कपड़े का व्यापारी है।

आहिण्डिक— मनु ने इसे निषाद पुरुष एवं वैदेही नारी की सन्तान कहा है अर्थात् दोहरी प्रतिलोम जाति का है। मनु ने इसे चर्मकार का कार्य करने के कारण कारावर कहा है।<sup>3</sup>

उग्र— यह क्षत्रिय पुरुष एवं शूद्र नारी से उत्पन्न अनुलोम सन्तान है। स्मृतिकारो तथा धर्म सूत्रकारो का ऐसा कथन है।<sup>4</sup> मनु के अनुसार उग्र विलो मे रहने वाले जीवो को मारकर खाने वाले मनुष्य है।<sup>5</sup>

करण— गौतम एवं याज्ञवल्क्य के अनुसार वैश्य पति एवं शूद्र पत्नी का अनुलोम पुत्र है।<sup>6</sup> मनु के अनुसार एक क्षत्रिय व्रात्य (जिसका उपनयन संस्कार नहीं हुआ है) का उसी प्रकार की नारी से जब सम्बन्ध होता है तो उसकी सन्तान को झल्ल, मल्ल, निच्चिवि, नट, करण, खश, द्रविड कहते हैं।<sup>7</sup>

कायस्थ— कायस्थ जाति के लोग मूल रूप से राजकीय सेवा से सम्बद्ध रहे हैं। याज्ञवल्क्य सर्वप्रथम उल्लेख लेखक के रूप में किया है।<sup>8</sup>

कारावर— मनु के अनुसार य जाति निषाद एवं वैदेही नारी से उत्पन्न हुई है चर्मकारो का व्यवसाय इसकी वृत्ति है।<sup>9</sup>

कारुष— मनु के अनुसार इसकी उत्पत्ति व्रात्य वैश्य एवं उसी के समान नारी के सम्मिलन से होती है इस जाति को सुधन्वाचार्य, विजन्यन, मैत्र एवं सात्वत भी कहते हैं।<sup>10</sup>

किरात— व्यास ने इसे शूद्र की एक उपशाखा माना है मनु ने इन्हे शूद्र की स्थिति में आया हुआ क्षत्रिय माना है।<sup>11</sup>

कृत— गौतम के अनुसार वैश्य एवं ब्राह्मणी की सन्तान कृत है किन्तु याज्ञवल्क्य के मत में इस जाति को वैदेहक कहा जाता है।<sup>12</sup>

कैवर्त— मनु ने कैवर्त को निषाद एवं आयोगव की सन्तान माना है इसके साथ ही मनु ने मार्गव एवं दास भी कहा है। कैवर्त लोग नौका वृत्ति करते थे।<sup>13</sup>

क्षता— मनु, याज्ञवल्क्य एवं नारद ने इन्हे शूद्र पिता एवं क्षत्रिय माता की प्रतिलोम सन्तान कहा है।<sup>14</sup> मनु ने इनके लिए उग्र एवं पुल्कस की वृत्ति की व्यवस्था करते हैं।

<sup>1</sup> बौध् 1/9/7

<sup>2</sup> मनु 10/48

<sup>3</sup> मनु 10/27, 10/36

<sup>4</sup> बौध् 1/95, मनु 10/9, याज्ञ 1/92

<sup>5</sup> मनु 10/49

<sup>6</sup> याज्ञ 1/92, गौ 4/17

<sup>7</sup> मनु 10/22

<sup>8</sup> याज्ञ 1/322

<sup>9</sup> मनु 10/36

<sup>10</sup> मनु 10/23

<sup>11</sup> व्यास 1/10-11, मनु 10/43-44

<sup>12</sup> गौध् 4/15, याज्ञ 1/93

<sup>13</sup> मनु - 10/34

गोप— याज्ञवल्क्य ने कहा है कि गोप-पत्नियों का ऋण उनके पतियों द्वारा दिया जाना चाहिए, क्योंकि उनका पेशा एव कमाई इन स्त्रियों पर निर्भर होती है।<sup>2</sup>

चाण्डाल— स्मृतियों तथा धर्मसूत्रों में इसे शूद्र द्वारा ब्राह्मणी से उत्पन्न प्रतिलोम सन्तान को कहा गया है।<sup>3</sup> मनु ने इसे निम्नतम मनुष्य माना है।<sup>4</sup> याज्ञवल्क्य ने सर्वप्रथम बहिष्कृत घोषित किया है। इन्हें कुत्तो एव कौओं की श्रेणी में रखा गया है।<sup>5</sup> फाहियान ने चाण्डालों के विषय में लिखा है कि जब वे नगर या बाजार में घुसते थे तो लकड़ी के किसी टुकड़े (डंडे) से ध्वनि उत्पन्न करते चलते थे, जिससे लोगों को उनके प्रवेश की सूचना मिल जाय और स्पर्श न हो सके।<sup>6</sup>

धिग्वण— मनु के अनुसार यह ब्राह्मण पुरुष और आयोगव नारी की सन्तान है। यह जाति चमड़े का व्यवसाय करती थी जाति विवेक में इसे मोचीकार कहा गया है।<sup>7</sup>

निषाद— ब्राह्मण पुरुष एव शूद्र स्त्री से उत्पन्न अनुलोम सन्तान कहा गया है इसका दूसरा नाम पारशव है। ऐसा धर्मशास्त्रकारों तथा स्मृतिकारों की मान्यता है।<sup>8</sup>

पुल्कस (पौल्कस)— मनु तथा बौधायन के अनुसार यह निषाद पुरुष एव शूद्र नारी की सन्तान है<sup>9</sup> सूतसंहिता एव वैखानस में यह शराब बनाने और बेचने वाला कहा गया है।<sup>10</sup>

मद्गु— मनु के अनुसार यह जगली पशुओं को मारकर अपनी जीविका चलाता है। कुल्लूक ने मनु के इस कथन की व्याख्या करते हुए कहा है कि यह ब्राह्मण एव वन्दी नारी की सन्तान है।<sup>11</sup>

मागध— मनु तथा याज्ञवल्क्य ने इन्हें वैश्य पुरुष एव क्षत्रिय नारी की प्रतिलोम सन्तान कहा है मनु ने कहा है कि ये स्थलमार्ग के व्यापारी थे।<sup>12</sup> किन्तु गौतम ने इसे वैश्य पुरुष एव ब्राह्मणी की सन्तान माना है।<sup>13</sup> बौधायन ने इसे शूद्र पुरुष एव क्षत्रिय नारी की सन्तान माना है।<sup>14</sup>

मूर्धावसिक्त— याज्ञवल्क्य एव गौतम के अनुसार यह ब्राह्मण पुरुष एव क्षत्रिय नारी से उत्पन्न अनुलोम जाति है।<sup>15</sup> वैखानस ने ब्राह्मण पुरुष एव क्षत्रिय नारी की वैध सन्तान को सर्वोत्तम अनुलोम माना है और उनके गुप्त प्रेम से उत्पन्न अर्थात् अवैध सन्तान को अभिषिक्त माना है। यदि राज्याभिषेक हो जाय तो

<sup>1</sup> मनु 10/12 याज्ञ 1/94, नारद (स्त्रीपुंस 112)

<sup>2</sup> याज्ञ 2/48

<sup>3</sup> गौतम 4/15-16, वसिष्ठ 18/1, बौधायन 9/7, मनु 10/12 याज्ञ 1/93

<sup>4</sup> मनु 10/12

<sup>5</sup> याज्ञवल्क्य— 1/93

<sup>6</sup> फाहियान — 405-411 ई०

<sup>7</sup> मनु 10/15 10/49

<sup>8</sup> बौधायन 1/9/3, वसिष्ठ 16/8, मनु 10/8, याज्ञ 1/91

<sup>9</sup> मनु 10/18, बौधायन 1/9/14

<sup>10</sup> वैखानस — 10/14

<sup>11</sup> मनु 10/48

<sup>12</sup> मनु 10/11, याज्ञ 1/93

<sup>13</sup> गौतमसूत्र — 4/16

<sup>14</sup> बौधायन — 1/9/7

<sup>15</sup> याज्ञ 1/91, गौतम 4/17

वह राजा हो सकता है, नहीं तो आयुर्वेद, भूत-प्रेत विद्या, ज्योतिष, गणित आदि से अपनी जीविका चलाता है।<sup>1</sup>

मैत्रेयक— मनु के अनुसार यह वैदेहक पुरुष एव आयोगव नारी की सन्तान है। इसकी जीविका है राजाओ एव बड़े लोगो की स्तुति करना एव प्रातःकाल घण्टी बजाना।<sup>2</sup> जातिविवेक ने इसे ढोकनकार कहा है।

यवन— गौतम के अनुसार यह शूद्र पुरुष एव क्षत्रिय स्त्री से उत्पन्न प्रतिलोम जाति है।<sup>3</sup> मनु ने यवनो की शूद्रो की स्थिति में पतित क्षत्रिय माना है।<sup>4</sup>

वेण (वैण)— मनु एव बौधायन के अनुसार यह वैदेहक पुरुष एव अम्बष्ठ नारी की सन्तान है। मनु ने इसे बाजा बजाने वाला कहा है।<sup>5</sup>

वैदेहक— मनु, बौधायन, विष्णु, नारद तथा याज्ञवल्क्य के अनुसार यह वैश्य पुरुष एव ब्राह्मण नारी की प्रतिलोम सन्तान है।<sup>6</sup> किन्तु गौतम ने शूद्र पुरुष एव क्षत्रिय नारी की सन्तान माना है।<sup>7</sup> मनु के अनुसार इनका व्यवसाय है अन्तःपुर की स्त्रियों की रक्षा करना।<sup>8</sup>

शैलूष— विष्णुधर्मसूत्र एव मनु ने इसे रगावतारी से भिन्न एव ब्रह्मपुराण ने इसे नटो के लिए जीविका खोजने वाला कहा है।<sup>9</sup> याज्ञवल्क्य तथा आपस्तम्ब ने इसे रजक एव व्याध की श्रेणी में रखा है।<sup>10</sup>

श्वपचया श्वपाक— मनु ने इसे क्षतापुरुष एव उग्र नारी से उत्पन्न सन्तान माना है और यह भी कहा कि चाण्डाल एव श्वपच एक ही व्यवसाय करते थे ये नगरो की सफाई करते थे तथा श्मशान में रहते थे।<sup>11</sup>

सोपाक— मनु के अनुसार यह चाण्डाल पुरुष एव पुक्कस नारी की सन्तान है।<sup>12</sup> यह राजा से दण्डित लोगों को फौसी देते समय जल्लाद का कार्य करता है।

सूत— यह क्षत्रिय पुरुष एव ब्राह्मण नारी की प्रतिलोम सन्तान है। ऐसा सभी स्मृतिकार तथा सूतकार मानते हैं।<sup>13</sup> मनु के अनुसार इनका प्रधान कर्म रथ हॉकना, अर्थात् घोड़ा जोतना, खोलना आदि था।<sup>14</sup>

<sup>1</sup> वैखानस — 10/12

<sup>2</sup> मनु 10/23

<sup>3</sup> गौतम 4/17

<sup>4</sup> मनु 10/43-44

<sup>5</sup> मनु 10/19, 10/49, बौधायन 1/9/13

<sup>6</sup> मनु 10/11-13 17, बौधायन 1/9/8, विष्णु 16/8, नारद (स्त्रीपुंस 111), याज्ञ 1/93

<sup>7</sup> शौलूषसूत्र — 4/15

<sup>8</sup> मनु 10/47

<sup>9</sup> विष्णु 51/13, मनु 4/214

<sup>10</sup> याज्ञ 2/48, आप 9/38

<sup>11</sup> मनु 10/51, 55-56

<sup>12</sup> मनु 10/38

<sup>13</sup> बौ 4/15, बौधायन 1/9/9, बसिष्ठ 18/8, कौटिल्य 3/7 मनु 10/11, विष्णु 16/8, याज्ञ 1/93, नारद-110,

<sup>14</sup> मनु 10/47

वैखानस एव सूतसंहिता में स्पष्ट शब्दों में कहा गया है कि सूत एव रथकार में अन्तर है जिनमें सूत तो वैध विवाह की सन्तान हैं, किन्तु रथकार क्षत्रिय पुरुष एव ब्राह्मण नारी के गुप्त प्रेम की सन्तान हैं।<sup>1</sup>

स्मृतियों में वर्णित की गयी कुछ जातियाँ यथा अम्बष्ठ, मागध, मल्ल एव वैदेहक प्रदेशों से सम्बन्धित थी तथा कुछ जातियाँ आभीर, किरात एव शक नामक विशिष्ट जातियों पर आधारित थी। गौतम ने आत्मा के आठ गुणों को परम गौरव माना है तथापि जन्म पर आधारित जाति व्यवस्था सभी युगों में बलवती बनी रही और कुछ आचार्यों ने जाति एव चरित्र में जाति को ही महत्ता दी है।

## 2. वर्णों के कर्त्तव्य, अयोग्यताएं एवं विशेषाधिकारः

ऋग्वैदिक काल में जो वर्णव्यवस्था कर्म प्रधान थी तथा कर्म की श्रेष्ठता प्राप्त करना ही इसका उद्देश्य था धीरे-धीरे इसमें कठोरता आती गयी और इन चारों वर्णों का कर्म सकुचित सीमा द्वारा बन्द कर दिया गया तथा समय के साथ यह वर्णव्यवस्था कर्म के स्थान पर जन्म प्रधान हो गयी। वर्ण व्यवस्था के क्रम में ब्राह्मण वर्ण सर्वोच्च स्थान पर था राजनैतिक, सामाजिक, धार्मिक, शैक्षणिक तथा आर्थिक क्षेत्रों में ब्राह्मण को विशेषाधिकार प्राप्त थे। तैत्तिरीय ब्राह्मण में उसे दिव्य वर्ण का उल्लिखित किया गया था।<sup>2</sup> तैत्तिरीय संहिता एव आरण्यक के अनुसार समस्त देवता उसमें निवास करते थे, इसलिए उसे देवता माना गया था।<sup>3</sup> अथर्ववेद के अनुसार उसकी सुविधाओं का सर्वदा ध्यान रखा जाता था समाज में उसे कष्ट मिलने पर जल में डूटी हुई नाव की तरह राजा का राज्य विनष्ट हो जाता था।<sup>4</sup> स्मृतियों एव धर्मसूत्रों में वेद पढ़ना, वेद पढ़ाना, यज्ञ करना और करवाना, दान देना तथा दान लेना ये ब्राह्मणों के स्वधर्म के अन्तर्गत प्रधान कर्म थे जो वैदिक युग से उनके साथ सम्बद्ध थे।<sup>5</sup> ब्राह्मण से त्याग, कर्त्तव्य परायणता, साधना और बौद्धिक श्रेष्ठता की अपेक्षा की जाती थी। वह राज्य और समाज के हित के लिए धार्मिक क्रियाओं को सम्पन्न करता था तथा साधना और तपश्चर्या द्वारा समाज का मार्ग निर्देशन करता था। ब्राह्मणों को अनेक विशेष सुविधाएं प्राप्त थीं। पुरोहित के रूप में वह राजा को महत्वपूर्ण परामर्श देता था। राज्याभिषेक के समय वह राजा को प्रजा और राज्य के प्रति कर्त्तव्यपरायणता का आदेश देता था। शतपथ ब्राह्मण में कहा गया है कि हे मनुष्यों! यह व्यक्ति तुम्हारा राजा है। ब्राह्मणों का राजा सोम है।<sup>6</sup> इससे यह स्पष्ट होता है कि ब्राह्मण राजा पर आश्रित नहीं था बल्कि उसके बिना तो राजा का अभिषेक हो पाना कठिन था। महाभारत काल में भी वह राजा का प्रधान परामर्शदाता था तथा अपनी समुचित सलाह से प्रशासन में उसे मार्ग दर्शन करता था। राजा के योगक्षेम पुरोहित के अधीन माना जाता था।<sup>7</sup> मनु ने भी राजा के मंत्रियों में एक ब्राह्मण मंत्री नियुक्त करने

<sup>1</sup> वैखानस - 10/13

<sup>2</sup> तैत्तिरीय ब्रा 1/2/6

<sup>3</sup> तैत्तिरीय सं 1/7/31, तैत्तिरीयब्रा 2/15

<sup>4</sup> अथर्ववेद 5/19/8/15

<sup>5</sup> मनु - 1/88, याज्ञ 5/188, अथर्वशास्त्र - 1/3, गौडपादसू 10/1.2, बौधायनसू - 110/18/2

<sup>6</sup> शतपथब्रा - 11/5/7/1

<sup>7</sup> महाभारत - 74/1

का उल्लेख किया है जो राज-प्रशासन में सहायक होता था। राजा उन मंत्रियों में से विद्वान धर्मादि युक्त विशिष्ट एक ब्राह्मण मंत्री के साथ षड्गुण से युक्त श्रेष्ठ मन्त्र की मन्त्रणा करता था तथा उस पर पूर्ण विश्वास कर उसे सब कार्य सौंप देता था एवं उससे परामर्श और निश्चय कर राजधर्म आरम्भ करता था। राजा के न्याय प्रदान करने में भी वह अपना योग प्रदान करता था। इसके साथ ही साथ यदि राजा स्वयं विवादों का न्याय नहीं कर पाता था तो वह उस कार्य को देखने के लिए ब्राह्मण की नियुक्ति करता था। वह ब्राह्मण न्यायालय में अन्य सदस्यों के साथ कार्यों को देखता था तथा विवादों के निर्णय करने में सहायक होता था।<sup>1</sup>

ब्राह्मण ही समाज का बौद्धिक और आध्यात्मिक ज्ञान का नेता था। वह बौद्धिक ज्ञान में सर्वश्रेष्ठ था। वैदिक काल में भी ब्राह्मण एवं विद्या में अभेद्य सम्बन्ध था। ब्रह्मविद्या में ब्राह्मणों ने विशिष्ट गति प्राप्त की थी। इसलिए जो वेदों का ज्ञाता और आर्षेय था वही ब्राह्मण ऋषि था। द्विजों को शिक्षा देना और आध्यात्मिक ज्ञान करने का दायित्व उसी पर था। ब्रह्मवर्चसम् की प्राप्ति के लिए सर्वाधिक महत्वपूर्ण आधार स्वाध्याय ही माना गया था। इसीलिए स्वाध्याय और अध्यापन ब्राह्मण का सर्वोच्च तप कहा गया था।<sup>2</sup> पतञ्जलि के महाभाष्य में आया है कि ब्राह्मणों को बिना किसी कारण के धर्म, वेद एवं वेदांगों का अध्ययन करना चाहिए।<sup>3</sup> मनु के अनुसार ब्राह्मणों के लिए वेदाध्ययन परमावश्यक है क्योंकि यह परमोच्च धर्म है।<sup>4</sup> याज्ञवल्क्य ने कहा है कि विद्याता ने ब्राह्मणों को वेदों की रक्षा के लिए देवों एवं पितरों की तुष्टि तथा धर्म की रक्षा के लिए उत्पन्न किया है।<sup>5</sup> अध्यापन कार्य पर ब्राह्मण का एकाधिकार था वह अपनी शिक्षा और अध्यापन से समाज को बौद्धिक क्षेत्र में अग्रणी करता था। निरुक्त में कहा गया है कि विद्या ब्राह्मणों के पास आयी और सम्पत्ति के समान अपनी रक्षा के लिए उसने प्रार्थना की।<sup>6</sup> समस्त द्विज वर्ग को अपनी शिक्षा और विद्या से वह पारगत करता था इसलिए श्रोत्रिय होने का अधिकारी वही था। मनु के अनुसार ब्राह्मण मूर्ख होने पर भी देवता के समान था।<sup>7</sup> ब्राह्मण के ही विषय में मनु अन्यत्र कहते हैं कि जाति की विशिष्टता, उत्पत्ति स्थान की श्रेष्ठता, श्रुति स्मृतिविहित आचरण तथा यज्ञोपवीत सस्कार आदि की श्रेष्ठता के कारण ब्राह्मण सभी वर्णों का स्वामी था।<sup>8</sup> मनु ने ब्राह्मण के विषय में और स्पष्ट करते हुए कहा कि निन्दित कर्म करने वाला ब्राह्मण भी जन्म के आधार पर देवता के समान पूज्य है। तथा एक नैष्ठिक ब्रह्मचारी किसी अब्राह्मण गुरु के यहाँ ठहर नहीं सकता, भले ही वह किसी शूद्र से कोई उपयोगी या हितकर कला कौशल सीख ले।<sup>9</sup> आपस्तम्ब धर्म सूत्र में आया है कि दस वर्ष का ब्राह्मण सौ वर्ष के क्षत्रिय की अपेक्षा अधिक आदरणीय है वह क्षत्रिय के लिए

<sup>1</sup> मनु 7/58-59, 8/9, 8/10-11

<sup>2</sup> पृष्ठ 30 - 4/3/35-39

<sup>3</sup> महाभाष्य - पृष्ठ 15

<sup>4</sup> मनु 4/147

<sup>5</sup> याज्ञ 1/118

<sup>6</sup> निरुक्त 2/4

<sup>7</sup> मनु 8/317

<sup>8</sup> मनु 10/3

<sup>9</sup> मनु - 9/319, 2/242

पिता के सदृश है।<sup>1</sup> अथर्ववेद के अनुसार ब्राह्मण के लिए प्रत्येक वर्ण से एक-एक पत्नी रखने का अधिकार था। इस प्रकार वह चार पत्नियाँ रख सकता था। ब्राह्मण द्वारा प्रत्येक वर्ण में पत्नी रखने की व्यवस्था वैदिक काल से प्राप्त होती है।<sup>2</sup> देवल ने भी ब्राह्मणों की इस वैवाहिक व्यवस्था का उल्लेख किया है कि ब्राह्मण चार पत्नियाँ रख सकता था।<sup>3</sup> हिन्दू सामाजिक जीवन में चार पत्नियाँ रखना ब्राह्मण की विशेष सामाजिक प्रतिष्ठा और गरिमा को व्यक्त करता है। समाज में ब्राह्मण ही पुरोहित के पद पर प्रतिष्ठित हो सकता था धीरे-धीरे पौरोहित्य कर्म ब्राह्मण के लिए वशानुगत हो गया। ब्राह्मण पुरोहित के नेतृत्व में ब्राह्मणोचित वेश-भूषा के साथ ही राजन्य अथवा वैश्य यज्ञ के कार्य में भाग ले सकता था।<sup>4</sup> ब्राह्मण पुरोहित के अभाव में राजा द्वारा प्रदत्त हवनीय पदार्थ देवता स्वीकार नहीं करते हैं। मनु के अनुसार ब्राह्मण ही पृथ्वी पर श्रेष्ठ है क्योंकि वह धर्म की रक्षा करने में समर्थ होता है।<sup>5</sup> गौतम धर्म सूत्र के अनुसार श्रोत्रिय ब्राह्मण का पोषण राजा के द्वारा ही होता है तथा ब्राह्मण पुरोहित के बिना कोई भी यज्ञ अथवा धार्मिक कार्य सम्पन्न नहीं माना जाता है। अपना तथा दूसरों का पुरोहित बनना ब्राह्मण का प्रमुख कर्तव्य था।<sup>6</sup>

ब्राह्मण के जीवन का आदर्श था निर्धनता, सादा जीवन, उच्च विचार, धन सञ्चय से सक्रिय रूप में दूर रहना। मनु के अनुसार ब्राह्मणों के लिए यह एक सामान्य नियम था कि वे इतना ही धन प्राप्त करें जिससे वे अपना तथा अपने कुटुम्ब का भरणपोषण कर सकें, बिना किसी को कष्ट दिये अपने धार्मिक कर्तव्य कर सकें। इसके साथ ही साथ यह भी कहा गया है कि ब्राह्मण उतना ही अन्न एकत्र करें जितना कि एक कुसूल या एक कुम्भी में अट सके।<sup>7</sup> याज्ञवल्क्य तथा मनु ने ब्राह्मणों के लिए यह भी व्यवस्था दी है कि यदि वे अपनी जीविका न चला सकें तो फसल कट जाने के बाद खेत में जो धान्य की बालियाँ गिर पड़ी हों उन्हें चुनकर खायें। दान लेने से यह कष्टकर कार्य अच्छा है। इसे मनु ने ऋत की सज्ञा दी है।<sup>8</sup> ब्राह्मण को अपने योग क्षेम (जीविका एवं रक्षण) के लिए राजा या धनिक जन के पास जाना चाहिए किन्तु क्षुधापीडित होने पर ब्राह्मण को राजा, अपने शिष्य या सुपात्र के यहाँ सहायता के लिए जाना चाहिए लेकिन अधार्मिक राजा या दानी से दान नहीं ग्रहण करना चाहिए ऐसा विभिन्न धर्मशास्त्रकार मानते हैं।<sup>9</sup> गौतम धर्म सूत्र में कहा गया कि यदि राजा, शिष्य या सुपात्र दाता न मिले तो अन्य योग्य द्विजातियों के पास जाना चाहिए<sup>10</sup> किन्तु यदि यह भी सम्भव न हो सके तो धर्मशास्त्रकारों ने व्यवस्था दी ब्राह्मण किसी से दान ले सकता है लेकिन शूद्र से लिये गये दान से यज्ञ या अग्निहोत्र नहीं करना चाहिए नहीं तो वह आगामी जन्म में चाण्डाल होगा।<sup>11</sup>

<sup>1</sup> आठवसु 2/10/26/10, 1/4/14/23, मनु 2/135, विष्णु - 32/17

<sup>2</sup> अथर्ववेद - 5/17/8/9

<sup>3</sup> देवल, गृहसूक्त - पृष्ठ 85

<sup>4</sup> ऐठवसु - 7/14/19

<sup>5</sup> मनु - 1/99

<sup>6</sup> आठवसु - 10/9-10, 10/2

<sup>7</sup> मनु - 4/2-3, 4/7-8

<sup>8</sup> याज्ञ 1/128, मनु 10/112, 4/5

<sup>9</sup> गौतम - 9/63, याज्ञ 1/100, 1/130, मनु 4/33, विष्णु 81/1, वसिष्ठ 12/2

<sup>10</sup> आठवसु - 17/1-2

<sup>11</sup> मनु 11/24-42, याज्ञ 1/127-216, वसिष्ठ - 14/13, विष्णु 57/13, मनु 4/241, आठवसु 1/2/7/20-21, गौतम 18/24-25

प्रतिग्रह पर ब्राह्मणों का ही विशेषाधिकार था किन्तु दान किसी भी व्यक्ति द्वारा किसी को भी दिया जा सकता था इस पर स्मृतिकारों ने कहा कि जो जन्म से ब्राह्मण हो, श्रोत्रिय (आचार्य) हो तथा जिसने सभी वेदों पर अधिकार प्राप्त कर लिए हो। उसको दान दिया जाता है वह अब्राह्मण को दान देने से जो सहस्र या अनन्त गुना फल प्राप्त करेगा उससे दुगुना फल उसे प्राप्त होगा।<sup>1</sup> गौतम बौधायन तथा मनु ने ऐसी व्यवस्था दी है कि जब कोई ब्राह्मण श्रोत्रिय या वेदपारग गुरु को दक्षिणा देने के लिए, विवाह के लिए, औषधि के लिए, अध्ययन एवं यात्रा के लिए दान मागे तो यज्ञ करने के उपरान्त दानी को अपने धन की सामर्थ्य के अनुसार दान अवश्य देना चाहिए।<sup>2</sup> स्मृति ग्रन्थों में यह बात प्राप्त होती है यदि कोई बिना मागे दान दे तो ग्रहण कर लेना चाहिए यहाँ तक कि बुरे काम करने के अपराधियों से भी बिना माँगा दान ग्रहण करना चाहिए किन्तु दुराचारिणी स्त्रियों, नपुंसक पुरुषों, एक पतित लोगों से दान लेना तथा बहुत से मनुष्यों से दान लेना मना किया गया है।<sup>3</sup>

स्वधर्म और आपद्धर्म अपनाने के कारण हिन्दू समाज में ब्राह्मणों के कई प्रकार हो गए। महाभारत में इनकी छह श्रेणियाँ बताई गयी हैं — ब्राह्मणसम, देवसम, शूद्रसम, चाण्डालसम, क्षत्रसम और वैश्यसम। अत्रि ने ब्राह्मण के दस प्रकार बताए हैं — देवसम ब्राह्मण, मुनि ब्राह्मण, द्विज ब्राह्मण, क्षत्र ब्राह्मण, वैश्य ब्राह्मण, शूद्र ब्राह्मण, निषाद ब्राह्मण, पशुब्राह्मण, मलेच्छ ब्राह्मण, चाण्डाल ब्राह्मण।<sup>4</sup> अपरार्क ने देवल को उद्धृत करते हुए ब्राह्मणों को आठ प्रकारों में बाँटा है — जाति ब्राह्मण, ब्राह्मण, श्रोत्रिय, अनुचान, भ्रूण, ऋषिकल्प, ऋषि, मुनि।<sup>5</sup>

धर्मशास्त्रकारों ने ब्राह्मणों के दण्ड विधान का विस्तृत वर्णन किया है गौतम ने कहा कि राजा ब्राह्मणों को छ प्रकार के दण्ड से मुक्त रखे — (1) उन्हें पीटा न जाय (2) उन्हें हथकड़ी-बेड़ी न लगायी जाय, (3) उन्हें धन-दण्ड न दिया जाय (4) उन्हें ग्राम या देश से न निकाला जाय, (5) उनकी भर्त्सना न की जाय (6) उन्हें त्यागा न जाय।<sup>6</sup> इन छ प्रकार के छुटकारों से यह तात्पर्य है कि ब्राह्मण अबध्य, अबन्ध्य, अदण्ड्य, अबहिष्कार्य, अपरिवाद्य और अपरिहार्य था। किन्तु यह छूट केवल विद्वान ब्राह्मणों से ही विशेष सम्बन्ध रखती थी। ब्राह्मण के शरीर दण्ड के विषय में गौतम के अनुसार शरीर दण्ड नहीं दिया जाना चाहिए। बौधायन ने ब्राह्मण को अदण्डनीय माना किन्तु ब्रह्महत्या, व्यभिचार या अगम्यगमन अर्थात् मातृगमन, स्वसृगमन, दुहितृगमन आदि, सुरापान, सुवर्ण की चोरी के अपराधी होने पर ब्राह्मण के ललाट पर जलते हुए लोहे के चिन्ह से दाग देने तथा देश निष्कासन की व्यवस्था दी है मनुस्मृति में भी यही बात मिलती है।<sup>7</sup> मनु ने कहा है कि ब्राह्मण को किसी भी दशा में प्राणदण्ड नहीं देना चाहिए बल्कि उसकी सारी सम्पत्ति छीनकर

<sup>1</sup> याज्ञ 1/8, गौ 5/18, मनु 7/85, व्यास 4/42

<sup>2</sup> मनु 11/1-3, गौ 5/19-20, बौधाय 2/3/15

<sup>3</sup> मनु 4/204, 224, 248-249, याज्ञ 1/125, आपस्तम्ब 1/8/19/11-14, शिशु 57/11, वसिष्ठ 14/2-11

<sup>4</sup> अत्रि 384

<sup>5</sup> देवदानसूत्र — 1/1

<sup>6</sup> गौतमसूत्र 8/12-13

<sup>7</sup> मनु 11/99-100, गौतमसूत्र 12/43, बौधाय 1/19/18-19



उसे देश निकाला दे देना चाहिए।<sup>1</sup> चोरी के मामले में याज्ञवल्क्य तथा नारद ललाटाकन एव देश-निष्कासन नामक दण्ड उचित मानते हैं।<sup>2</sup> मनु ने भी ब्राह्मणों के लिए धन दण्ड की भी व्यवस्था बतलाई है और यह व्यवस्था झूठी गवाही देने, बलात्कार एव व्यभिचार के लिए उचित माना है।<sup>3</sup> यदि ब्राह्मण भ्रूणहत्या करे, चोरी करे, ब्राह्मण नारी को शस्त्र से मारे या निर्दोष नारी को मार डाले तो उसे प्राण दण्ड मिलना चाहिए।<sup>4</sup> अति प्राचीनकाल से ही ब्राह्मणों का शरीर परम पवित्र माना जाता रहा है इसलिए ब्रह्महत्या अधमतम अपराध के रूप में स्वीकृत था। शतपथ ब्राह्मण ने तो ब्रह्महत्या को जघन्य अपराध माना है<sup>5</sup> गौतम ने ब्रह्महत्या करने वाले को पतितो में सबसे बड़ा माना है तथा वसिष्ठ ने तो इसे भ्रूणहत्या कहा है।<sup>6</sup> मनु, याज्ञवल्क्य तथा विष्णु ने तो ब्रह्महत्या को पाँच महापातकों में गिना है।<sup>7</sup> गौतम धर्म सूत्र के अनुसार किसी ब्राह्मण को डपटना या मारने की धमकी देना या पीट देना या शरीर से चोट द्वारा रक्त निकाल देने पर दण्ड का विधान किया गया है।<sup>8</sup>

स्मृतिकारों के अनुसार वेदज्ञानी ब्राह्मण को मुक्त था।<sup>9</sup> ब्राह्मण को मुक्त क्यों रखा जाता था? इसका उत्तर वसिष्ठ धर्मसूत्र में मिलता है ब्राह्मण वेदाध्ययन करता है वह धार्मिक शील प्राप्त करता है जिसे राजा भी प्राप्त करता है ब्राह्मण विपत्तियों से रक्षा करता है।<sup>10</sup> मनु ने भी कहा कि राजा द्वारा रक्षित श्रोत्रिय जब धार्मिक गुण प्राप्त करता है तो राजा का जीवन, सम्पत्ति एव राज्य बढ़ता है।<sup>11</sup> ब्राह्मणों के कर सम्बन्धी विषय पर स्मृतिकारों का मन्तव्य है कि ब्राह्मणों के साथ अन्य लोगों अर्थात् अन्धा, जड़, पशु, सत्तर वर्ष से अधिक बूढ़े से राजा कर न ले, लेकिन ऐसे ब्राह्मण जो खेती करते हैं उनसे कर लेने का विधान किया गया है।<sup>12</sup> धार्मिक राजा को चाहिए कि वह अश्रोत्रिय तथा जो यज्ञ न करे उसे कर से मुक्त न करे। ब्राह्मणों के लिए यह व्यवस्था थी कि यदि वह गुप्त धन पाता या तो उसे अपने पास रख सकता था। किन्तु अन्य वर्णों के लोगों द्वारा पाये गये गुप्त धन को राजा हड़प लेता था, किन्तु यदि प्राप्त कर्त्ता राजा को पता बता देता था तो उसे छठा भाग मिल जाता था। यदि राजा को स्वयं गुप्त धन प्राप्त होता था तो वह आधा ब्राह्मणों में बाँट देता था।<sup>13</sup> स्मृतिकारों एव धर्मसूत्रों में यह भी कहा गया है कि यदि कोई ब्राह्मण बिना किसी उत्तराधिकारी के मर जाता था तो उसका धन श्रोत्रियों या ब्राह्मणों में बाँट दिया जाता था।<sup>14</sup>

<sup>1</sup> मनु 8/379-380

<sup>2</sup> याज्ञ 2/270, नारद (साहस, 10)

<sup>3</sup> मनु 8/123, 8/378

<sup>4</sup> याज्ञ 2/281 विश्वरूप द्वारा उद्धृत।

<sup>5</sup> शतब्रा 13/3/1/1

<sup>6</sup> गौतमसू 21/1 वसिष्ठसू 1/20

<sup>7</sup> मनु 11/64, याज्ञ 3/227, वसिष्ठ 36/1

<sup>8</sup> वसिष्ठ 22/20-22

<sup>9</sup> अश्वमेधसू - 2/10/26/10, वसिष्ठ धर्मसू - 19/23, मनु 7/133

<sup>10</sup> वसिष्ठ 1/44-46

<sup>11</sup> मनु 7/136, 8/305

<sup>12</sup> याज्ञ 2/10/26/11-17, वसिष्ठ 19/23, मनु 8/384

<sup>13</sup> गौतमसू 10/43-45, याज्ञ 2/34-35, मनु 3/13-14, विष्णु - 3/56-64

<sup>14</sup> मनु 9/188, गौतम 28/39-40, वसिष्ठ 17/84-87, विष्णु 17/13-14

स्मृतिकारो एक विषय पर गहरा मतभेद स्पष्ट होता है कि आततायी, हिसक या भयानक अपराधी ब्राह्मण का प्राण हरण किया जा सकता है कि नहीं किया जा सकता है। मनु ने इस विषय पर कहा है कि अपने वेद पढ़ाने वाले (गुरु) वेदार्थ बताने वाले, माता-पिता, अन्य श्रद्धास्पद लोगो, ब्राह्मणो, गायो तथा तप मे लगे हुए लोगो की हिंसा नहीं करनी चाहिए। उन्होंने पुन लिखा है कि ब्राह्मण के द्वारा हत्या करने पर कोई प्रायश्चित्त नहीं है।<sup>1</sup> किन्तु स्वयं मनु ने पुन कहा है कि आततायी को अवश्य मार डालना चाहिए, भले ही वह गुरु ही क्यों न हो, बच्चा, बूढ़ा या विद्वान क्यों न हो।<sup>2</sup> कात्यायन,, भृगु एवं वृहस्पति ने भी आततायी ब्राह्मण को अबध्य माना है।<sup>3</sup> याज्ञवल्क्य की व्याख्या मे विश्वरूप ने लिखा है कि वह व्यक्ति ब्राह्मण हत्या का अपराधी है जो सग्राम मे लड़ते हुए ब्राह्मण या आततायी ब्राह्मण को छोड़कर किसी अन्य प्रकार के ब्राह्मण को मारता है, या जो स्वयं अपने लाभ के लिए किसी ब्राह्मण को मारता है या किसी अन्य व्यक्ति द्वारा उसे धन देकर मरवाता है।<sup>4</sup> विश्वरूप ने और आगे कहा कि धन के लोभ से जो किसी ब्राह्मण को मारता है उसको पाप नहीं लगता, बल्कि उसको पाप लगता है जो उसे मरवाता है ठीक उसी प्रकार जिस प्रकार कि यज्ञ कराने वाले को फल मिलता है न कि यज्ञ करने वाले ऋत्विक् को प्राप्त होता है। मिताक्षरा ने याज्ञवल्क्य तथा मनु का उद्धरण देते हुए लिखा है कि यदि आत्म रक्षा के लिए कोई किसी आततायी ब्राह्मण को रोक रहा है और असावधानी या त्रुटि से उसे मार डालता है तो वह राजा द्वारा दण्डित नहीं हो सकता, बल्कि उसे एक हल्का प्रायश्चित्त करना पड़ेगा।<sup>5</sup> इससे यह स्पष्ट होता है कि आततायी ब्राह्मण को मारना मना था। याज्ञवल्क्य के व्याख्याकार अपरार्क ने भी लिखा है कि आततायी ब्राह्मण को यदि किसी अन्य प्रकार से रोकना असम्भव है तो उसे मार डालने की व्यवस्था शास्त्रो मे है, किन्तु यदि उसे दो एक थप्पड़ मारकर रोका जा सके तब उसका प्राण हर लेना ब्रह्महत्या है।<sup>6</sup>

स्मृतिकारो का कहना है कि श्राद्ध तथा देव क्रिया सस्कार के समय भोजन के लिए कुछ ही ब्राह्मण बुलाये जा सकते हैं।<sup>7</sup> ब्राह्मण की मृत्यु पर शोक करने (सूतक) की अवधि अपेक्षाकृत और वर्षों से कम थी। मनु तथा याज्ञवल्क्य के अनुसार ब्राह्मण के लिए दस दिन, क्षत्रियों के लिए ग्यारह दिन तथा वैश्य या शूद्र के लिए बारह तथा तीस दिन की थी।<sup>8</sup> इस प्रकार यह स्पष्ट होता है कि ब्राह्मण समाज का सर्वोच्च नेता था तथा अनेक विशेषाधिकारों से युक्त होकर समाज को सत्य के पथ पर अग्रसर कर रहा था।

ब्राह्मणों के पश्चात् समाज का दूसरा महत्वपूर्ण वर्ण क्षत्रिय था। महाभारत मे इस वर्ण के विशिष्ट धर्म अध्ययन, प्रजा की रक्षा, यज्ञ करना तथा दान देना बताया गया है। ऋग्वेद में इसे 'क्षत्र' कहा गया है जिसका शाब्दिक अर्थ होता है क्षत् अर्थात् हानि से रक्षा करने वाला। गीता के अनुसार शौर्य, तेज, धैर्य,

<sup>1</sup> मनु 4/162, 11/89

<sup>2</sup> मनु 8/350-351, विष्णु 5/189-190

<sup>3</sup> कात्यायन (स्मृतिचन्द्रिका पृ 315)

<sup>4</sup> याज्ञ 2/21 (व्याख्या विश्वरूप)

<sup>5</sup> याज्ञ 2/11, मनु 8/350-351, (मिताक्षरा व्याख्या)

<sup>6</sup> याज्ञ 3/227 (व्याख्या अपरार्क)

<sup>7</sup> मनु 3/124-128, याज्ञ 1/217-219-221, यौत्स 15/5-9, आप 2/7/17/4

<sup>8</sup> मनु 5/83, याज्ञ 3/22, वसि 4/27-30, विष्णु 12/1-4

चातुर्य, युद्ध क्षेत्र से न भागना, दान देना तथा ईश्वर भक्ति ये क्षत्रिय वर्ण के स्वाभाविक कर्म हैं।<sup>1</sup> गौतम ने कहा कि क्षत्रिय का तीन वेदों में अधीत होना चाहिए तथा शासन कार्य के लिए राजा को वेद, धर्मशास्त्र, उपवेद और पुराणों का ज्ञान प्राप्त करना अनिवार्य माना है।<sup>2</sup> कौटिल्य के अनुसार क्षत्रिय का प्रमुख कर्म था अध्ययन करना, यज्ञ करना, शस्त्र ग्रहण करना और भूत रक्षण करना।<sup>3</sup> मनु ने यह व्यवस्था दी है कि क्षत्रिय प्रजा की रक्षा करे, दान दे, वेद पढ़े और विषयों में आसक्त न हो।<sup>4</sup> न्याय की स्थापना करना तथा अधर्मियों को दण्ड देना भी क्षत्रिय के क्षेत्र में सम्मिलित था। वे समाज की भौतिक आवश्यकताओं की पूर्ति और संरक्षण के लिए राज करते थे। याज्ञवल्क्य ने कहा कि राजा युद्ध में अपहृत धन ब्राह्मणों को दान करे और अपनी प्रजाओं को अभयदान दे इससे बढ़कर कोई धर्म नहीं है तथा यह भी कहा कि राजा को ब्राह्मणों के प्रति क्षमाशील होना चाहिए मित्रादि के प्रति सरल, शत्रुओं के प्रति क्रोधी तथा सेवकों एवं प्रजा के प्रति पिता के समान दयावान् एवं हितकारी होना चाहिए इस प्रकार न्यायपूर्वक प्रजा का पालन करने पर राजा प्रजाओं के पुण्य का छठवां भाग प्राप्त करता है।<sup>5</sup>

युद्ध में विजित सम्पूर्ण सामग्री पर क्षत्रिय का अधिकार होता था। विजित एवं अधीनस्थ राजाओं से उपहार प्राप्त करने का विशेष अधिकार राजा को प्राप्त होता था। मनु के अनुसार रथ घोड़ा, हाथी, छत्र, धन, धान्य, पशु, स्त्रियाँ सब तरह के द्रव्य और कुप्य जो योद्धा जीतकर लाता था, उसी का होता था।<sup>6</sup> राजा को अपनी प्रजा से अन्यायपूर्वक कर लेकर कोशवृद्धि नहीं करना चाहिए जो राजा ऐसा करता है वह शीघ्र ही श्रीहीन होकर बान्धवों सहित नष्ट हो जाता है। याज्ञवल्क्य ने ऐसा विचार व्यक्त किया है।<sup>7</sup> वर्ण के क्रम के अनुसार क्षत्रियों के लिए दण्ड की व्यवस्था भी की गई थी। ब्राह्मण को सबसे कम तथा शूद्र को सबसे अधिक दण्ड मिलता था। गौतम के अनुसार ब्राह्मण का अपमान करने वाले क्षत्रिय को 100 कार्षापण अर्थात् दण्ड देना पड़ता था।<sup>8</sup> मनु ने कहा है कि ब्राह्मण से कटु वचन कहने वाला क्षत्रिय सौ पण, वैश्य डेढ़ सौ या दो सौ पण और शूद्र वध से दण्डनीय होते हैं।<sup>9</sup> आपस्तम्ब ने कहा कि ब्राह्मण के अतिरिक्त चोरी करने वाले अन्य वर्ण का वध कर देना चाहिए।<sup>10</sup>

समाज में कुछ ऐसे कार्य थे जो क्षत्रियों के लिए वर्जित थे। वेद अध्यापन, यज्ञ कराने और दान लेने का अधिकार केवल ब्राह्मणों का था। मनु के अनुसार ब्राह्मणों के कर्मों में से क्षत्रियों के लिए ये कर्म अविहित

<sup>1</sup> गीता 18/43

<sup>2</sup> मौ० ऋ० सू० - 11/3 11/9

<sup>3</sup> अर्थशास्त्र - 3/8

<sup>4</sup> मनु० 1/89

<sup>5</sup> याज्ञ० 1/323, 1/334-335

<sup>6</sup> मनु० 7/96

<sup>7</sup> याज्ञ० 1/340

<sup>8</sup> मौ० ऋ० सू० - 2/3/6-7

<sup>9</sup> मनु० 8/267

<sup>10</sup> आप० स्म० 2/10/27/16-17

थे — पहला पढ़ाना, दूसरा यज्ञ कराना और तीसरा दान लेना था। अगर कोई क्षत्रिय इसके विपरीत कार्य करता था तो उसे प्रायश्चित्त करना पड़ता था। पढ़ाने का अधिकार केवल ब्राह्मण को था।<sup>1</sup>

वर्ण व्यवस्था के क्रम में वैश्य का स्थान तीसरा था वैश्य ही समाज की अर्थ व्यवस्था एवं भरण पोषण का भार वहन करता था। वे अपने सतत प्रयासों द्वारा समाज एवं राज्य को आर्थिक सुदृढ़ता प्रदान करते थे। अर्थ सम्बन्धी नीतियों का सारा संचालन वैश्य वर्ग करता था। गौतमधर्म सूत्र के अनुसार अध्ययन, यजन और दान देना उसका परम कर्तव्य था।<sup>2</sup> कौटिल्य ने भी अध्ययन, यजन, दान, कृषि, पशुपालन और वाणिज्य वैश्यों का कर्म बताया है।<sup>3</sup> मनु के अनुसार पशुओं की रक्षा करना, दान देना, यज्ञ करना, वेद पढ़ना, व्यापार करना, ब्याज लेना तथा कृषि कर्म वैश्यों के कर्तव्य थे।<sup>4</sup> किन्तु बाद में वैश्यों ने शिक्षा ग्रहण करने का कार्य त्याग दिया और अपने को पूर्णरूपेण व्यापार और वाणिज्य में लगाया। इस तरह आध्यात्मिक और बौद्धिक उन्नयन का मार्ग उनसे छूट गया। गौतम के अनुसार अध्ययन, यजन, दानादि के कर्मों को त्याग कर वैश्य, कृषि, वाणिज्य, पशुपालन और कुसीद जैसे धनोपार्जन के कार्यों में तल्लीन हो गए।<sup>5</sup> याज्ञवल्क्य के अनुसार यज्ञ करना, अध्ययन, दान, ब्याज लेना, कृषि, वाणिज्य और पशुपालन वैश्यों का कर्म है।<sup>6</sup> राज्य को अधिकाधिक कर प्रदान करने वाला वर्ण वैश्य ही था, जो अपनी वस्तुओं के विक्रय की आय में से राजा को कर देता था। मनु ने कहा है कि स्थल तथा जल मार्ग से व्यापार करने में चतुर और बाजार के सौदों का मूल्य लगाने में निपुण व्यक्ति बाजार के अनुसार जिस वस्तु का जो मूल्य निश्चित करता था, उसके लाभ में से राजा को कर के रूप में बीसवाँ भाग मिलता था। पशु और सुवर्ण का कर पचासवाँ भाग एवं धान्य का छठा, आठवाँ या बारहवाँ भाग राजा को प्राप्त होता था।<sup>7</sup>

कुछ ऐसी वस्तुएँ थी जिनका व्यापार करना वैश्यों के लिए वर्जित था। मद्य, मांस, लौह और चमड़ा जैसी वस्तुएँ बेचना उनके लिए निषिद्ध किया गया था। किन्तु मनु के अनुसार राजा को इन वस्तुओं के बेचने वाले से वस्तुओं का छठा भाग कर के रूप में प्राप्त होता था।<sup>8</sup> मनु ने अन्यत्र कहा है कि राजा से सम्बद्ध बिक्री करने योग्य सामान (वर्तन, हाथी, घोड़ा, रथ आदि) तथा निर्यात के लिए मना किए गए पदार्थ (दुर्भिक्ष के कारण अन्नादि, पशुनृति के लिए गाय, बैल, भैंस आदि) को लोभवश दूसरे देश में ले जाने वाले व्यापारी की सम्पूर्ण सम्पत्ति का राजा हरण कर लेता था। जो व्यापारी मिलावटी वस्तु बेचते थे तथा साधारण वस्तु को अतिउत्तम कहकर विक्रय करते थे वे दंडित होते थे।<sup>9</sup>

<sup>1</sup> मनु 10/77, 10/1

<sup>2</sup> गौतमसूत्र 10/1-3

<sup>3</sup> अर्थशास्त्र 3/7

<sup>4</sup> मनु 1/90

<sup>5</sup> याज्ञवल्क्य 2/1/50

<sup>6</sup> याज्ञवल्क्य 1/118-119

<sup>7</sup> मनु 8/398, 7/130

<sup>8</sup> मनु 7/131-32

<sup>9</sup> मनु 8/398, 8/203

समाज में शूद्र वर्ण की स्थिति निम्नतम थी। शूद्र पतित तथा हेय माने जाते थे। अधिकार और प्रतिष्ठा से वंचित शूद्रों की तुलना पशुओं से की गयी थी।<sup>1</sup> स्मृतियों एवं धर्मसूत्रों में कहा गया है कि शूद्रों का विशिष्ट कर्तव्य था द्विजातियों की सेवा करना एवं उनसे भरण पोषण प्राप्त करना।<sup>2</sup> मनु के अनुसार तीनों वर्णों की सेवा करना यही एक कर्म ईश्वर ने शूद्रों के निमित्त बनाया है। यह वर्ण समाज के हीन कर्म करता था। शूद्र का अपना कोई धन नहीं होता था उसके सारे धन पर स्वामी का ही अधिकार होता था। मनु, गौतम तथा अन्य आचार्यों के अनुसार वे अन्य तीन वर्णों द्वारा परित्यक्त वस्तुओं का उपयोग करते थे। सेवा के बदले में उन्हें जूठा अन्न, पुराने वस्त्र, धान के पुआल तथा पुराने बर्तन, खाट आदि दिये जाते थे।<sup>3</sup> ब्राह्मण की सेवा करना शूद्रों का सौभाग्य सूचक था। यदि ब्राह्मण सेवा से उसका भरण पोषण नहीं होता था, तभी वे क्षत्रिय अथवा वैश्य की सेवा करते थे।<sup>4</sup> मनु ने अन्यत्र कहा है कि शुद्ध (बाहरी शारीरिक शुद्धि तथा भीतरी मानसिक शुद्धि से युक्त) अपने से श्रेष्ठ जातिवालों की सेवा करने वाला, मधुर भाषण करने वाला, अहंकार रहित और सदा ब्राह्मणादि के आश्रय में रहने वाला शूद्र श्रेष्ठ जातियों को प्राप्त करता है।<sup>5</sup> मनु ने कहा है कि श्रद्धायुक्त होकर अपनी अपेक्षा नीच व्यक्ति (शूद्र) से भी उत्तम विद्या ग्रहण करनी चाहिए।<sup>6</sup> मनुस्मृति के व्याख्याकार मेघातिथि के अनुसार द्विज (ब्राह्मण, क्षत्रिय, वैश्य) को आवश्यकता पड़ने पर नीच शूद्र से भी निरन्तर श्रद्धापूर्वक मोक्ष धर्म का ज्ञान प्राप्त करना चाहिए।<sup>7</sup> मेघातिथि का कहना है कि श्रुति स्मृति विहित धर्म की अपेक्षा अन्य लौकिक धर्म चाण्डाल भी कहे तो उसे मानना चाहिए। यदि चाण्डाल भी इस स्थान पर बहुत देर तक मत रूको, इस जल में स्नान न करो, आदि वचन कहे तो उसे स्वीकार करना चाहिए। यह चाण्डालोक्त वचन भी एक प्रकार का धर्म अर्थात् व्यवस्था है। क्योंकि मनु के द्वारा उक्त धर्म शब्द व्यवस्था के अर्थ में ही प्रयुक्त हुआ है।

यद्यपि शूद्र को वेदाध्ययन करने का आदेश नहीं था किन्तु वे इतिहास एवं पुराण सुन सकते थे। भागवत पुराण में आया है कि तीनों वेदों को स्त्रियाँ, शूद्र एवं कुब्राह्मण (जो केवल जन्म मात्र से ब्राह्मण हैं) नहीं पढ़ सकते।<sup>8</sup> शूद्र पवित्र अग्नियों नहीं जला सकते थे और न वैदिक यज्ञ कर सकते थे। किन्तु बादरि ने लिखा है कि शूद्र भी वैदिक यज्ञ कर सकते हैं। अत्रि तथा अपरार्क के अनुसार शूद्र पूर्ण धर्म कर सकते थे, अर्थात् कूप, तालाब, मन्दिर, वाटिकाओं आदि का निर्माण तथा ग्रहण आदि अवसरों पर भोजन दान आदि कर सकते थे।<sup>9</sup> मेघातिथि तथा मिताक्षरा ने भी कहा कि वे साधारण अग्नि में आहुति दे सकते हैं विधिवत उत्पन्न वैवाहिक अग्नि में नहीं।<sup>10</sup> मनु के अनुसार यदि शूद्र प्याज या लहसुन खाये तो कोई पाप नहीं है, वह

<sup>1</sup> बौधायनसू० 2/10, 191/6

<sup>2</sup> मनु० 10/121-123, याज्ञ० 1/120, वसि० 2/20, बौध० 1/10/5

<sup>3</sup> मनु० 10/124-125, बौध० 10/80-81

<sup>4</sup> मनु० 10/121, 122, 123

<sup>5</sup> मनु० 9/335

<sup>6</sup> मनु० 2/238

<sup>7</sup> मेघातिथि - मनु० 2/238

<sup>8</sup> भागवत पुराण - 1/4/25

<sup>9</sup> अत्रि-46, अपरार्क पृ० 24

<sup>10</sup> मिताक्षरा - याज्ञ० 1/131

संस्कारों के योग्य नहीं हैं, उसे न तो धर्म पालन का कोई अधिकार है और न पालने के कोई आदेश ही है।<sup>1</sup> शूद्रों के लिए दण्ड विधान अधिक कड़ा था। यदि कोई शूद्र किसी धरोहर रूप में रखी स्त्री के साथ व्यवहार करता था तो उसे प्राण दण्ड दिया जाता था। वसिष्ठ तथा मनु ने कहा है कि यदि शूद्र किसी ब्राह्मण नारी के साथ उसके मन के अनुसार या विरुद्ध व्यवहार करे तो उसे प्राणदण्ड मिलना चाहिए।<sup>2</sup> मनु ने दण्ड विधान को और स्पष्ट करते हुए कहा है कि किसी ब्राह्मण की भर्त्सना या दारुण वचन से आक्षेप करने पर शूद्र को शारीरिक दण्ड दिया जाता था या उसकी जीभ काट ली जाती थी,<sup>3</sup> किन्तु इसी अपराध पर क्षत्रिय या वैश्य को 100 या 150 कार्षापण का दण्ड दिया जाता था। यदि ब्राह्मण किसी शूद्र को दुर्वचन कहे तो उस पर केवल 12 कार्षापण का या कुछ दण्ड नहीं लगता था।<sup>4</sup> मृत्यु या जन्म होने पर शूद्र को एक महीने का सूतक लगता था। मनु एवं याज्ञवल्क्य के अनुसार शूद्र न तो न्यायाधीश हो सकता था और न धर्म का उद्घोष ही कर सकता था।<sup>5</sup> ब्राह्मण किसी शूद्र से दान नहीं ग्रहण कर सकता था। स्मृति तथा धर्म सूत्र में यह भी कहा गया है कि ब्राह्मण उसी शूद्र के यहाँ भोजन कर सकता था जो उसका पशुपालन, हलवाहा या वशानुक्रम से मित्र हो या अपना नाई या दास हो।<sup>6</sup> आपस्तम्ब के अनुसार अपवित्र शूद्र द्वारा लाया गया भोजन ब्राह्मण के लिए वर्जित है, किन्तु उन्होंने शूद्रों को तीन उच्च वर्णों के संरक्षण में भोजन बनाने के लिए आज्ञा दी है, किन्तु इस विषय में उनके नाखून, केश आदि स्वच्छ होने चाहिए।<sup>7</sup>

शूद्र चारों आश्रमों में केवल गृहस्थाश्रम ही ग्रहण कर सकता है मनुस्मृति के व्याख्याकार मेघातिथि ने कहा है कि शूद्र ब्राह्मण की सेवा कर एवं गृहस्थाश्रम में रहते हुए सन्तानोत्पत्ति करके मोक्ष को छोड़कर सभी कुछ प्राप्त कर सकता है।<sup>8</sup> शूद्र जीवन श्रुद्ध समझा जाता था। याज्ञवल्क्य एवं मनु ने स्त्री, शूद्र, वैश्य एवं क्षत्रिय को मार डालना उपपातक माना है, किन्तु इसके लिए जो प्रायश्चित्त एवं दान की व्यवस्था बतायी गयी है।<sup>9</sup> उससे यह स्पष्ट होता है कि शूद्र का जीवन नगण्य सा था।

### 3. अस्पृश्यता

भारत में जाति व्यवस्था का उदय वैदिक साहित्य में प्राप्त होता है। ऋग्वेद में आर्य और अनार्य नामक दो जातियाँ थीं। आर्य अपने विपक्षी अनार्य के लिए निरादर सूचक शब्दों का प्रयोग करते थे। स्मृतियों

<sup>1</sup> मनु 10/126

<sup>2</sup> वसिष्ठ 21/1, मनु 8/366

<sup>3</sup> मनु 8/270

<sup>4</sup> मनु 8/268

<sup>5</sup> मनु 8/9-20, याज्ञ 1/3

<sup>6</sup> गौतम 16/6, मनु 04/253 याज्ञ 01/168, विष्णु 57/16, पराशर 9/19

<sup>7</sup> आप 1/5/16/22

<sup>8</sup> मनु 6/97 (मेघातिथि व्याख्या)

<sup>9</sup> याज्ञ 3/236, मनु 11/66

मे वर्णित अन्त्यजो के नाम वैदिक साहित्य मे प्राप्त होते हैं। ऋग्वेद मे चर्मन् (खाल या चाम शोधने वाले) एव वाजसनेयी संहिता मे चाण्डाल एव पौल्कस शब्द आया है।<sup>1</sup> किन्तु इन वैदिक शब्दों से यह संकेत नहीं मिलता कि ये अस्पृश्य जाति की द्योतक थी। छान्दोग्योपनिषद् मे चाण्डाल के विषय मे कहा गया है कि तीन उच्च वर्णों की अपेक्षा इनकी सामाजिक स्थिति अति निम्न थी।<sup>2</sup> इससे यह संकेत प्राप्त होता है कि चाण्डाल शूद्र जाति की निम्नतम शाखाओं मे परिगणित था, वह कुत्ते एव सूअर के सदृश कहा गया है। शतपथ ब्राह्मण मे यज्ञ के सम्बन्ध मे तीन पशु अर्थात् कुत्ते, सूअर एव भेड़ अपवित्र माने गये।<sup>3</sup> मनु एव याज्ञवल्क्य के अनुसार श्राद्ध मे पितर लोग सूअर का मांस बड़े चाव से खाते हैं।<sup>4</sup> अतः उपनिषद् मे वर्णित चाण्डाल को हम अस्पृश्य नहीं मान सकते हैं।

मनु ने कहा ब्राह्मण, क्षत्रिय, वैश्य और शूद्र केवल चार वर्ण हैं पंचवा कोई वर्ण नहीं है।<sup>5</sup> अस्पृश्यता केवल जन्म से ही नहीं उत्पन्न होती है यह भयंकर पापों अर्थात् दुष्कर्मों से लोग जाति निष्कासित एव अस्पृश्य हो जाते हैं। मनु ने कहा है कि ब्रह्महत्या करने वाले, ब्राह्मण के सोने की चोरी करने वाले या सुरापान करने वाले लोग को जाति से बाहर कर देना चाहिए, न तो कोई उनके साथ खाये, न उन्हें स्पर्श करे, न उनकी पुरोहिती करे और न उनके साथ कोई विवाह सम्बन्ध स्थापित करे, वे लोग वैदिक धर्म से विहीन होकर ससार मे विचरण करें।<sup>6</sup> मिताक्षरा मे कहा गया है कि कुछ लोग जो साधारणतः अस्पृश्य नहीं हो सकते थे, कुछ विशेष व्यवसायों का पालन करने यथा देवलक (जो धन के लिए तीन वर्ष तक मूर्ति पूजा करता है), ग्राम के पुरोहित, सोमलता विक्रयकर्ता को स्पर्श करने से वस्त्र-परिधान सहित स्नान करना पड़ता था।<sup>7</sup> मनु के अनुसार कुछ परिस्थितियों मे पड़ जाना, यथा रजस्वला स्त्री के स्पर्श, पुत्रोत्पन्न होने के दस दिन की अवधि मे स्पर्श, सूतक मे स्पर्श, शव स्पर्श आदि मे वस्त्र सहित स्नान करना पड़ता था।<sup>8</sup> अपरार्क ने अस्पृश्यता का कारण यह दिया है कि मलेच्छ या कुछ विशिष्ट देशों का निवासी होना। इसके अतिरिक्त कुछ ऐसे व्यक्ति जो गन्दा व्यवसाय करते थे, अस्पृश्य माने जाते थे, यथा कैवर्त (मछुआ), मृगयु (मृग मारने वाला), व्याध, सौनिक (कसाई), शाकुनिक (पक्षी पकड़ने वाला), धोबी इन्हें छूने पर स्नान करके ही भोजन किया जा सकता है।<sup>9</sup>

अस्पृश्यता सम्बन्धी जो विधान बने थे वे किसी जाति सम्बन्धी विद्वेष के लिए नहीं अपितु उनके पीछे धार्मिक धारणाएँ एव स्वास्थ्य सम्बन्धी विचार थे जो मोक्ष प्राप्ति के लिए परम आवश्यक माने गये थे, क्योंकि अन्तिम छुटकारे के लिए शरीर एव मन से पवित्र एव स्वच्छ होना अनिवार्य था। आपस्तम्ब ने लिखा है कि

<sup>1</sup> ऋग्वेद 8/5/38

<sup>2</sup> छान्दोग्यो 5/10/7

<sup>3</sup> शतपथ 12/4/1/4

<sup>4</sup> मनु 3/270, याज्ञ 1/269

<sup>5</sup> मनु 10/4

<sup>6</sup> मनु 9/235-239

<sup>7</sup> मिताक्षरा, याज्ञ 3/30

<sup>8</sup> मनु 5/85

<sup>9</sup> अपरार्क पृ 1196

वैश्यदेव के उपरान्त प्रत्येक गृहस्थ को चाहिए कि वह चाण्डालो, कुत्तो एव कौओ को भोजन दे। यह बात आज भी वैश्यदेव की समाप्ति के उपरान्त पायी जाती है।<sup>1</sup> हिन्दू समाज में कुछ व्यवसायो को यथा झाड़ू देने, चर्म शोधन, श्मशान रक्षा आदि को बुरे एव अस्वच्छ व्यवसायो में गिनते थे। प्राचीन काल में बहुत से व्यवसाय वशानुक्रमिक थे जिससे लोगो के मन में यह विचार उत्पन्न हुआ कि जो गन्दा व्यवसाय करते हैं वे जन्म से ही अस्पृश्य हैं। आज तो यह स्थिति है कि चाहे कुछ जातियो के लोग गन्दा व्यवसाय करे या न करे जन्म से ही अस्पृश्य माने जाते हैं। धर्म सूत्रकारो ने केवल चाण्डाल को ही अस्पृश्य माना है। गौतम के अनुसार चाण्डाल ब्राह्मणी से शूद्र द्वारा उत्पन्न सन्तान हैं अतः यह प्रतिलोमो में अत्यन्त गर्हित प्रतिलोम है।<sup>2</sup> आपस्तम्ब ने कहा है कि चाण्डालस्पर्श पर सवस्त्र स्नान करना चाहिए, चाण्डाल सभाषण पर ब्राह्मण से बात कर लेनी चाहिए, चाण्डाल दर्शन पर सूर्य या चन्द्र या तारो को देख लेना चाहिए।<sup>3</sup> मनु के अनुसार केवल अन्ध-भेद, चाण्डाल एव श्वपच को गाँव के बाहर तथा अन्त्यावसायी को श्मशान में रहने को कहा है।<sup>4</sup> मनु के व्याख्याकार मेघातिथि ने स्पष्ट कहा है कि प्रतिलोमो में केवल चाण्डाल ही अस्पृश्य हैं, अन्य प्रतिलोमो यथा सूत, मागध, आयोगव, वैदेहक एव क्षता के स्पर्श से स्नान करना आवश्यक नहीं है।<sup>5</sup> मनु ने अस्पृश्यता को और स्पष्ट करते हुए कहा है कि दिवाकीर्ति (चाण्डाल) उदक्या (रजस्वला), पतित (पाप करने पर जो निष्कासित हो गया हो या कुजाति में आ गया हो), सूतिका (पुत्रोत्पत्ति करने पर नारी), शव और शव को छू लेने वाले को छूने पर स्नान की व्यवस्था दी है।<sup>6</sup> किन्तु कुछ स्मृतिकारो ने शूद्र के स्पर्श से द्विजो को स्नान कर लेने की व्यवस्था दी है।

अत्रि ने लिखा है कि यदि द्विज चाण्डाल, पतित, म्लेच्छ, सुरापात्र, रजस्वला को स्पर्श कर ले तो बिना स्नान किये भोजन नहीं करना चाहिए यदि भोजन करते समय स्पर्श हो जाय तो भोजन करना बन्द कर देना चाहिए और भोजन को फेंककर स्नान कर लेना चाहिए।<sup>7</sup> प्राचीन स्मृति ग्रन्थों में यह स्पष्ट नहीं है कि चाण्डालो की छाया अपवित्र मानी जाती रही है। मनु के अनुसार किसी देवता, अपने गुरु, राजा, स्नातक, अपने अध्यापक, भूरी गाय, वेदाध्यायी की छाया को जान बूझकर पार नहीं करना चाहिए।<sup>8</sup> याज्ञवल्क्य ने भी चाण्डाल को बहिष्कृत करने की व्यवस्था दी।<sup>9</sup> किन्तु छाया को अपवित्र नहीं माना है। याज्ञवल्क्य के श्लोक को उद्धृत करते हुए मिताक्षरा ने कहा है कि यदि चाण्डाल या पतित गाय की पूँछ के बराबर की दूरी पर आ जाय तो स्नान करना चाहिए।<sup>10</sup>

<sup>1</sup> आप० 2/4/9/5

<sup>2</sup> गौ० ४/१५-२३

<sup>3</sup> आप० 2/12/8-9

<sup>4</sup> मनु० 10/38-51

<sup>5</sup> मेघातिथि - मनु० 10/13

<sup>6</sup> मनु० 5/85

<sup>7</sup> अत्रि - 267-369

<sup>8</sup> मनु० - 4/130

<sup>9</sup> याज्ञ० - 1/83

<sup>10</sup> मिताक्षरा - याज्ञ० 3/30



याज्ञवल्क्य के अनुसार यदि सड़क पर चाण्डाल चले तो वह चन्द्र तथा सूर्य की किरणों एवं हवा से पवित्र हो जाता है। उन्होंने पुनः कहा कि यदि जनमार्ग या कच्चे मकान पर चाण्डाल, कुत्ते एवं कौए आ जायें तो उसकी मिट्टी एवं जल हवा के स्पर्श से पवित्र हो जायेगा।<sup>1</sup> स्मृतियों में अस्पृश्यता के सामान्य नियमों का अपवाद भी बताया गया है अत्रि ने कहा है कि मन्दिर, देवयात्रा, विवाह, यज्ञ एवं सभी उत्सवों में किसी अस्पृश्य का स्पर्श अस्पृश्यता का द्योतक नहीं हो सकता है।<sup>2</sup> स्मृत्यर्थसार में उन स्थानों का नाम आया है जहाँ छुआछूत का कोई भेद नहीं होता है—सग्राम में, हाट (बाजार) के मार्ग, धार्मिक जुलूसों, मन्दिरों, उत्सवों, यज्ञों, पूतस्थलों, आपत्तियों में, ग्राम या देश पर आक्रमण होने पर, बड़े जलाशय के किनारे, महान् पुरुषों की उपस्थिति में, अचानक आग लग जाने पर या महान् विपत्ति पड़ने पर स्पर्शास्पर्श पर ध्यान नहीं दिया जाता है।<sup>3</sup> विष्णुधर्म सूत्र के अनुसार तीन उच्च वर्णों का स्पर्श करने पर अस्पृश्य को पीटे जाने का दण्ड मिलता था।<sup>4</sup> किन्तु याज्ञवल्क्य ने चाण्डाल द्वारा उच्च वर्ण का स्पर्श करने पर केवल 100 पण के दण्ड की व्यवस्था की है।<sup>5</sup> अस्पृश्यों के कुओं या बरतनों में पानी पीने पर, उनका दिया हुआ पका या बिना पकाया हुआ भोजन ग्रहण करने पर, उनके साथ रहने पर या अछूत नारी के साथ व्यभिचार करने पर शुद्धि और प्रायश्चित्त की व्यवस्था दी गयी है। मिताक्षरा में कहा गया है कि प्रतिलोम जातियाँ (जिनमें चाण्डाल भी सम्मिलित हैं) व्रत कर सकती हैं।<sup>6</sup>

#### 4. दास प्रथा

भारत में दास प्रथा का प्रचलन अत्यन्त प्राचीन काल से है। ऋग्वेद में दासों के विषय में सूचना मिलती है जहाँ इन्हें दास, दस्यु, असुर तथा आर्यों से भिन्न वर्ण के रूप में किया गया है।<sup>7</sup> ऋग्वेद में आया है कि आर्यों और अनार्यों के बीच संघर्ष हुआ आर्य अनार्य को पराजित कर उन्हें बंदी बनाकर दास बना लिया था। ये दास जीवन भर आर्यों की सेवा करते थे। तैत्तिरीय संहिता से ज्ञात होता है कि दास दासियों को उपहार में दिये जाने की प्रथा थी।<sup>8</sup> ऐतरेय ब्राह्मण में आया है कि एक राजा ने अपना राज्याभिषेक कराने वाले पुरोहित को दस हजार दासियों और दस हजार हाथी भेंट में दिये थे।<sup>9</sup> वृहदारण्यक उपनिषद् से ज्ञात होता है कि जनक ने याज्ञवल्क्य से ब्रह्मविद्या सीख लेने के पश्चात् उनसे कहा कि मैं आपको विदेह देश देता हूँ। साथ ही आपकी दासता करने के लिए अपने को समर्पित करता हूँ।<sup>10</sup> छान्दोग्योपनिषद् में आया है— इस

<sup>1</sup> याज्ञ० 1/194-197

<sup>2</sup> अत्रि - 249

<sup>3</sup> स्मृत्यर्थसार पृ० 79

<sup>4</sup> विष्णु० - 5/104

<sup>5</sup> याज्ञ० 2/234

<sup>6</sup> मिताक्षरा - याज्ञ० 3/162

<sup>7</sup> ऋ० 9/71/2

<sup>8</sup> तैत्ति० सं० - 2/2/6/3

<sup>9</sup> ऐत० ब्रा० - 39/8

<sup>10</sup> वृह० उ० - 4/4/23

ससार में लोग गायों एवं घोड़ों, हाथियों एवं सोने, पत्तियों एवं दासियों, खेतों एवं घरों को महिमा कहते हैं।<sup>1</sup> इससे यह पता चलता है कि वैदिक काल में पुरुष एवं नारियों का दान हुआ करता था और भेट स्वरूप दिये गये लोग दास माने जाते थे।

मनु के अनुसार शूद्र का मुख्य कर्तव्य उच्च वर्ण की सेवा करना था<sup>2</sup> किन्तु इससे यह नहीं स्पष्ट होता है कि शूद्र दास थे मनु का संकेत शूद्रों से दास कर्म कराने के लिए ही था। आपस्तम्ब धर्म सूत्र में कहा गया है कि अचानक अतिथि के आ जाने पर अपने को, स्त्री या पुत्र को भूखा रखा जा सकता है, किन्तु उस दास को नहीं, जो सेवा करता है।<sup>3</sup> कौटिल्य ने अनेक प्रकार के दासों का उल्लेख किया है— आत्मविक्रयी (अपने को बेचनेवाला), उदरदास (जो अपना पेट पालने के लिए अपने को बेच देते थे), ध्वजाहृत (युद्ध में बंदी), दण्डप्रणीत (राजा के दण्ड के कारण), आहितिक (ऋण के कारण बना हुआ), दाय भाग में प्राप्त दास, गर्भवती दासी से उत्पन्न दास।<sup>4</sup> मनु ने सात प्रकार के दासों का वर्णन किया है— 1 युद्ध में स्वामी के पास जीता गया, 2 भोजन करने आदि के लोभ से आया, 3 दासी पुत्र, 4 मूल्य देकर खरीदा गया, 5 किसी के देने से प्राप्त हुआ, 6 पिता की परम्परा से चला आता हुआ, 7 राजदण्ड को चुकाने के लिए स्वीकृत किया गया।<sup>5</sup>

नारद ने शुश्रूषक (जो दूसरे की सेवा करता है) को पाँच वर्गों में बाँटा है — वैदिक छात्र, अन्तेवासी, अधिकर्मकृत (भेट या काम करने वालों को देखनेवाला), भृतक (नौकर, वेतन पर काम करने वाला), दास। इनमें प्रथम चार को कर्मकार कहा जाता था और वे सभी पवित्र कामों को करने के लिए बुलाये जाते थे। किन्तु दास को सभी प्रकार के कार्य करने पड़ते थे, यथा घर बुहारना, गन्दे गड़बो, मार्ग, गोबर स्थलों को स्वच्छ करना, मलमूत्र फेंकना आदि था।<sup>6</sup> नारद ने दासों के पन्द्रह प्रकार बताये हैं— 1 घर में उत्पन्न, 2 खरीदा हुआ, 3 दान या किसी अन्य प्रकार से प्राप्त, 4 वसीयत में प्राप्त, 5 अकाल में रक्षित, 6 किसी अन्य स्वामी द्वारा प्रतिश्रुत, 7 बड़े ऋण से युक्त, 8 युद्धबन्दी, 9 बाजी में विजित, 10 मैं आपका हूँ कहकर दासत्व ग्रहण करने वाला, 11 सन्यास से च्युत, 12 जो अपने से कुछ दिनों के लिए दास बने, 13 भोजन के लिए बना हुआ, 14 दासी के प्रेम से आकृष्ट दास (वडवाहृत), 15 अपने को बेच देने वाला।

याज्ञवल्क्य ने दासों के विषय में एक विधान यह बताया है कि यदि वे अपने स्वामी को किसी आसन्न प्राणलेवा कठिनाई से बचा ले तो दासता से मुक्त हो सकते हैं। किन्तु सन्यास से च्युत व्यक्ति जीवन भर राजा का दास होकर रहता है।<sup>7</sup> याज्ञवल्क्य तथा नारद के मतानुसार वर्णों के अनुसार ही दास बन सकते हैं ब्राह्मण के अतिरिक्त तीनों वर्ण ब्राह्मण के, वैश्य या शूद्र, क्षत्रिय के दास हो सकते हैं, किन्तु क्षत्रिय किसी

<sup>1</sup> छा०उ० - 7/24/2

<sup>2</sup> मनु० 1/91, 8/413-414

<sup>3</sup> आप० 2/4/9/11

<sup>4</sup> अर्थशास्त्र - 2/13

<sup>5</sup> मनु० 8/415

<sup>6</sup> नारद 8/7

<sup>7</sup> याज्ञ० 2/182-183

वैश्य या शूद्र का या वैश्य शूद्र का दास नहीं हो सकता है।<sup>1</sup> कात्यायन के अनुसार ब्राह्मण किसी ब्राह्मण का भी दास नहीं हो सकता, किन्तु यदि वह होना ही चाहे तो किसी चरित्रवान् एव वैदिक ब्राह्मण का ही, और वह भी केवल पवित्र कार्य करने के लिए हो सकता है। कात्यायन ने यह भी कहा है कि सन्यास च्युत ब्राह्मण को राज्य से निकाल बाहर करना चाहिए, किन्तु सन्यास भृष्ट क्षत्रिय एव वैश्य व्यक्ति राजा का दास होता है।<sup>2</sup> कौटिल्य एव कात्यायन के मतानुसार यदि स्वामी दासी से व्यभिचार करे और सन्तानोत्पत्ति हो जाय तो दासी एव पुत्र को दासत्व से छुटकारा मिल जाता है।<sup>3</sup> नारद एव कात्यायन ने यह कहा है कि किसी वैदिक छात्र, शिक्षार्थी, दास, स्त्री, नौकर या कर्मकार द्वारा अपने कुटुम्ब के भरण-पोषणार्थ लिया गया धन गृहस्वामी को देना चाहिए भले ही यह धन उसकी अनुपस्थिति में ही क्यों न लिया गया हो।<sup>4</sup> मनु के अनुसार गवाहों के अभाव में नाबालिग, बूढ़े आदमी, स्त्री, छात्र, सगे सम्बन्धी, दास एव नौकर को भी गवाह माना जाता है।<sup>5</sup>

## 5. आश्रम व्यवस्था

भारतीय सामाजिक संगठन की दूसरी महत्वपूर्ण संस्था आश्रम व्यवस्था थी, जो वर्ण व्यवस्था के साथ सम्बन्धित थी। इसका विधान मानव जीवन को सुव्यवस्थित एव सुसंस्कृत बनाने के उद्देश्य से किया गया। यदि वर्ण व्यवस्था का उद्देश्य समाज को व्यवस्थित करना था तो आश्रम व्यवस्था का उद्देश्य व्यक्ति के जीवन को व्यवस्थित करते हुए उसे समाज का योग्य नागरिक बनाना था। आश्रम व्यवस्था संस्कारों के निर्माण एव व्यक्तिगत तथा सामाजिक क्रियाओं के नियोजन का भी प्रयत्न है। इसी कारण से ब्राह्मण, क्षत्रिय, वैश्य एव शूद्र वर्ण के व्यक्तियों के लिए अलग-अलग ढंग से आश्रमों में प्रवेश, जीवन विधि तथा कर्तव्य आदि का विधान किया गया। जीवन की वास्तविकता कर्तव्य और आध्यात्म के आधार पर मानव जीवन को ब्रह्मचर्य, गृहस्थ, वानप्रस्थ और सन्यास आश्रमों में विभाजित किया गया। इसका सर्वोपरि एव अन्तिम उद्देश्य आश्रम व्यवस्था द्वारा आध्यात्मिक मार्ग का अनुसरण करते हुए मोक्ष की प्राप्ति करना है।

आश्रम शब्द आ उपसर्ग पूर्वक 'श्रम' धातु से निष्पन्न हुआ है जिसका अर्थ है प्रयास करना अथवा परिश्रम करना, अर्थात् जिसमें रहकर अथवा जहाँ रहकर मनुष्य श्रम करता है उसे आश्रम कहते हैं। आश्रम जीवन की यात्रा में एक विश्राम स्थल का कार्य करता है जिसमें व्यक्ति अपने जीवन के आवश्यक कर्तव्यों को पूरा करता हुआ उच्चतर लक्ष्य की ओर अग्रसर होता है।

वैदिक संहिताओं तथा ब्राह्मण ग्रन्थों में आश्रम व्यवस्था का स्पष्ट उल्लेख नहीं है किन्तु प्रथम दो आश्रमों, ब्रह्मचर्य तथा गृहस्थ की व्याख्या किसी न किसी रूप में की गयी है। किन्तु बाद के वैदिक ग्रन्थों में

<sup>1</sup> याज्ञ० 2/183, नारद — 39

<sup>2</sup> कात्यायन — 721

<sup>3</sup> अर्थशास्त्र — 3/13, कात्यायन — 723

<sup>4</sup> नारद (ऋणादान) — 12

<sup>5</sup> मनु 8/70

ब्रह्मचर्य, गृहस्थ और वानप्रस्थ तीन आश्रमों का विवरण मिलता है। वानप्रस्थ और सन्यास एक ही में मिले जुले रूप में प्राप्त होते हैं। ब्रह्मचारी शब्द का प्रयोग अनेक स्थानों पर हुआ है। पति शब्द का प्रयोग सन्यासी के अर्थ में दो या तीन स्थानों पर मिलता है। सर्वप्रथम जाबालोपनिषद् में चारों आश्रमों का नामोल्लेख मिलता है।<sup>1</sup> वृहदारण्यक उपनिषद् से ज्ञात होता है कि याज्ञवल्क्य ने अपनी पत्नी मैत्रेयी से कहा था कि अब मैं गृहस्थी से प्रव्रज्या ग्रहण करने जा रहा हूँ।<sup>2</sup> श्वेताश्वतर ने ब्रह्मज्ञान की चर्चा आश्रम नियमों से उपर उठ जाने वाले लोगों से की थी। इससे स्पष्ट है कि उपनिषद् काल में आश्रम व्यवस्था का प्रचलन हो चुका था। महाभारत में आश्रम व्यवस्था की दैवी अभिव्यक्ति मिलती है।<sup>3</sup> मत्स्य पुराण तथा वायुपुराण में कहा गया है कि आश्रम धर्म का पालन न करने वाले अथवा निरादर करने वाले यातना के भागी होते हैं और उन्हें नरक की प्राप्ति होती है।<sup>4</sup> ब्रह्माण्ड पुराण के अनुसार आश्रमों के चिन्तन का उद्देश्य समाज के विभिन्न सदस्य अपने कर्तव्यों का निष्ठापूर्वक पालन करें।<sup>5</sup>

आपस्तम्बधर्मसूत्र के अनुसार गार्हस्थ्य, गुरुगृह (आचार्य कुल) में रहना, मुनि रूप में रहना तथा वानप्रस्थ (वन में रहना) ये चार आश्रम हैं।<sup>6</sup> गौतम ने भी चार आश्रमों को बताया है ब्रह्मचारी, गृहस्थ, भिक्षु एवं वैखानस।<sup>7</sup> वसिष्ठ धर्म सूत्र ने ब्रह्मचारी, गृहस्थ, वानप्रस्थ एवं परिव्राजक चार आश्रम बताये हैं।<sup>8</sup> मनु ने भी चार आश्रमों के नाम दिये हैं किन्तु अन्तिम को उन्होंने यति तथा सन्यास कहा है।<sup>9</sup> चौथे आश्रम को कई नामों से द्योतित किया गया है— परिव्राट् या परिव्राजक (जो एक स्थान पर नहीं ठहरता, स्थान-स्थान में घूमा करता है), भिक्षु (जो भिक्षा माँग कर खा लेता है), मुनि (जो जीवन और मृत्यु के रहस्यों पर विचार करता है), यति (जो अपनी इन्द्रियों को सयमित रखता है)। मनु ने अन्यत्र तीन आश्रमों का उल्लेख किया है किन्तु बाद में कहा है कि सौ वर्ष के चारों आश्रमों को पच्चीस-पच्चीस वर्ष के चार भागों में विभाजित किया जा सकता है।<sup>10</sup> आश्रम व्यवस्था के पालन से पुण्य लोक की तथा पालन न करने से नरक की प्राप्ति मानी गयी है। इस प्रकार आश्रम धर्म का पालन करना लोगों के लिए अत्यन्त आवश्यक माना गया है।

### 5.1. ब्रह्मचर्य आश्रम

मनुष्य के बौद्धिक और शिक्षित जीवन के निमित्त ब्रह्मचर्य आश्रम की व्यवस्था की गई थी। विद्या और शिक्षा की प्राप्ति इसी के पालन से होती थी, जिससे मनुष्य की ज्ञान गरिमा बढ़ती थी। ब्रह्मचर्य दो शब्दों 'ब्रह्म' और 'चर्य' से बना है। 'ब्रह्म' का अर्थ है— 'वेद' अथवा महान् और 'चर्य' का विचरण करना

<sup>1</sup> जा०उ० - 4

<sup>2</sup> बृ० उ० 4/5/2

<sup>3</sup> म० शान्तिपर्व - 191/8

<sup>4</sup> मत्स्य पुराण - 141/66-67, वायु - 83/60

<sup>5</sup> ब्र० पु० - 27/70/71

<sup>6</sup> आप० - 2/9/21/1

<sup>7</sup> गी०य०सू० - 3/2

<sup>8</sup> वसि०धर्मसू० - 7/1-2

<sup>9</sup> मनु० 6/87, 8/96

<sup>10</sup> मनु० 2/240, 7/87

अथवा अनुसरण है। इन दोनों का सम्मिलित अर्थ है 'महान मार्ग पर विचरण करना' या 'वेद मार्ग पर चलना'। ब्रह्म और वेद का घनिष्ठ सम्बन्ध है — 'ब्रह्मवेद इति श्रुते।' उपनिषद् काल में ब्रह्मज्ञान की श्रेष्ठतम प्रतिष्ठा थी, तप, त्याग और सयम नियम का ब्रह्मचर्य आश्रम में महत्व रहा है क्योंकि जीवन में इनकी उपादेयता सार्थकता प्रदान करती थी अपने तप और सयम से ब्रह्मचारी ज्ञान का अर्जन करता था तथा अपने जीवन को प्रशस्त करता था।

ब्रह्मचारियों के लिए नियम बने थे। आश्वलायनगृहसूत्र के अनुसार ब्रह्मचारी के उपनय के उपरान्त तीन रातों, या बारह रातों या एक वर्ष तक क्षार, लवण नहीं खाना चाहिए और पृथ्वी पर शयन करना चाहिए।<sup>1</sup> मनु के अनुसार अग्नि में समिधा डालना, भिक्षा माँगना, भू-शयन, गुरु के लिए काम करना, प्रतिदिन स्नान करना, देवो ऋषियों, पितरों का तर्पण करना आदि ब्रह्मचारियों का धर्म है।<sup>2</sup> पूर्ण छात्र जीवन के नियम आचमन, गुरुशुश्रूषा, वाक्सयम, समिधाधान था।<sup>3</sup> यह नियम हमें धर्मसूत्रों तथा स्मृति ग्रन्थों में प्राप्त होती है। अग्नि होम, भिक्षा, सन्धोपासना, वेदाध्ययन का समय एवं विधि, कुछ खाद्यों एवं पेयों एवं गीतों का वर्जन, गुरु शुश्रूषा एवं ब्रह्मचारी के अन्य व्रतों के विषय में नियम एवं विधियाँ कही गयी हैं। उपनयन के समय प्रज्ज्वलित अग्नि को समिधा दे-देकर तीन दिनों तक रखना पड़ता था। इसके उपरान्त साधारण अग्नि में समिधा डाली जाती थी प्रतिदिन प्रातः एवं सायं छ समिधा दी जाती थी।<sup>4</sup> इसका स्पष्ट उल्लेख स्मृतियों तथा धर्मसूत्रों में किया गया है।

आश्वलायन गृहसूत्र गृहसूत्र में शिक्षा के विषय में कहा गया है कि ब्रह्मचारी को ऐसे पुरुष या स्त्री से भिक्षा मागनी चाहिए जो निषेध न करे और माँगते समय ब्रह्मचारी को 'महोदय भोजन दीजिए' कहना चाहिए।<sup>5</sup> मनु, याज्ञवल्क्य तथा बौधायन गृहसूत्र के अनुसार ब्रह्मचारी इन शब्दों के साथ भिक्षा मागता है, 'भवति भिक्षा देहि' (मद्र मुझे भोजन दीजिए), किन्तु क्षत्रिय एवं वैश्य ब्रह्मचारी को क्रम से 'भिक्षा भवति देहि' तथा 'देहि भिक्षा भवति' कहना चाहिए।<sup>6</sup> ब्रह्मचारी सर्वप्रथम माता से, तब बहिन से या मौसी से मागना चाहिए।<sup>7</sup> ब्रह्मचारी को भिक्षा देने में कोई निषेध नहीं कर सकता या क्योंकि ऐसा करने पर किये गये सत्कार्यों से उत्पन्न गुण, यज्ञादि से उत्पन्न पुण्य, सन्तान, पशु, आध्यात्मिक यश आदि का नाश हो जाता है। मनु तथा याज्ञवल्क्य में अपात्रों एवं अपराधियों को छोड़कर ब्रह्मचारी को भिक्षा याचना करने का निर्देश दिया है।<sup>8</sup> और अन्यत्र यह भी कहा है कि ब्रह्मचारी को थोड़ा-थोड़ा करके कई गृहों से भोजन मागना चाहिए। केवल देवपूजन या पितरों के श्राद्ध काल में ही किसी एक व्यक्ति के यहाँ भरपेट भोजन ग्रहण

<sup>1</sup> आश्व० गृह सू० — 1/22/17

<sup>2</sup> मनु० 2/108 एवं 176

<sup>3</sup> बौ० 2/10-40 आप० 1/13/11-1, बौध० 1/27 मनु० 2/49-249, याज्ञ० 1/16-32

<sup>4</sup> मनु० 2/108, याज्ञ० 1/25, बौध० 2/5/55-57, आप० गृहसू० 1/1/4/17

<sup>5</sup> आश्व० गृह सू० — 1/22/8-8

<sup>6</sup> मनु० 2/49, याज्ञ० 1/30 बौध० गृहसू० 2/5/47-53

<sup>7</sup> मनु० 2/50

<sup>8</sup> मनु० 2/163-185, याज्ञ० 1/29

करना चाहिए ।<sup>1</sup> मनु के अनुसार ब्रह्मचारी समिधा लाने एवं भिक्षा मागने के अतिरिक्त गुरु के लिए पात्रों में जल भरता था, पुष्प एकत्र करता था, गोबर, मिट्टी, कुश आदि लाता था ।<sup>2</sup>

अत्रि ने लिखा है कि आत्मज्ञानी द्विज को सन्ध्या तीन बार करनी चाहिए । इन तीनों सन्ध्याओं को गायत्री (प्रातः कालीन) सावित्री (मध्याह्न कालीन) एवं सरस्वती (साय कालीन) कहा जाता है किन्तु गौतम, मनु एवं याज्ञवल्क्य ने प्रातः एवं साय दो सन्ध्याओं का ही वर्णन किया है ।<sup>3</sup> मनु के अनुसार ब्रह्मचारी एकाग्रचित्त होकर देर तक सन्ध्या कर सकता है क्योंकि ऋषियों ने बहुत देर तक सन्ध्या करके लम्बी आयु, बुद्धि, कीर्ति, यश और ब्रह्मतेज को प्राप्त किया ।<sup>4</sup> प्रातः कालीन सन्ध्या पूर्व दिशा की तथा सायकालीन उत्तर — पश्चिम दिशा की ओर करना चाहिए सन्ध्या करने वाले को स्नान करना चाहिए, पवित्र स्थान पर कुश-आसन पर बैठना चाहिए, यज्ञोपवीत धारण करना चाहिए एवं मौन रहना चाहिए । याज्ञवल्क्य के अनुसार प्राणायाम के समय गायत्री का शिर (ओम् के साथ समन्वित तीनों व्याहृतियों) एवं गायत्री का मन्त्र मन ही मन दुहराये जाते हैं । मन में सातों व्याहृतियों (जिसमें प्रत्येक के पहले ओम् अवश्य जुड़ा रहना चाहिए), तब गायत्री मन्त्र और अन्त में गायत्री का शिर दुहराना चाहिए ।<sup>5</sup> बौधायन का कथन है कि राजा को सन्ध्या न करने वाले ब्राह्मणों से शूद्र का काम लेना चाहिए ।<sup>6</sup> सन्ध्या के गुण के विषय में मनु, याज्ञवल्क्य एवं बौधायन का मत है कि प्रातः काल की सन्ध्या में मनुष्य रात्रि में किए हुए पापों को नष्ट करता है तथा सायकाल की सन्ध्या में मनुष्य दिन में किए हुए पापों को नष्ट करता है ।<sup>7</sup> जब व्यक्ति सूतक में पड़ा हो, घर में सन्तानोत्पत्ति के कारण अशौच हो, तो उसे जप तथा उपस्थान को छोड़कर केवल अर्घ्य तक सन्ध्या करनी चाहिए ।

प्राचीन काल में शिक्षा पद्धति मौखिक थी । आपस्तम्ब धर्म सूत्र के अनुसार शिष्य गुरु को भगवान की भाँति माने ।<sup>8</sup> मनु, याज्ञवल्क्य एवं गौतम ने कहा है कि जो ब्रह्मचारी का उपनयन कराता है और उसे सम्पूर्ण वेद पढ़ाता है वही आचार्य है ।<sup>9</sup> मनु के अनुसार आचार्य को उपाध्याय से दस गुना, पिता को आचार्य से सौ गुना तथा माता को पिता से सहस्र गुनी उत्तम माना है ।<sup>10</sup> आचार्य से अपने कर्त्तव्य विद्यार्थी एकत्र करता है इसलिए व आचार्य कहलाता है ऐसा आपस्तम्ब धर्म सूत्र में आया है ।<sup>11</sup> मनु एवं याज्ञवल्क्य का कथन है कि आचार्य उपनयन करने के उपरान्त शिष्य को शौच (शारीरिक शुद्धता) आचार, अग्नि में समिधा डालने एवं सन्ध्या पूजा के नियम सिखाता है ।<sup>12</sup> जब ब्राह्मण न मिले तब क्षत्रिय या वैश्य को आचार्य बनाना चाहिए

<sup>1</sup> मनु 2/188-189, याज्ञ० 1/32

<sup>2</sup> मनु 2/182

<sup>3</sup> गौ० धर्मसू० 2/98, मनु० 2/101, याज्ञ० 1/24-35

<sup>4</sup> मनु 4/93-94

<sup>5</sup> याज्ञ० 1/23

<sup>6</sup> बौध०सू० — 2/4/20

<sup>7</sup> मनु० 2/102, याज्ञ० 3/307, बौध० 2/4/25-28

<sup>8</sup> आप०सू० — 1/2/6/13

<sup>9</sup> मनु० 2/140, याज्ञ० 1/34, गौ० 1/10-11

<sup>10</sup> मनु० 2/145

<sup>11</sup> आप० — 1/1/1/14

<sup>12</sup> मनु० — 2/69, याज्ञ० 1/15

किन्तु ब्रह्मचारी साङ् वेद के नहीं जानने वाले गुरु के पास जीवनपर्यन्त ब्रह्मचर्यावस्था वास न करे।<sup>1</sup> याज्ञवल्क्य के व्याख्याकार मिताक्षरा ने कहा है कि ब्राह्मण द्वारा प्रेरित किये जाने पर ही क्षत्रिय या वैश्य को शिक्षण कार्य करना चाहिए, अपने मन से नहीं, क्षत्रिय शिक्षण कार्य से अपनी जीविका नहीं चला सकता है।<sup>2</sup> ब्रह्मचारी को सर्वप्रथम प्रणव, व्याहृतियों एवं गायत्री ही पढ़ायी जाती थी। इसके बाद वेद के अन्य भाग पढ़ाये जाते थे। गौतम, वसिष्ठ, मनु और याज्ञवल्क्य ने वेद के अध्ययन का आदेश दिया है।<sup>3</sup> अपना वेद पढ़ लेने के उपरान्त अन्य शाखाएँ या वेद पढ़े जा सकते हैं।

मनु के अनुसार दस प्रकार के व्यक्ति शिक्षण प्राप्त करने योग्य हैं— गुरु पुत्र, गुरु सेवा शिष्य, जो बदले में ज्ञान दे सके, धर्मज्ञानी या जो मन देह से पवित्र हो, सत्यवादी, जो अध्ययन करने एवं धारण करने में समर्थ हो, जो शिक्षण के लिए धन दे सके, जो व्यवस्थित मन का हो और जो निकट सम्बन्धी हो।<sup>4</sup> याज्ञवल्क्य ने कृतज्ञ, गुरु से घृणा न करने वाला या गुरु के प्रति असत्य न होने वाला, स्वस्थ तथा व्यर्थ का छिद्रान्वेषण न करने वाला, मनु के द्वारा बताये गये गुणों के अलावा निर्धारित किया है।<sup>5</sup> आपस्तम्बधर्मसूत्र के अनुसार ब्रह्मचारी को सदा अपने गुरु पर आश्रित एवं उनके नियन्त्रण के भीतर रहना चाहिए, उसे गुरु को छोड़कर किसी अन्य के पास नहीं जाना चाहिए।<sup>6</sup> गौतम ने कहा है कि शिष्य को असत्य भाषण नहीं करना चाहिए, प्रतिदिन स्नान करना चाहिए, सूर्य की ओर नहीं देखना चाहिए तथा मधु सेवन, मांस, इत्र, पुष्प सेवन, दिनशयन, तेलमर्दन, अजन, जूता आदि पहनना, छाता लगाना, प्रेम व्यवहार, क्रोध, लालच, मोह, व्यर्थ विवाद, गर्म जल में स्नान, दाँत स्वच्छ करना, नाच, गान, नारी को देखना या युवा नारियों को छूना, नीच कार्य करना, पशुहनन, अश्लील बातचीत, आसव सेवन आदि से दूर रहना चाहिए।<sup>7</sup> मनु के मतानुसार ब्रह्मचारी को अपने गुरु के नाम का उच्चारण नहीं करना चाहिए तथा उनके गमन, भाषण, चेष्ट आदि का नकल न करे। क्योंकि ऐसा दुष्ट आचरण करने वाला शिष्य इस लोक तथा परलोक में अधोगति पाता है। इसके साथ यह भी कहा गया है कि जहाँ गुरु की बुराई या निन्दा होती हो वहाँ ब्रह्मचारी कान बन्द कर अन्यत्र चला जाय लेकिन यदि स्वयं ही वह बुराई या निन्दा करता है तो आगे के जन्म में गधा और कुत्ता होगा।<sup>8</sup> बौधायन धर्मसूत्र में कहा गया है कि जूता पहने, सिर बाँधे, दोनों हाथ फँसे रहने पर, सिर पर समिधा रखे रहने पर, हाथ में पुष्प—पात्र या भोजन लिये रहने पर अभिवादन नहीं करना चाहिए, और न पितरो का श्राद्ध करते समय, अग्नि या देवता की पूजा करते समय तथा जब स्वयं गुरु ऐसे कार्यों में लगे हों अभिवादन नहीं करना

<sup>1</sup> मनु 2/242

<sup>2</sup> मिताक्षरा — याज्ञ 1/118

<sup>3</sup> गोवर्णसू 2/51, वसिष्ठ 7/3, मनु 3/2, याज्ञ 2/52

<sup>4</sup> मनु 2/109-112

<sup>5</sup> याज्ञ 1/28

<sup>6</sup> याज्ञ — 1/1/2/19

<sup>7</sup> गोवर्णसू 2/13-14-18-19-22-23-25,

<sup>8</sup> मनु 2/199-200-201,

चाहिए तथा बहुत सन्निकट खड़े होकर भी प्रणाम नहीं करना चाहिए।<sup>1</sup> स्मृत्यर्थसार तथा मनु ने कहा है कि धर्म विरोधी, पापी, नास्तिक, जुआरी, चोर, कृतघ्न एवं शराबी को अभिवादन नहीं करना चाहिए।<sup>2</sup>

आपस्तम्बधर्मसूत्र के अनुसार शिष्य अपने गुरु की पत्नी के साथ वैसा ही व्यवहार करेगा जैसा कि गुरु के साथ करता है किन्तु न तो उसके पाँव छुएगा और न उसका उच्छिष्ट भोजन करेगा।<sup>3</sup> मनु के अनुसार गुरु की पत्नी को तेल की मालिश, स्नान कराना, उबटन लगाना, उनका बाल झाड़ना या फूल आदि से शृंगार करना, आदि कर्म शिष्य को नहीं करना चाहिए, तथा बीस वर्षीय शिष्य आचार्य की नवयुवती पत्नी के चरण को स्पर्श कर अभिवादन न करे, प्रत्युत पृथ्वी पर गिरकर प्रणाम करना चाहिए।<sup>4</sup> आपस्तम्ब, वसिष्ठधर्मसूत्र, विष्णु एवं मनु के अनुसार शिष्य गुरुपुत्र के साथ वही व्यवहार करेगा जो गुरु के साथ किया जाता है किन्तु गुरुपुत्र के पैर न पकड़ेगा और न उसका उच्छिष्ट भोजन करेगा।<sup>5</sup> गुरु एवं सगे सम्बन्धियों के अतिरिक्त लोगों से मिलने पर शिष्य के व्यवहार के विषय में आपस्तम्ब तथा मनु ने कहा है कि किसी ब्राह्मण के मिलने पर 'कुशल', क्षत्रिय से 'अनामय', वैश्य से 'क्षेम' एवं शूद्र से 'आरोग्य' शब्द का व्यवहार करना चाहिए। जो बड़ा हो उसे प्रणाम, जो समान या छोटी अवस्था का हो उसका कुशल मात्र ही पूछना चाहिए।<sup>6</sup>

ब्रह्मचारी के वेदाध्ययन के विषय में मनु ने कहा है कि ब्रह्मचारी गुरु के समीप में 36 वर्ष (प्रतिवेद के क्रम से 12-12 वर्ष) तक या उसका आधा अट्ठारह वर्ष तक (प्रतिवेद के हिसाब से छ, छ वर्ष तक) अथवा उसका चतुर्थांश 9 नव वर्ष तक (प्रतिवेद के हिसाब से तीन-तीन वर्ष तक) अथवा वेदों के ग्रहण करने की अवधि तक तीनों वेदों का अध्ययन करना चाहिए तथा ब्रह्मचारी को चाहिए कि अखण्डित ब्रह्मचर्य को धारण करते हुए तीनों वेदों को उतना न कर सके तो दो वेदों को इतना भी नहीं कर सके तो एक वेद को ही ब्राह्मण क्रम से अध्ययन करे।<sup>7</sup> याज्ञवल्क्य ने भी ब्रह्मचारी के समय को स्पष्ट किया है। प्राचीन काल से ही अध्ययन का साहित्य बहुत विशाल रहा है। तैत्तिरीय ब्राह्मण में कहा गया है कि वेद अनन्त हैं।<sup>8</sup> ऋग्वेद में आया है कि जो लोग साथ पढ़ते हैं उनमें बड़ा वैषम्य पाया जाता है और सहपाठी अपने मित्र को सभा में जीतता देखकर प्रसन्न होते हैं।<sup>9</sup> गौतम ने कहा है कि प्रजा को सभालने के लिए वेद, धर्मशास्त्रों, अगो, उपवेदों एवं पुराणों पर आश्रित रहने के लिए राजा को आदेशित किया है।<sup>10</sup> याज्ञवल्क्य के अनुसार पुराण, न्याय, मीमांसा, धर्मशास्त्र और (व्याकरण आदि) अगों सहित चारों वेद चौदह विद्या के और धर्म के स्थान हैं।<sup>1</sup>

<sup>1</sup> बौध्द 1/2/31-32

<sup>2</sup> स्मृत्यर्थसार — पृ 7, मनु 4/30

<sup>3</sup> आपस्तम्ब 1/2/7/27

<sup>4</sup> मनु 2/211-212

<sup>5</sup> आपस्तम्ब — 1/2/7/30 वसिष्ठ 13/54, विष्णु 28/31 मनु 2/207

<sup>6</sup> आपस्तम्ब 1/4/14/28-29, मनु 2/127

<sup>7</sup> मनु 3/1-2, याज्ञवल्क्य 1/36

<sup>8</sup> तैत्तिरीय ब्राह्मण — 3/10/11

<sup>9</sup> ऋग्वेद — 10/71/7

<sup>10</sup> बौध्द 11/19



है।<sup>1</sup> धर्मशास्त्र का विशाल साहित्य होने के कारण लोग वेद की अपेक्षा सवेगो एव बुद्धि को सन्तोष देने वाले साहित्य की ओर अधिक झुकने लगे इसी कारण स्मृतिग्रन्थों में द्विजातियों को वेद पढ़ने पर बार-बार बल दिया गया है। मनु के अनुसार जो द्विज वेद का अध्ययन किये बिना ही दूसरे शास्त्र में परिश्रम करता है वह जीता हुआ ही वश सहित शीघ्र शूद्रत्व को प्राप्त करता है।<sup>2</sup> दक्ष के अनुसार वेदाध्ययन में पाँच बाते प्राप्त होती हैं— वेद को कण्ठस्थ करना, उसके अर्थ पर विचार करना, बार-बार दुहराकर सदा नवीन बनाये रखना, जप करना एव दूसरे को पढ़ना।<sup>3</sup> मनु एव याज्ञवल्क्य का भी इसी तरह का मन्तव्य है कि वेदशास्त्र के वास्तविक अर्थ को जानने वाला जिस किसी आश्रम में रहता है इस लोक में ही ब्रह्मभाव के लिए समर्थ होता है।<sup>4</sup> वेद को कण्ठस्थ करने के उपरान्त उसे सदा स्मरण में रखना आवश्यक था। वेद को भूलना मद्य पीने आदि पापों के समान है तथा इसे ब्रह्महत्या के समान भी कहा गया है। ऐसा मनु एव याज्ञवल्क्य ने माना है।<sup>5</sup> गौतम ने नास्तिक को पतित माना है<sup>6</sup> याज्ञवल्क्य ने वेद निन्दा को ब्रह्महत्या के समान कहा है।<sup>7</sup> मनु के मतानुसार नास्तिकता, वेद निन्दा, देवनिन्दा, द्वेष, दम्भ, अभिमान, क्रोध और क्रूरता का त्याग करना चाहिए।<sup>8</sup> गौतम, मनु, विष्णु एव याज्ञवल्क्य के अनुसार राजा का कर्त्तव्य है कि विद्वान् लोगो एव विद्यार्थियों की जीविका का प्रबन्ध करे क्योंकि ब्राह्मण राजा का अक्षय निधि कहा गया है और वेद पारगामी ब्राह्मण को दिया गया दान अनन्त फल वाला होता है।<sup>9</sup>

क्षत्रियों, वैश्यो एव शूद्रों की शिक्षा के विषय धर्मसूत्रों तथा स्मृति ग्रन्थों में विवरण प्राप्त होता है। गौतम के अनुसार राजा को तीनों वेदों, अन्वीक्षिकी (अध्यात्म या तर्कशास्त्र) का पण्डित होना चाहिए, उसे अपने कर्त्तव्य पालन में वेदों, धर्मशास्त्रों, वेदों के सहायक ग्रन्थों, उपवेदों एव पुराणों का आश्रय ग्रहण करना चाहिए।<sup>10</sup> मनु एव याज्ञवल्क्य के अनुसार राजा को तीनों वेदों, आन्वीक्षिकी, दण्डनीति एव वार्ता का पण्डित होना चाहिए।<sup>11</sup> वैश्य की शिक्षा के विषय में बहुत कम निर्देश प्राप्त होता है। मनु के मतानुसार तीनों वर्णों को वेदाध्ययन करना चाहिए, व्यापार, पशुपालन, कृषि वैश्यो की जीविका के साधन हैं, वैश्यों को पशुपालन कभी नहीं छोड़ना चाहिए, उन्हें रत्नों, मूगों, मोतियों, धातुओं, वस्त्रों, गन्धों, नमक, बीज—रोपना, मिट्टी के गुण दोषों, व्यापार में लाभ हानि, भृत्यों के वेतन का मान क्रम, सभी प्रकार के अक्षर, क्रय—विक्रय की सामग्रियों के स्थान का ज्ञान होना चाहिए।<sup>12</sup> धर्मशास्त्र में शूद्र शिक्षा के विषय में कोई नियम नहीं है। याज्ञवल्क्य के अनुसार द्विजातियों की सेवा शूद्रों का प्रधान कर्म है, उससे जीविका न चलने पर वाणिज्य वृत्ति का आश्रय ले अथवा

<sup>1</sup> याज्ञ० — 1/3

<sup>2</sup> मनु० — 2/168

<sup>3</sup> दक्ष — 2/34

<sup>4</sup> मनु० 12/102, याज्ञ० 1/51

<sup>5</sup> मनु० 11/68, याज्ञ० 3/228

<sup>6</sup> गौ० धर्मसू० 21/1

<sup>7</sup> याज्ञ० 3/228

<sup>8</sup> मनु० 4/163

<sup>9</sup> गौ० धर्मसू० 10/9-12, मनु० 7/82-85, विष्णु० 3/79-80, याज्ञ० 1/315-323

<sup>10</sup> गौ० धर्मसू० — 11/3-19

<sup>11</sup> मनु० — 7/43, याज्ञ० 1/311

<sup>12</sup> मनु० 10/1

द्विजातियों के अनुकूल आचरण करते हुए अनेक प्रकार के शिल्पो द्वारा जीवन निर्वाह करना चाहिए।<sup>1</sup> प्राचीन काल में स्त्रियों की शिक्षा सम्बन्धी व्यवस्था उच्चतर थी। किन्तु कालान्तर में नारियों की दशा अधोगति को प्राप्त होती गयी। गौतम, वसिष्ठ तथा मनु के अनुसार वेदाध्ययन के सम्बन्ध में उच्च वर्ण की नारियाँ शूद्र की श्रेणी में आ गयी।<sup>2</sup> विवाह को छोड़कर स्त्रियाँ अन्य सभी सस्कारों में वेदमन्त्रों का उच्चारण नहीं कर सकती थी।

प्राचीन काल में गुरु आश्रम में रहकर विद्या प्राप्त करने वाले कई प्रकार के ब्रह्मचारी होते थे जिन्हें उत्तम, मध्यम और कनिष्ठ तीन श्रेणियों में रखा जा सकता है। ब्रह्मचारी के दो वर्ग होते थे — उपकुर्वाण और नैष्ठिक। उपकुर्वाण ब्रह्मचारी विवाह के पूर्व तक गुरुकुल में निवास करके दस-पन्द्रह वर्ष बाद गृहस्थ जीवन में प्रवेश करने के लिए गृह की ओर लौटते थे। ऐसे ब्रह्मचारी यथाशक्ति गुरुदक्षिणा प्रदान कर गुरु से आज्ञा पाकर घर लौटता था। ऐसा मनु का मन्तव्य है।<sup>3</sup> उपकुर्वाण ब्रह्मचारी वेद स्नातक, व्रत स्नातक और वेद-व्रत स्नातक तीन प्रकार के होते थे। याज्ञवल्क्य ने नैष्ठिक ब्रह्मचारी के विषय में कहा है कि नैष्ठिक ब्रह्मचारी आठ वर्ष में उपनीत होकर अड़तालीस वर्ष का ब्रह्मचर्य व्रत करते हुए छप्पन वर्ष तक अध्ययनरत रहते थे। जीवनपर्यन्त गुरु के समीप, उनके न होने पर पुत्र के समीप, पुत्र के अभाव में उनकी पत्नी के, पत्नी के न होने पर अग्निहोत्र की अग्नि के निकट निवास करता था, इस तरह की साधना करते हुए ब्रह्मलोक की प्राप्ति करता था।<sup>4</sup> नैष्ठिक ब्रह्मचारी जीवन भर समिधा, वेदाध्ययन, भिक्षा, भूमिशयन एवं आत्म सयम में लगा रहता था। जिनका उपनयन सस्कार नहीं हुआ था गायत्री मन्त्र का उपदेश नहीं कराया गया है समाज से बहिष्कृत इन्हें पतित सावित्रीक की उपाधि दी गयी है। मनु तथा याज्ञवल्क्य के अनुसार सोलह वर्ष ब्राह्मण की, बाईस वर्ष तक क्षत्रिय की और चौबीस वर्ष तक वैश्य के लिए उपनयन सस्कार की आखिरी अवधि होती है। इसके बाद यथा समय यज्ञोपवीत सस्कार से रहित ये तीनों वर्ण सावित्री से भ्रष्ट तथा शिष्टो से निन्दित होकर 'व्रात्य' अर्थात् सस्कारहीन हो जाते हैं।<sup>5</sup> ऐसे लोग वेदाध्ययन नहीं कर सकते, उनको यज्ञों में जाना एवं उनसे सामाजिक सम्बन्ध स्थापित करना मना है।

वेदों का अध्ययन जब कुछ परिस्थितियों के कारण बन्द कर दिया जाता था तो उसे अन्ध्याय कहा गया है। तैत्तिरीयारण्यक में अन्ध्याय का कारण अध्ययन कर्ता एवं स्थान की अपवित्रता को बताया गया है।<sup>6</sup> गौतम धर्मसूत्र के अनुसार वेदाध्ययन को ब्रह्मयज्ञ कहा जाता है, जब मेघगर्जन होता है, बिजली चमकती है, व्रजपात होता है, अन्धड तूफान चलता है तो ये सब उसके वर्षट्कार कहे जाते हैं।<sup>7</sup> मनु के अनुसार वर्षा ऋतु की रात में सामान्यतः भी सुनाई पड़ने वाली, दिन में धूल उड़ाने वाली हवा के बहते रहने पर, बिजली

<sup>1</sup> याज्ञ० 1/120

<sup>2</sup> गौ० 18/1, वसि० 6/1, मनु० 9/3

<sup>3</sup> मनु० 2/245

<sup>4</sup> याज्ञ० 1/49-50

<sup>5</sup> मनु० 2/38-39, याज्ञ० 1/37-38

<sup>6</sup> तैत्ति० आरण्यक - 2/15

<sup>7</sup> गौतमसूत्र 1/4/12/3

चमकते तथा मेघ गरजते हुए पानी के बरसने, बड़ी-बड़ी उल्का के इधर-उधर गिरने पर, वर्षा ऋतु में होम के लिए अग्नि को प्रज्वलित करते समय एक साथ बिजली चमकने लगे, मेघ गरजने लगे, आकाश में उत्पात सूचक ध्वनि हो भूकम्प हो और ग्रहों का परस्पर सघर्ष हो, ग्राम में मृत के रहने पर अधार्मिक के पास में रोने का शब्द होने या बहुत लोगों के एकत्रित होने पर अनध्याय का काल माना जाता है।<sup>1</sup> याज्ञवल्क्य तथा मनु का मन्तव्य है कि तिथियों में पहली, आठवी, चौदहवी, पन्द्रहवी (पौर्णमासी एव अमावस्या) तिथि में दिन भर वेदाध्ययन बन्द रखा जाता था।<sup>2</sup> याज्ञवल्क्य ने सैतीस अनध्यायों की चर्चा की है — ये अनध्याय कुछ समय के लिए माने गये हैं — कुत्ता भूँकने या सियार, गदहा एव उल्लू के बोलते रहने पर, साम गान के समय, बोंसुरी वादन या आर्तनाद पर, किसी अपवित्र वस्तु के सन्निकट होने पर, शव, शूद्र, अन्त्यज, कब्र, पतित, घनगर्जन, बिजली की लगातार चमक होने पर, भोजनोपरान्त गीले हाथों के कारण, जल में, अर्धरात्रि में, अन्धड तूफान में, धूलि उत्पन्न होने पर, दिशाओं के अचानक उदीप्त हो जाने पर, दोनों सन्ध्याओं पर, कुहरे में, भय उत्पन्न हो जाने पर (डाकू या चोर आने पर), दौड़ते समय, दुर्गन्धि उत्पन्न होने पर, किसी भद्र अतिथि के आगमन पर, गदहे, ऊँट, रथ, हाथी, घोड़ा, नाव, पेड़ पर बैठ जाने पर या रेगिस्तान में (निर्जन स्थान में) अनध्याय होता है।<sup>3</sup> मनु के अनुसार एकोद्दिष्ट श्राद्ध का निमन्त्रण स्वीकार कर लेने पर, राजा की मृत्यु पर या ग्रहण पर (जब सूर्य-चन्द्र के डूब जाने पर भी ग्रहण लगा रहे) तीन दिनों का अनध्याय होता है।<sup>4</sup> ऐसा विश्वास किया जाता था कि यदि कोई व्यक्ति अनध्याय के दिनों में वेदाध्ययन करता है तो उसकी आयु अल्प हो जाती है, उसकी सन्तानों, पशुओं, बुद्धि एव ज्ञान की हानि होती है।

वेदाध्ययन की समाप्ति के पश्चात् ब्रह्मचारी स्नान करता था। यह अध्ययन के अन्त का सूचक था। तत्पश्चात् वह 'स्नातक' कहा जाता था तथा अगले आश्रम में प्रवेश के योग्य बन जाता था। ब्रह्मचर्य आश्रम से गृहस्थाश्रम में प्रवेश करते समय समावर्तन नामक सस्कार सम्पन्न होता था। इस समय तक वह पच्चीस वर्ष की आयु पूरी कर लेता था।

## 5.2. गृहस्थ आश्रम :

ब्रह्मचर्य आश्रम के बाद मनुष्य गृहस्थाश्रम में प्रवेश करता था। यहाँ ब्रह्मचारी के समावर्तन समारोह के पश्चात् विवाह के साथ जीवन प्रारम्भ होता था। वह गुरु की आज्ञा प्राप्त कर गृह की ओर प्रस्थान करता था। जो ब्रह्मचारी इस व्यवस्था का पालन नहीं करता था उसे खट्वाण्डू जैसे निन्दासूचक शब्द से सम्बोधित किया जाता था तथा उसे ब्रह्मचर्य व्रत को खण्डित करने वाला माना जाता था। पुराणों से विदित होता है कि गृहस्थ आश्रम ही अन्य आश्रमों का जनक था।<sup>5</sup> मनु के अनुसार तीनों आश्रमों का भारवहन करने के

<sup>1</sup> मनु 4/102-103, 104, 105-108

<sup>2</sup> याज्ञ 1/146, मनु 4/113-114

<sup>3</sup> याज्ञ 1/148-151

<sup>4</sup> मनु 4/119

<sup>5</sup> ब्रह्माण्ड पुरा 2/7/172-173, विष्णु पुरा 3/9/11, वायुपुरा 8/172

कारण यह श्रेष्ठ है।<sup>1</sup> मनु ने गृहस्थ आश्रम की प्रशंसा करते हुए कहा है कि जिस प्रकार सभी प्राणी वायु के सहारे जीवित रहते हैं उसी प्रकार सभी आश्रम गृहस्थ आश्रम के सहारे जीवन प्राप्त करते हैं अन्यत्र उन्होंने कहा है कि जिस प्रकार सभी छोटी-बड़ी नदियाँ समुद्र में आश्रय पाती हैं उसी प्रकार सभी आश्रम गृहस्थ में आश्रय पाते हैं।<sup>2</sup> गौतम धर्मसूत्र के अनुसार इस आश्रम में पति और पत्नी एक दूसरे के प्रति सहयुक्त होकर धर्मानुसार व्यवहार करते थे।<sup>3</sup> गृहस्थ आश्रम से ही अन्य आश्रमों का विस्तार और विकास होता था उसी के अनुग्रह और आदर पर अन्य आश्रम पूर्णतः निर्भर करते थे। इसलिए इस आश्रम को ज्येष्ठ और श्रेष्ठ दोनों कहा गया है। व्यास स्मृति में यह कहा गया है कि गृहस्थ धर्म का अनुसरण करने वाले को अपने गृह में ही कुरुक्षेत्र, नैमिषारण्य, हरिद्वार और केदारतीर्थ की प्राप्ति हो जाती है जिनसे उसके सभी पाप धुल जाते हैं।<sup>4</sup> गृहस्थाश्रम में रहकर मनुष्य त्रिवर्ग अर्थात् धर्म, अर्थ एवं काम का एक साथ उपयोग करते हुए मोक्ष प्राप्ति के योग्य बनाता है। गृहस्थ आश्रम मनुष्य की कर्म परायणता का काल है, जिसके अन्तर्गत वह विभिन्न कर्मों को करता है। जो लोग गृहस्थाश्रम का त्याग कर सन्यास ग्रहण कर लेते थे उनकी धर्मग्रन्थ में निन्दा की गयी है।

गृहस्थ आश्रम में रहकर गृहपति अपने विभिन्न कर्तव्यों का निर्वाह करता था। व्यक्तिगत, सामाजिक, धार्मिक, नैतिक, आर्थिक आदि विभिन्न प्रकार के कर्तव्यों का वह पालन करता था। मनु ने गृहस्थों के दस धर्मों का उल्लेख किया है — धृति, क्षमा, दम, अस्तेय, शौच, इन्द्रियनिग्रह, ज्ञान, विद्या, सत्य तथा क्रोध न करना।<sup>5</sup> यथाशक्ति दान देना तथा आये हुए अतिथि का सत्कार करना भी उसके कर्तव्य थे। महाभारत के अनुसार दूसरी स्त्री के साथ सम्पर्क न करना, अपनी पत्नी तथा घर की रक्षा करना, न दी गई वस्तु न देना, मधु का सेवन न करना तथा मांस न ग्रहण करना, ये पाँच प्रकार के गृहस्थ के कर्म सुख प्रदान करने वाले थे।<sup>6</sup> कौटिल्य के अनुसार स्वधर्मानुसार अपनी जीविका चलाना, विहित विधि के अनुसार विवाह करना, अपनी भार्या से सम्बन्ध रखना, देवता, पितरो, अतिथियों और भृत्यों को सतुष्ट करने के उपरान्त अवशिष्ट भोजन को ग्रहण करना, गृहस्थ का प्रधान कर्म है।<sup>7</sup> मनु के अनुसार इस आश्रम के पालन से मनुष्य धर्म का अर्जन करता था, क्योंकि परलोक में सहायता के लिए माता, पिता, पुत्र, भार्या और सम्बन्धी नहीं होते। प्राणी अकेला ही जन्म लेता है, अकेला ही मरता है तथा अकेला ही अपने पाप पुण्य का फल भोगता है केवल धर्म ही उसके साथ जाता है धर्म की सहायता से ही दुस्तर नरक से उसका निस्तार होता है। अतः परलोक में अपनी सहायता के लिए धर्म का उत्तरोत्तर सचय करना चाहिए।<sup>8</sup> याज्ञवल्क्य के अनुसार अहिंसा, सत्य, चोरी

<sup>1</sup> मनु 6/89

<sup>2</sup> मनु 3/77, 6/90

<sup>3</sup> गौतमसूत्र — 2/1

<sup>4</sup> व्यास स्मृति — 4/2-4, 13-14

<sup>5</sup> मनु 6/82

<sup>6</sup> महाभारत अनुशासन पर्व 13/141/25-28

<sup>7</sup> कौटिल्य — 1/3

<sup>8</sup> मनु 4/239-242

न करना, पवित्रता, इन्द्रियो का सयम, दान देना, सयम, दया और धैर्य धारण करना ये सभी व्यक्तियों के लिए गृहस्थ धर्म के साधन हैं।<sup>1</sup>

गृहस्थ को अपने परिवार के संचालन में धार्मिक आधार पर अर्थोपार्जन करना चाहिए। स्वकर्मा गृहस्थ प्रशसनीय और आदरणीय था। दूसरे के अर्थ और सहयोग से अपनी गृहस्थी यद्वा कदा चलाना निन्दनीय था। मत्स्य पुराण के अनुसार उसे धर्म के आधार पर धनार्जन करने की अनुमति दी गयी थी।<sup>2</sup> वसिष्ठ धर्म सूत्र में कहा गया है कि गृहस्थ को यथासामर्थ्य दान देना चाहिए, अतिथियों का सत्कार तथा उन्हें भोजन आसन प्रदान कर प्रसन्न करना चाहिए।<sup>3</sup> विष्णु पुराण में कहा गया है कि अगर कोई गृहस्थ किसी अतिथि को असन्तुष्ट कर लौटा देता था तो उसके समस्त पुण्य समाप्त हो जाता था।<sup>4</sup> इसलिए अतिथि सेवा वाछनीय थी। मनु के अनुसार अतिथि ब्राह्मण, स्वजातीय, भृत्य (दास, दासी आदि), देवताओं, ऋषियों, मनुष्यों, पितरो, गृहस्थित शालग्रामादि प्रतिमाओं की पूजा कर गृहस्थ शेष बचे हुए अन्न का भोजन करे। इसके साथ यह भी कहा गया कि जो गृहस्थ देवता आदि को न देकर केवल अपने लिए भोजन पाक करता है वह केवल पाप को भोगता है।<sup>5</sup> याज्ञवल्क्य ने कहा है कि गृहस्थ प्रतिदिन पितरो और मनुष्यों को अन्न दे, अन्न के अभाव में जल दे सतत स्वाध्याय करे, केवल अपने लिए ही भोजन न बनाये, बालक, विवाहिता, स्त्री, वृद्ध, गर्भवती, रोगी, कन्या, अतिथि और सेवकों के भोजन कराने के बाद शेष भोजन को पति पत्नी को ग्रहण करना चाहिए।<sup>6</sup> मनु के अनुसार जिस गृहस्थ के घर में शक्ति के अनुसार आसन, भोजन, शैया, जल, फूल-फल से अतिथि की पूजा नहीं होती, वहाँ कोई अतिथि निवास न करे। इसके साथ-साथ उन्होंने पाखण्डी, विरुद्धकर्मी, हठ, हेतुवादी, वकवृत्ति जैसे अतिथियों की सेवा न करने का निर्देश दिया है।<sup>7</sup> सदाचरण, सच्चरित्रता, पवित्रता, सत्यनिष्ठा, सदाशयता आदि गृहस्थ के स्वाभाविक आचरण माने गये हैं।

गृहस्थाश्रम में मनुष्य को विभिन्न सस्कारों का अनुष्ठान करना पड़ता था जो जन्म से लेकर मृत्यु तक चलते थे। विवाह सस्कार के साथ उसका गृहस्थाश्रम में पदार्पण होता था तत्पश्चात् वह अन्य सस्कारों को सम्पन्न करता था। इसी आश्रम में व्यक्ति कई ऋणों से मुक्ति प्राप्त करता था। सभी धर्मशास्त्राकार तीन ऋण की चर्चा की है—

(1) देवऋण — व्यक्ति के जन्म के समय उसके ऊपर देवी-देवताओं की कृपा रहती है, अतः उसका कर्तव्य है कि वह देवताओं के प्रति कृतज्ञता ज्ञापित करे। इससे मुक्ति तभी सम्भव था जब मनुष्य यथाशक्ति यज्ञों का अनुष्ठान करें।

(2) ऋषि ऋण — विधिपूर्वक वेदों का अध्ययन करने से ऋषि ऋण से मुक्ति मिल जाती थी।

<sup>1</sup> याज्ञो 1/122

<sup>2</sup> मत्स्य पुराण — 80/3

<sup>3</sup> वसिष्ठ धर्मसूत्र 8/13, 8/4-5-12

<sup>4</sup> विष्णु पुरा 3/9-15

<sup>5</sup> मनु — 3/116-117-118

<sup>6</sup> याज्ञो 1/104-105

<sup>7</sup> मनु 4/28-30

(3) पितृ ऋण — धर्मानुसार सन्तानोत्पन्न करके व्यक्ति पितृ ऋण से मुक्ति पाता था।

इन तीनों ऋणों से उऋण होना व्यक्ति का परम कर्तव्य माना गया था। मनु ने कहा है कि उक्त तीनों ऋणों को पूरा करके मन को मोक्ष (संन्यास) में लगाये बिना मोक्ष (संन्यास) की इच्छा रखता हुआ व्यक्ति नरक में जाता है। मनु ने यह भी कहा है कि विधिपूर्वक वेदों को पढ़कर, धर्मानुसार पुत्रों को उत्पन्न कर और शक्ति के अनुसार यज्ञों का अनुष्ठान कर द्विज मोक्ष में मन लगाये।<sup>1</sup> महाभारत में कहा गया है कि विधिपूर्वक किये गये यज्ञों से पितृगणों को, यज्ञ द्वारा देवताओं को और स्वाध्याय द्वारा ऋषियों को पूजित करे, तदनन्तर अन्य आश्रमों के माध्यम से सिद्धि को प्राप्त करे।<sup>2</sup> मनु के अनुसार वेद का अध्ययन किये बिना, पुत्रों को बिना उत्पन्न किये तथा बिना यज्ञों का अनुष्ठान किये मोक्ष के इच्छुक द्विज नरक प्राप्त करता है।<sup>3</sup>

गृहस्थ के लिए यज्ञ करना आवश्यक समझा गया। यज्ञ के अनुष्ठान से व्यक्ति लौकिक और पारलौकिक दोनों जीवनो को सुखी करना चाहता था। वैदिक काल से ही पञ्च महायज्ञों के सम्पादन की व्यवस्था पायी जाती है। शतपथ ब्राह्मण में कहा गया है कि केवल पाँच ही महायज्ञ हैं, वे महान् सत्र हैं और वे भूतयज्ञ, मनुष्ययज्ञ, पितृयज्ञ, देवयज्ञ एवं ब्रह्मयज्ञ हैं।<sup>4</sup> तैत्तिरीयारण्यक में आया है— वास्तव में ये पञ्च महायज्ञ अजस्र रूप से बढ़ते जा रहे हैं और ये देवयज्ञ, पितृयज्ञ, भूतयज्ञ, मनुष्ययज्ञ एवं ब्रह्मयज्ञ हैं।<sup>5</sup> मनु, विष्णु तथा मत्स्य पुराण के अनुसार प्रत्येक गृहस्थ अग्निकुण्ड, चक्की, झाड़ू, सूप, जलघट तथा अन्य घरेलू सामग्रियों से प्रतिदिन प्राणियों को आहत करता एवं मारता है अतः इन पापों से छुटकारा पाने के लिए पञ्च महायज्ञ की व्यवस्था की गयी है।<sup>6</sup> मनु ने यज्ञों को स्पष्ट करते हुए कहा है कि वेद का अध्ययन और अध्यापन करना ब्रह्मयज्ञ है, तर्पण करना पितृयज्ञ है, हवन करना देवयज्ञ, बलि वैश्वदेव करना भूतयज्ञ तथा अतिथियों को भोजन आदि से सत्कार करना नृयज्ञ है।<sup>7</sup>

### 5.2.1. ब्रह्मयज्ञ :

ब्रह्मयज्ञ के विषय में शतपथ ब्राह्मण में वर्णन मिलता है कि ब्रह्मयज्ञ प्रतिदिन का वेदाध्ययन है। वाणी, मन, आँख, मानसिक शक्ति, सत्य एवं निष्कर्ष (जो ब्रह्मयज्ञ में उपस्थित रहते हैं) स्वर्ग के प्रतिनिधि से हैं। इस ब्राह्मण ग्रन्थ में यह भी लिखा गया है कि जो दिन प्रतिदिन स्वाध्याय करता है उसे उस लोक से तिगुना फल प्राप्त होता है जो दान देने या पुरोहित को धन-धान्य से पूर्ण सारा ससार देने से प्राप्त होता है।<sup>8</sup> तैत्तिरीयारण्यक में ब्रह्मयज्ञ के विषय में कहा गया है कि ब्रह्मयज्ञ करने वाले को इतनी दूर पूर्व, उत्तर या उत्तर पूर्व में चला जाना चाहिए कि गाँव के घरों के छाजन न दिखाई पड़ें, जब सूर्योदय होने लगे तो उसे

<sup>1</sup> मनु 8/35-36

<sup>2</sup> महाशान्तिपर्व - 63/20-21

<sup>3</sup> मनु 8/37

<sup>4</sup> शतपथ 11/5/6/1

<sup>5</sup> तैत्तिरीय 11/10

<sup>6</sup> मनु 3/68-71, विष्णु 59/19-20, मत्स्यपुराण 52/15-16

<sup>7</sup> मनु 3/70

<sup>8</sup> शतपथ ब्राह्मण - 11/5/6/3-6

यज्ञोपवीत अपने दाहिने हाथ के नीचे डाल लेना चाहिए, एक पूत स्थल पर बैठ जाना चाहिए, अपने दोनों हाथों को स्वच्छ करना चाहिए, तीन बार आचमन करना चाहिए, हाथों को जल से दो बार धो लेना चाहिए, आँखों को, नाकछिद्रों को, कानों को, हृदय को छूना चाहिए, पूर्वाभिमुख हो पद्मासन से बैठ जाना चाहिए और तब वेद का पाठ करना चाहिए।<sup>1</sup> तैत्तिरीयआरण्यक में यह भी कहा गया है कि यदि व्यक्ति बाहर न जा सके तो उसे गाँव में ही दिन या रात्रि में ब्रह्मयज्ञ करना चाहिए, यदि बैठ न सके तो खड़े होकर या लेटकर ब्रह्मयज्ञ कर सकता है।<sup>2</sup> ब्रह्मयज्ञ द्वारा मनुष्य अपने प्राचीन विद्वान ऋषियों के प्रति श्रद्धा और आदर व्यक्त करता था। ब्रह्मयज्ञ के द्वारा व्यक्ति अपना बौद्धिक उत्कर्ष करता था। वह वेदों का अध्ययन ही नहीं करता था, अपितु मौखिक स्मरण भी रखता था। वेदों का अध्ययन करना जीवन का प्रधान ऋण माना जाता था। आपस्तम्ब धर्मसूत्र तथा आश्वलायन गृहसूत्र में कहा गया है कि इस याज्ञिक समारोह के अवसर पर स्वाध्याय की व्यवस्था की गई थी।<sup>3</sup> याज्ञवल्क्य में कहा गया है कि ब्रह्मयज्ञ में व्यक्ति समय एवं योग्यता के अनुसार वेद, अथर्वमन्त्रों, पुराणों एवं इतिहासों का यथाशक्ति जप करे।<sup>4</sup>

## 5.2.2. पितृयज्ञ :

पितृयज्ञ के अन्तर्गत मनुष्य पितरों अर्थात् पूर्वजों के प्रति कृतज्ञता ज्ञापित करता था, क्योंकि ऐसा विश्वास किया जाता था कि प्रत्येक व्यक्ति पर पितरों के भी ऋण थे। यह ऋण पितृयज्ञ के सम्पादन के बाद ही समाप्त होता था। श्राद्ध के अवसर पर पितरों को पिण्ड तर्पण आदि प्रदान किया जाता था। श्राद्ध और पिण्ड करने का अधिकार पुत्र को ही था। इसलिए पितृ ऋण श्राद्ध पितृयज्ञ गृहस्थ आश्रम में ही सम्भव था। गोभिलस्मृति में कहा गया है कि पितरों का तर्पण, बलिहरण अथवा श्राद्ध पितृयज्ञ के अन्तर्गत सम्पन्न किया जाता था।<sup>5</sup>

## 5.2.3. देवयज्ञ :

इस यज्ञ में देवताओं का पूजन अर्चन किया जाता था, तथा बलि और अग्नि की आहुति देकर देवताओं के प्रति श्रद्धा प्रकट की जाती थी। तैत्तिरीयारण्यक के अनुसार देवयज्ञ का सम्पादन अग्नि में समिधा डालने से होता है।<sup>6</sup> यह विश्वास किया जाता रहा है कि गृहस्थ के पास जो भी सुख सुविधा का साधन है, वह सब ईश्वर प्रदत्त है। इसलिए प्रत्येक व्यक्ति का यह कर्तव्य था कि वह देवताओं के प्रति आभारी रहे। आहुति प्रदान करने से मनुष्य का मंगल और कल्याण होता था। मनु के अनुसार द्विज के लिए दैव हवन अनिवार्य कर्तव्य था, क्योंकि दैव-कर्म (हवन) करता हुआ द्विज इस घरावर जगत् को धारण (पोषण) करता

<sup>1</sup> तैत्ति०आ० 2/11

<sup>2</sup> तैत्ति० आ० 2/12

<sup>3</sup> आश्व०सू० 1/3/11/19, आश्व०नृ०सू० 9/3/4/8

<sup>4</sup> याज्ञ० 1/101

<sup>5</sup> गोभिलस्मृति - 2/8

<sup>6</sup> तैत्ति० आ० 2/19

है, और निष्ठा और विधिपूर्वक अग्नि में छोड़ी हुई आहुति सूर्य को प्राप्त होती है, सूर्य से वृष्टि, वृष्टि से अन्न और अन्न से प्रजा होती है।<sup>1</sup> इस प्रकार प्रजाओं की उत्पत्ति का मूल कारण हवन ही है इसलिए प्रतिदिन विधिपूर्वक हवन करना चाहिए। यह यज्ञ पत्नी के बिना सम्भव नहीं है अतः विवाहित होकर गृहस्थ बनना आवश्यक है। बौधायनधर्मसूत्र तथा आपस्तम्बधर्मसूत्र के अनुसार यज्ञ में आहुति देते समय इन्द्र, अग्नि, प्रजापति, सोम, पृथ्वी आदि देवताओं के नाम लेकर स्वाहा शब्द के उच्चारण के साथ एक समिधा डालना देवयज्ञ है।<sup>2</sup> मनु ने कहा है कि ब्रह्मचारी को मूर्तियों का पूजन तथा प्रातः एव सायं काल हवन करना चाहिए, और देव प्रतिमा की छाया को लोंघना नहीं चाहिए।<sup>3</sup> मनु ने यह भी कहा है कि साक्षियों को देव प्रतिमाओं एवं ब्राह्मणों के समक्ष शपथ लेनी चाहिए।<sup>4</sup>

#### 5 2 4. भूतयज्ञ या बलिहरण :

भूतयज्ञ के माध्यम से समस्त प्राणियों के प्रति बलि प्रदान की व्यवस्था की गई है। विघ्नकारी और अनिष्टकारी प्रेतात्माओं की तुष्टि के लिए भूतयज्ञ सम्पन्न किया जाता था। आश्वलायनगृहसूत्र में कहा गया है कि देवताओं को बलि (या वैश्यदेव करते समय पक्वान्न का एक अंश) दी जाती है — देवयज्ञ वाले देवताओं जलो, जडी-बूटियों, वृक्षों, घर, घरेलू देवताओं (कुल देवताओं) जहाँ घर बना रहता है उस स्थल के देवताओं, इन्द्र तथा उसके अनुचरों, यम तथा उसके अनुचरों, वरुण तथा सोम तथा उसके अनुचरों (कई दिशाओं में), ब्रह्मा तथा ब्रह्मा के अनुचरों (मध्य में), विश्वदेवों, दिन में चलने वाले सभी प्राणियों एवं उत्तर में राक्षसों को बलि दी जाती है। 'पितरों को स्वधा' शब्दों के साथ शेषांश दक्षिण में छोड़ दिया जाता है। बलिहरण करते समय जनेऊ को दाहिने कंधे पर रखना चाहिए। जब बलिहरण रात्रि में हो तो दिन में चलने वाले सभी प्राणियों के स्थान पर रात्रि में चलने वाले सभी प्राणियों को बोलकर बलि देना चाहिए।<sup>5</sup> आपस्तम्ब धर्मसूत्र में कहा गया है कि भूतयज्ञ में बलि अग्नि में न देकर पृथिवी पर दी जाती है, पहले भू स्थल हाथ से स्वच्छ कर दिया जाता है, वहाँ जल छिड़क दिया जाता है, तब बलि रखकर उस पर जल छोड़ा जाता है।<sup>6</sup>

याज्ञवल्क्य ने गृहस्थों से कहा है कि वे कुत्तों, चाण्डालों एवं कौओं को बलि पृथिवी पर ही दें।<sup>7</sup> मनु के अनुसार वैश्यदेव के उपरान्त सभी दिशाओं में इन्द्र, यम, वरुण, सोम तथा उनके अनुचरों को, द्वार पर मरुतों को, जल को, वृक्षों को, वास्तु पुरुष के मस्तक प्रदेश पर उत्तरपूर्व में श्री (लक्ष्मी) को, भद्रकाली को घर के मध्य में ब्रह्मा तथा वास्तोष्पति को, गृह के ऊपर (आकाश) की ओर विश्वदेवों को, दिन में चलने वाले प्राणियों को (जब बलिहरण दिन में किया जाता है) और रात्रि में चलने वाले प्राणियों को बलि दी जाती है।

<sup>1</sup> मनु 3/75-78

<sup>2</sup> आपस्तम्ब 2/6/4, आपस्तम्ब 1/4/13/1

<sup>3</sup> मनु 2/178, 4/39 - 130

<sup>4</sup> मनु 8/87

<sup>5</sup> आपस्तम्ब 1/2/3-11

<sup>6</sup> आपस्तम्ब 2/2/3/15

<sup>7</sup> याज्ञ 1/103



घर के ऊपरी छत पर सबकी भलाई के लिए बलि देनी चाहिए, दक्षिण में बलिका शेषाश पितरो को देना चाहिए। गृहस्थ को चाहिए कि बहुत सावधानी तथा धीरे से (जिससे धूल भोजन में न जा सके) कुत्तो, पतित, चाण्डाल, पापजन्य, कौवा, कीड़ा को बलि पृथिवी पर ही दे।<sup>1</sup> आपस्तम्बधर्मसूत्र के अनुसार कुत्तो एवं चाण्डालो को वैश्वदेव का पक्वान्न देना चाहिए।<sup>2</sup> मनु ने कहा है कि स्त्रियाँ बिना मन्त्रोच्चारण के सायकाल और प्रातःकाल की बलि दे सकती हैं। किन्तु वे देवताओं का ध्यान कर सकती हैं।<sup>3</sup> इस बलि का मुख्य उद्देश्य सबके साथ मिलकर और सबको खिलाकर खाने की भावना थी।

### 5.2.5. नृत्यज्ञ या मनुष्ययज्ञ :

इसे अतिथि यज्ञ भी कहते हैं। अतिथि-सत्कार गृहस्थ का प्रधान कर्तव्य ही नहीं बल्कि धर्म भी पाया गया है। ऋग्वेद में आया है— 'तुम उसके रक्षक एवं मित्र बनो, जो तुम्हें विधिवत आतिथ्य देता है।'<sup>4</sup> ऐतरेय ब्राह्मण में आया है — जो अच्छा है और प्रसिद्धि पा चुका है वह वास्तविक अतिथि है, अयोग्य व्यक्ति का लोग आतिथ्य नहीं करते हैं।<sup>5</sup> तैत्तिरीय संहिता में कहा गया है कि "अतिथि देवो भव" अर्थात् अतिथि देवता के समान होता है।<sup>6</sup> अतिथि चाहे किसी भी जाति का क्यों न हो, वह सत्कार के योग्य माना गया था। मनु एवं पराशर ने अतिथि की व्युत्पत्ति इस प्रकार दी है अतिथि उसे कहा जाता है जो पूरे दिन (तिथि) नहीं रुकता है, या एक रात ठहरने वाला ब्राह्मण अतिथि कहा गया है क्योंकि आने तथा रुकने की तिथि (समय) का निश्चय नहीं रहने से वह अतिथि कहा जाता है।<sup>7</sup> बौधायन गृहसूत्र तथा वसिष्ठ धर्म सूत्र में कहा गया है कि बलिहरण के उपरान्त गृहस्थ को अपने घर के आगे अतिथि के स्वागत के लिए उतनी देर तक रास्ता देखनी चाहिए जितनी देर में गाय दुह ली जाती है।<sup>8</sup> गौतम, मनु तथा याज्ञवल्क्य के अनुसार वही व्यक्ति अतिथि है जो दूसरे ग्राम का है, एक ही रात्रि रहने के लिए सन्ध्याकाल में पहुँचता है, वह जो खाने के लिए पहले से ही आमन्त्रित है अतिथि नहीं कहलाता है इसके साथ ही एक ग्राम का वासी, मित्र या सहपाठी अतिथि नहीं कहलाता है। अपनी सामर्थ्य के अनुसार अतिथि सत्कार करना चाहिए, अतिथि का सत्कार वर्णों के क्रम के अनुसार होना चाहिए, और ब्राह्मणों में श्रोत्रिय को या उसे जिसने कम से कम एक वेद पढ़ लिया है अपेक्षाकृत पहले सम्मान देना चाहिए।<sup>9</sup> मनु ने यह भी कहा है कि जो अतिथि को नहीं खिलाया जाय ऐसे घी, दूध, मिठाई आदि पदार्थ को गृहस्थ को नहीं खाना चाहिए क्योंकि अतिथि पूजन करना धन, आयु, यश तथा स्वर्ग का निमित्त होता है। बहुत से अतिथियों के एक साथ आगमन पर आसन, विश्रामस्थान, शय्या,

<sup>1</sup> मनु 3/87-93

<sup>2</sup> आपस्तम्ब सूत्र 2/4/9/5-6

<sup>3</sup> मनु 3/121

<sup>4</sup> ऋग्वेद - 4/4/10

<sup>5</sup> ऐतरेय ब्राह्मण 3/4

<sup>6</sup> तैत्तिरीय संहिता 2/11/2/2

<sup>7</sup> मनु 3/102, पराशर - 1/42

<sup>8</sup> बौधायन गृहसूत्र 2/9/1-2, वसिष्ठ 11/6

<sup>9</sup> मनु 5/38, मनु 3/102-103, याज्ञवल्क्य 1/107, 111

T-191

3774-10  
6393

अनुगमन और सेवा ये सब सत्कार बड़ो का अधिक, मध्यम श्रेणी वालो का मध्यम, तथा निम्न श्रेणी वालो का कम करना चाहिए।<sup>1</sup> गौतम तथा मनु के मत से क्षत्रिय, वैश्य, शूद्र मित्र, बान्धव और गुरु ब्राह्मण के अतिथि नहीं कहे जाते हैं, यदि कोई क्षत्रिय ब्राह्मण के घर अतिथि के रूप में चला जाता है (यात्री के रूप में, पास में जब भोजन सामग्री न हो तथा भोजन के समय आ गया हो) तो उसका सम्मान ब्राह्मण अतिथि के उपरान्त होता है तथा वैश्यो एव शूद्रो को भोजन घर के नौकरो के साथ दिया जाना चाहिए।<sup>2</sup> पराशर में कहा गया है कि जब वह व्यक्ति, जिसे गृहस्थ घृणा की दृष्टि से देखता है या जो मूर्ख है, भोजन के समय उपस्थित हो तो गृहस्थ को भोजन देना चाहिए।<sup>3</sup> किन्तु याज्ञवल्क्य एव मनु ने इसके सम्बन्ध में कहा है कि अतिथि आतिथ्यकर्ता का विद्वेषी है तो उसे भोजन नहीं कराना चाहिए और न ऐसे आतिथ्यकर्ता का भोजन करना चाहिए जो चिकित्सक, रोगी, क्रोधी, व्यभिचारिणी, अभिमानी, शत्रु, क्रूर, उद्धत, पतित, व्रात्य, धोखेबाज और जूठा भोजन करने वाला होता है।<sup>4</sup>

आपस्तम्ब, गौतम तथा मनु के अनुसार आगे बढ़कर स्वागत करना, पैर धोने के लिए जल देना, आसन देना, दीपक जलाकर रख देना, भोजन एव ठहरने का स्थान देना, व्यक्तिगत ध्यान देना, सोने के लिए शय्या देना, और जाते समय कुछ दूर तक पहुँचा देना, आतिथ्य सत्कार के नियम हैं।<sup>5</sup> आपस्तम्बधर्मसूत्र में कहा गया है कि यदि वेद न जानने वाला ब्राह्मण या क्षत्रिय या वैश्य घर पर आ जाय तो उसे आसन, जल एव भोजन देना चाहिए, किन्तु उठकर स्वागत नहीं करना चाहिए, लेकिन यदि शूद्र अतिथि बनकर ब्राह्मण के घर आये तो ब्राह्मण को उससे काम लेकर ही भोजन देना चाहिए, किन्तु यदि उसके पास कुछ न हो तो उसे अपना दास बनाकर राजकुल को भेजकर सामग्री मँगानी चाहिए।<sup>6</sup> बौधायन धर्म सूत्र में कहा गया है कि जो व्यक्ति अतिथि को एक रात अपने घर में ठहराता है वह पृथ्वी के सुख को प्राप्त करता है, अगर दो रात ठहराता है तो अन्तरिक्ष लोको की विजय प्राप्त करता है, अगर तीन रात ठहराता है तो वह स्वर्गीय लोको को प्राप्त करता है, और अगर चार रात ठहराता है तो असीम आनन्द को प्राप्त करता है, यदि अतिथि को अनेक रात ठहराता है तो वह अनेक सुखों को प्राप्त करता है।<sup>7</sup> मनु के अनुसार यदि कुछ अतिथियों के खा लेने पर अन्य अतिथि आ जाय तो पुनः भोजन बनवाना चाहिए, किन्तु इस बार वैश्यदेव एव बलिहरण आवश्यक नहीं है।<sup>8</sup> आपस्तम्ब, बौधायन, मनु, याज्ञवल्क्य के मतानुसार गृहस्थ तथा उसकी पत्नी को चाहिए कि वे मित्रो, सम्बन्धियो एव नौकरो को खिलाकर ही स्वयं खाय, उन्हें अतिथियों आदि को खिलाने के लिए नौकरो के भोजन में कटौती नहीं करनी चाहिए। जो अन्य लोगों की परवाह न करके स्वयं खाता है वह केवल अपने

<sup>1</sup> मनु 3/106-107

<sup>2</sup> आपस्तम्ब 5/39-42, मनु 3/110-112

<sup>3</sup> पराशर - 1/40

<sup>4</sup> याज्ञ 1/182, मनु 4/213

<sup>5</sup> आपस्तम्ब 2/3/6/7-15, बौ 5/29-34 मनु 3/99-107

<sup>6</sup> आपस्तम्ब 2/2/4/18-21

<sup>7</sup> बौध 2/3/68/21-22

<sup>8</sup> मनु 3/105, 106

पापो को निगलता है, किन्तु जो देवताओं, प्राणियों, पितरों एवं अतिथियों को खिलाकर खाता है, वही वास्तविक रूप से खाता है।<sup>1</sup>

इस प्रकार तीन ऋण तथा पाँच महायज्ञ गृहस्थ आश्रम में व्यक्ति के सामाजिक, धार्मिक और सांस्कृतिक पक्ष को विकसित करने वाला, तथा लौकिक एवं पारलौकिक सुख को प्रदान करने वाला था। इनके माध्यम से व्यक्ति अपनी व्यक्तिगत उन्नति तो करता ही था, साथ ही साथ वह समाज के प्रति अपने दायित्वों का भी धर्मपूर्वक निर्वाह करता था। गृहस्थाश्रम में धर्मसंगत आचरण करता हुआ मनुष्य अर्थ एवं काम की प्राप्ति एवं उपभोग करता था। जो व्यक्ति गृहस्थ होकर निरन्तर इन यज्ञों के पालन में व्यस्त रहता था वे आत्मशुद्धि और मानस परिष्कार के सही मार्ग का दिग्दर्शन कर लेता था। मनुष्य को धर्म के प्रति सचेष्ट करना इसकी प्रधान भावना थी। मानव जीवन के विविध उद्देश्यों को प्राप्त करने के लिए गृहस्थाश्रम ही कर्म भूमि था। यह साधना किसी अन्य आश्रम में सम्भव नहीं था। इसी कारण प्राचीन धर्म ग्रन्थों में इस आश्रम को सर्वश्रेष्ठ घोषित किया गया।

### 5.3 वानप्रस्थ आश्रम :

गृहस्थाश्रम में कर्तव्यों को भली भाँति पूराकर लेने के उपरान्त मनुष्य वानप्रस्थ में प्रवेश करता था। यहाँ व्यक्ति गार्हस्थ्य के कर्तव्यों से मुक्त तथा सासारिक मोहमाया को त्याग कर रहता था। वानप्रस्थाश्रम का विधान केवल द्विजों के लिए ही था। उपनिषद् युग में वानप्रस्थ जीवन का प्रसार हुआ। गृहस्थ जीवन के पश्चात् लोग वन में जाकर एकान्त का जीवन व्यतीत करते थे और अपने ज्ञान तथा विचार की अभिवृद्धि करते थे। गौतम ने वानप्रस्थ के लिए वैखानस शब्द प्रयुक्त किया है।<sup>2</sup> बौधायन का मत है कि वैखानस के शास्त्रगत नियमों का पालन करने वाला ही वानप्रस्थी है।<sup>3</sup> मनु के अनुसार जब व्यक्ति के सिर के बाल श्वेत होने लगे, शरीर पर झुर्रियाँ पड़ने लगे और जब उसके पुत्रों के पुत्र हो जाय तो उसे वन की ओर प्रस्थान करना चाहिए।<sup>4</sup> वानप्रस्थी वन में अकेला जाय या सपत्नीक यह उसके जीवन निर्लिप्तता पर निर्भर करता था। किन्तु इस विषय पर मनु एवं याज्ञवल्क्य का कहना है कि वन में वह अपनी पत्नी के साथ या उसे पुत्रों के आश्रम में छोड़कर जा सकता था।<sup>5</sup> किन्तु मेघातिथि ने कहा है कि यदि पत्नी युवती हो तो वह पुत्रों के अधीन रह सकती थी, और बूढ़ी हो तो वह पति का अनुसरण कर सकती थी। साधारण यज्ञों में पत्नी का सहयोग आवश्यक माना गया था, किन्तु जब वह अपने पुत्रों के साथ रह सकती थी, तो यज्ञों में उसके सहयोग की बात नहीं उठायी जा सकती।

<sup>1</sup> आप० 2/4/9/10, बौध० 2/3/19 मनु० 3/113 116-118, याज्ञ० 1/105, 106

<sup>2</sup> बौध० 3/2

<sup>3</sup> बौध० 3/6/19

<sup>4</sup> मनु० 6/2

<sup>5</sup> मनु० 6/3, याज्ञ० 3/45

मनु एव याज्ञवल्क्य के अनुसार वन में पहुँच जाने पर व्यक्ति को अमावस्या-पूर्णिमा के दिन श्रौत यज्ञ करने चाहिए, नक्षत्रयाग, आग्रहायणयाग, चातुर्मास्ययाग, उत्तरायणयाग और दक्षिणायन याग को श्रौतस्मार्त विधि सम्पन्न करे।<sup>1</sup> यज्ञ के लिए भोजन वन में उत्पन्न होने वाले नीवार नामक अन्न से बनाना चाहिए। मनु एव याज्ञवल्क्य के मतानुसार वानप्रस्थ को अपने शरीर में ही पवित्र अग्नियों को स्थापित कर वाह्य रूप से उनका त्याग कर देना चाहिए।<sup>2</sup> गौतम तथा मनु ने कहा है कि वानप्रस्थ को अपने गाँव वाला भोजन तथा गृहस्थी के सामान (गाय, अश्व) का त्याग कर देना चाहिए और फूल, फल, कन्द-मूल पर तथा वन में या पानी में उगने वाली वनस्पतियों या यतियों के योग्य नीवार, श्यामाक (साँवा) आदि अनाजों पर निर्भर रहना चाहिए।<sup>3</sup> किन्तु वानप्रस्थ के लिए मनु ने यह भी कहा है कि उसे मधु, मास, पृथिवी पर उगने वाले कुकुरमुत्ता, भूस्तृण, शिग्रुक तथा श्लेष्मातक फल का सेवन नहीं करना चाहिए, लेकिन अपने द्वारा बनाये हुए नमक को खा सकता है।<sup>4</sup> गौतम ने कुछ नहीं मिलने पर मासभोजी पशुओं द्वारा मारे गये पशुओं के मास के सेवन की व्यवस्था दी है। याज्ञवल्क्य तथा मनु के अनुसार फल मूल के सर्वथा अभाव हो जाने पर वानप्रस्थाश्रमी जीवन निर्वाह के लिए केवल तपस्वी वानप्रस्थाश्रमियों के यहाँ भिक्षाग्रहण करे और इनका भी अभाव होने पर ग्राम से भिक्षा लाकर केवल आठ ग्रास भोजन करने की छूट दी गयी।<sup>5</sup> वसिष्ठ, याज्ञवल्क्य तथा मनु ने कहा है कि वानप्रस्थाश्रयी को प्रातः मध्याह्न एव सायंकाल तीन बार स्नान करना चाहिए, किन्तु अन्यत्र मनु ने कहा प्रातः एव सायं दो बार ही स्नान करे।<sup>6</sup> मृग आदि का चर्म या पेड़ों का वल्कल धारण करना चाहिए और सर्वदा जटा, दाढ़ी-मूँछ एव नख को धारण करे (क्षौर कर्म न कराये)। ऐसा गौतम, वसिष्ठ तथा मनु का मानना है।<sup>7</sup> मनु तथा याज्ञवल्क्य का यह भी कथन है कि उसे वेदाध्ययन में श्रद्धा रखनी चाहिए और वेद का मौन पाठ करना चाहिए उसे सयमी, आत्मनिग्रही, हितैषी, सचेत तथा उदार होना चाहिए, उसे हल से जोते हुए खेत के अन्न का, चाहे वह कृषक द्वारा छोड़ ही क्यों न दिया गया हो, उपयोग नहीं करना चाहिए, और न गाँवों में उत्पन्न फलों एव कंद-मूलों का प्रयोग करना चाहिए। वह वन में उत्पन्न अन्न को पका सकता है या जो स्वयं पक जाय (यथा फल) उसे खा सकते हैं या अन्न को पथरो से कुचलकर खा सकता है, अपने दाँतों से छीलकर खा सकता है, वह अपने भोजन तथा धार्मिक कृत्यों में घी का प्रयोग नहीं कर सकता, केवल वन में उत्पन्न होने वाले तेल का ही प्रयोग कर सकता है।<sup>8</sup> विष्णुधर्म सूत्र तथा मनु के अनुसार वानप्रस्थ रात या दिन में या एक दिन पूरा उपवास कर या दो या तीन दिनों के अन्तर पर खा सकता है।<sup>9</sup> मनु एव याज्ञवल्क्य ने कहा है कि केवल वन में उत्पन्न फलों, कन्दमूलों फूलों को खा सकता है

<sup>1</sup> मनु 6/4 9-10 याज्ञ 3/45

<sup>2</sup> मनु 6/25 याज्ञ 3/45

<sup>3</sup> मनु 6/5, गौ 3/26 एवं 28

<sup>4</sup> मनु 6/14, 6/12

<sup>5</sup> मनु 6/27-28, याज्ञ 3/54

<sup>6</sup> वसिष्ठ 9/9, याज्ञ 3/48, मनु 6/22 एवं 24, 6/8

<sup>7</sup> गौ 3/34, मनु 6/6, वसिष्ठ 9/11

<sup>8</sup> मनु 6/8, 28, 16, 17, याज्ञ 3/48, 45, 49

<sup>9</sup> विष्णु 25/5-6, मनु 6/19

या अपनी सामर्थ्य के अनुसार एक पक्ष के उपरान्त खा सकता है।<sup>1</sup> वानप्रस्थ को केवल जल या वायु पर ही निर्भर रहना चाहिए, किसी घर में रहना बन्द कर पेड़ के नीचे निवास करना चाहिए और केवल फलो एव कन्द मूलो पर निर्वाह करना चाहिए, रात्रि में उसे खाली पृथ्वी पर शयन करना चाहिए, जागरण की दशा में बैठकर या चलते हुए या योगाभ्यास करते हुए समय बिताना चाहिए। उसे आनन्द लेने वाली वस्तु के सेवन से दूर रहना चाहिए, ऐसा आपस्तम्ब, विष्णु, याज्ञवल्क्य तथा मनु का मन्तव्य है।<sup>2</sup> वानप्रस्थ को भोजन सामग्री एक दिन के लिए या एक मास या केवल एक वर्ष के लिए एकत्र करनी चाहिए और प्रति वर्ष एकत्र की हुई सामग्री आश्विन मास में वितरित कर देनी चाहिए। यह व्यवस्था आपस्तम्ब, मनु एव याज्ञवल्क्य में प्राप्त होती है।<sup>3</sup> मनु तथा याज्ञवल्क्य के मतानुसार वानप्रस्थ पचाग्नि (चारों दिशाओं में चार अग्नि एव ऊपर सूर्य) के बीच बैठकर, वर्षा में बाहर खड़े होकर, जाड़े में भीगे वस्त्र धारण कर कठिन तपस्या करनी चाहिए और अपने शरीर को भौंति-भौंति के कष्ट देकर अपने को सब कुछ सह लेने का अभ्यासी बनाना चाहिए। यदि वानप्रस्थ किसी असाध्य रोग से पीड़ित है अपने कर्तव्य नहीं कर पाता और अपनी मृत्यु को पास में आयी हुई समझता है, तो उसे उत्तर पूर्व की ओर मुख करके महाप्रस्थान करना चाहिए और केवल जल एव वायु पर रहना चाहिए और तब तक चलते रहना चाहिए जब तक शरीर पात नहीं हो जाता है।<sup>4</sup> वानप्रस्थ अपने शरीर की पवित्रता, ज्ञानवर्धन एव मोक्ष पद प्राप्ति के लिए उपनिषदों का पाठ करना चाहिए।

वानप्रस्थ जीवन में व्यक्ति त्याग, तप, अहिंसा और ज्ञान का अर्जन करता था। उसका प्रधान उद्देश्य था आध्यात्मिक उत्कर्ष तथा समस्त भौतिक स्पृहाओं से मुक्ति पाने का उपक्रम। विद्या, शरीर की शुद्धि और तपस्या की वृद्धि के लिए वानप्रस्थ का सेवन किया जाता था। इस उद्देश्य की प्राप्ति के लिए वह सयमित और कठोर जीवन का अनुपालन करता था। वह अपने तपशील, क्षमाशील, दानशील, आचरणशील और सत्यशील व्यक्तित्व का निर्माण करता था। वह अपने पारिवारिक कर्तव्यों से मुक्त होकर भी अतिथियों आदि की सेवा से सम्बन्धित सामाजिक कर्तव्यों के प्रति जागरूक था, किन्तु ये सामाजिक कर्तव्य उसके भावी जीवन में बाधक नहीं थे, बल्कि उसकी साधना में सहायक ही थे।

#### 5.4. संन्यास आश्रम :

यदि मनुष्य वानप्रस्थ आश्रम को सफलतापूर्वक कर लेता और जीवित रह जाता था तो वह अन्तिम आश्रम संन्यास में प्रवेश करता था। पुरुषार्थ के अन्तिम लक्ष्य अर्थात् मोक्ष की प्राप्ति संन्यास आश्रम के माध्यम से ही सम्भव थी। संन्यास शब्द का तात्पर्य भी पूर्ण त्याग से है। वसिष्ठ ने संन्यासी के लिए परिव्राजक शब्द

<sup>1</sup> मनु 6/20-21 याज्ञ 3/50

<sup>2</sup> आप 2/9/23/2, 2/9/21/20 विष्णु 95/7-12, याज्ञ 3/54 एवं 51, मनु 6/31, 6/25, 6/22 एवं 26

<sup>3</sup> आप 2/8/22/24, मनु 6/15, याज्ञ 3/47

<sup>4</sup> मनु 6/23, 34, 31, याज्ञ 3/52, 55

का प्रयोग किया है।<sup>1</sup> गौतम ने सन्यासी को भिक्षु और यति भी कहा है। यही शब्द वायु पुराण में भी सन्यासी के लिए आया है।<sup>2</sup> विष्णु पुराण में सन्यासी को परिवात् की सजा दी गयी है।<sup>3</sup> वैदिक ग्रन्थों में उसके लिए यति शब्द का प्रयोग हुआ है। मनु तथा याज्ञवल्क्य के अनुसार सन्यास आश्रम ग्रहण करने के लिए व्यक्ति को प्रजापति के लिए यज्ञ करना पड़ता है, अपनी सारी सम्पत्ति पुरोहितों, दरिद्रों एवं असहायों में बाँट देनी होती है।<sup>4</sup>

बौधायन धर्मसूत्र के अनुसार वह गृहस्थ जिसे सन्तान न हो, जिसकी पत्नी मर गई हो या जिसके लड़के ठीक से धर्म-मार्ग में लगे हो, और जो सत्तर वर्ष से अधिक अवस्था को पार कर चुका हो सन्यासी हो सकता है।<sup>5</sup>

मोक्ष प्राप्ति के लिए सन्यास आश्रम की सहायता आवश्यक थी। किन्तु अनुत्तरदायी व्यक्ति गृहस्थ जीवन के कर्तव्यों को पूर्ण रूप से पालन करने के कारण सन्यास आश्रम को अपनाने का अधिकारी नहीं था। मनु ने इस सम्बन्ध में कहा है, कि मनुष्य तीन ऋणों (देव ऋण, पितृ ऋण और ऋषि ऋण) को सम्पन्न करने के बाद ही अपने मन को मोक्ष की ओर लगाये। बिना उन ऋणों को पूरा किये मोक्ष का सेवन (सन्यास का पालन) करने वाला व्यक्ति नरक को जाता है।<sup>6</sup> वसिष्ठ तथा मनु के मतानुसार सन्यासी को घर, पत्नी, पुत्रों एवं सम्पत्ति का त्याग करके गाँव के बाहर रहना चाहिए उसे बेघर का होना चाहिए, जब सूर्यास्त हो जाय तो पेड़ों के नीचे या परित्यक्त घर में रहना चाहिए, और सदा एक स्थान से दूसरे स्थान तक चलते रहना चाहिए, वह केवल वर्षा के मौसम में एक स्थान पर ठहर सकता है।<sup>7</sup> गौतम, याज्ञवल्क्य तथा मनु के अनुसार सन्यासी का बिना जीवों को कष्ट दिये घूमना-फिरना चाहिए, उसे अपमान के प्रति उदासीन रहना चाहिए, यदि कोई क्रोधी उससे क्रोध प्रकट करे तो क्रोधावेश में नहीं आना चाहिए, यदि उसका कोई बुरा करे तो भी उसे कल्याणप्रद शब्दों का उच्चारण करना चाहिए और उसे कभी भी असत्य भाषण नहीं करना चाहिए।<sup>8</sup> सन्यासी को ब्रह्मचारी होना चाहिए और सदा ध्यान एवं आध्यात्मिक ज्ञान के प्रति भक्ति रखनी चाहिए, चलते समय उसे अपनी दृष्टि इधर-उधर नहीं डालनी चाहिए बल्कि उसे अपने पैरों की ओर दृष्टि गड़ाकर भूमि की ओर देखना चाहिए। सासारिक आकर्षणों से विरक्त होकर उसे अविक्षिप्त दृष्टि रखना चाहिए।

मनु, याज्ञवल्क्य तथा वसिष्ठ के अनुसार सन्यासी को संध्या के समय भिक्षा माँगनी चाहिए, जबकि रसोई घर से धूम का निकलना बन्द हो चुका हो, अग्नि बुझ चुकी हो, बरतन आदि अलग रख दिये गये हों। सन्यासी को भरपेट भोजन नहीं करना चाहिए, उसे केवल उतना ही पाना चाहिए जिससे वह अपने शरीर एवं

<sup>1</sup> वसिष्ठ धर्मसूत्र - 10/1, 10/3

<sup>2</sup> नीलकण्ठसूत्र - 1/3/2, वायुपुराण 56/25, 104/12

<sup>3</sup> विष्णु पुराण 3/18/37

<sup>4</sup> मनु 8/36, याज्ञ 3/56

<sup>5</sup> बौधायन - 2/10/3-6

<sup>6</sup> मनु 8/36

<sup>7</sup> वसिष्ठ 10/12-15, मनु 8/41, 43-44

<sup>8</sup> नीलकण्ठसूत्र 3/23, याज्ञ 3/61, मनु 8/40, 47-48

आत्मा को एक साथ रख सके, उसे अधिक पाने पर न तो सन्तोष या प्रसन्नता प्रकट करनी चाहिए और न कम मिलने पर निराशा होनी चाहिए।<sup>1</sup> मनु ने सन्यासी के विषय में यह भी कहा है कि उसे न तो भविष्यवाणी करके, शकुनयशकुन बताकर, ज्योतिष का प्रयोग करके, विद्या, ज्ञान आदि के सिद्धान्तों का उद्घाटन करके और न विवेचन आदि करके भिक्षा माँगने का प्रयत्न करना चाहिए, उसे ऐसे घर में भी नहीं जाना चाहिए जहाँ पहले से ही यति लोग, ब्राह्मण, पक्षी एवं कुत्ते, भिखारी या अन्य लोग आ गये हों।<sup>2</sup> याज्ञवल्क्य ने सत्य, अस्तेय, अक्रोध, लज्जा, विवेक, धैर्य, दम (मदत्याग) इन्द्रियो का सयम और विद्या सन्यासी का धर्म कहा है।<sup>3</sup> मनु तथा याज्ञवल्क्य के मतानुसार सन्यासी का भिक्षापात्र तथा जलपात्र मिट्टी, लकड़ी, तुम्बी या बिना छिद्रवाले बाँस का होना चाहिए, किसी भी दशा में धातु का पात्र प्रयोग नहीं करना चाहिए, उसे अपना जलपात्र या भोजन पात्र जल से या गाय के बालों से घर्षण करके स्वच्छ रखना चाहिए। सन्यासी को वैराग्य की उत्पत्ति एवं अपनी इन्द्रियो के निग्रह में यह सोचना चाहिए कि यह शरीर रोगपूर्ण है और एक न एक दिन बूढ़ा होगा, यह भौति-भौति के अपवित्र पदार्थों से भरा हुआ है। उसे इस ससार की क्षणभंगुरता पर ध्यान देना चाहिए, उसे गर्भाधान से लेकर मृत्यु तक की अनगिनत परेशानियों तथा जन्म मरण के अजस्र प्रवाह की कल्पना करते रहना चाहिए।<sup>4</sup> सन्यासी को प्राणायाम एवं योगागो द्वारा अपने मन को पवित्र रखना चाहिए जिससे वह ब्रह्म का ज्ञान प्राप्त कर अन्त में मोक्ष पद प्राप्त कर ले।

इस प्रकार सन्यासी का जीवन अत्यन्त तपस्या और कठोरता का था। पर उद्देश्य, मोक्ष की प्राप्ति के लिए वह अपने शरीर और मन को दृढतापूर्वक तपाता था। समस्त भौतिक और सासारिक पदार्थों के प्रति अनासक्त होकर वह मनोनिवेशपूर्वक अपने उद्देश्य, मोक्ष की प्राप्ति के लिए साधनारत रहता था। ब्रह्म के प्रति पूर्ण आस्थावान होकर वह निवृत्ति नियमों का अनुसरण करता था। सासारिक दुष्कृतियों, भौतिक बन्धनों और पारिवारिक सम्बन्धों को त्यागकर वह विशाल जगत् की प्रकृति में अवस्थित तथा एकाग्र मन से भक्तिनिष्ठा होकर जगन्नियता का अहर्निश ध्यान करता था। समाज में पूर्णतः अलग होकर भी अपने दृढ अनुशासन, सयम, तपश्चर्या, निवृत्ति, अहिंसा और विराग से समाज को सही मार्ग का निर्देशन करता था।

इस प्रकार आश्रम व्यवस्था का विधान व्यक्ति तथा समाज के सर्वांगीण विकास के लिए किया गया था। व्यक्ति के भौतिक तथा आध्यात्मिक उन्नति का मार्ग इन आश्रमों द्वारा प्रशस्त होता था जहाँ प्राप्त प्रशिक्षण के आधार पर व्यक्ति अपने जीवन में आचरण करता था। इन आश्रमों के माध्यम से व्यक्ति अपने सामाजिक कर्तव्यों के विषय में जानकारी प्राप्त करता था तथा उसी के अनुसार जीवन में आचरण करता था।

<sup>1</sup> मनु 6/56-57, याज्ञ 3/59, बसि 10/8, 10/21-22

<sup>2</sup> मनु 6/50-51

<sup>3</sup> याज्ञ 3/66

<sup>4</sup> मनु 6/53-54, 6/76-77, याज्ञ 3/66, 3/83-84



## 6. संस्कार

प्राचीन काल से हिन्दू समाज में मनुष्य के व्यक्तित्व के उत्थान के निमित्त संस्कारों का संयोजन किया गया था। संस्कार का साधारणतः अर्थ शुद्धि, परिष्कार अथवा स्वच्छता से है। मनुष्य का जीवन संस्कार से ही परिशुद्ध होता है। जीवात्मा जब एक शरीर को त्याग कर दूसरे शरीर में जन्म लेता है तो उसके पूर्वजन्म के प्रभाव उसके साथ जाते हैं। इन प्रभावों का वाहक सूक्ष्म शरीर होता है जो जीवात्मा के साथ एक स्थूल शरीर से दूसरे स्थूल शरीर में जाता है। इन प्रभावों में कुछ अच्छे तथा कुछ बुरे होते हैं। बालक इन अच्छे और बुरे प्रभावों को लेकर नए जीवन में प्रवेश करता है। संस्कारों का उद्देश्य पूर्व जन्म के बुरे प्रभावों का धीरे-धीरे अन्त हो जाए और अच्छे प्रभावों की उन्नति के लिए होता है। मानव का सम्पूर्ण जीवन इन्हीं संस्कारों से आवृत रहा है, जो समय-समय पर कार्यान्वित किये जाते रहे हैं। जन्म से लेकर मृत्यु तक सारा जीवन विभिन्न संस्कारों से शुद्ध और पवित्र होता रहा है। शरीर और आत्मा की शुद्धि और पवित्रता संस्कारों के सम्पादन से ही सम्भव था क्योंकि संस्कारों को सम्पन्न किये बिना व्यक्ति का जीवन अपवित्र, अपूर्ण और अव्यवस्थित था। जीवन को विविध बाधाओं और विघ्नों से दूर रखना संस्कारों का मूल रहा है।

संस्कार शब्द सम् उपसर्ग पूर्वक 'कृ' धातु से धञ् प्रत्यय लगने से बनता है जिसका अर्थ शुद्धता अथवा पवित्रता से है। प्राचीन भारत में संस्कार का आधार धर्म था तथा यह विचार व्यापक रूप में प्राप्त होता था कि संस्कार द्वारा मनुष्य जीवन को उन्नत, परिष्कृत तथा सुसंस्कृत बनाया जाता है। इसी धार्मिक आधार के कारण संस्कार में यज्ञ, हवन तथा कर्मकाण्ड की प्रधानता रही, देवताओं को प्रसन्न करके उनके आशीर्वाद तथा अनुकम्पा द्वारा जीवन को सुखमय बनाने के लिए विभिन्न संस्कारों की प्रतिष्ठा की गयी।

संस्कारों का विधान भौतिक समृद्धि यथा-पशुधन, पुत्र, शक्ति, दीर्घायु, बुद्धि, सम्पत्ति आदि की प्राप्ति के उद्देश्य से भी किया गया था ऐसी मान्यता थी कि प्रार्थनाओं के द्वारा व्यक्ति अपनी इच्छाओं को देवताओं तक पहुँचाता है तथा देवता उसे भौतिक समृद्धि की वस्तुएं प्रदान करते हैं। संस्कारों के माध्यम से मनुष्य अपने हर्ष एव दुःख की भावनाओं को प्रकट करता था। पुत्र जन्म, विवाह आदि के अवसर पर आनन्द एव उत्साह को व्यक्त किया जाता था। बालक को जीवन में मिलने वाली प्रत्येक उपलब्धि पर उसके परिवार के लोग खुशियाँ मनाते थे। इसी प्रकार मृत्यु के अवसर पर शोक व्यक्त किया जाता था। मनु ने कहा है कि अध्ययन, व्रत, होम, यज्ञ, पुत्रोत्पत्ति से शरीर ब्रह्ममय हो जाता है।<sup>1</sup> यह भी कहा जाता है कि प्रत्येक व्यक्ति जन्मना शूद्र होता है, संस्कारों से द्विज कहा जाता है, विद्या विप्रत्व प्राप्त करता है तथा तीनों के द्वारा श्रोत्रिय कहा जाता है। जीवन के प्रत्येक चरण में संस्कार मार्ग दर्शन का काम करते हैं। उपनयादि संस्कारों का उद्देश्य व्यक्ति को शिक्षित एव सुसंस्कृत बनाना है। विवाह के माध्यम से वह पूर्ण गृहस्थ बन जाता था देश और समाज के प्रति अपने उत्तरदायित्वों का निष्ठापूर्वक निर्वाह करता है। सभी संस्कारों के साथ धार्मिक क्रियाएँ सम्बद्ध रहती थीं। इन्हें सम्पन्न करके मनुष्य भौतिक सुख के साथ आध्यात्मिक सुख प्राप्त करने की



भी कामना रखता था। उसे यह अनुभूति होती थी कि जीवन की समस्त क्रियाये आध्यात्मिक सत्य को प्राप्त करने के लिए है।

सस्कारो का प्रचलन वैदिक युग से ही रहा है, किन्तु इसका विवरण हमें वैदिक साहित्य में नहीं प्राप्त होता है। मनुष्य के जीवन में कितने सस्कार होने चाहिए, इस पर धर्मशास्त्रों में पर्याप्त मतभेद है। गौतम ने चालीस सस्कारो एव आत्मा के आठ शील गुणों का वर्णन किया है।<sup>1</sup> वैखानस ने अट्ठारह सस्कारो को बताया है। मनु ने गर्भाधान, पुसवन, सीमन्तोन्नयन, जातकर्म, नामकरण, निष्क्रमण, अन्नप्राशन, चूडाकर्म, उपनयन, केशांत, समावर्तन, विवाह और श्मशान इन तेरह सस्कारों का उल्लेख किया है।<sup>2</sup> याज्ञवल्क्य भी इन्हीं सस्कारो का वर्णन किया है किन्तु केशान्त का वर्णन नहीं प्राप्त होता है क्योंकि उस काल तक वैदिक ग्रन्थों के अध्ययन का प्रचलन बंद हो गया था।<sup>3</sup> किन्तु परवर्ती धर्मशास्त्रकार सस्कारो की संख्या सोलह मानते हैं— गर्भाधान, पुसवन, सीमन्तोन्नयन, जातकर्म, नामकरण, निष्क्रमण, अन्नप्राशन, चूडाकर्म, कर्णवेध, विद्यारम्भ, उपनयन, वेदारम्भ, केशान्त, समावर्तन, विवाह और अन्त्येष्टि। इन सस्कारो की संख्या उनकी मान्यता पर निर्भर थी। हिन्दू समाज में जितने सस्कार स्वीकार किये गए तथा समयानुसार उनका पालन किया गया वे ही अधिक प्रचलित हुए।

### 6.1. गर्भाधान :

हिन्दू समाज में किया जाने वाला यह पहला सस्कार है। बौधायन गृहसूत्र, याज्ञवल्क्य के मतानुसार इस सस्कार के माध्यम से विवाहोपरान्त पुरुष स्त्री में अपना बीज स्थापित करता और सन्तान की कामना करता है।<sup>4</sup> पुरुष और स्त्री का शारीरिक सम्बन्ध स्थापन गर्भाधान से सम्बन्धित है। इस सस्कार का प्रचलन वैदिक काल से हुआ है।<sup>5</sup> मनु एव याज्ञवल्क्य के अनुसार गर्भधारण का समय मासिक प्रवाह की अभिव्यक्ति के उपरान्त सोलह रातों हैं। इसमें भी सज्जनों के द्वारा प्रथम चार रात समागम के अयोग्य हैं। इसके साथ ही यह भी व्यवस्था की गयी है कि गर्भाधान के लिए अमावस्या एव पूर्णमासी वाले दिनों तथा अष्टमी एव चतुर्दशी के दिनों को छोड़ देना चाहिए।<sup>6</sup> मनु के अनुसार सोलह रात्रियों में प्रथम चार, ग्यारहवीं और तेरहवीं रात्रियाँ (अर्थात् छ रात्रियाँ) स्त्री सम्भोग के लिए निन्दित हैं शेष दश रात्रियाँ श्रेयस्कर मानी गयी हैं।<sup>7</sup> मनु तथा याज्ञवल्क्य के मतानुसार दशरात्रियों में से लड़के की उत्पत्ति के लिए मासिक धर्म के चौथे दिन के बाद सम रात्रि में, तथा कन्या के लिए विषम (पौचवीं, सातवीं, नवीं इत्यादि) रात्रियों में स्त्री समागम करना

<sup>1</sup> गौतमसूत्र 8/14-24

<sup>2</sup> मनु 2/18, 26-27, 29-30

<sup>3</sup> याज्ञ 1/10-11-12, 14

<sup>4</sup> गौतमसूत्र 14/6/1, याज्ञ 1/11

<sup>5</sup> अथर्ववेद - 5/25/3,5, बृहदारण्यक 8/4/21

<sup>6</sup> मनु 3/46-47, 4/128, याज्ञ 1/79

<sup>7</sup> मनु 3/47

चाहिए।<sup>1</sup> आपस्तम्बगृहसूत्र के अनुसार मासिक प्रवाह की चौथी रात से सोलहवी रात तक युग्मता वाली राते पुत्र के लिए उपयुक्त है।<sup>2</sup> वैखानस ने कहा है कि वह अगराग लेप करे, किसी नारी या शूद्र से बाते न करे, पति को छोड़कर किसी अन्य को न देखे, क्योंकि स्नानोपरान्त वह जिसे देखेगी, उसी के समान उसकी सन्तान होगी।<sup>3</sup>

गर्भाधान प्रत्येक विवाहित पुरुष तथा स्त्री के लिए पवित्र एव अनिवार्य सस्कार था जिसका उद्देश्य स्वस्थ, सुन्दर एव सुशील सन्तान प्राप्त करना था, जो पुरुष स्वस्थ होने पर भी ऋतुकाल में अपनी पत्नी से समागम नहीं करता है वह निःसन्देह भ्रूणहत्या का भागी होता है। स्त्री के लिए भी अनिवार्य था कि वह ऋतुकाल के स्नान के बाद अपने पति के पास जाये। ऐसा न करने वाली स्त्री का दूसरा जन्म शूकरी के रूप में होता है। ऐसी मान्यता थी कि जिस पिता के जितने अधिक पुत्र होंगे वह स्वर्ग में उतना ही अधिक सुख प्राप्त करेगा। पितृऋण से मुक्ति भी सन्तानोत्पत्ति करने पर ही मिलती है।

## 6.2. पुंसवन :

गर्भाधान के तीसरे माह में पुत्र प्राप्ति के निमित्त यह सस्कार सम्पन्न किया जाता था। पुंसवन का अर्थ है वह अनुष्ठान या कर्म जिससे पुत्र की उत्पत्ति हो (पुमान् प्रसूयते येन कर्मणा तत् पुंसवनमीरीतम्) इस सस्कार के द्वारा उन देवताओं को पूजा द्वारा प्रसन्न किया जाता था जो गर्भ में शिशु की रक्षा करते थे। कभी-कभी यह दो मास से लेकर आठ मास तक के बीच में सम्पन्न होता था। बौधायन गृहसूत्र तथा आश्वलायन गृहसूत्र के अनुसार जब चन्द्रमा पुष्य नक्षत्र में होता था तब यह सस्कार निष्पन्न होता था<sup>4</sup> क्योंकि यह समय पुत्र प्राप्ति के लिए उपयुक्त माना गया था। रात्रि के समय बरगद की छाल का रस निचोड़कर स्त्री की नाक के दाहिने छिद्र में डाला जाता था ताकि उसे गर्भपात न हो। वायु पुराण तथा ब्रह्माण्ड पुराण के अनुसार तेजस्वी पुत्र की प्राप्ति के लिए यह सस्कार होता था।<sup>5</sup> हिन्दू समाज में पुत्र का बड़ा ही महत्व था, श्राद्ध, पिण्डदान आदि का अधिकार केवल पुत्र को ही था तथा पुत्र से ही वंश और कुल की निरन्तरता रहती थी। इस प्रकार पुंसवन सस्कार का उद्देश्य परिवार तथा इसके माध्यम से समाज का कल्याण करना होता था।

## 6.3. सीमन्तोन्नयन :

गर्भाधान के चौथे से आठवें मास तक यह सस्कार सम्पन्न होता था। पारस्कर गृहसूत्र, बौधायन गृहसूत्र तथा वीरमित्रोदय सस्कार में कहा गया है कि इसमें गर्भिणी स्त्री के केशों (सीमन्त) को ऊपर उठाया

<sup>1</sup> मनु 3/48, आश्व 1/79

<sup>2</sup> आपस्तम्ब 9/1

<sup>3</sup> वैखानस - 3/9

<sup>4</sup> बौधायन 1/9/1, आश्व 1/13

<sup>5</sup> वायु 36/12, ब्रह्माण्ड पुराण 3/71/12

जाता है।<sup>1</sup> ऐसा विश्वास था कि जब स्त्री गर्भिणी होती है तब उस पर अनेक विघ्न बाधाएँ आती हैं, जो उसे डराकर गर्भ का विनाश कर देती हैं। इन दुष्ट शक्तियों और बाधाओं से स्त्री की रक्षा के लिए इस संस्कार की व्यवस्था की गयी। आश्वलायन गृहसूत्र, गौतम धर्मसूत्र तथा शाखायन गृहसूत्र में तो यहाँ तक कहा गया है कि स्त्री के गर्भ का भक्षण करने के लिए कुछ व्याधियाँ या राक्षसियाँ आती हैं जो उसे अनेक प्रकार की पीड़ा और कष्ट पहुँचाती हैं इसके निवारण के लिए पति को 'श्री' का आवाहन करना चाहिए जिससे राक्षसियाँ भाग जाएँ।<sup>2</sup> इस संस्कार के सम्पादित होने के दिन स्त्री व्रत रहती थी। पुरुष मातृपूजा करता था तथा प्रजापति देवताओं को आहुतियाँ दी जाती थी। इस समय वह अपने साथ कच्चे उदुम्बर फलों का एक गुच्छा तथा सफेद चिन्ह वाले शाही के तीन काटे रखता था। स्त्री अपने केशों में सुगन्धित तेल डालकर यज्ञ मण्डप में प्रवेश करती थी जहाँ वेद मन्त्रों के उच्चारण के बीच उसका पति उसके बालों को ऊपर उठाता था। इस संस्कार का उद्देश्य गर्भिणी के लिए अत्यधिक श्रम वर्जित करके उसे मानसिक तथा शारीरिक आराम देना था।

#### 6.4. जातकर्म .

पुत्र जन्म के समय जातकर्म नामक संस्कार सम्पन्न किया जाता था। मनु के अनुसार यह नाभिछेदन (नार काटने) के पहले किया जाता था।<sup>3</sup> वृहदारण्यकोपनिषद् के अनुसार जातकर्म संस्कार के समय दही एवं घृत का मन्त्रों के साथ होम करना, बच्चे के दाहिने कान में 'वाक्' शब्द को तीन बार कहना, सुनहले चम्मच या शलाका से बच्चे को दही, मधु एवं घृत चटाना, बच्चे को एक गुप्त नाम देना, बच्चे को माँ के स्तन पर रखना, माता को मन्त्रों द्वारा सम्बोधित करना आदि कर्म करना चाहिए।<sup>4</sup> संस्कार की समाप्ति के बाद ब्राह्मणों को उपहार दिये जाते एवं भिक्षा बँटी जाती थी। सभी माता एवं शिशु के दीर्घ एवं स्वस्थ जीवन की कामना करते थे। इस संस्कार का प्रमुख उद्देश्य बालक को स्वस्थ और प्रखर बुद्धि वाला बनाना था।

#### 6.5. नामकरण :

इस संस्कार में समाज के सदस्यों के सामने बालक का नामकरण किया जाता है और आशीर्वाद दिया जाता है कि वह दीर्घायु तथा अमर हो। मनु के अनुसार जन्म के दसवें या बारहवें दिन ज्योतिष शास्त्रों में कहे गये शुभ तिथि, मुहूर्त और गुणयुक्त नक्षत्र में उस बालक का नामकरण किया जाता है।<sup>5</sup> नामकरण शुभकर्मों और भाग्य का आधार माना गया है। व्यक्तिगत नाम से मनुष्य की ख्याति होती है और वह अपने

<sup>1</sup> याज्ञवल्क्य 1/15, शौनकाचार्य 1/9/1, वीरभक्तिस 1, पृ० 172

<sup>2</sup> आश्वलायन 1/14/1-9, वीरभक्तिस 6-74, सांख्यगृहसूत्र 1/22

<sup>3</sup> मनु 2/29

<sup>4</sup> बृहद संह 6/4/24-28

<sup>5</sup> मनु 2/38

नाम से ही समाज में जाना जाता है। याज्ञवल्क्य के अनुसार जन्म के ग्यारहवें दिन नामकरण करना चाहिए।<sup>1</sup> बौधायन गृहसूत्र में दसवें या ग्यारहवें दिन नामकरण की व्यवस्था की गयी है।<sup>2</sup> मनुस्मृति के व्याख्याकार मेघातिथि ने दसवें दिन माना है तथा कुल्लूक के अनुसार ग्यारहवें दिन होना चाहिए।<sup>3</sup> आश्वलायन गृहसूत्र में कहा गया है कि बालक के नाम सम सख्या के पद होना चाहिए।<sup>4</sup> मनु के अनुसार नाम ऐसा होना चाहिए जिससे उसका वर्ण ज्ञात हो जाए, ब्राह्मण का मगल सूचक शब्द से युक्त, क्षत्रिय का बल सूचक शब्द से, वैश्य का धन वाचक शब्द से और शूद्र का निन्दित शब्द से सूचक होना चाहिए, मनु ने आगे यह भी कहा है कि ब्राह्मण शर्मा शब्द से युक्त, क्षत्रिय का रक्षा शब्द से युक्त, वैश्य का पुष्टि शब्द से युक्त तथा शूद्र का दास शब्द से युक्त उपनाम होना चाहिए। स्त्रियों के विषय में कहा है कि स्त्रियों का नाम सुखपूर्वक उच्चारण करने योग्य, अक्रूर तथा स्पष्ट अर्थवाला, मनोहर, मगलसूचक, अन्त में दीर्घ स्वर वाला और आशीर्वाद से युक्त अर्थवाला होना चाहिए।<sup>5</sup> विष्णु पुराण में उल्लेख मिलता है कि ब्राह्मण को अपने नाम के अन्त में शर्मा, क्षत्रिय वर्मा, वैश्य गुप्त तथा शूद्र को दास लिखना चाहिए।<sup>6</sup> बौधायन गृहसूत्र में कहा गया है कि ब्राह्मण, क्षत्रिय, वैश्य तथा शूद्र सन्तान को अपने नाम के अन्त में शर्म, वर्म, गुप्त तथा दास शब्द लगाने चाहिए।<sup>7</sup>

नामकरण सस्कार के पूर्व घर को धोकर पवित्र किया जाता था। माता तथा शिशु स्नान करते थे। तत्पश्चात् माता बच्चे का सिर जल से भिगोकर तथा साफ कपड़े से उसे ढँककर उसके पिता को देती थी। पिता बच्चे की श्वास का स्पर्श करता था तथा फिर उसका नामकरण किया जाता था।

## 6.6. निष्क्रमण :

जन्म के उपरान्त प्रथम बार सन्तान को घर से बाहर निकाला जाता था। यह सस्कार बच्चे के जन्म के तीसरे अथवा चौथे माह में सम्पन्न होता था। मनु के अनुसार सन्तान को चौथे मास में सूर्य के दर्शन के लिए घर से बाहर निकालना चाहिए।<sup>8</sup> निष्क्रमण सस्कार सम्पन्न करने के बाद ही सन्तान अपनी माता के साथ बाहर लाया जाता था। शिशु को स्नान कराकर, नवीन वस्त्र धारण कराकर, यज्ञ के सम्मुख लाकर वेद-मन्त्रों का पाठ होता था। इसके पश्चात् शिशु को माँ की गोद में देकर सर्वप्रथम उसे सूर्य का दर्शन कराया जाता था। इस प्रकार से घर से बाहर निकलने पर बालक का पहली बार समाज के अन्य व्यक्तियों से सम्पर्क होता था।

<sup>1</sup> याज्ञ० 1/12

<sup>2</sup> बौध०गृ०सू० 2/1/23

<sup>3</sup> मेघातिथि, कुल्लूक - मनु० 2/30

<sup>4</sup> आश्व०गृ०सू० 1/1/4-10

<sup>5</sup> मनु० 2/31-32-33

<sup>6</sup> विष्णुपुराण - 3/18/9

<sup>7</sup> बौध०गृ०सू० 1/1/19

<sup>8</sup> मनु० 2/34

## 6.9. कर्णवेध या कर्णछेदन :

कर्णवेध सस्कार शिशु के शोभन और अलकरण के निमित्त किया जाने वाला धार्मिक सस्कार था जो सन्तान के जन्म के सातवे महीने आयोजित किया जाता था। कर्णवेध सस्कार की व्यवस्था वैदिक कालीन है। बौधायन गृहसूत्र के अनुसार कर्णवेध सातवे या आठवे मास में करना चाहिए।<sup>1</sup> गर्ग के अनुसार कर्णवेध के लिए छठों, सातवों, आठवों या बारहवों मास उपयुक्त था किन्तु सुश्रूत ने छठा या सातवों वर्ष इसके लिए श्रेयस्कर माना है।<sup>2</sup> इस सस्कार द्वारा क्षत्रिय बालक का कान स्वर्ण की सूई से, ब्राह्मण तथा वैश्य बालक का कान चाँदी की सूई से तथा शूद्र बालक का कान लौह सूई से छेदा जाता था। तत्पश्चात् कानो सुवर्ण की बाली या कुण्डल पहनाया जाता था। वसिष्ठ तथा विष्णु धर्मसूत्र के अनुसार जो गुरु कान को सत्य के साथ छेदता है, बिना पीडा दिये जो अमृत ढालता है, वह अपने माता एव पिता के समान है।<sup>3</sup>

## 6.10. विद्यारम्भ :

सन्तान की अवस्था जब पाँच वर्ष की होती थी तब शिक्षा प्रदान करने की व्यवस्था की जाती थी। यह सस्कार प्रायः चौल सस्कार के बाद तथा उपनयन सस्कार के पूर्व सम्पादित किया जाता था। इस सस्कार में बच्चे को वर्णाक्षर सीखाया और पढ़ाया जाता था। मार्कण्डेय पुराण को उद्धृत करते हुए अपराक ने लिखा है कि सन्तान के विद्या आरम्भ करने की आयु पाँच वर्ष थी।<sup>4</sup> इस सस्कार में शुभ मुहूर्त में शिक्षक द्वारा पट्टी पर 'ओम्' और 'स्वास्तिक' के साथ वर्णमाला लिखकर बालक को अक्षरारम्भ कराया जाता था। इसमें गणेश एव सरस्वती के पूजन का भी आयोजन किया जाता है।

## 6.11. उपनयन :

उपनयन का अभिप्राय है 'पास या सन्निकट ले जाना'। स्वाध्याय अथवा वेद के अध्ययन के लिए बालक को आचार्य के निकट ले जाया जाता था। आपस्तम्बधर्मसूत्र में कहा गया है कि उपनयन एक सस्कार है जो उसके लिए किया जाता है जो विद्या सीखना चाहता है।<sup>5</sup> वैदिक युग में यह एक प्रचलित सस्कार था। अथर्ववेद तथा शतपथ ब्राह्मण में ब्रह्मचर्य शब्द उल्लेख धार्मिक विद्यार्थी के जीवन के अर्थ में हुआ है।<sup>6</sup> आश्वलायनगृहसूत्र में आया है कि ब्राह्मण कुमार का उपनयन गर्भाधान या जन्म से लेकर आठवे वर्ष में, क्षत्रिय का ग्यारहवें वर्ष में एव वैश्य का बारहवें वर्ष में होना चाहिए, यही नहीं यह क्रम से सोलहवें, बाइसवें तथा चौबीसवें वर्ष तक भी उपनयन का समय बना रहता है।<sup>7</sup> गौतम तथा मनु के अनुसार ब्राह्मण बालक का गर्भ से आठवें वर्ष में, क्षत्रिय बालक का गर्भ से ग्यारहवें वर्ष में तथा वैश्य बालक का गर्भ से बारहवें वर्ष में

<sup>1</sup> बौधायनगृहसूत्र 1/12

<sup>2</sup> गर्ग - पृष्ठ 1/30, सुश्रूत 16/1

<sup>3</sup> वसिष्ठधर्मसूत्र 2/10, विष्णु धर्मसूत्र 30/47

<sup>4</sup> अपराक पृष्ठ 30-31

<sup>5</sup> आपस्तम्बधर्मसूत्र 1/1/1/19

<sup>6</sup> अथर्ववेद - 11/7/1-28, शतपथ 11/3/3/2

<sup>7</sup> आश्वलायनगृहसूत्र 1/19/1-6

उपवीत सस्कार करना चाहिए।<sup>1</sup> बौधायन गृहसूत्र के अनुसार आठ से सोलह वर्ष के बीच उपनयन सस्कार सम्पन्न होना चाहिए।<sup>2</sup> याज्ञवल्क्य के मतानुसार गर्भकाल से आठवे अथवा जन्म से आठवे वर्ष में ब्राह्मण का उपनयन सस्कार होता है, क्षत्रिय के लिए ग्यारहवे वर्ष और वैश्य के लिए बारहवे वर्ष में यह सस्कार विहित है।<sup>3</sup> ब्राह्मण बालक का उपनयन सस्कार अपेक्षाकृत अन्य वर्णों से पहले होने का कारण यह था कि बहुधा ब्राह्मणों का परिवार शिक्षित होता था तथा उनके पिता ही प्रायः आचार्य होते थे। इसके लिए कोई जातिगत भेदभाव की अवधारणा नहीं थी।

आपस्तम्बधर्मसूत्र के अनुसार ब्राह्मण, क्षत्रिय एवं वैश्य ब्रह्मचारी के लिए वस्त्र क्रम से पटुआ के सूत का, सन के सूत का एवं मृगचर्म का होता था।<sup>4</sup> विभिन्न धर्मसूत्र तथा स्मृतिग्रन्थ में इन वर्णों के दण्ड के विषय में मतभेद पाया जाता है। आश्वलायन गृहसूत्र के मतानुसार ब्राह्मण के लिए पलाश, क्षत्रिय के लिए उदुम्बर एवं वैश्य के लिए बिल्व का दण्ड होना चाहिए या कोई भी वर्ण इनमें से किसी एक का दण्ड बना सकता है।<sup>5</sup> आपस्तम्बगृहसूत्र तथा धर्मसूत्र के अनुसार ब्राह्मण, क्षत्रिय एवं वैश्य के लिए क्रम से पलाश, न्यग्रोध की शाखा एवं बदर या उदुम्बर का दण्ड होना चाहिए।<sup>6</sup> मनु के मतानुसार ब्राह्मण ब्रह्मचारी को बेल या पलाश का, क्षत्रिय ब्रह्मचारी को बट या खैर का, वैश्य ब्रह्मचारी को पीलु या गूलर का दण्ड धारण करना चाहिए।<sup>7</sup>

यज्ञोपवीत का स्पष्ट वर्णन तैत्तिरीय संहिता तथा तैत्तिरीय ब्राह्मण में आया है कि निवीत शब्द मनुष्यों, प्राचीनावीत पितरों एवं उपवीत देवताओं के सम्बन्ध प्रयुक्त होता है। वह जो उपवीत ढग से अर्थात् बायें कंधे से लटकता है वह देवताओं के लिए सकेत करता है। प्राचीनावीत ढग से होकर वह दक्षिण की ओर आहुति देता है, क्योंकि पितरों के लिए कृत्य दक्षिण की ओर ही किये जाते हैं। इसके विपरीत उपवीत ढग से उत्तर की ओर आहुति देनी चाहिए देवता और पितर इसी प्रकार पूजित होते हैं।<sup>8</sup> गोभिलगृहसूत्र में कहा है कि दाहिने हाथ को उठाकर सिर को (उपवीत के) बीच में डालकर वह सूत्र को बायें कंधे पर इस प्रकार लटकाता है कि वह दाहिनी ओर लटकता है, इस प्रकार वह यज्ञोपवीती हो जाता है। बायें हाथ को निकालकर (उपवीत के) बीच में सिर को डालकर वह सूत्र को दाहिने कंधे पर इस प्रकार रखता है कि वह बाँयी ओर लटकता है इस प्रकार वह प्राचीनावीती हो जाता है। जब पितरों को दान किया जात है तभी प्राचीनावीती हुआ जाता है।<sup>9</sup> मनु के अनुसार ब्राह्मण का यज्ञोपवीत कपास का, क्षत्रिय का सन का और वैश्य

<sup>1</sup> बौधायनसूत्र 1/8-12, मनु 2/38

<sup>2</sup> बौधायनसूत्र 2/5/2

<sup>3</sup> याज्ञ 1/14

<sup>4</sup> आपस्तम्बसूत्र 1/1/2/38, 1/1/3/1-2

<sup>5</sup> आपस्तम्बसूत्र 1/19/13, 1/20/1

<sup>6</sup> आपस्तम्बसूत्र 11/15-16, आपस्तम्बसूत्र 1/1/2/38

<sup>7</sup> मनु 2/45

<sup>8</sup> तैत्तिरीयसंहिता 2/5/2/1, तैत्तिरीयब्राह्मण 1/6/8

<sup>9</sup> गोभिल गृहसूत्र 1/2/2-4

का ऊन का बना हुआ तीन लड़ी का होना चाहिए।<sup>1</sup> आश्वलायन गृहसूत्र तथा बौधायन गृह सूत्र के अनुसार उपनयन सस्कार वाले बालक को मूँज की मेखला (कटिसूत्र) बाँधना चाहिए।<sup>2</sup>

उपनयन के अवसर पर ब्राह्मण को हाथ में दण्ड और उँगली में पवित्र धारण करना चाहिए। यज्ञोपवीत अपने से किसी भी प्रकार अलग नहीं करना चाहिए। उपनयन की तिथि के एक दिन पहले गणेश-लक्ष्मी, सरस्वती आदि विभिन्न देवी देवताओं की पूजा की जाती थी। रात भर बालक मौन धारण किये रहता था। उपनयन के दिन माँ-बाप अपने बालक के साथ बैठकर भोजन करते थे। बालक स्नानादि करके कौपीन धारण करता था कमर में मेखला पहनता था। गुरु द्वारा दिये गये उत्तरीय को वह उपयोग में लाता था। तदनन्तर वह जनेऊ पहनता था, जिसके तीन धागे सत् रज और तम गुणों के प्रतीक थे। साथ ही ये तीनों धागे उसे ऋषि ऋण, देव ऋण और पितृ ऋण का भी स्मरण दिलाते थे। ब्राह्मण का सस्कार बसन्त ऋतु में, क्षत्रिय का ग्रीष्म में, तथा वैश्य का पतझड़ में किये जाने का विधान था। वसिष्ठ एवं बौधायनधर्मसूत्र के अनुसार पुरुष को सदा यज्ञोपवीत धारण करना चाहिए।<sup>3</sup> महाभारत में कहा गया है कि कोई ब्राह्मण बिना यज्ञोपवीत धारण किये भोजन कर ले तो उसे प्रायश्चित्त करना पड़ता था, उसे स्नान करना, प्रार्थना एवं उपवास करना चाहिए।<sup>4</sup> याज्ञवल्क्य के अनुसार यज्ञोपवीत कान पर चढ़ाकर दिन में, सन्ध्या को उत्तर की ओर मुख करके तथा रात्रि में दक्षिण की ओर मुख करके मलमूत्र का त्याग करना चाहिए।<sup>5</sup>

हिन्दू समाज में उपनयन सस्कार का सर्वाधिक महत्व था, जिसका सम्बन्ध व्यक्ति के बौद्धिक उत्कर्ष से था। इस सस्कार की सम्पन्नता से बालक वर्ण तथा जाति का सदस्य बनता था और द्विज कहा जाता था। यह सस्कार केवल शूद्र को छोड़कर अन्य तीनों वर्णों के लिए विहित था यह सस्कार इस बात का प्रमाण था कि अनियमित और अनुत्तरदायी जीवन समाप्त होकर नियमित, गम्भीर और अनुशासित जीवन प्रारम्भ हुआ। इसके माध्यम से व्यक्ति गुरु, वेद, यम, नियम और देवता के निकट पहुँचता था, ताकि वह ज्ञान प्राप्त कर सके। उपनयन सस्कार हो जाने के बाद ही बालक द्विज अर्थात् दुबारा जन्म लिया हुआ कहा जाता था।

## 6.1 2. वेदारम्भ :

गुरु के सान्निध्य में पहुँचकर शिष्य का वेदाध्ययन प्रारम्भ करना भी एक सस्कार माना जाता था जिससे उसका बौद्धिक और आध्यात्मिक उत्कर्ष होता था। वैदिक युग में वेद अध्ययन करना शिक्षा का प्रधान अंग था। इस युग में वेद और वेदांगों की शिक्षा ग्रहण करना छात्र का प्रमुख कर्तव्य था। कालान्तर में वेदों का अध्ययन कुछ मन्द पड़ गया। इस सस्कार का सर्वप्रथम उल्लेख व्यास स्मृति में मिलता है यह सस्कार

<sup>1</sup> मनु 2/44

<sup>2</sup> आश्वलायन 1/12/11, बौधायन 2/5/13

<sup>3</sup> वसिष्ठ 8/9, बौधायन 2/2/1

<sup>4</sup> महाभारत पर्व - 40/25

<sup>5</sup> याज्ञ 1/18

उपनयन के पश्चात् एक वर्ष के अन्दर होता था। मनु ने कहा है कि वेदाध्ययन करने वाला, शास्त्रोक्त विधि से आचमन किया हुआ, ब्रह्माजलि बाँधकर, हल्के वस्त्र को धारण करता हुआ जितेन्द्रिय होना चाहिए। शिष्य को वेदारम्भ में और अन्त में 'ओउम्' शब्द का उच्चारण करना चाहिए। प्रारम्भ में 'ऊँ' शब्द का उच्चारण न करने से धीरे-धीरे अध्ययन नष्ट हो जाता है तथा अन्त में ओउम् शब्द का उच्चारण न करने से वह नहीं ठहरता है।<sup>1</sup> गायत्री मन्त्र की दीक्षा के साथ वेदों का अध्ययन आरम्भ कराना ही इस सस्कार का उद्देश्य है।

### 6.1 3. केशान्त या गोदान :

गुरु के पास रहकर अध्ययन करते हुए विद्यार्थी के सोलहवें वर्ष में यह सस्कार सम्पन्न किया जाता था। इस सस्कार में ब्रह्मचारी के श्मश्रुओं का सर्वप्रथम क्षौरकर्म होता था। याज्ञवल्क्य के अनुसार केशान्त या गोदान नामक कर्म गर्भकाल से सोलहवें वर्ष में करना चाहिए।<sup>2</sup> मनु के अनुसार गर्भ से सोलहवें वर्ष का ब्राह्मण का, बाइसवें वर्ष में क्षत्रिय का और चौबीसवें वर्ष में वैश्य का केशान्त सस्कार करना चाहिए।<sup>3</sup> इस अवसर पर गुरु को एक गाय दक्षिणा स्वरूप दी जाती थी। इसी कारण इसे गोदान सस्कार की भी सजा प्रदान की गयी है। इस सस्कार के माध्यम से ब्रह्मचारी को ब्रह्मचर्य जीवन के व्रतों की एक बार पुनः याद दिलायी जाती थी जिन्हें पालन करने का वह पुनः व्रत लेता था। अन्त में वह मौन व्रत रहता था तथा एक वर्ष तक कठोर अनुशासन का जीवन व्यतीत करता था।

### 6.1 4. समावर्तन :

गुरुकुल में शिक्षा समाप्त कर लेने के उपरान्त विद्यार्थी जब अपने घर लौटता था तब समावर्तन नामक सस्कार सम्पन्न होता था। इसका शाब्दिक अर्थ है 'गुरु के आश्रम से स्वगृह को वापस लौटना।'<sup>4</sup> इसे 'स्नान' भी कहा गया है क्योंकि इस अवसर पर स्नान सबसे महत्वपूर्ण कार्य था। इसी के बाद विद्यार्थी 'स्नातक' बनता था। याज्ञवल्क्य के अनुसार वेद का अध्ययन या व्रतों को समाप्त कर अथवा वेदाध्ययन एवं व्रत दोनों ही पूरा करके, गुरु को यथाशक्ति दक्षिणा देकर उनकी आज्ञा से (समावर्तन) स्नान करना चाहिए। गौतम तथा आपस्तम्ब ने समावर्तन के लिए स्नान शब्द प्रयुक्त किया है।<sup>5</sup> मनु के अनुसार गुरु से आज्ञा पाये हुए द्विज को गृहोक्त विधि से (व्रत-समाप्ति सूचक) स्नान कर शुभ लक्षणों से युक्त कन्या से विवाह करना चाहिए।<sup>6</sup> इस सस्कार को सम्पन्न करने के लिए कोई निश्चित आयु निर्धारित नहीं थी। इसकी अवधि तभी

<sup>1</sup> मनु 2/70, 2/74

<sup>2</sup> याज्ञ 1/36

<sup>3</sup> मनु 2/65

<sup>4</sup> याज्ञ 1/51

<sup>5</sup> गौतम 8/18, आपस्तम्ब 12/1

<sup>6</sup> मनु 3/4



मानी जाती थी जब ब्रह्मचारी वेद का अध्ययन पूर्ण कर लेता था। स्नान सस्कार विद्यार्थी की शिक्षा की पूर्णता और गृह की ओर प्रत्यावर्तित होने की भावना का प्रतीक था।

समावर्तन सस्कार किसी शुभ दिन को सम्पन्न होता था। इस दिन प्रातःकाल ही उठकर ब्रह्मचारी गुरु का चरण स्पर्श करता था तथा वैदिक अग्नि में समिधा डालकर उसके प्रति अपनी अन्तिम श्रद्धा प्रकट करता था। ब्रह्मचारी को शीतोष्ण जल से विधिपूर्वक स्नान कराया जाता था। ब्रह्मचर्याश्रम के वस्त्रों को त्याग सुन्दर वस्त्र पहनता था। तत्पश्चात् स्नातक हवन करता था, आचार्य उसे जीवन सम्बन्धी कुछ अन्य उपदेश देकर विदा करता था। इस प्रकार स्नातक आचार्य का आशीर्वाद प्राप्तकर अपने घर को जाता था।

### 6.15. विवाह :

सभी सस्कारों में विवाह सस्कार का विशेष महत्व था, जिससे व्यक्ति की नई सामाजिक और सांस्कृतिक स्थिति प्रारम्भ होती है। व्यक्ति का गृहस्थाश्रम में प्रवेश विवाह सस्कार से ही होता है। इस सस्कार के द्वारा व्यक्ति व्यक्तिगत धरातल से उठकर सामाजिक हो जाता है। विवाह के अन्तर्गत वर-वधू की विभिन्न योग्यताएँ और गुण गोत्र और वर्ण आदि का विचार किया जाता था। विवाह क्रिया की सम्पन्नता के समय वाग्दान, वर-वरण, कन्यादान, विवाह-होम, पाणिग्रहण, हृदयस्पर्श, सप्तपदी, अशमारोहण, सूर्यावलोकन, ध्रुवदर्शन, त्रिरात्र-यज्ञ और चतुर्थी कर्म का आदि विधान पारस्कर गृहसूत्र में कहा गया है।<sup>1</sup>

विवाह के उद्देश्यों में वश वृद्धि प्रधान उद्देश्य था। सामाजिक और धार्मिक कर्तव्यों का निर्वाह विवाह के माध्यम से ही सम्भव था। समस्त ऋणों से व्यक्ति उन्मुक्त होता था। विवाह पुरुषार्थ का मूल था। धर्म, अर्थ, काम और मोक्ष इसी पर निर्भर था। मनुष्य की सारी उपलब्धियाँ गृहस्थ बनने के बाद ही एकत्र होती थी। अतः विवाह गृहस्थ जीवन का प्रथम मूल था।

### 6.16. अन्त्येष्टि :

मानव जीवन का अन्तिम सस्कार अन्त्येष्टि है जो मृत्यु के समय सम्पादित किया जाता है इसका उद्देश्य मृतात्मा को स्वर्गलोक में सुख शान्ति प्रदान करना है। बौधायन गृहसूत्र के अनुसार जन्म के बाद के सस्कारों द्वारा मनुष्य इस लोक को विजित करता है जबकि मृत्यु के उपरान्त सस्कारों द्वारा परलोक को विजित करता है।<sup>2</sup> मृत व्यक्ति के पार्थिव शरीर का दाह सस्कार होता है। दाहक्रिया करने के पहले अनेक धार्मिक कृत्य किये जाते हैं आश्वलायन गृहसूत्र के अनुसार शव ले जाने के लिए बौंस की अर्थात् अथवा बैलगाड़ी प्रयोग में लायी जाती है।<sup>3</sup> पारस्कर गृहसूत्र के अनुसार शव यात्रा में सगे सम्बन्धियों के साथ मित्रादि होते हैं, जिनमें ज्येष्ठ पुत्र सबके आगे रहता है। शव जल जाने के बाद अवशेष की दाह क्रिया होती

<sup>1</sup> पा० गृ० सू० 1/8/1

<sup>2</sup> बौध० गृ० सू० 1/43

<sup>3</sup> आश्व० गृ० सू० 4/1

है। तदनन्तर लोग नदी या तालाब में स्नान करके घर लौटते हैं कुछ काल तक मृतक के सम्बन्धी अशौच में रहते हैं। शुद्धि के बाद शान्ति और श्राद्ध क्रिया की जाती है।<sup>1</sup> विष्णु पुराण में कहा गया है कि मृत शरीर को स्नान कराकर पुष्प माला से विभूषित कर गाँव के बाहर जाकर, जलाशय में सवस्त्र स्नान कर जलाजलि अर्पित करनी चाहिए। अशौच के अन्त में विषम सख्या में ब्राह्मणों को भोजन कराना चाहिए।<sup>2</sup> मत्स्य पुराण के अनुसार शव को जलाना, शव को गाड़ना और शव को फेंकना तीन प्रकार की अन्त्येष्टि क्रिया करनी चाहिए।<sup>3</sup>

मनु और याज्ञवल्क्य के अनुसार ब्रह्मचारी को किसी व्यक्ति या अपनी जाति के किसी व्यक्ति के शव को ढोना नहीं चाहिए किन्तु अपने माता-पिता, गुरु, आचार्य एवं उपाध्याय के शव को वह ढो सकता है और ऐसा करने पर उसे कोई पाप नहीं लगता है।<sup>4</sup> जो ब्रह्मचारी पाँच व्यक्तियों के अतिरिक्त किसी अन्य का शव ढोता है उसका ब्रह्मचर्य व्रत खण्डित माना जाता है और उसे व्रतलोप का प्रायश्चित्त करना पड़ता है। मनु तथा याज्ञवल्क्य का कथन है कि जो लोग स्वाजातीय व्यक्ति का शव ढोते हैं उन्हें वस्त्र सहित स्नान करना चाहिए, घर के द्वार पर खड़े होकर नीम की पत्तियाँ कूँचना चाहिए, आचमन करना चाहिए, अग्नि, जल, गोबर, पीले सरसों का स्पर्श करना चाहिए, धीरे से पत्थर पर पैर रखकर घर में प्रवेश करना चाहिए।<sup>5</sup> गौतम, याज्ञवल्क्य, मनु तथा पराशर के अनुसार ब्राह्मण अपनी जाति वाले या भिन्न जाति वाले शव के पीछे यदि स्नेहवश जाता है तो वस्त्र सहित स्नान करना चाहिए तथा अग्नि का स्पर्श करने, घृत पीने पर वह शुद्ध हो जाता है।<sup>6</sup> मनु का कथन है कि शूद्र का मृत शरीर ग्राम या बस्ती के दक्षिण, वैश्य का पश्चिम, क्षत्रिय का उत्तर तथा ब्राह्मण का पूर्व ले जाना चाहिए।<sup>7</sup>

मनु, याज्ञवल्क्य, पराशर तथा विष्णु ने यह कहा है कि गर्भ से पतित बच्चे, भ्रूण, मृतोत्पन्न शिशु तथा दन्तहीन शिशु को वस्त्र से ढँककर गाड़ देना चाहिए, छोटी अवस्था के बच्चों को जलाना नहीं चाहिए।<sup>8</sup> किन्तु इस विषय में स्मृतियों में अवस्था सम्बन्धी विभेद पाया जाता है पारस्कर याज्ञवल्क्य तथा मनु के अनुसार वर्ष के भीतर के बच्चों को ग्राम के बाहर किसी स्वच्छ स्थान पर गाड़ देना चाहिए, ऐसे बच्चों के शवों पर घृत का लेप करना चाहिए, उन पर चन्दन लेप, पुष्प आदि रखने चाहिए और न तो उन्हें जलाना चाहिए न तो जल तर्पण करना चाहिए और न उनका अस्थि संचय करना चाहिए।<sup>9</sup> विष्णु पुराण के अनुसार ब्राह्मणों का दस दिन तक, क्षत्रिय को बारह दिन तक, वैश्यों को पन्द्रह दिन तक और शूद्र को तीस दिन

<sup>1</sup> पा०मृ०सू० ३/१९, ३/१०, १६/२३, २७/२८

<sup>2</sup> विष्णु पु० ३/१३/७-१८

<sup>3</sup> मत्स्य पु० ३९/१७

<sup>4</sup> मनु० ५/९१ याज्ञ० ३/१५

<sup>5</sup> मनु० ५/१०३, याज्ञ० ३/१२-१३

<sup>6</sup> गौ०मृ०सू० १४/२९ मनु० ५/१०३, याज्ञ० ३/२६, परा० ३/४२

<sup>7</sup> मनु० ५/९२

<sup>8</sup> मनु० ५/६६, याज्ञ० ३/१, पराशर ३/१४, विष्णु० २२/२७-२८

<sup>9</sup> पा०मृ०सू० ३/१०, याज्ञ० ३/१, मनु० ५/६६-६

तक अशौच रहता है। पिण्डदान, श्राद्ध कार्य और ब्राह्मण भोजन के बाद मृतक का परिवार शुद्ध माना जाता है।<sup>1</sup>

हिन्दु धर्म में मानव जीवन को इन सोलह सस्कारों से बँधा गया है व्यक्ति को समाज का सदस्य बनाना, अपने व्यक्तित्व का निर्माण करना, परिवार या कुटुम्ब के माध्यम से समाज का उत्थान करना, अपना नैतिक और शैक्षणिक विकास करना इन्हीं सस्कारों के माध्यम से सम्भव रहा है। सामाजिक और सांस्कृतिक उन्नयन के साथ-साथ व्यक्ति अपना आध्यात्मिक उन्नयन भी करता है। सस्कारों से उसका आचरण, चरित्र, कर्तव्य और आध्यात्मिक-सामाजिक कर्म प्रभावित होते हैं। सभी सस्कार मनुष्य की पवित्र भावनाओं के प्रतीक हैं इनके द्वारा मनुष्य के जीवन को गति प्राप्त होती है। ये सस्कार मनुष्य के विभिन्न कर्मों को जीवन्त और प्राणवान् करते हैं।

## 7. विवाह

पारिवारिक जीवन के विकास एवं स्थायित्व के लिए प्रत्येक समाज में विवाह एक महत्वपूर्ण संस्था है। परिवार और वंश वृद्धि के लिए, व्यक्तिगत एवं सामाजिक विकास के लिए तथा धार्मिक एवं आध्यात्मिक अभिव्यजना के लिए विवाह अनिवार्य माना गया है। यज्ञ, होम, मंत्रपाठ, देवताओं का आवाहन तथा वेदमंत्रों के साथ वैवाहिक क्रिया सम्पन्न करना हिन्दू विवाह सस्कार के प्रधान अंग है। इस धार्मिक आधार ने विवाह को अत्यन्त पवित्र और उदात्त स्वरूप प्रदान किया। हिन्दू समाज में कोई भी धार्मिक कार्य बिना पत्नी के नहीं सम्पन्न होता इसलिए वह धर्मपत्नी अथवा सहधर्मिणी भी कही जाती है। मनु के अनुसार केवल पुरुष कोई वस्तु नहीं, वह अपूर्ण है। स्त्री, स्वदेह तथा सन्तान, ये तीनों मिलकर ही पुरुष (पूर्णरूप) होता है। ऐसा (वेदज्ञाता) ब्राह्मण कहते हैं और जो पति है, वही स्त्री है।<sup>2</sup> गृह की शोभा और सम्पन्नता स्त्री से मानी गई है यह भी मनु ने कहा है।<sup>3</sup>

विवाह शब्द 'वि' उपसर्गपूर्वक 'वह' धातु से बना है जिसका शाब्दिक अर्थ है "वधू को वर के घर ले जाना अथवा विशिष्ट ढंग से कन्या को ले जाना या अपनी स्त्री बनाने को ले जाना। विवाह सस्कार के लिए बहुत से शब्द प्रयुक्त हुए हैं किन्तु अर्थों में भिन्नता होते हुए भी वे विवाह के ही अर्थ को ही व्यक्त करते हैं यथा - उद्वाह - कन्या को उसके पितृ गृह से उच्चता के साथ ले जाना, परिणय या परिणयन-अग्नि की प्रदक्षिणा करना, उपयम - सन्निकट ले जाना और अपना बना लेना, पाणिग्रहण - कन्या का हाथ पकड़ना। ऋग्वेद के मतानुसार विवाह का उद्देश्य गृहस्थ होकर देवों के लिए यज्ञ करना तथा सन्तानोत्पत्ति करना था।<sup>4</sup> शतपथ ब्राह्मण में कहा गया है कि पत्नी पति की अर्धांगिनी है, जब तक व्यक्ति विवाह नहीं करता, जब तक

<sup>1</sup> विष्णु पुरा 3/13/19-20

<sup>2</sup> मनु 9/45

<sup>3</sup> मनु 9/26

<sup>4</sup> ऋग्वेद 10/85/36, 5/3/2 5/28/3

सन्तानोत्पत्ति नहीं करता, तब तक वह पूर्ण नहीं है।<sup>1</sup> आपस्तम्ब धर्मसूत्र के मतानुसार प्रथम पत्नी के गर्भवती होने के कारण दूसरी पत्नी ग्रहण करने तथा धार्मिक कृत्य नहीं करना चाहिए।<sup>2</sup> मनु ने कहा है कि सन्तान को उत्पन्न करना, धार्मिक कृत्य, शुश्रूषा, सर्वोत्तम आनन्द, अपना तथा अपने पितरों के लिए स्वर्ग की प्राप्ति पत्नी पर निर्भर रहता है।<sup>3</sup> याज्ञवल्क्य के अनुसार पुत्र, पौत्र और प्रपौत्र से इस लोक में वंश अविच्छिन्न बना रहता है और स्वर्ग की प्राप्ति होती है, ये दोनों कार्य स्त्रियों से सिद्ध होते हैं अतः वे उपभोग्य होती हैं और उनकी रक्षा करनी चाहिए।<sup>4</sup> अच्छे वर के लक्षण के बारे में आपस्तम्ब गृहसूत्र में कहा गया कि अच्छा कुल, सत् चरित्र, शुभ गुण, ज्ञान एवं सुन्दर एवं स्वस्थ होना चाहिए।<sup>5</sup> मनु के अनुसार उत्तम व्यक्ति उत्तम के साथ ही नित्य सम्बन्ध का आचरण करे, कुल को उत्कर्ष के मार्ग पर ले चलने की इच्छा रखने वाला अधम कुलों का परित्याग करे।<sup>6</sup> याज्ञवल्क्य के अनुसार जिस कुल में दस पीढ़ियों तक निरन्तर वेदाध्ययन हो, सवर्ण और विद्वान् हो, पुरुषत्व की यत्नपूर्वक परीक्षा की गई हो, विवेकशील और प्रिय हो वह उत्तम वर कहलाता है।<sup>7</sup> मनु ने कहा है कि कुल तथा आचार में श्रेष्ठ, सुन्दर और योग्य वर मिल जाय तो कन्या की अवस्था विवाह योग्य न होने पर भी उसका विवाह कर देना चाहिए।<sup>8</sup> कुल (वंश), शील (उत्तम चरित्र) सुन्दरता, यश, विद्या, माँ-बाप तथा अन्य बन्धु बान्धवों की विद्यमानता, वित्त यह सात गुण वर के लिए आवश्यक माने गये हैं। वर के लिए उसका अखण्ड ब्रह्मचारी होना भी एक गुण स्वीकार किया गया है। बौधायन गृहसूत्र तथा याज्ञवल्क्य ने भी ब्रह्मचर्य से च्युत न होना वर के गुण के रूप में माना है।<sup>9</sup> मनु ने श्रेष्ठ वर के लिए कहा है कि वह सभी वेदों या दो अथवा कम से कम एक वेद क्रमशः अध्ययन कर अविलुप्त ब्रह्मचर्य होकर गृहस्थ आश्रम में प्रवेश करे।<sup>10</sup> धर्मशास्त्रकार तथा स्मृतिकार पुरुष के पुसत्त्व पर काफी बल दिया है इस सम्बन्ध में मनु ने कहा है कि स्त्री क्षेत्र तुल्य है और पुरुष बीज तुल्य है क्षेत्र तथा बीज के संसर्ग से सभी प्राणियों की उत्पत्ति होती है कहीं पर बीज प्रधान है और कहीं पर क्षेत्र प्रधान है जहाँ पर बीज तथा क्षेत्र दोनों समान हैं वह सन्तान श्रेष्ठ मानी जाती है। बीज तथा क्षेत्र में बीज ही श्रेष्ठ कहा जाता है अतः सब जीवों की सन्तान बीज के लक्षणों से युक्त होती है।<sup>11</sup> चरित्र, विद्या और शील से सम्पन्न व्यक्ति पुसत्त्व के अभाव में व्यर्थ था। पुसत्त्व सम्पन्न व्यक्ति अन्य गुणों के अभाव में भी सार्थक और उपयोगी था।

कन्या के विषय में आश्वलायन गृहसूत्र में कहा गया है कि जो बुद्धिमती हो, सुन्दर हो, सच्चरित हो, स्वस्थ हो तथा शुभ लक्षणों वाली हो वह विवाह करने के योग्य होती है।<sup>12</sup> मनु ने ऐसे कुलों की कन्या से

<sup>1</sup> शत०ब्रा० 5/2/1/10

<sup>2</sup> आप०ध०सू० 2/5/11/12

<sup>3</sup> मनु० 9/28

<sup>4</sup> याज्ञ० 1/78

<sup>5</sup> आप०गृ०सू० 3/20

<sup>6</sup> मनु० 4/244

<sup>7</sup> याज्ञ० 1/54-55

<sup>8</sup> मनु० 9/88

<sup>9</sup> बौध०गृ०सू० 4/1/1 याज्ञ० 1/52

<sup>10</sup> मनु० 3/2

<sup>11</sup> मनु० 9/33-34-35

<sup>12</sup> आश्व०गृ०सू० 1/5/3

विवाह करना अनुचित माना है जो जातकर्म आदि से सस्कार से हीन हो, जो वेदों के पठन-पाठन से हीन हो, जिस कुल के पुरुषों के शरीर में अधिक रोम हो, जिस कुल में राजयक्ष्मा, मन्दाग्नि, मूर्छा (मृगी), श्वेत कुष्ठ, गलित कुष्ठ रोग हो। इसके साथ उन कन्याओं से विवाह वर्जित किया है जो कपिल (भूरे) वर्णवाली, अधिक या कम अंगवाली (यथा — छ अंगुलियों या चार या तीन अंगुलियों वाली), बातूनी, नित्य रोगिणी रहने वाली, बिलकुल रोम से रहित या बहुत अधिक रोमवाली और भूरी-भूरी आँखवाली हो। किन्तु निर्दोष अंग वाली, हंस तथा गज के समान चलने वाली, सूक्ष्म रोमों वाली, पतले-पतले दाँतों वाली, कोमल शरीर वाली कन्या से विवाह करना चाहिए।<sup>1</sup> याज्ञवल्क्य के अनुसार शुभ लक्षणों से युक्त, पहले किसी अन्य को प्रदत्त या भुक्त न हो, सुन्दर हो, असपिण्ड हो तथा आयु में अपने से छोटी हो, असाध्य रोग से अछूती हो, भाई वाली हो समान गोत्र या प्रवर की न हो ऐसी कन्या से विवाह करना चाहिए।<sup>2</sup> मनु एव आपस्तम्ब गृहसूत्र में कहा गया है कि विवाहिता होने वाली कन्या का नाम नक्षत्र वाला — आर्द्रा, रेवती आदि, वृक्षों या नदियों वाला नहीं होना चाहिए, उसका मलेच्छ नाम, पर्वत, पक्षी, सर्प, दासी आदि का नाम नहीं होना चाहिए। इसके अतिरिक्त मनु ने यह भी कहा है कि बहुत मोटी, बहुत दुबली-पतली, बहुत लम्बी, बहुत छोटी अर्थात् नाटी, अवस्था में अधिक, किसी अंग से हीन और झगडा करने वाली कन्या से विवाह न करना चाहिए।<sup>3</sup> मनु ने यह भी कहा है कि जिस कन्या के भाई न हो और जिस कन्या के माता-पिता का ज्ञान न हो उस कन्या के साथ पुत्रिका धर्म की शका से विद्वान पुरुष को विवाह नहीं करना चाहिए।<sup>4</sup>

विवाह की अवस्था के विषय में ऋग्वेद में आया है कि जब कन्या सुन्दर है और आभूषित है तो वह स्वयं पुरुषों के झुण्ड में से अपना मित्र ढूँढ लेती है।<sup>5</sup> इससे स्पष्ट है कि लड़कियाँ इतनी प्रौढ़ होने पर विवाह करती थीं। जबकि वे स्वयं अपना पति चुन सकें। मनु के मतानुसार तीस वर्ष की अवस्था वाला पुरुष बारह वर्ष की लड़की से या शीघ्रता करने वाला चौबीस वर्ष की अवस्था वाला पति आठ वर्ष की कन्या के साथ विवाह करे।<sup>6</sup>

धर्मशास्त्रकारों ने एक ही गोत्र, प्रवर और पिण्ड में परस्पर विवाह करना अप्रशस्त माना है गोत्र, प्रवर और पिण्ड के बाहर तो हिन्दू समाज में अवश्य विवाह किया जाता रहा है किन्तु अपनी जाति के बाहर जाकर यह विवाह नहीं किया जाता था। अपनी जाति के भीतर ही भिन्न गोत्र, प्रवर और पिण्ड में विवाह होता रहा है। प्रत्येक जाति में विभिन्न गोत्र, पिण्ड और प्रवर हैं, जिनमें विवाह सम्बन्ध स्थिर होता है। गोत्र का अर्थ साधारणतः पूर्व पुरुष को व्यक्त करता है। मनु के अनुसार जो कन्या माता के या पिता के सपिण्ड (सात पीढ़ी तक) की न हो और पिता के गोत्र की न हो, ऐसी कन्या द्विजातियों के स्त्रीकर्म के लिए श्रेष्ठ

<sup>1</sup> मनु 3/7-8-10

<sup>2</sup> याज्ञ 1/52

<sup>3</sup> आपस्तम्ब 3/13 मनु 3/9, 3/9/1

<sup>4</sup> मनु 3/11

<sup>5</sup> ऋ 10/27/12

<sup>6</sup> मनु 9/94

होती है।<sup>1</sup> गोत्र शब्द गोशाला (गायो का समूह) और व्यक्तियों के समूह के अर्थ में भी प्रयुक्त हुआ है ऐसा ऋग्वेद तथा अथर्ववेद में कहा गया था।<sup>2</sup> मनुस्मृति के व्याख्याकार मेघातिथि ने कहा है कि गोत्र उस आदि पुरुष के लिए प्रयुक्त किया गया जिन्हें 'कुल' या 'वंश' की संज्ञा दी गई, जो विद्या, धन, शौर्य, औदार्य आदि गुणों के लिए विख्यात हुआ और कालान्तर में जिसके नाम से वंश अथवा कुल का विकास हुआ।<sup>3</sup> बृहदारण्यकोपनिषद् तथा छान्दोग्योपनिषद् के अनुसार अनेक स्थलों पर भारद्वाज, गार्ग्य, आश्वलायन, भार्गव, कात्यायन, गौतम, काश्यप आदि ऋषियों के नाम पर गोत्रों की चर्चा की गयी है।<sup>4</sup> पराशर के अनुसार सगोत्र कन्या से मातृवत् व्यवहार करना चाहिए।<sup>5</sup> अगर कोई व्यक्ति सगोत्र कन्या से विवाह करता था तो उसे अनेक प्रकार के प्रायश्चित्त, व्रत आदि करने पड़ते थे तथा ऐसा व्यक्ति समाज से निन्द्य माना जाता था। अपराकं तथा आपस्तम्ब के मतानुसार सगोत्र कन्या से विवाह करने पर चान्द्रायण व्रत करने की व्यवस्था की गई है तथा समान गोत्र-प्रवरा कन्या से विवाह करने पर वाले ब्राह्मण को चाण्डाल उत्पन्न करने वाला कहा गया है।<sup>6</sup> मनु के अनुसार फूआ की, मौसी की और मामा की पुत्री को विद्वान् पुरुष भार्या के रूप में स्वीकार नहीं करना चाहिए क्योंकि बन्धव होने से विवाह के अयोग्य उनके साथ विवाह करता हुआ मनुष्य नरक को जाता है।<sup>7</sup> इससे यह स्पष्ट है कि हिन्दू समाज में सगोत्र विवाह समाज में निन्द्य माना जाता रहा है। इसके साथ ही सपिण्ड विवाह भी वर्जित था। सपिण्ड का तात्पर्य समान रक्त कणों से अथवा एक ही पिण्ड से अथवा एक से शरीर से है। व्यक्तियों से सपिण्डता का सम्बन्ध इस तथ्य से उत्पन्न होता है कि दोनों में एक ही शरीर के अंश है। पुत्र का माता के साथ सपिण्ड सम्बन्ध इसलिए है कि उसमें माता के शरीर के अंश विद्यमान है। मिताक्षरा के अनुसार सपिण्ड का अर्थ समान रक्त कण से है। जिसमें अपने पूर्वज का रक्त है, वह सपिण्ड है। ऐसे एक ही पिण्ड के लोगों का एक ही पिण्ड में विवाह नहीं हो सकता। पिता से सात पीढ़ी और माता से पाँच पीढ़ी के भीतर के लोग सपिण्ड कहे जाते हैं। विवाह निश्चित करते समय इसका ध्यान रखना अनिवार्य था कि घर से सात पीढ़ी और कन्या से पाँच पीढ़ी का अन्तर अपेक्षित होना चाहिए। इस नियम से चचेरे, ममेरे, फुफेरे और मौसरे भाई बहन के विवाह का प्रतिबन्ध लगाया गया। किन्तु वैदिक काल में सपिण्डता पर कोई विशेष विचार नहीं किया गया है। याज्ञवल्क्य के अनुसार माता के कुल में पाँच पीढ़ी से ऊपर एवं पिता के कुल में सात पीढ़ी से ऊपर के हो तो विवाह होना चाहिए।<sup>8</sup> गौतम गृहसूत्र तथा आपस्तम्ब धर्म सूत्र में सपिण्ड विवाह का निषेध किया गया है।<sup>9</sup> गौतम धर्मसूत्र के अनुसार पिता के पक्ष में सात पीढ़ी तथा माता के पक्ष में पाँच पीढ़ी तक विवाह नहीं हो सकता। गौतम के ही अनुसार सपिण्डता के

<sup>1</sup> मनु 3/5

<sup>2</sup> ऋ 2/23/18 6/65/5 अथर्ववेद 5/21/3

<sup>3</sup> मेघातिथि - मनु 3/5 3/194

<sup>4</sup> बृहदारण्य 2/2/4 छान्दोग्य 5/14/1 5/16/1

<sup>5</sup> पराशर स्मृ 2/2

<sup>6</sup> अपराकं पृ 80, आपस्तम्बसू 116

<sup>7</sup> मनु 11/171-172

<sup>8</sup> याज्ञ 1/53

<sup>9</sup> गौतमसू 3/4/5 आपस्तम्बसू 2/5/11/16

नियमों का उल्लंघन करने वाला व्यक्ति जाति भ्रष्ट एवं पतित हो जाता है।<sup>1</sup> नारद तथा विष्णु के अनुसार पिता की सात और माता की पाँच पीढ़ी तक का विवाह निषेध है।<sup>2</sup> मनु के व्याख्याकार मेघातिथि तथा याज्ञवल्क्य के व्याख्याकार विश्वरूप ने भी सपिण्डता का प्रबल प्रतिरोध किया है तथा ऐसे विवाह करने वालों को घोर निकृष्ट बताया है।<sup>3</sup>

कन्या का विवाह कौन तय करता है और उसका दान कौन करता है इस विषय पर विष्णुधर्मसूत्र में कहा गया है कि क्रम से पिता, पितामह, भाई, कुटुम्बी, नाना, नानी कन्या को विवाह में दे सकते हैं।<sup>4</sup> याज्ञवल्क्य के मतानुसार पिता, पितामह, भाई, कुल का कोई पुरुष और माता को कन्यादान करना चाहिए किन्तु इनमें क्रम से पहले वाले के अभाव में आगे कन्यादान नहीं करता तो कन्या के प्रत्येक ऋतुकाल में उसे भ्रूणहत्या का पाप लगता है। यदि कन्यादान देने वाला कोई भी न हो तो कन्या को योग्य वर का स्वयं वरण कर लेना चाहिए।<sup>5</sup> मनु के अनुसार कन्या ऋतुमती होने पर तीन वर्ष तक पिता आदि के द्वारा योग्यतर पति के लिए दान करने की प्रतीक्षा करे, इसके बाद योग्यतर पति नहीं मिलने पर समान योग्यता वाले भी पति को स्वयं वरण कर लेना चाहिए। इस तरह पति का स्वयं वरण कर लेनी वाली कन्या तथा पति थोड़ा भी दोष के भागी नहीं होते हैं।<sup>6</sup> विष्णु धर्मसूत्र में कहा गया है कि युवावस्था प्राप्त कर लेने पर तीन बार मासिक धर्म हो लेने के उपरान्त कन्या को अपना विवाह कर लेने का पूर्ण अधिकार है।<sup>7</sup>

बच्चों पर किसका अधिकार होता है इस विषय पर वसिष्ठ धर्मसूत्र तथा मनु ने कहा है कि माता-पिता (दोनों) या माता या पिता (किसी एक) द्वारा त्यक्त जिस पुत्र को मनुष्य स्वीकार कर लेता है वह 'अपविद्ध पुत्र' कहा जाता है।<sup>8</sup> वसिष्ठ ने कहा है कि बच्चों पर माता-पिता का सम्पूर्ण अधिकार है वे उन्हें दे सकते हैं, बेच सकते हैं या छोड़ सकते हैं, क्योंकि उन्हीं के शुक्र-शोणित से बच्चों की उत्पत्ति होती है।<sup>9</sup> मनु के अनुसार स्त्री, पुत्र और दास निर्धन होते हैं ये जो कुछ उपार्जन करते हैं वह उसका होता है जिसके वे होते हैं।<sup>10</sup> याज्ञवल्क्य ने पुत्र और स्त्री को दान में देने का निषेध किया है।<sup>11</sup> मनु ने कहा है कि स्त्री, पुत्र, दास, प्रेष्य (बाहर भेजा जाने वाला नौकर) सहोदर भाई यदि अपराध करे तो उसे रस्सी से या पतली बाँस की छड़ी से ताड़न करना चाहिए। तथा अभिभावक को उन्हें रस्सी या पतली बाँस की छड़ी से पीठ पर मारना चाहिए।<sup>12</sup> मनु ने यह भी कहा है कि माता, पिता, स्त्री और पुत्र त्याग के योग्य नहीं हैं।<sup>13</sup>

<sup>1</sup> गौ०ध०सू० १/४/३ ३/२/१

<sup>2</sup> नारद सू० १२/३७-७५ विष्णु ३६/४-७

<sup>3</sup> मेघा०मनु० ९/११६ विश्वरूप - याज्ञ० १/५३

<sup>4</sup> विष्णु ध०सू० २४/३८-३९

<sup>5</sup> याज्ञ० १/६३-६४

<sup>6</sup> मनु० ९/९०-९१

<sup>7</sup> विष्णु ध०सू० २४/४०

<sup>8</sup> वसि०ध०सू० १७/३६-३७, मनु० ९/१७१

<sup>9</sup> वसि०ध०सू० १५/१-३

<sup>10</sup> मनु० ८/४१६

<sup>11</sup> याज्ञ० २/१७५

<sup>12</sup> मनु० ८/२९९-३००

<sup>13</sup> मनु० ८/३८९

## विवाह के प्रकार :

धर्मशास्त्रो तथा स्मृति ग्रन्थो मे विवाह के आठ प्रकारो का वर्णन किया गया है जो किसी न किसी रूप मे समाज मे प्रचलित थे। मनु के अनुसार ब्राह्मण, दैव, आर्ष, प्राजापत्य, आसुर, गान्धर्व, राक्षस और पैशाच ये आठ प्रकार है। इसमे भी प्रत्येक वर्ण के कुछ धर्मयुक्त विवाह है ब्राह्मण के लिए प्रथम छ प्रकार के विवाह (ब्राह्म, दैव, आर्ष, प्राजापत्य, आसुर और गान्धर्व), क्षत्रिय के लिए चार प्रकार के विवाह (आसुर, गान्धर्व, पैशाच और राक्षस) और वैश्य तथा शूद्र के लिए राक्षस रहित तीन प्रकार के विवाह (आसुर, गान्धर्व और पैशाच) का विधान किया गया है। इसके साथ ही मनु ने यह भी कहा है कि ब्राह्मण के लिए प्रथम चार विवाह (ब्राह्म, दैव, आर्ष और प्राजापत्य) क्षत्रिय के लिए एक राक्षस विवाह और वैश्य तथा शूद्र के लिए एक आसुर विवाह को विद्वानो ने प्रशस्त बताया है।<sup>1</sup> विष्णु स्मृति मे तथा आश्वलायन गृहसूत्र मे भी विवाह के आठो प्रकारो का यही क्रम प्राप्त होता है।<sup>2</sup> इन विवाहो मे धर्म युक्त तथा अधर्म युक्त विवाहो के विषय मे मनु ने कहा है कि अन्तवाले पाँच प्रकार के विवाहो (प्राजापत्य, आसुर, गान्धर्व, राक्षस और पैशाच) मे से तीन प्रकार के विवाह (प्राजापत्य, गान्धर्व और राक्षस) धर्मयुक्त है। दो (आसुर और पिशाच) अधर्मयुक्त है। अत आसुर और पैशाच विवाहो को कभी भी नहीं करना चाहिए।<sup>3</sup>

### 7.1. ब्राह्म :

विवाह का यह सर्वोत्तम प्रकार है। यह ब्राह्मणो के योग्य था तथा इस विवाह का उद्देश्य शारीरिक तथा मानसिक कर्तव्यो के पालन द्वारा ब्रह्म को प्राप्त करना था। इसके अन्तर्गत मनु ने यह कहा है कि पिता सच्चरित्र और वेदज्ञ वर को अपने यहाँ आमन्त्रित करके वर तथा कन्या को वस्त्र आभूषण से अलंकृत कर कन्या को उसे प्रदान करता था।<sup>4</sup> याज्ञवल्क्य ने भी यही विचार व्यक्त किया है।<sup>5</sup> यह विवाह का सबसे अधिक सम्मानित रूप था क्योंकि इनमे धनलिप्सा, कामुकता, शारीरिक-बल प्रयोग आदि अनैतिक कार्यों की आवश्यकता नहीं थी। पति-पत्नी का सम्बन्ध परलोक तक चलता था क्योंकि दोनो का उद्देश्य ब्रह्म या मोक्ष की प्राप्ति होती थी।

### 7.2. दैव :

इस विवाह के अन्तर्गत कन्या का पिता एक यज्ञ का आयोजन कराता था जिसमे बहुत से ऋत्विक् को आमन्त्रित किया जाता था। जो ऋत्विक् यज्ञ का अनुष्ठान विधिपूर्वक करा लेता था उसी के साथ कन्या

<sup>1</sup> मनु 3/21-23-24

<sup>2</sup> विष्णु स्मृ 24/17-18, आश्वगृ 1/6

<sup>3</sup> मनु 3/25

<sup>4</sup> मनु 3/27

<sup>5</sup> याज्ञ 1/58



का पिता कन्या को वस्त्राभूषण से अलंकृत कर दे देता था। यह विवाह देवताओं के लिए यज्ञ किये जाते समय सम्पन्न होता था अतः 'दैव' की सज्ञा प्रदान की गयी। मनु तथा याज्ञवल्क्य ने यही विचार प्रकट किया था।<sup>1</sup> वैदिक युग में ब्राह्मण यज्ञ किया करते थे इसीलिए कन्या पक्ष के ब्राह्मण, ऐसे यज्ञीय ब्राह्मण की अपेक्षा करते थे तथा दक्षिणा के रूप में कन्या प्रदान किया करते थे।

### 7.3. आर्ष :

मनु तथा याज्ञवल्क्य के मतानुसार इस विवाह में कन्या का पिता गोमिथुन या गाय अथवा बैल यज्ञादि धर्म कार्य करने या कन्या को देने के लिए वर से लेकर विधिपूर्वक कन्या प्रदान करता था।<sup>2</sup> इस प्रकार का विवाह ऋषि परम्परा के पुरोहितों अथवा ब्राह्मण में अधिक प्रचलित था।

### 7.4. प्राजापत्य :

मनु के अनुसार कन्या का पिता वर से कहता था कि तुम दोनों साथ में धर्माचरण करो, तथा विवाह के प्रार्थी वर से वचन प्राप्त कर वस्त्र अलंकार से रहित उनका पूजन कर कन्या प्रदान करता था।<sup>3</sup> याज्ञवल्क्य ने भी कहा है कि कन्या का पिता जब साथ रहकर धर्म का आचरण करो ऐसा कहकर विवाहेच्छु पुरुष को प्रदान की जाती है तब उसे काय विवाह कहा जाता है।<sup>4</sup> प्रजापति नाम से भी यही अर्थ प्राप्त होता है कि प्रजापति के प्रति अपना ऋण चुकाने अर्थात् सन्तानोत्पादन के लिए वर एवं कन्या का सम्बन्ध हो। इसका एक अन्य नाम पर्जन्य भी है।

### 7.5. आसुर :

मनु ने इस विवाह के बारे में कहा है कि कन्या के पिता तथा उसके सम्बन्धियों को यथाशक्ति धन देकर स्वेच्छापूर्वक वर कन्या को स्वीकार करता है।<sup>5</sup> इस विवाह में मुख्य विचार धन का ही किया जाता था। याज्ञवल्क्य के मतानुसार आसुर विवाह अधिक धन लेकर कन्या प्रदान करता है।<sup>6</sup> इस विवाह को निन्दित माना गया है मनु के अनुसार कन्या के विद्वान पिता को थोड़ा भी धनादि स्वीकार नहीं करना चाहिए।

<sup>1</sup> मनु 3/28, याज्ञ 1/59

<sup>2</sup> मनु 3/29 याज्ञ 1/59

<sup>3</sup> मनु 3/30

<sup>4</sup> याज्ञ 1/60

<sup>5</sup> मनु 3/31

<sup>6</sup> याज्ञ 1/61

लोभवश शुल्क ग्रहण करने वाला पुरुष सन्तान को बेचने वाला होता है।<sup>1</sup> बौधायन ने क्रय द्वारा बनायी गयी पत्नी को अवैध माना है।<sup>2</sup> यह विवाह समाज में अधिक उन्नत नहीं माना जाता था।

## 7.6. गान्धर्व :

गौतम, बौधायन के अनुसार जब कन्या और पुरुष परस्पर प्रेमवश काम के वशीभूत होकर अपने माता पिता की इच्छा के बिना विवाह कर लेता था तब यह प्रथा गान्धर्व विवाह कहलाती थी।<sup>3</sup> मनु के मतानुसार कन्या और पुरुष के इच्छानुसार परस्पर स्नेह से सयोग वा मैथुन होना गान्धर्व विवाह कहा गया है।<sup>4</sup> याज्ञवल्क्य ने भी इसी प्रकार का विचार स्पष्ट किया है।<sup>5</sup> वस्तुतः यह प्रेम विवाह या प्रणय विवाह का सूचक है। वैदिक साहित्य में इसका विवरण प्राप्त होता है।

## 7.7. राक्षस :

शक्ति या बल प्रयोग द्वारा युद्ध और संघर्ष के माध्यम से किसी कन्या का अपहरण करके विवाह करना राक्षस विवाह था। इसमें क्रूरता के साथ कपट और बलपूर्वक कन्या का अपहरण किया जाता था। मनु के अनुसार कन्या पक्ष वालों को मारकर या उनको घायल करके, गृह या द्वारादि को तोड़कर चिल्लाती तथा रोती हुई कन्या का बलात् हरण करके लाना राक्षस विवाह है।<sup>6</sup> याज्ञवल्क्य के मतानुसार युद्ध में हरी गयी कन्या राक्षस विवाह है।<sup>7</sup> यह विवाह क्रूरता और निर्दयता पर आधारित था।

## 7.8. पैशाच :

हिन्दू समाज में यह विवाह अत्यन्त निन्दनीय और गर्हित माना जाता रहा है। मनु ने कहा है कि सोती हुई, मदहोश, उन्मत्त, कन्या के साथ विवाह करना अत्यन्त निन्दित पैशाच विवाह कहा जाता है।<sup>8</sup> याज्ञवल्क्य ने भी इसे छल और कपट पर आधारित बताया है।<sup>9</sup> महाभारत में भी इस विवाह को जघन्य,

<sup>1</sup> मनु 3/51

<sup>2</sup> बौधायन 1/1/1/20-21

<sup>3</sup> गौतम 1/4/8, बौधायन 1/11/8

<sup>4</sup> मनु 3/32

<sup>5</sup> याज्ञ 1/61

<sup>6</sup> मनु 3/33

<sup>7</sup> याज्ञ 1/61

<sup>8</sup> मनु 3/34

<sup>9</sup> याज्ञ 1/61

अग्रस्त, अधर्म, निन्दित और अधम बताया गया है।<sup>1</sup> माता-पिता को समाज में उचित स्थान दिलाने की इच्छा से ही सम्भवतः धर्मशास्त्र कारो ने इसे विवाह का एक प्रकार माना है।

## अन्तर्विवाह :

अपने ही वर्ण, जाति, समूह, प्रजाति और धर्म में विवाह करना अन्तर्विवाह कहलाता है ऐसा माना जाता था कि अपने कुल और रक्त की रक्षा के लिए अन्तर्विवाह करना चाहिए। धीरे-धीरे यह भावना भी प्रबल होती गई कि अपने ही वर्ण अथवा जाति में विवाह करना चाहिए। अनेकानेक जातियों और उपजातियों के हो जाने पर अन्तर्विवाह का स्वरूप भी विस्तृत होता गया तथा सभी लोग अपनी-अपनी जातियों और उपजातियों में विवाह करने लगे। वैदिक युग में इसका प्रचलन नहीं था इस युग में असवर्ण विवाह होते थे। स्मृतियों तथा सूत्रों में इस विवाह पर अधिक बल दिया जाने लगा। गौतम के अनुसार असवर्ण विवाह निम्न था।<sup>2</sup> मनु के मतानुसार द्विजातियों के वास्ते प्रथम विवाह के लिए सवर्णा (अपने वर्ण की) स्त्री श्रेष्ठ मानी जाती है। काम के वशीभूत होकर (दूसरे विवाह के लिए) प्रवृत्त पुरुषों की ये स्त्रियाँ श्रेष्ठ (अनुलोम क्रम से) मानी जाती हैं।<sup>3</sup> याज्ञवल्क्य और नारद ने भी सवर्ण स्त्री से विवाह करने पर श्रेष्ठता की बात कही है।<sup>4</sup> अपनी जाति के बाहर विवाह करने वाला व्यक्ति निन्दनीय माना जाने लगा। स्वजाति में विवाह करना सामाजिक प्रतिष्ठा और कुल गौरव की बात कही गई।

## अन्तर्जातीय विवाह :

प्राचीन काल से ही अन्तर्वर्णीय या अन्तर्जातीय विवाह होते रहे। यह अनुलोम तथा प्रतिलोम दो रूपों में विभक्त था जब एक उच्च वर्ण या जाति का व्यक्ति अपने से निम्न जाति की स्त्री से विवाह करता है तो इसे अनुलोम विवाह कहा जाता है तथा जब किसी उच्च जाति की स्त्री का विवाह किसी निम्न जाति या वर्ण के पुरुष से होता है तो इसे प्रतिलोम विवाह कहा जाता है। आपस्तम्बधर्मसूत्र ने अनुलोम विवाह को भी अस्वीकृत किया है उन्होंने अनुलोम एवं प्रतिलोम जातियों की चर्चा तक नहीं की है।<sup>5</sup> किन्तु गौतम, वसिष्ठ, मनु एवं याज्ञवल्क्य ने स्वजाति विवाह के साथ ही साथ अनुलोम विवाह को वर्जित नहीं किया है।<sup>6</sup> याज्ञवल्क्य के मतानुसार मूर्धावसिक्त, अम्बष्ठ, निषाद, माहिष्य, उग्र एवं करण, ये छ अनुलोम जातियाँ हैं।<sup>7</sup> मनु ने कहा है कि अनुलोम जातियाँ द्विजों के सारे क्रिया सस्कारों को कर सकती हैं किन्तु प्रतिलोम जातियाँ शूद्र के समान हैं, वे द्विजों के सस्कार आदि नहीं कर सकतीं, चाहे वे ब्राह्मण स्त्री एवं क्षत्रिय पति या वैश्य पति से

<sup>1</sup> महा० 13/44

<sup>2</sup> मौ० ध० सू० 4/1

<sup>3</sup> मनु० 3/12

<sup>4</sup> याज्ञ० 1/55 नारद० स्त्री पुंस 4

<sup>5</sup> आप० ध० सू० 2/6/13/1, 3-4

<sup>6</sup> मौ० ध० सू० 4/1, वसि० 1/24, मनु० 3/12-13 याज्ञ० 1/55 एवं 57

<sup>7</sup> याज्ञ० 1/91-92

क्यों न उत्पन्न हुई हो।<sup>1</sup> गौतम ने प्रतिलोम विवाह को धर्महीन कहा है<sup>2</sup> याज्ञवल्क्य के व्याख्याकार मिताक्षरा ने कहा है कि प्रतिलोम लोग उपनयन आदि सस्कार नहीं कर सकते, हों वे व्रत, प्रायश्चित्त आदि कर सकते हैं।

अनुलोम विवाह के परिणाम स्वरूप हिन्दू समाज में अनेक समस्याएँ उत्पन्न हुईं, उच्च वर्णों और जातियों का महत्व समाज में बहुत अधिक बढ़ गया तथा उनकी सन्तानें विशिष्ट स्थान ग्रहण करने लगीं। सभी लोग ऊँचे वर्ण अथवा जाति के लड़कों से अपनी लड़कियों का विवाह करने के लिए इच्छुक हुए। इससे बहुपत्नी प्रथा का प्रारम्भ हुआ, क्योंकि उच्च जातियों और वर्णों में लड़कों की माँग बढ़ गई तथा सभी लोग ऊँची जाति के लड़कों के साथ अपनी कन्या का विवाह करना चाहते थे। इस प्रकार नैतिक स्तर का ह्रास होने लगा। अनुलोम विवाह के फलस्वरूप बेमेल विवाह का भी प्रारम्भ हुआ। ऊँची जाति में विवाह करने की लालसा ने लोगों को यहाँ तक बाध्य किया गया कि लोग ऊँची जाति के वृद्ध व्यक्ति से भी अपनी कन्या का विवाह करने लगे जिससे समाज में बाल विवाह जैसी नयी समस्या का प्रारम्भ हो गया।

हिन्दू समाज में अन्तर्जातीय विवाह—प्रणाली अल्परूप में स्वीकार की गई थी। प्रायः लोग अपने ही वर्ण और जाति में विवाह करते थे। अन्तर्जातीय विवाह पर कड़ा नियन्त्रण था।

## 8. मधुपर्क तथा अन्य आचार

किसी विशिष्ट अतिथि के आगमन पर उसके सम्मान में जो मधु आदि का प्रदान होता है उसे मधुपर्क विधि कहते हैं। इसका शाब्दिक अर्थ — वह कृत्य जिसमें मधु का (किसी व्यक्ति के हाथ पर) गिराया या मोचन होता है। आश्वलायन गृहसूत्र के अनुसार यज्ञ कराने वाले ऋत्विक्, घर में आये हुए स्नातक एवं राजा को, आचार्य, श्वशुर, चाचा एवं मामा के आगमन पर इन्हें मधुपर्क दिया जाता है।<sup>3</sup> याज्ञवल्क्य के अनुसार स्नातक, आचार्य, राजा, प्रियमित्र, वर, का प्रतिवर्ष अपने घर बुलाकर अर्ध्य (मधुपर्क) द्वारा सत्कार करना चाहिए तथा ऋत्विक् की प्रत्येक यज्ञ के समय मधुपर्क से पूजा करनी चाहिए।<sup>4</sup> किन्तु जब यज्ञ में राजा एवं स्नातक आये तभी उनका मधुपर्क से सम्मान करना चाहिए। मनु ने भी कहा है कि राजा, ऋत्विज (यज्ञ कराने वाले वेदपाठी), स्नातक, गुरु, जामाता, श्वशुर और मामा इन्हें एक वर्ष के बाद अपने (गृहस्थ के) घर जाने पर मधुपर्क—विधि से पूजन करना चाहिए।<sup>5</sup> याज्ञवल्क्य के व्याख्याकार विश्वरूप के अनुसार केवल राजा को ही मधुपर्क देना चाहिए किसी अन्य क्षत्रिय को नहीं।<sup>6</sup> किन्तु मेघातिथि ने कहा है कि शूद्र को छोड़कर सभी जाति के राजा को मधुपर्क देना चाहिए।<sup>7</sup>

<sup>1</sup> मनु 10/41

<sup>2</sup> याज्ञवल्क्य 4/20

<sup>3</sup> आश्वलायन 1/24/1-4

<sup>4</sup> याज्ञवल्क्य 1/110

<sup>5</sup> मनु 3/119

<sup>6</sup> विश्वरूप याज्ञवल्क्य 1/109

<sup>7</sup> मेघातिथि मनु 3/119

आश्वलायनगृहसूत्र में मधुपर्क विधि के बारे में वर्णन प्राप्त होता है आतिथ्यकर्ता सबसे पहले मधु को दही में मिलाता है यदि मधु न हो तो घृत से काम लिया जाता है। आसन, पैर धोने के लिए जल, गन्ध पुष्प आदि से सुगन्धित अर्घ्य जल, आचमन जल, मधुपर्क तथा एक गाय को अतिथि व्यक्ति के आ जाने पर इनका तीन बार उच्चारण करता हुआ उत्तर की ओर मुड़े हुए कुश के आसन पर सम्मानार्ह को बैठाना चाहिए तब आतिथ्यकर्ता को उस अतिथि का सबसे पहले दायाँ पैर फिर बायाँ पैर को धोना चाहिए। इसके उपरान्त उसे अपने हाथों से अर्घ्य जल, आचमन जल से आचमन करना चाहिए, जब मधुपर्क लाया जाय तो वह उसे देखकर मन्त्र का पाठ करना चाहिए उस मधुपर्क को देवताओं तथा दिशाओं को देकर या पूरा खा लेना चाहिए या तो ब्राह्मण के लिए छोड़ देना चाहिए। यदि ब्राह्मण न हो तो शेष को जल में छोड़ देना चाहिए।<sup>1</sup> कुछ गृहस्थों में मधुपर्क को विवाह कृत्य का एक अंग माना गया है बरातियों को लेकर जब वर वधु के घर जाता है तब कन्या के घर जो सत्कार सम्मान किया जाता है उसे मधुपर्क कहा जाता है। मधुपर्क में डाले जाने वाले पदार्थ में भी मतभेद प्राप्त होता है आपस्तम्ब के अनुसार मधु एव दही या घृत एव दही का मिश्रण ही मधुपर्क है।<sup>2</sup> कौशिक सूत्र में कहा गया है कि ब्राह्म (मधु एव दही), ऐन्द्र (पापस का), सौम्य (दही एव घृत), पौष्ण (घृत एव मट्ठा), सारस्वत (दूध एव घृत), मौसल (आसव एव घृत), वारुण (जल एव घृत), श्रावण (तिल का तेल एव घृत), परिव्राजक (तिल तेल एव खली) इन नौ प्रकार को बताया है अतिथियों के लिए वर्णित यह मधुपर्क अब केवल विवाह के अवसरो को छोड़कर अन्य किसी अवसर पर नहीं दिया जाता है।

## 9. भोजन

भारत में प्राचीन काल से विविध प्रकार के भोजन और पेय प्रचलित थे। आहार शुद्धि पर प्राचीन काल से ही बल दिया जाता था। भोजन सम्बन्धी नियम एव प्रतिबन्ध के विषय में धर्मसूत्रों तथा स्मृतियों में वर्णन प्राप्त होता है। मनु ने कहा है कि हितकर अन्न को आयु के लिए पूर्व की ओर, यश के लिए दक्षिण की ओर, धन के लिए पश्चिम की ओर, सत्य के लिए उत्तर की ओर मुख करके भोजन करना चाहिए।<sup>3</sup> विष्णु तथा आपस्तम्ब के अनुसार माता के जीवित रहते दक्षिण की ओर मुख करके खाया जा सकता है।<sup>4</sup> मनु के मतानुसार वेदाध्ययन का अभाव, सम्यक् कर्तव्यों एव कार्यों का त्याग, प्रमाद एव भोजन सम्बन्धी दोष ब्राह्मण की मृत्यु के कारण है।<sup>5</sup> आपस्तम्ब ने कहा है कि जहाँ भोजन किया जाता है, वह स्थल गोबर से लिपा रहना चाहिए। नाव या लकड़ी से बने उच्चस्थल पर भोजन नहीं करना चाहिए, पवित्र फर्श पर खाना चाहिए।<sup>6</sup> मनु तथा महाभारत में कहा गया है कि भोजन के पहले तत्काल पैर धोकर भोजन करना चाहिए क्योंकि पैर को

<sup>1</sup> आश्व०गृ०सू० 1/24/5-26

<sup>2</sup> आप०गृ०सू० 13/19

<sup>3</sup> मनु० 2/52

<sup>4</sup> वि०ध०सू० 68/41 आप०ध०सू० 1/8/19/1-2

<sup>5</sup> मनु० 5/4

<sup>6</sup> आप०ध०सू० 1/5/17, 8-8

धोकर भोजन करने वाला लम्बी आयु को प्राप्त करता है।<sup>1</sup> बौधायन के अनुसार भोजन करते समय मौन रहना चाहिए।<sup>2</sup>

गौतम, बौधायन तथा मनु के मतानुसार द्विज को साय-प्रात भोजन करना चाहिए बीच में भोजन नहीं करना चाहिए। यह विधि अग्निहोत्र के समान पुण्य प्रदान करने वाला है। मनु ने यहाँ तक कहा है कि न तो बहुत प्रात न अर्धरात्रि में और न सन्धिकाल में भोजन करना चाहिए।<sup>3</sup> मनु ने भोजन पात्र के विषय में कहा है कि तौबा, चोंदी और सोने के बर्तनों को छोड़कर अन्य किसी धातु के बने फूटे बर्तनों में तथा जो बर्तन अपने को अच्छा न लगे उसमें भोजन नहीं करना चाहिए, किन्तु आपस्तम्ब ने कहा है कि जिसमें भोजन न पका हो या जो भोजन पका लेने के उपरान्त अग्नि में गर्म कर लिया गया हो, उस मिट्टी के पात्र को हम भोजन पात्र के रूप में ग्रहण कर सकते हैं। इसी प्रकार भस्म से मँजकर लोहे के पात्र को भोजन के लिए शुद्ध किया जा सकता है। उस लकड़ी के पात्र को, जो भीतर से भलीभाँति खरादा गया हो, हम भोजन पात्र के रूप में काम में ला सकते हैं।<sup>4</sup>

आपस्तम्ब तथा मनु के अनुसार द्विज को नित्य तीन बार आचमन कर भोजन करना आरम्भ करे तथा भोजन करने के बाद भी तीन बार आचमन करना चाहिए।<sup>5</sup> मनु ने कहा है कि एक वस्त्र (केवल धोती, गमछा आदि) पहनकर, शिर पर पगड़ी बाँधकर, दक्षिणामुख होकर और जूता आदि पहनकर ब्राह्मण को भोजन नहीं करना चाहिए क्योंकि उस अन्न को राक्षस भोजन करता है।<sup>6</sup> मनु के मतानुसार उच्छिष्ट (जूठा) न तो किसी को दे तथा न स्वयं भी खाये, प्रात साय भोजन के बीच अर्थात् तीन बार न खाये, बहुत अधिक भी नहीं खाना चाहिए, अधिक भोजन करना आरोग्य, आयु, स्वर्ग और पुण्य के लिए अहितकर तथा लोक निन्दित है इस कारण अधिक भोजन नहीं करना चाहिए।<sup>7</sup> याज्ञवल्क्य ने कहा है कि भोजन करते समय द्विज को प्रतिदिन ऊपर और नीचे आपोशन (मन्त्र पढ़कर आचमन) करके अन्न को अनग्न और अमृत करना चाहिए।<sup>8</sup> गौतम वसिष्ठ तथा मनु के अनुसार भोजन के सामने आने पर उसकी निन्दा न करते हुए सब अन्न को खाना चाहिए मन को प्रसन्न रखे और 'मुझे यह अन्न सर्वदा प्राप्त हो' इस प्रकार उसका प्रतिनन्दन करना चाहिए क्योंकि पूजित अन्न सामर्थ्य और वीर्य को देता है तथा निन्दित अन्न उन दोनों को नष्ट कर देता है।<sup>9</sup> मनु, विष्णु एवं वसिष्ठ के मतानुसार पत्नी के साथ बैठकर नहीं खाना चाहिए। यात्रा में पत्नी और पति एक साथ एक ही थाली में खा सकते हैं।<sup>10</sup> याज्ञवल्क्य ने कहा है कि पत्नी के सामने एक वस्त्र

<sup>1</sup> महा० अनुशासन पर्व - 164/81-82, मनु० 4/78

<sup>2</sup> बौध० ध० सू० 2/7/2

<sup>3</sup> गौ० ध० सू० 9/59, बौध० ध० सू० 2/7/38, मनु० 2/52/8, 4/55

<sup>4</sup> मनु० 4/85, आप० ध० सू० 1/5/17/9-12

<sup>5</sup> आप० ध० सू० 1/5/16/9, मनु० 2/52

<sup>6</sup> मनु० 3/228, 4/45

<sup>7</sup> मनु० 2/56-57

<sup>8</sup> याज्ञ० 1/108

<sup>9</sup> गौ० ध० सू० 9/59, वसि० ध० सू० 3/69, मनु० 2/54-55

<sup>10</sup> मनु० 4/4/3, विष्णु ध० सू० 68/48, वसि० ध० सू० 12/31

पहनकर और खड़ा होकर भोजन नहीं करना चाहिए।<sup>1</sup> मनु के अनुसार अत्युष्ण भोजन करना अच्छा माना जाता है तथा खाते समय खिलाने वाले के पूछने पर भी उसकी प्रशंसा नहीं की जानी चाहिए क्योंकि गरम-गरम भोजन मौन होकर ग्रहण किया जाता है उसके गुणों की प्रशंसा इसलिए नहीं किया जाता क्योंकि तब पितर लोग भोजन करते हैं।<sup>2</sup> आपस्तम्ब तथा मनु के अनुसार द्विजातियों के लिए प्याज, लहसुन, सलगम, गाजर, छत्राक, परारीक और अपवित्र स्थान में उत्पन्न शाक नहीं खाना चाहिए।<sup>3</sup>

मांस-भक्षण को हिन्दू समाज में निन्द्य माना गया है फिर भी आपत्तिकाल में मांस खाने का विधान किया गया है। मनु ने कहा है कि मधुपर्क में, श्राद्ध में और प्राण सकट में पड़ने पर मांस खाने की व्यवस्था है ब्रह्मा ने भी स्थावर और जगम को खाद्य पदार्थ के रूप में कहा है। चर तथा अचर जीव, दाँत वाले, बिना दाँत वाले जीव, हाथ वाले, बिना हाथ वाले जीव, शूरवीर (व्याघ्र, सिंह आदि) और भीरु (हाथी, मृग आदि) जीव भक्ष्य माने गये हैं। प्रतिदिन भक्ष्य जीवों को खाने वाला भी भक्षक दोषी नहीं होता है, क्योंकि ब्रह्मा ने ही भक्ष्य तथा भक्षक दोनों जीवों को बनाया है।<sup>4</sup> याज्ञवल्क्य के अनुसार जब (अन्न के अभाव में या रोग में) मांस के बिना प्राण बचना कठिन हो, श्राद्ध में, प्रोक्षण नाम के (श्रौत सस्कार में) देवताओं की आहुति से अवशिष्ट, ब्राह्मण के भोजन या देवता या पितर के लिए बनाये गये मांस को देवता और पितरों की अर्चना करके खाने वाला दोष का भागी नहीं होता है।<sup>5</sup> विष्णुधर्म सूत्र तथा मनु ने कहा है कि पौधे, पशु, वृक्ष (जिनसे यज्ञ के लिए स्तम्भ आदि बनते हैं) छोटे जीव, पक्षी आदि जो यज्ञ करने के सिलसिले में आहत होते हैं उत्तम योनि को प्राप्त करते हैं वैदिक हिंसा, हिंसा नहीं होती है क्योंकि वेद से ही धर्म का प्रकाश निकला है।<sup>6</sup> किन्तु मनु ने यह भी कहा है कि जो अहिंसक जीवों का अपने सुख की इच्छा से वध करता है वह जीता हुआ तथा मरकर भी कहीं पर सुखपूर्वक उन्नति नहीं करता लेकिन जो जीवों का वध तथा बन्धन नहीं करता है वह सबका हिताभिलाषी अत्यन्त सुख प्राप्त करता है।<sup>7</sup> मनु ने मांस भक्षण न करने के फल के बारे में कहा है कि जीवों की बिना हिंसा किये कहीं भी मांस नहीं उत्पन्न होता है और जीवों की हिंसा स्वर्गसाधन नहीं है अतः मांस का भक्षण नहीं करना चाहिए जो प्रतिवर्ष अश्वमेध यज्ञ सौ वर्ष तक करे तथा मांस नहीं खाये उन दोनों का पुण्यफल (स्वर्गादि लाभ) बराबर है।<sup>8</sup> श्राद्ध के अवसरों पर याज्ञवल्क्य ने कहा है कि पितरगण को विभिन्न पशुओं के मांस यथा—पाठीन आदि मछली, ताम्रमृग, उरभ्र (भैंडा), तित्तिर, बकरा, चित्रमृग, कृष्णमृग, जगली सुअर, खरगोश, खड्ग (गैंडा), लाल बकरे का मांस, श्वेतवर्ण के वृद्ध बकरे का मांस प्रदान करता है वह सम्पूर्ण अनन्तफल को प्राप्त करता है।<sup>9</sup> मनु ने भी कहा है कि श्राद्ध के समय विभिन्न प्रकार के मांस के

<sup>1</sup> याज्ञ० 1/131

<sup>2</sup> मनु० 3/236-237

<sup>3</sup> आप० 1/1/17, 25-27, मनु० 5/5

<sup>4</sup> मनु० 5/27-28-29-30

<sup>5</sup> याज्ञ० 1/171

<sup>6</sup> विष्णुधर्मसू० 2/63, 67, मनु० 5/40 एवं 44

<sup>7</sup> मनु० 5/45-46

<sup>8</sup> मनु० 5/48, 53

<sup>9</sup> याज्ञ० 1/258-261

साथ अनेक प्रकार व्यञ्जन को श्राद्धकर्ता ब्राह्मण के पास लाकर धीरे से भूमि पर रख दे।<sup>1</sup> किन्तु विशेष स्थल को छोड़कर मनु ने मास खाने का निषेध किया है उन्होंने कहा है कि जो व्यक्ति पशु को मारने की सम्मति देता है, जो पशु हनन करता है, जीव के अंग का टुकड़े-टुकड़े करता है जो मास को बेचता या खरीदता, पकाता है, जो परोसनेवाला और खाने वाला होता है इनमें सभी मारने के अपराधी होते हैं। किन्तु मास खाना, मद्य पीना और मैथुन करना, ये भले ही जीवों का स्वाभाविक धर्म है लेकिन इनसे निवृत्ति महानफल (स्वर्गादि देने) वाला होता है।<sup>2</sup>

गौतम, आपस्तम्ब, वसिष्ठ तथा मनु ने कहा है कि कच्चा मास खाने वाले (गीध, बाज, चील आदि) चातक, तोता, हंस, ग्रामीण पक्षी (कबूतर आदि), गौरैया, प्लव (एक प्रकार का पक्षी या परेवा), ग्राम्य मुर्गा, सारस, रज्जुवाल (डोम कौआ), दात्यूह (जल कौआ) बक, गोहड़उर या बिल खोदकर अपना भोजन ढूँढ़ने वाले पक्षी का मास नहीं खाना चाहिए।<sup>3</sup> याज्ञवल्क्य ने भी कहा है कि शव का मास खाने वाले गृध्र आदि पक्षी, चातक, तोता, बाज, सारस, एक खुरवाले पशु (घोड़े आदि) हंस और ग्राम में रहने वाले सभी पक्षी, कौँच, जल कुक्कुट, चक्रवाक, वलाका, बगुला, कलविक (ग्राम चटक), काकोल, कुरुर, रज्जुदालक और अज्ञात जाति वाले पशु पक्षियों का भक्षण नहीं करना चाहिए।<sup>4</sup> मछली के मास भक्षण के विषय में आपस्तम्ब धर्मसूत्र में कहा गया है कि कुछ मछलियाँ जो सर्प की भोंति सिर वाली, मकर, शव खाने वाली तथा विचित्र आकृति वाली होती हैं उन्हें नहीं खाना चाहिए।<sup>5</sup> मनु ने भी सभी प्रकार की मछलियों के भक्षण की निकृष्ट मास भक्षण माना है।<sup>6</sup> याज्ञवल्क्य ने भी मछली के भक्षण का निषेध किया है किन्तु सिही, रोहित (रोहू), पाठीन, राजीव और सशल्क (शुक्ति के आकार वाली) द्विजातियों के लिए खाने की छूट दी है।<sup>7</sup>

दूध के विषय में गौतम, आपस्तम्ब, वसिष्ठ तथा मनु के अनुसार प्रसव करने के दिन से जिसको दस दिन न बीते हो ऐसी गाय, भैंस, बकरी, ऊँटिनी, एक खुरवाली (घोड़ी, गधी आदि), पशु, भेड़, जिसका बच्चा मर गया हो ऐसी गाय, जगली पशु (नीलगाय, हरिण आदि) इनका दूध वर्जित माना गया है।<sup>8</sup> याज्ञवल्क्य ने भी कहा है कि सधिनी (एक जून दूध देने वाली, दूसरी गाय के बछड़े से दुही जाने वाली) दस दिन से कम पहले की ब्याई हुई गाय का तथा जिसका बच्चा मर गया हो, ऊँटनी, एक खुरवाली पशुमादा (घोड़ी आदि) जगली पशु और भेड़ का दूध नहीं पीना चाहिए।<sup>9</sup>

भक्ष्य पदार्थों के विषय में मनु ने कहा है कि दही और दही के बने पदार्थ (छाछ, मट्ठा, तक्र आदि) और जो शुभ (नशा नहीं करने वाले) फूल, जड़ एवं फल, मोदक आदि तथा विकारहीन अन्य भोज्य पदार्थ

<sup>1</sup> मनु 3/227-228

<sup>2</sup> मनु 5/51, 56

<sup>3</sup> यौथ्योसू 17/29 एवं 34-35, आपस्तम्बसू 1/5/17/32-34, वसिष्ठसू 14/48, मनु 5/11-14

<sup>4</sup> याज्ञ 1/172-173-174

<sup>5</sup> आपस्तम्बसू 1/5/17/36-37

<sup>6</sup> मनु 5/14-15

<sup>7</sup> याज्ञ 1/175, 177

<sup>8</sup> यौथ्योसू 17/22-28, आपस्तम्बसू 1/5/17/22-24 वसिष्ठसू 14/34-35, मनु 5/8-9,

<sup>9</sup> याज्ञ 1/170



पर्युषित (वासी) है लेकिन उन्हे भी घृत तैल से सस्कार युक्त किये गये हो, अनेक रात्रियों से रक्खे गए यव तथा गेहूँ के बने बिना घृत-तैल के सस्कार किये सब पदार्थ तथा दूध के बने पदार्थ (खीर, खोआ, मलाई, रबडी आदि) को द्विजो को खाना चाहिए।<sup>1</sup> याज्ञवल्क्य ने भी कहा है कि घृत आदि चिकनाई से युक्त देर से भी रखा भोजन, गेहूँ, जौ और दूध से बनाया गया भोजन आदि चिकनाई से युक्त न भी हो तो भी ग्रहण करना चाहिए।<sup>2</sup>

किस प्रकार का अन्न वर्जित या त्याज होता है इसके विषय मे मनु ने कहा है कि गर्भ हत्या (गोहत्या, ब्रह्महत्या) करने वाले से देखे गये या स्पर्श किये गये, कौआ आदि से आस्वादित, कुत्ते से छुए गये, गौ के सूधे हुए, अमुक के लिए यह अन्न है इस रूप घोषित अन्न को, वेश्या के अन्न को, विद्वान से निन्दित अन्न को, चोर, गायक, बढई, व्याजखोर, कृपण और निगड (हथकडी आदि) से बधे हुए, महापातक आदि दोषो से लाछित, नपुसक, व्यभिचारिणी, दम्भी, शुक्त, बासी अन्न, शूद्र के, किसी के जूठे अन्न को, वैद्य, शिकारी, क्रूर, जूठा खाने वाला, उग्र स्वभाव वाला, सूतिका के उद्देश्य से पकाये हुए अन्न को, सूतक के अन्न को, बिना सत्कार पूर्वक दिया गया अन्न, देवतादि के उद्देश्य के बिना बना हुआ मांस, पति पुत्रहीन स्त्री, शत्रु, चुगलखोर, असत्यभाषी, यज्ञ बेचनेवाला, नट, दर्जी, लोहार, मल्लाह, रगसाज, सोनार, बॉस के वर्तन बनाकर जीविका करने वाला, शस्त्र बेचने वाला, शिकार के लिए कुत्ते पालने वाला, मद्य बेचनेवाला, धोबी, रगरेज, निर्दय, जानकारी मे स्त्री के जारकर्म को सहन करने वाला, स्त्री के वश मे रहने वाला, दश दिन बीते सूतक के, अतुष्टिकारक के अन्न को नहीं खाना चाहिए।<sup>3</sup> याज्ञवल्क्य ने भी कहा है कि दूसरे की शय्या, आसन, उद्यान, घर और सवारी का बिना अनुमति के उपयोग करने वाला, श्रौतस्मार्त अग्नि के अधिकार से वचित, अग्नि का आधान न करने वाला, लोभी, वद्ध, चोर, नपुसक, नट, चारण, मल्ल, वैण, पातक कर्मों से युक्त मनुष्य, व्याज लेने वाले, वेश्या, बहुयाजक, चिकित्सक, रोगी, क्रोधी, व्यभिचारिणी, अभिमानी, शत्रु, क्रूर, उद्धत, पतित, व्रात्य, धोखेबाज, जूठा भोजन करने वाले व्यक्ति का, कुलटा, स्वर्णकार, स्त्री के वश मे रहने वाला, गँव भर के लिए यज्ञ करने वाला, शस्त्र बेचने वाला, लोहार, तन्तुवाय, कुत्तों के सहारे वृत्ति चलाने वाला, निर्दयी, राजा, रगरेज, कृतघ्न, बधिक, धोबी, मद्य बेचने वाला, कुलाल, दूसरे का दोष फैलाने वाला, झूठ बोलने वाला, तेली या गाडीवान, बन्दीजन, जिसके घर मे जार निवास कर रहा हो, सोमलता के विक्रेता, अवज्ञा के साथ दिया गया अन्न, बेकार मांस, जिस अन्न में बाल या कीड़े पड़े हो, खट्टा हो गया हो, बासी, जूठा, कुत्ते द्वारा छुआ गया, पतित व्यक्ति द्वारा देखा गया, रजस्वला स्त्री द्वारा छुआ गया, कौन खायेगा ? ऐसा कहकर पुकारा गया हो, गाय द्वारा सूँघा गया, जानबूझकर पैर से छुआ गया हो इस प्रकार के अन्न को नहीं खाना चाहिए।<sup>4</sup> किन्तु याज्ञवल्क्य ने भक्ष्य अन्न के बारे में कहा है कि शूद्रों में दास, अहीर या ग्वाला, कुल के मित्र, साझे पर खेती करने वाले का, नाई का तथा वाणी, मन, शरीर एवं कर्म से आत्मनिवेदन करने

<sup>1</sup> मनु 5/10, 24-25

<sup>2</sup> याज्ञ 1/160

<sup>3</sup> मनु 4/208-217

<sup>4</sup> याज्ञ 1/161-165, 167-68

वाले व्यक्ति का तथा कुम्भकार का अन्न खाने योग्य होता है।<sup>1</sup> गौतम तथा आपस्तम्ब के काल में ब्राह्मण लोग क्षत्रिय, वैश्य एवं शूद्रों के यहाँ भोजन कर सकते थे किन्तु यह छूट बाद में नियन्त्रित हो गयी और केवल उन्हीं शूद्रों के यहाँ ब्राह्मण खा सकते थे जो ब्राह्मण की कृषि साझे में करते हों, कुटुम्ब या परिवार के मित्र हों, अपने चरवाहे या दास हों। मनु ने भी कहा है शूद्र के पक्वान्न को ब्राह्मण न खाये, किन्तु खाने के लिए दूसरा अन्न नहीं रहने पर शूद्र से एक रात भोजन करने योग्य कच्चे अन्न को ले सकता है।<sup>2</sup> गौतम ने भी कहा है कि ईधन, जल, भूसा, कन्दमूल, फल, मधु, रक्षा, बिना मागे जो मिले, शय्या, आसन, आश्रय, गाड़ी, दूध, भुना अन्न, शफरी (छोटी मछली) हिरन का मांस, शाक आदि जब अचानक दिये जाय तो अस्वीकार नहीं करना चाहिए।<sup>3</sup> मनु के मतानुसार खेती करने वाले, वश का मित्र, गोपाल, दास, नाई और जिसने अपने को समर्पण कर दिया है ब्राह्मण आपत्काल में भोजन इन शूद्रों के यहाँ कर सकता है।<sup>4</sup>

मद्यपान का प्रचलन समाज में अत्यन्त प्राचीन काल से रहा है गौतम, आपस्तम्ब तथा मनु ने ब्राह्मण, क्षत्रिय और वैश्य तीन उच्च वर्णों को सुरा पान से वंचित किया है।<sup>5</sup> मनु, याज्ञवल्क्य, वसिष्ठ, विष्णु के अनुसार सुरा या मद्य का पान करने वाले महापातकी होते हैं, और इनके साथ निवास करने वाला भी महापातकी होते हैं।<sup>6</sup> मनु ने अन्यत्र कहा है कि सुरा भोजन (खाद्य पदार्थों) का मल है और पाप भी मल कहा जाता है इस कारण से ब्राह्मण, क्षत्रिय तथा वैश्य को सुरापान नहीं करना चाहिए। गुड, आटे और महुए के फूल से बनी हुई तीन प्रकार की मदिरा को श्रेष्ठ द्विजो ब्राह्मणादि वर्णत्रय को उसका पान नहीं करना चाहिए।<sup>7</sup> मनु एवं याज्ञवल्क्य के मतानुसार मद्यपान करने वाली पत्नी (चाहे वह शूद्र ही क्यों न हो और ब्राह्मण को ही क्यों न व्याही गयी हो) त्याज्य है।<sup>8</sup> वसिष्ठ धर्मसूत्र में कहा गया है कि यदि ब्राह्मण पत्नी सुरापान करती है तो वह अपने पति के लोक को नहीं प्राप्त कर सकती, वह इसी लोक में जोंक, एवं सीपी-घोघा बनकर जल में घूमती रहती है।<sup>9</sup> याज्ञवल्क्य ने भी कहा है कि जो ब्राह्मण स्त्री सुरापान करती है वह पतिलोक नहीं प्राप्त करती है वह इसी लोक में कुतिया, गिद्धनी और सूकरी होकर जन्म लेती है।<sup>10</sup>

इस प्रकार वैदिक साहित्य तथा धर्म सूत्रों एवं स्मृतियों में भक्ष्य तथा अभक्ष्य का विस्तृत वर्णन प्राप्त होता है। आहार शुद्धि पर अधिक बल दिया गया है विवाह सस्कार के उपरान्त भोजन सम्बन्धी नियमों एवं प्रतिबन्धों को सर्वाधिक प्रमुखता दी गयी है।

<sup>1</sup> याज्ञ० 1/166

<sup>2</sup> मनु० 4/223

<sup>3</sup> गौतमसू० 17/1

<sup>4</sup> मनु० 4/253

<sup>5</sup> गौतमसू० 2/25, आपस्तम्बसू० 1/5/17/21, मनु० 11/94

<sup>6</sup> मनु० 11/54, याज्ञ० 3/227, वसिष्ठसू० 1/20, विष्णुसू० 15/1

<sup>7</sup> मनु० 11/93-94

<sup>8</sup> मनु० 9/80, याज्ञ० 1/73

<sup>9</sup> वसिष्ठसू० 21/1

<sup>10</sup> याज्ञ० 3/256

## 10. दान :

प्रत्येक युगों का अपना अलग-अलग धर्म था क्योंकि एक युग के धर्म का दूसरे युग में क्रमशः हास होता चला गया। मनु के अनुसार सत्य युग में तप, त्रेता में ज्ञान, द्वापर में यज्ञ और कलि में केवल दान प्रधान धर्म था।<sup>1</sup> प्रत्येक व्यक्तियों के लिए चार आश्रमों की व्यवस्था की गयी थी, जिसमें गृहस्थ आश्रम को सभी आश्रमों से श्रेष्ठ कहा गया था। क्योंकि इसी के द्वारा अन्य आश्रमों के लोगों का परिपालन होता था। यम ने इन चारों आश्रमों का विशेष लक्षण कहा है कि यतियों का धर्म है शम, वानप्रस्थों का साधारण भोजन का त्याग, गृहस्थों का दान एवं ब्रह्मचारियों का शुश्रूषा प्रधान धर्म है। वैदिक काल में दानों एवं दाताओं की अनेक प्रशंसा की गयी है। दानों में गायों, रथों, अश्वों, ऊँटों, नारियों (दासियों) भोजन आदि का विशेष उल्लेख किया गया है। ऋग्वेद में आया है कि जो गायों का दान करता है वह स्वर्ग में उच्च स्थान पर जाता है, जो अश्व दान करता है वह सूर्यलोक में निवास करता है, जो स्वर्ण का दानी है वह देवता होता है और जो परिधान का दान करता है वह दीर्घ जीवन का लाभ प्राप्त करता है।<sup>2</sup> याज्ञवल्क्य ने भी कहा है कि गाय, भूमि, तिल, सोना आदि पात्र व्यक्ति को विधिपूर्वक अर्चना के साथ दानस्वरूप देना चाहिए। और अपने सम्पूर्ण फल की इच्छा करने वाले विद्वान को अपात्र (क्षत्रियादि एवं पतित ब्राह्मण) को अल्प दान भी नहीं देना चाहिए।<sup>3</sup>

प्राचीन काल में दान का अर्थ स्पष्ट किया गया है और याग, होम एवं दान में अन्तर प्राप्त होता है। याग में देवता के लिए वैदिक मन्त्रों के कुछ वस्तुओं का त्याग होता है, होम में अपनी किसी वस्तु की आहुति किसी देवता के लिए अग्नि में दी जाती है, दान में किसी दूसरे को अपनी वस्तु का स्वामी बना दिया जाता है। दान लेने की स्वीकृति मानसिक या वाचिक या शारीरिक रूप से हो सकती है। मनु के व्याख्याकार मेघातिथि ने कहा है कि ग्रहण मात्र कोई प्रतिग्रह नहीं है। उसी को प्रतिग्रह कहते हैं जो विशिष्ट स्वीकृति का परिचायक हो, अर्थात् जब उसे स्वीकार किया जाय तो दाता को अदृष्ट आध्यात्मिक पुण्य प्राप्त हो और जिसे देते समय वैदिक मन्त्रों का उच्चारण किया जाय। जब कोई भिक्षा देता है तब कोई मन्त्रोच्चारण नहीं करता, अतः वह शास्त्रविहित दान नहीं है और स्नेह से मित्र या नौकर को दिया गया पदार्थ ही प्रतिग्रह है।<sup>4</sup> इसी प्रकार जब विद्यादान शब्द का प्रयोग किया जाता है तो यहाँ दान शब्द मात्र आलंकारिक है नहीं तो गुरु को ही शिष्य के लिए दक्षिणा देनी पड़ेगी जबकि शिष्य गुरु को दक्षिणा प्रदान करता है। जब किसी उचित व्यक्ति को केवल अपना कर्तव्य समझ कर कुछ दिया जाता है तो उसे धर्मदान कहा जाता है।

दाता, प्रतिग्रहीता, श्रद्धा, धर्मयुक्त देय, उचित काल एवं उचित देश (स्थान) दान के छ अंग का वर्णन किया है मनु ने कहा है कि आलस्य छोड़कर श्रद्धा से इष्ट (मण्डप के भीतर यज्ञादि कार्य) तथा पूर्त

<sup>1</sup> मनु 1/88

<sup>2</sup> ऋग्वेद 10/107/2,7

<sup>3</sup> याज्ञो 1/201

<sup>4</sup> मेघातिथि, मनु 4/5

(बावली, कूप, तालाब, प्याऊ आदि) को सदैव करना (बनवाना) चाहिए। न्यायोपार्जित धन से श्रद्धा के साथ किये गये वे दोनो (इष्ट तथा पूर्त) अक्षय (अक्षय मोहरूप फल देने वाले) होते हैं तथा सर्वदा सन्तुष्ट होकर इष्ट तथा पूर्त कर्म करना चाहिए और याचित (किसी के द्वारा याचना किया गया) मनुष्य तथा शक्ति सत्पात्र को प्राप्तकर दानधर्म अवश्य करना चाहिए।<sup>1</sup> दक्ष ने कहा है कि माता-पिता, गुरु, मित्र, चरित्तवान व्यक्ति, उपकारी, दरिद्र (दीन), असहाय, विशिष्ट गुण वाले व्यक्ति को दान देने से पुण्य प्राप्त होता है, किन्तु धूर्तों, बन्दियों, मल्लो, कुवैद्यो, जुआरियो, वञ्चको, चाटो, चारणो एव चोरो को दिया गया दान निष्फल होता है।<sup>2</sup> याज्ञवल्क्य के मतानुसार केवल (श्रुताध्ययन) विद्या से अथवा केवल शमदमादि तपस्या से कोई सुपात्र नहीं होता। जिस पुरुष के आचरण में विद्या और तपस्या दोनो है। वह श्रेष्ठ पात्र होता है।<sup>3</sup> जो व्यक्ति विद्या सम्पन्न और तपस्वी न हो उसे दान नहीं लेना चाहिए यदि विद्या और तपस्या से हीन व्यक्ति दान लेता है तो वह अपने को और दाता को भी नरक में डालता है। मनु ने भी कहा है कि वैडाल व्रतिक (धर्मरूपी ध्वजा के पीछे पाप करने वाला), बकव्रतिक (अपनी साधुता प्रसिद्धि के लिए सर्वदा नीच कर्म करने वाला) और वेदज्ञानहीन के लिए दिया गया विधिपूर्वक भी उपार्जित धन दानकर्ता तथा दानग्रहीता के लिए परलोक में नरक प्राप्ति के लिए होता है। इसके साथ ही जो ब्रह्मचारी या सन्यासी आदि नहीं होता हुआ भी उनके चिन्ह को धारण कर वृत्ति (उन चिन्हों से लोगो में विश्वास पैदा कर भिक्षादि लेता हुआ अपनी जीविका) चलाता है वह ब्रह्मचारी या सन्यासी मनुष्यों के पाप को प्राप्त करता हुआ मरकर तिर्यग्योनि में उत्पन्न होता है।<sup>4</sup> विष्णु धर्मसूत्र में भी यही बात कही गयी है।<sup>5</sup> विष्णु धर्मोत्तर ने भी कहा है कि भोजन एव वस्त्र के दान में मनुष्य की आवश्यकता देखनी चाहिए उसकी जाति को नहीं देखना चाहिए। मनु ने कहा है कि जो सत्कार सहित दान लेता है और जो सत्कार सहित दान देता है वे दोनो स्वर्ग को प्राप्त करते हैं इसके विरुद्ध असत्कार पूर्वक दान लेने या देने से वे नरक को प्राप्त करते हैं।<sup>6</sup>

ससार के सर्वश्रेष्ठ प्रिय पदार्थ तथा जिसे व्यक्ति बहुत मूल्यवान समझता है उसका गुणवान् व्यक्ति को दिया जाना अक्षय गुण एव पुण्य देने वाला दान कहा जाता है। श्रद्धा से जो कुछ सुपात्र को दिया जाय वह सफल देय है किन्तु अश्रद्धा से या कुपात्र को दिया गया धन निष्फल होता है। अपनी समर्थता के अनुसार देना चाहिए। याज्ञवल्क्य के मतानुसार उर्वरा भूमि, दीपक, अन्न, वस्त्र, जल, तिल, घी, परदेशी को आश्रयस्थान, कन्या, सोना, भार ढोने वाले बैल, घर, धान्य का दान, अमयदान, जूता, छाता, कुकुमचन्दन आदि लेपन, रथ इत्यादि सवारी, आग्रादि फल वाले वृक्ष, अमीष्ट वस्तु तथा शय्या का दान देकर दाता अत्यन्त सुख और स्वर्ग में सम्माननीय स्थान पाता है।<sup>7</sup> वसिष्ठ तथा वृहस्पति के अनुसार गाय, भूमि एव विद्या

<sup>1</sup> मनु 4/228-227

<sup>2</sup> दक्ष - 3/17-18

<sup>3</sup> याज्ञ 1/200, 202

<sup>4</sup> मनु 4/193-200

<sup>5</sup> विष्णुसू 93/7-13

<sup>6</sup> मनु 4/235

<sup>7</sup> याज्ञ 1/210-11

ये तीन प्रकार के देय सर्वोत्तम कहे जाते हैं।<sup>1</sup> मनु ने कहा है कि जल, अन्न, गौ, भूमि, वस्त्र, तिल, सुवर्ण और घृत इन सब दानों से वेद का पढ़ाना या ब्रह्मदान श्रेष्ठ फल देने वाला होता है।<sup>2</sup> अत्रि एव याज्ञवल्क्य का कहना है कि सब धर्मों के ज्ञान से युक्त होने के कारण वेद का दान सभी दानों से बढ़कर होता है इसका दान करने वाला ब्रह्मलोक में अचल होकर सतत निवास करता है।<sup>3</sup> बिना मागे दान के विषय में मनु, विष्णु तथा आपस्तम्ब के अनुसार शय्या, घर, कुशा, गन्ध (चन्दन, कर्पूर, कस्तूरी आदि) जल, फूल, मणि, दही, भूने हुए जौ या चावल, मछली, दूध, मास और शाक ये यदि बिना मागे गृह पर दाता लावे तब इनको मना नहीं करना चाहिए, किन्तु वैद्य, कृतघ्न, शिल्पी, सूदखोर, नपुसक और कुलटा स्त्री की भिक्षा बिना मागे सामने आये तो भी नहीं लेना चाहिए।<sup>4</sup> याज्ञवल्क्य के मतानुसार कुश, शाक, दूध, मछली, सुगन्धि, फूल, दही, भूमि, मास, शय्या, आसन, भूने हुए धान और जल ये सब बिना मागे ही मिले तो अस्वीकार नहीं करना चाहिए, और बिना मागे ही दुराचारी व्यक्ति द्वारा भी लाई हुई (कुशादि) वस्तुएँ ग्रहण करने योग्य होती हैं किन्तु कुलटा स्त्री, नपुसक एव पतित व्यक्ति द्वारा स्वयं लाई गयी वस्तुएँ भी ग्रहण नहीं करना चाहिए।<sup>5</sup>

कुछ वस्तुएँ ऐसी होती हैं जो दान में नहीं दी जा सकती हैं नारद ने इसे कहा है कि ऋण चुकाने के लिए ऋणी द्वारा ऋणदाता को देने के लिए तीसरे व्यक्ति को दिया गया धन, प्रयोग में लाने के लिए उधार ली गयी सामग्री, न्यास (ट्रस्ट), सयुक्त या कई लोगों को साझे वाली सम्पत्ति, किसी का जमा किया धन, पुत्र एव पत्नी, सन्तानों के रहने पर अपनी पूरी सम्पत्ति, दूसरे को पहले से ही दिया हुआ पदार्थ दान के लिए वर्जित है।<sup>6</sup> याज्ञवल्क्य ने कहा है कि दान इतना ही देना चाहिए जिससे अपने कुटुम्ब के भरण-पोषण में कठिनाई न हो, पुत्र और स्त्री दान में नहीं देना चाहिए और यदि पुत्र और पौत्र आदि हो तो सब कुछ दान नहीं करना चाहिए।<sup>7</sup> आपस्तम्ब तथा वौधायन ने कहा है कि अपने आश्रितों (जिनका भरण पोषण करना अपना विशिष्ट उत्तरदायित्व है), नौकरो एव दासों की चिन्ता न करके अतिथियों एव अन्य को भोजन बाँट देना अनुचित है।<sup>8</sup> मनु ने भी कहा है कि दान देने में समर्थ जो मनुष्य अपने परिवार वालों के दुखित रहने पर (अपने यश तथा प्रसिद्धि के लिए) दान देता है वह (समाज में यश एव प्रसिद्धि होने पर) पहले मधु के समान मीठा और बाद में (परिवार वालों के दुखित होने के कारण नरक पाने से) विष के समान कटु धर्म का पाखण्डी है अतएव ऐसे दान नहीं करना चाहिए, तथा जो मनुष्य स्त्री-पुत्रादि पालनीय परिवार को पीड़ित कर पारलौकिक सुख की इच्छा से श्राद्धादि दान करता है, उस मनुष्य का वह दान जीते हुए तथा मरने पर दुखदायी होता है।<sup>9</sup> कुछ पदार्थ को भी दान के रूप में स्वीकार नहीं करना चाहिए वसिष्ठ के अनुसार

<sup>1</sup> वसिष्ठसू० 29/19, बृहस्पति - 18

<sup>2</sup> मनु० 4/233

<sup>3</sup> अत्रि 340, याज्ञ० 1/212

<sup>4</sup> मनु० 4/247-250, आपस्तम्बसू० 1/6/19/13-14, विष्णुसू० 57/11

<sup>5</sup> याज्ञ० 1/214-215

<sup>6</sup> नारद - दत्तप्रदानिक 4-5

<sup>7</sup> याज्ञ० 2/175

<sup>8</sup> आपस्तम्बसू० 2/4/9/10-12, वौधायनसू० 2/3/19

<sup>9</sup> मनु० 11/9-10

ब्राह्मणों के लिए अस्त्र-शस्त्र, विषैले पदार्थ एवं उन्मत्तकारी पदार्थों को ग्रहण नहीं करना चाहिए।<sup>1</sup> मनु ने कहा है कि अविद्वान ब्राह्मण को सुवर्ण, भूमि, अश्वो, गाय, भोजन, वस्त्र, तिल और घृत का दान नहीं लेना चाहिए यदि वह लेगा तो काष्ठ के समान भस्म हो जायेगा।<sup>2</sup>

दान करने के लिए भी उचित कालों का विधान किया गया है क्योंकि प्रतिदिन के दान कर्म से विशिष्ट अवसरों के दान कर्म अधिक सफल एवं पुण्यपद माने जाते हैं याज्ञवल्क्य के मतानुसार शक्ति के अनुसार प्रतिदिन गौ आदि पात्र को दान देना चाहिए, चन्द्रग्रहण या सूर्यग्रहण जैसे अवसर पर विशेष रूप से दान देना चाहिए।<sup>3</sup> रात्रि में दान नहीं करना चाहिए यह एक सामान्य नियम है किन्तु अत्रि ने कहा है कि ग्रहणों, विवाहों, सक्रान्तियों एवं पुत्ररत्न लाभ के अवसर पर रात्रि में दान दिये तथा लिये जा सकते हैं।<sup>4</sup> सभी प्रकार के दानों में दक्षिणा देना भी अनिवार्य माना गया है यह दक्षिणा व्यक्ति की सामर्थ्यता के अनुसार होना चाहिए। अग्निपुराण में कहा गया है कि सोने-चाँदी, ताम्र, चावल, अन्न के दान में तथा आह्निक श्राद्ध एवं आह्निक देवपूजा के समय दक्षिणा देना अनिवार्य नहीं माना है। दक्षिणा सोने के रूप में ही दी जाती थी, किन्तु सोने के दान में चाँदी की दक्षिणा दी जा सकती थी।<sup>5</sup>

भूमिदान को प्राचीन काल से ही सर्वोच्च पुण्यकारी कृत्य माना गया है। वसिष्ठ के अनुसार सभी दानों में भूदान की महत्ता अत्यधिक है।<sup>6</sup> अनुशासन पर्व में कहा गया है कि परिस्थिति वश व्यक्ति जो कुछ पाप कर बैठता है वह गोचर्म मात्र भूदान से मिट सकता है।<sup>7</sup> याज्ञवल्क्य के मतानुसार राजा भूमि देकर या उसका निर्धारण करके भविष्य के साधु वृत्ति वाले राजाओं के लिए लिखित आदेश छोड़ने चाहिए। राजा को वस्त्र या ताम्रपट्ट पर अपनी मुद्रा (मुहर) अंकित करके अपने वश के पूर्वजों के नाम तथा अपना नाम दान के वस्तु को परिमाण एवं उन स्मृतियों की उक्तियाँ लिखवा दे और तब अपने हाथ से पितृनाम सहित अपना नाम एवं तिथि लिखकर उस राजाज्ञा को प्रामाणिक बनवाना चाहिए।<sup>8</sup> याज्ञवल्क्य के व्याख्याकार मिताक्षरा ने कहा है कि छह परिस्थितियों में अपने आप, ग्राम, ज्ञातियों (जाति भाई लोगों), सामन्तों, दायदों की अनुमति, तथा सकल्प जल से भूमि दी जाती है।<sup>9</sup> प्राचीन काल में ब्राह्मणों को दान दिये जाने वाले ग्राम या भूमिखण्ड को अग्रहार कहा जाता था।

गोदान की भी स्मृतियों तथा धर्मसूत्रों में बड़ी प्रशंसा की गयी है। मनु के अनुसार जो व्यक्ति गाय का दान करता है वह सूर्यलोक को प्राप्त करता है।<sup>10</sup> याज्ञवल्क्य के अनुसार सोने से सींग और चाँदी से खुर मढ़ाकर, वस्त्र ओढ़ाकर दूध देने वाली सीधी गाय, कासे के दुग्ध पात्र एवं दक्षिणा के साथ दान देने पर गाय

<sup>1</sup> वसिष्ठसू 13/55

<sup>2</sup> मनु 4/188

<sup>3</sup> याज्ञ 1/203

<sup>4</sup> अत्रि - 327

<sup>5</sup> अग्नि पुराण - 211/31

<sup>6</sup> वसिष्ठसू 29/16

<sup>7</sup> महाअनुपर्व 62/19

<sup>8</sup> याज्ञ 1/318-320

<sup>9</sup> मिताक्षरा, याज्ञ 2/114

<sup>10</sup> मनु 4/231

के शरीर में जितने रोए होते हैं दाता उतने वर्ष तक स्वर्ग को प्राप्त करता है और यदि वह गाय कपिला हो तो दाता को ही नहीं अपितु उसकी सातवीं पीढ़ी तक को तार देती है।<sup>1</sup> अनुशासन पर्व में भी कहा गया है कि गाय यज्ञ का मूलभूत साधन है क्योंकि यह मनुष्य का दूध से पालन करती है एवं इसकी सन्तानों (बैलों) से कृषि का कार्य होता है इसलिए इसकी प्रशंसा होनी चाहिए।<sup>2</sup> याज्ञवल्क्य ने अन्यत्र यह भी कहा है कि सोने से सींग और चाँदी से खुर मढ़ाये बिना भी दूध देने वाली या अक्लिया, रोगहीन और दुर्बल गाय का दान करने वाला व्यक्ति स्वर्ग में पूजा जाता है।<sup>3</sup> किन्तु ब्राह्मण को कृश, बिना बछड़े की, बौझ, रोगी, जिसका कोई अंग भग्न हो गया हो, एवं थकी हुई गाय दान नहीं देना चाहिए।

इस प्रकार प्राचीन काल से लेकर स्मृतियों के काल में दान की महत्ता स्थापित की गयी थी क्योंकि कलियुग में दान के द्वारा व्यक्ति स्वर्गलोक को प्राप्त करता है। अतः इस युग में दान देने योग्य वस्तुओं का दान देना व्यक्ति का परम धर्म है।

\*\*\*\*\*

---

<sup>1</sup> याज्ञ० 1/204-205

<sup>2</sup> महा० अनु०पर्व० 83/17-1

<sup>3</sup> याज्ञ० 1/208

તૃતીય અધ્યાય

સ્ત્રી ધર્મ



## स्त्री धर्म

भारतीय सामाजिक व्यवस्था में स्त्रियों का स्थान महत्त्वपूर्ण रहा है। हिन्दू समाज में उनका सम्मान और आदर प्राचीन काल से आदर्शात्मक और मर्यादा युक्त था। उन्हें विवाह, शिक्षा, सम्पत्ति आदि में अधिकार प्राप्त थे। कन्या के रूप में, पत्नी के रूप में तथा माँ के रूप में वे हिन्दू परिवार और समाज में आदृत थीं। उनके प्रति समाज की स्वाभाविक निष्ठा और श्रद्धा रही है। परिवार और समुदाय में उनके द्वारा कन्या, पत्नी, बधू और माँ के रूप में किये जाने वाले योगदान का सर्वदा महत्त्व और गौरव रहा है। भारतीय धर्मशास्त्र में नारी सर्वशक्ति सम्पन्न तथा विद्या, शील, ममता, यश और सम्पत्ति की प्रतीक समझी गयी। अथर्ववेद में कहा गया है कि स्त्रीगृह की सामग्री होती है। तथा घर के अन्य सदस्य उसके शासन से निर्देशित होते हैं।<sup>1</sup> शतपथ ब्राह्मण तथा मनु के मतानुसार स्त्री के बिना अकेला पुरुष अपूर्ण और अधूरा है, स्त्री, सन्तान और स्वदेह ये तीनों मिलकर ही पुरुष को पूर्ण बनाते हैं।<sup>2</sup> व्यास स्मृति के मतानुसार स्त्री पुरुष की शरीरार्द्ध और अर्द्धांगिनी है तथा श्री और लक्ष्मी के रूप में वह मनुष्य के जीवन को सुख और समृद्धि से दीप्ति और पुजित करने वाली कही गयी।<sup>3</sup> उसका आगमन पुरुष के लिए शुभ, सौभाग्य और सम्मान का प्रतीक है।

वैदिक युग में जीवन के प्रत्येक क्षेत्र में नारी समान रूप से आदृत थी। शिक्षा, धर्म व्यक्तित्व और सामाजिक विकास में उसका महान योगदान था। ऋग्वेद के अनुसार वह पति के साथ मिलकर गृह के याज्ञिक कार्य सम्पन्न करती थी।<sup>4</sup> तैत्तिरीय ब्राह्मण के अनुसार स्त्री और पुरुष दोनों यज्ञ रूपी रथ के जुड़े हुए दो बैल थे।<sup>5</sup> शतपथ ब्राह्मण के अनुसार यज्ञ में उसकी उपस्थिति की अनिवार्यता उसकी 'पत्नी' सजा चरितार्थ करती तथा उसके दाम्पत्य का 'जाया' स्वरूप मूर्त करती है।<sup>6</sup> वैदिक युग में स्त्री स्वतंत्र और मुक्त थी। वह सभी दृष्टियों पुरुषों के समान थी। किन्तु परवर्ती कालों में उसकी स्वतंत्रता का धीरे-धीरे हास होने लगा।

धर्मसूत्रों और स्मृतियों के काल में स्त्री की स्वतंत्रता का अधिकार समाप्त हो गया। बौधायन धर्मसूत्र के अनुसार स्त्री के साथ भोजन करने वाले पुरुष को गर्हित आचरण करने वाला व्यक्ति होता है।<sup>7</sup> तथा उस स्त्री की प्रशंसा की गई जो प्रतिवाद न करने वाली थी। शतपथ ब्राह्मण के अनुसार उसका स्वतंत्र अस्तित्व समाप्त हो गया उसके शरीर पर उसके पति का स्वत्व हो गया।<sup>8</sup> याज्ञवल्क्य के अनुसार पति के अनुकूल एवं श्रेयस्कर कार्य में तत्पर, सुन्दर आचरण करने वाली तथा यत्नपूर्वक इन्द्रियों को वश में रखने वाली स्त्री इस ससार में कीर्ति को

<sup>1</sup> अथर्ववेद - 14/14

<sup>2</sup> शत० ब्रा० 5/2/110, मनु० 9/45

<sup>3</sup> व्यास स्मृति 2/14

<sup>4</sup> ऋ० 1/72/5

<sup>5</sup> तैत्ति० ब्रा० 3/75

<sup>6</sup> शत० ब्रा० 1/19/2/14

<sup>7</sup> बौ० धर्मसूत्र 1/1/19

<sup>8</sup> शत० ब्रा० 4/1/2/13

प्राप्त करती है और परलोक में उत्तम गति को पाती है।<sup>1</sup> मनु ने कहा है कि स्त्री कभी भी स्वतंत्र रहने के योग्य नहीं है जब तक वह कन्या रहे उस पर पिता का संरक्षण रहे, जब विवाह हो जाय तब उस पर पति का संरक्षण रहे और जब वह वृद्धावस्था में हो तब पुत्र का उस पर संरक्षण रहे, स्त्री को अपने घर में भी अपनी इच्छा से कोई काम नहीं करना चाहिए। पिता, पति तथा पुत्र की आज्ञा तथा सम्मति के अनुसार ही उसे कार्य करना चाहिए।<sup>2</sup> याज्ञवल्क्य के व्याख्याकार विज्ञानेश्वर ने शख का उद्धरण देकर टिप्पणी की है कि वह घर से बिना कहे और बिना चादर ओढ़े बाहर न जाये, शीघ्रता पूर्वक न चले, बनिये, सन्यासी वृद्ध, वैद्य के अतिरिक्त किसी पर पुरुष से बात न करे, अपनी नाभि खुली न रखे, एड़ी तक कपड़ा पहने, स्तनों पर से कपड़ा न हटाये, मुँह ढँके बिना न हँसे, पति या सम्बन्धियों से घृणा न करे। वह धूर्त, वेश्या, अभिसारिणी, सन्यासिनी, भाग्य बताने वाली, जादू-टोना या गुप्त विधियाँ करने वाली दुश्लील स्त्रियों के साथ न रहे। इनकी सगति से कुलगत स्त्रियों का चरित्र निम्न होता है।<sup>3</sup>

मनु ने कहा है कि अपने कल्याण के लिए पिता, भाई, पति और देवर को चाहिए कि वे सदा (विवाह के बाद भी) कन्या का पूजन तथा वस्त्राभूषणों से उसे अलंकृत करना चाहिए, जिस कुल में स्त्रियों की पूजा होती है उस कुल पर देवता प्रसन्न होते हैं और जिस कुल में स्त्रियों की पूजा नहीं होती उस कुल में सब कर्म निष्फल होते हैं इसलिए स्त्रियों का अनादर नहीं करना चाहिए, तथा जिस कुल में स्त्री, पुत्रवधू, बहन, भानजी, कन्या आदि शोक करती है वह कुल शीघ्र ही नष्ट हो जाता है और जिस कुल में शोक नहीं करती अपितु प्रसन्न रहती हैं कुल सर्वदा उन्नति करता है इसके साथ ही यदि ये (स्त्री, पुत्रवधू, बहन, भानजी, कन्या आदि) अनादर पाकर शाप देती है तो वह गृहकृत्या (अभिचारकर्म-मारण, मोहन, उच्चाटनादि) से हत के समान सब ओर से (धन, धान्य, परिवार आदि के सहित) नष्ट हो जाता है, इस कारण उन्नति चाहने वाले मनुष्य को सत्कार तथा यज्ञोपवीत आदि उत्सवों के अवसरों पर इन स्त्रियों का वस्त्र, भूषण और भोजनादि से विशेष आदर सत्कार करना चाहिए और जिस कुल में स्त्री में पति तथा पति से स्त्री सन्तुष्ट रहती है, उस कुल में अवश्य ही सर्वदा कल्याण होता है। यदि स्त्री वस्त्राभूषण आदि से रुचिकर नहीं होती है तो वह पति को आनन्दित नहीं करती और हर्षित नहीं होने पर वह पति गर्भाधान करने में प्रवृत्त नहीं होता है इसलिए वस्त्र आभूषणादि के द्वारा स्त्री के प्रसन्न रहने पर वह सम्पूर्ण कुल सुशोभित होता है तथा उस स्त्री के प्रसन्न नहीं रहने पर वह सम्पूर्ण कुल मलिन हो जाता है।<sup>4</sup> याज्ञवल्क्य के मतानुसार नारी को सोमदेवता ने पवित्रता दी, गन्धर्व ने मधुर वाणी, अग्नि ने सभी प्रकार से पवित्र होने की शक्ति दी है जहाँ स्त्री पुरुष दोनों परस्पर अनुकूल आचरण करते हैं वहाँ धर्म, अर्थ और

<sup>1</sup> याज्ञ० 1/87

<sup>2</sup> मनु० 5/147-148

<sup>3</sup> विज्ञानेश्वर — याज्ञ० 1/87

<sup>4</sup> मनु० 3/55-62

काम की प्रतिदिन वृद्धि होती है। स्त्रियाँ उपभोग्य के योग्य होती हैं क्योंकि पुत्र, पौत्र और प्रपौत्र तथा स्वर्ग की प्राप्ति स्त्रियों से सिद्ध होते हैं इसलिए धर्मपूर्वक उनकी रक्षा करनी चाहिए। स्त्रियाँ पति, भाई, पिता, जाति के लोग, सास, श्वसुर, देवर और बन्धुवर्ग द्वारा वस्त्र, आभूषण एवं भोजनादि से सम्मान करने के योग्य होती हैं।<sup>1</sup> गौतम तथा मनु ने कहा है कि यदि स्त्री अपने से नीच जाति के पुरुष से अवैध रूप से सभोग करे तो उसे कुत्ता द्वारा नुचवाकर मार डालना चाहिए।<sup>2</sup> वसिष्ठ, याज्ञवल्क्य तथा देवल का मत है कि यदि कोई स्त्री पर जाति के पुरुष से सभोग कर ले और उसे गर्भ रह जाय तो वह जाति च्युत नहीं होती, केवल बच्चा जनने या मासिक धर्म के प्रकट होने तक अपवित्र रहती है। पवित्र हो जाने पर उससे पुनः सम्बन्ध स्थापित किया जा सकता है और उत्पन्न बच्चा किसी अन्य को पालने के लिए दे दिया जाता है।<sup>3</sup>

वैदिक तथा स्मृतियों के काल में स्त्रियों के विरोध में भी अनेक उक्तियों का अवलोकन होता है मैत्रायणी संहिता में स्त्री को 'अनृत' अर्थात् झूठ का अवतार कहा गया है।<sup>4</sup> ऋग्वेद तथा शतपथब्राह्मण का कहना है कि स्त्रियों के साथ कोई मित्रता नहीं है, उनके हृदय भेड़ियों के हृदय हैं।<sup>5</sup> तैत्तिरीय संहिता का कथन है कि स्त्रियाँ बिना शक्ति की हैं, उन्हें दाय नहीं मिलता, वे दुष्ट से भी बढ़कर दुर्बल ढग से बोलती हैं।<sup>6</sup> शतपथ ब्राह्मण में कहा गया कि स्त्री, शूद्र, कुत्ता एवं कौआ में असत्य, पाप एवं अधकार विराजमान रहता है तथा पत्नियाँ घृत या व्रज से हत होने पर और बिना पुरुष के होने पर न तो दाय भाग पर, न ही अपने पर राज्य करती हैं।<sup>7</sup> बौधायन तथा मनु ने कहा कि स्त्रियों को दाय में भाग नहीं मिलता और न उन्हें वैदिक मन्त्रों का अधिकार ही है।<sup>8</sup>

समाज को आदर्श और सुव्यवस्थित बनाये रखने के लिए यह अपेक्षित था कि स्त्री का चरित्र और आचरण उज्ज्वल और सुसंस्कृत हो। स्त्री के चरित्र और व्यवहार से परिवार और समाज का उत्कर्ष होता है। उसकी नैतिकता, चारित्रिक सौष्टव और निष्ठा से कुटुम्ब की गरिमा बनती है। अतः दुश्चरित्र, अनैतिक और आचरणहीन स्त्री समाज और परिवार के लिए कलक मानी गयी है। याज्ञवल्क्य ने ऐसी दुश्चरित्र स्त्री के सभी अधिकार छीन लेने तथा जीवन निर्वाह के लिए उसे केवल भोजन देने तथा अनादर पूर्वक गन्दे वस्त्र पहनाकर भूमि पर शयन करने की व्यवस्था दी है।<sup>9</sup> मनु ने कहा है कि अपुत्रवती व्यभिचारिणी स्त्री कृच्छ्र तथा चान्द्रायण व्रत से शुद्धि होती है।<sup>10</sup> मनु ने अन्यत्र कहा है कि सुरापान, दुष्टों का ससर्ग, पति के साथ विरह, इधर-उधर

<sup>1</sup> याज्ञ० 1/71 74, 78 82

<sup>2</sup> गौ०ध०सू० 23/14, मनु० 8/371

<sup>3</sup> वसि०ध०सू० 21/10 याज्ञ० 1/72, देवल० 50/51

<sup>4</sup> मैत्रा० स० 1/10/11

<sup>5</sup> ऋ० 10/95/15, शत०पथ० 11/5/1/9

<sup>6</sup> तैत्ति० स० 6/5/8/2

<sup>7</sup> शत०पथ० 14/1/1/31, 4/4/2/13

<sup>8</sup> बौध०ध०सू० 2/2/53, मनु० 9/18

<sup>9</sup> याज्ञ० 1/70

<sup>10</sup> मनु० 11/177

घूमना, असमय में सोना और दूसरे के घर में निवास करना ये स्त्रियों के छह दोष हैं स्त्रियों पुरुष के सुन्दर रूप की परीक्षा नहीं करती, युवावस्था आदि में आदर नहीं करती, केवल पुरुष है इसी विचार से सुन्दर या कुरूप पुरुष के साथ ससर्ग करती हैं। व्यभिचारिता से, चित्त की चंचलता से और स्नेह के अभाव होने से यत्नपूर्वक सुरक्षित करने पर भी ये पतियों के विपरीत प्रकृतिवाली हो जाती है। मनु ने यह भी कहा है कि शय्या, आसन, आभूषण, काम, क्रोध, कुटिलता, द्रोहभाव और दुराचरण इनको सृष्टि के प्रारम्भ में स्त्रियों के लिए ही बनाया गया है।<sup>1</sup> रामायण में भी स्त्रियों की भरपूर निन्दा की गयी है उन्हें धर्मभ्रष्ट, चंचल, क्रूर और विरक्ति को उत्पन्न करने वाली कही गयी है।<sup>2</sup> मनु तथा अनुशासन पर्व में कहा गया है कि पुरुषों को अपनी ओर शृंगार चेष्टाओं के द्वारा आकृष्ट करना स्त्रियों का स्वभाव सा है अतएव विद्वान लोग नवयुवतियों से सावधानी से बातचीत करते हैं, क्योंकि काम तथा क्रोध के वशीभूत मूर्ख या विद्वान पुरुष को नवयुवतियाँ पथभ्रष्ट कराने में समर्थ होती हैं।<sup>3</sup> आधुनिक काल में कुछ लोग अनृत (झूठ बोलना), साहस (विवेक शून्य कार्य), माया (धूर्तता), मूर्खत्व, अति लोभ, अशौच (अपवित्रता), निर्दयता ये स्त्रियों के स्वाभाविक दोष मानते हैं।

स्त्रियों के बारे में विरोध उक्तियों के साथ ही साथ स्मृतियों में माता के विषय में प्रशंसा एवं सम्मान के बहुत से वक्तव्य प्राप्त होते हैं। गौतम ने कहा है कि आचार्य गुरुओं में श्रेष्ठ हैं, किन्तु माता सर्वश्रेष्ठ है।<sup>4</sup> आपस्तम्ब तथा बौधायन का कहना है कि पुत्र को चाहिए कि वह अपनी माता की सदा सेवा करे, भले ही वह जातिच्युत हो चुकी हो, क्योंकि वह उसके लिए महान् कष्टों को सहन करती हैं।<sup>5</sup> वसिष्ठ के मतानुसार पतित पिता का त्याग हो सकता है, किन्तु पतित माता का नहीं, क्योंकि पुत्र के लिए वह कभी भी पतित नहीं है।<sup>6</sup> मनु ने कहा है कि दस उपाध्यायों की अपेक्षा आचार्य, सौ आचार्यों की अपेक्षा पिता और सहस्र पिताओं की अपेक्षा माता गौरव में अधिक है।<sup>7</sup> शङ्ख ने कहा है कि पुत्र को पिता एवं माता के युद्ध में किसी का पक्ष नहीं लेना चाहिए, किन्तु यदि वह चाहे तो माता के पक्ष में बोल सकता है, क्योंकि माता ने उसे गर्भ में धारण किया एवं उसका पालन-पोषण किया, पुत्र जब तक वह जीवित है अपनी माता के ऋण से छुटकारा नहीं पा सकता, केवल सौत्रामणि यज्ञ करने से ही उऋण हो सकता है। याज्ञवल्क्य ने भी कहा है कि माता का स्थान गुरु, आचार्य, उपाध्याय और ऋत्विज् से अधिक पूजनीय है।<sup>8</sup>

<sup>1</sup> मनु 9/13-15 एवं 17

<sup>2</sup> राम०अ० 45/29-30

<sup>3</sup> मनु 2/213-214, अनु०पर्व - 48/37-38

<sup>4</sup> गौ०ध०सू० 2/56

<sup>5</sup> आप०ध०सू० 1/10/28/9, बौ०ध०सू० 2/2/48

<sup>6</sup> वसि०ध०सू० 13/47

<sup>7</sup> मनु 2/145

<sup>8</sup> शङ्ख 1/35

## 1. बहुपत्नीकता :

हिन्दू जीवन पद्धति में सामान्यतः एक विवाह ही आदर्श रहा है जिसमें स्त्री के लिए एक ही पति और पुरुष के लिए एक ही पत्नी का विधान किया गया है आदर्श पुरुष और स्त्री वही कही जा सकती थी जिससे स्थायित्व होता था और जिसका एक ही विवाह होता था । आपस्तम्ब के अनुसार धर्म तथा प्रजा से सम्पन्न पत्नी के रहते हुए पुरुष को अपना दूसरा विवाह नहीं करना चाहिए।<sup>1</sup> नारद का मत है कि अनुकूल, मधुभाषिणी, गृहकार्य में दक्ष, पतिव्रता एवं सन्तानवाली पत्नी को छोड़कर दूसरी पत्नी से विवाह करने वाले पुरुष के लिए राजा कठोर दंड से उचित मार्ग पर रखे।<sup>2</sup> किन्तु इस सिद्धान्त के बावजूद समाज में बहुविवाह का प्रचलन था । बहु विवाह का अभिप्राय है पति एवं पत्नी अपने जीवन काल में ही एक से अधिक पत्नी एवं पति को जीवन साथी के रूप में रखना। इसके दो रूप हैं एक बहुपत्नी विवाह और दूसरा बहुपति विवाह। हिन्दू समाज में प्राचीन काल से ही बहुपत्नीत्व एवं बहुभर्तृकता की प्रथा रही है धर्मसूत्रों में भी कहा गया है कि पुरुष एक से अधिक पत्नियों रख सकता है किन्तु एक से अधिक पत्नी रखने की अनुमति व्यक्ति को किन्हीं विशेष परिस्थितियों में ही प्रदान की जाती थी।

वैदिक काल से ही बहुपत्नीकता के अनेक उदाहरण प्राप्त होते हैं। ऋग्वेद से ज्ञात होता है कि पत्नी द्वारा सौत के प्रति पति प्रेम घटाने के लिए मन्त्र का उच्चारण किया गया है । ऋग्वेद में यह भी कहा गया है कि इन्द्र की कई रानियाँ थी क्योंकि उसकी रानी शची ने अपनी बहुत सी सौतों को हरा दिया था या मार डाला था तथा इन्द्र एवं अन्य पुरुषों पर एकाधिपत्य स्थापित कर लिया था।<sup>3</sup> तैत्तिरीय संहिता में कहा गया है कि एक यूप में दो रशनाएँ बाँधी जा सकती हैं अतः एक पुरुष दो पत्नियों रख सकता है। एक रशना दो यूपों से नहीं बाँधी जा सकती, इसलिए एक पत्नी दो पति नहीं रख सकती है।<sup>4</sup> तैत्तिरीय ब्राह्मण में अश्वमेध के विषय में कहा गया है कि पत्नियाँ घोड़े को उबटन लगाती थी, पत्नियाँ सचमुच सम्पत्ति के समान थीं।<sup>5</sup> बहुपत्नीकता की प्रथा राजाओं और धनिक वर्गों में अधिक थी। शतपथ ब्राह्मण में आया है कि राजाओं की साधारणतः चार प्रकार की पत्नियाँ सेवा करती थी—महिषी (अभिषिक्त रानी), वावाता (व्यक्तिगत रूप से प्रिय), परिवृक्ता (त्यागी हुई), एवं पालागली (सबसे निम्न व्यक्ति की कन्या)।<sup>6</sup> तैत्तिरीय संहिता में भी परिवृक्ता एवं महिषी पत्नियों का विवरण प्राप्त होता है।<sup>7</sup> वाजसनेयी संहिता में भी ब्रह्मा के लिए महिषी, उदगाता के लिए वावाता एवं होता के लिए परिवृक्ता

<sup>1</sup> आप०ध०सू० 2/5/12

<sup>2</sup> नारद (स्त्री पुं०) 95

<sup>3</sup> ऋ० 10/145, 159

<sup>4</sup> तैत्ति० स० 6/6/4/3

<sup>5</sup> तैत्ति० ब्रा० 3/8/4

<sup>6</sup> स०ब्रा० 13/4/1/9

<sup>7</sup> तैत्ति०सं० 1/8/9

सम्बोधन के लिए प्रयुक्त किया गया है।<sup>1</sup> मैत्रायणी संहिता एवं बृहदारण्यकोपनिषद् से ज्ञात होता है कि मनु की दस पत्नियाँ थीं और याज्ञवल्क्य की मैत्रयी और कात्यायनी नामक दो विदुषी पत्नियाँ थीं।<sup>2</sup>

आपस्तम्ब के अनुसार धर्म एवं सन्तान से युक्त अगर पत्नी हो तो पुरुष को दूसरी शादी नहीं करना चाहिए, किन्तु धर्म एवं सन्तान में एक के अभाव में उसकी पूर्ति के लिए श्रौत कर्म के पूर्व दूसरी स्त्री से विवाह कर लेना चाहिए। यह भी कहा गया है यदि कोई अपनी निर्दोष पत्नी का त्याग करता है तो उसे गधे की खाल ओढ़कर छह महीनों तक सात घरों में भिक्षा माँगनी चाहिए।<sup>3</sup> इससे यह ज्ञात होता है कि पुरुष द्वारा दूसरी पत्नी से विवाह धर्म निमित्त तथा सन्तान के कारण करता था। पारस्कर गृहसूत्र के अनुसार ब्राह्मण के तीन पत्नियाँ (ब्राह्मणी, क्षत्रिया, और वैश्या), क्षत्रिय की दो पत्नियाँ (क्षत्रिय एवं वैश्या) और वैश्या की एक पत्नी हो सकती है।<sup>4</sup> मनु के मतानुसार मद्यपान करने वाली, दुराचार वाली, पति के प्रतिकूल रहने वाली, रोगवाली, मारने या फटकारने वाली और अधिक धन व्यय करने वाली स्त्री हो तो पति उसके जीवित रहने पर भी दूसरा विवाह कर सकता है।<sup>5</sup> याज्ञवल्क्य ने भी कहा है कि सुरापान करने वाली, दीर्घ रोग से ग्रस्त, धूर्त, बॉझ, धन का नाश करने वाली, कठोर वचन बोलने वाली, पुत्रियों को जन्म देने वाली और पति का अहित करने वाली पत्नी के रहते हुए भी दूसरा विवाह कर लेना चाहिए।<sup>6</sup> मनु के मतानुसार सन्तान हीन आठवें वर्ष में, मृत सन्तान स्त्री की दसवें वर्ष में, कन्या को उत्पन्न करने वाली स्त्री की ग्यारहवें वर्ष में और अप्रिय वचन बोलने वाली स्त्री की तत्काल उपेक्षा करके उसके जीवित रहने पर भी पति दूसरा विवाह कर सकता है।<sup>7</sup> कौटिल्य ने भी कहा है कि पति को प्रथम सन्तानोत्पत्ति के उपरान्त यदि सन्तान न हो तो आठ वर्ष इतजार करके पुनर्विवाह करना चाहिए।<sup>8</sup> नारद ने भी कहा है कि यदि पत्नी अनुकूल, मधुरभाषी दक्ष, साध्वी एवं पुत्र वाली हो और उसका पति यदि त्याग दे तो राजा को ऐसे दुष्ट पति को दण्डित करना चाहिए।<sup>9</sup>

बहुपत्नीत्व प्रथा के अनेक सामाजिक कारण थे— पुत्रों की अत्यधिक आध्यात्मिक महत्ता, बाल-विवाह एवं उसके फलस्वरूप, स्त्रियों की अशिक्षा, स्त्रियों को अपवित्र मानने की प्रथा का क्रमशः विकास, स्त्रियों को शूद्रों के समान मानना, स्त्रियों की पुरुषों पर पूर्ण आश्रितता। समाज में रहने वाले कुछ लोग अपनी प्रतिष्ठा और सम्मान एक से अधिक पत्नी रखने पर मानते थे, जिस व्यक्ति की आर्थिक स्थिति जितनी सुदृढ़ और अच्छी होती थी। वह अपनी इच्छानुसार जितनी चाहे उतनी पत्नियाँ रख सकता था।

<sup>1</sup> वाज०स० 23/24,26,28

<sup>2</sup> मै०स० 1/58, बृह०उ० 4/5/1-2

<sup>3</sup> आप०ध०सू० 2/5/11/12-13, 1/10/28/19

<sup>4</sup> पा०गृ० 1/4/8-11

<sup>5</sup> मनु० 9/80

<sup>6</sup> याज्ञ० 1/73

<sup>7</sup> मनु० 9/81

<sup>8</sup> अर्थशास्त्र 3/2

<sup>9</sup> नारद - स्त्रीपुंस - 95

## 2. बहुभर्तृकता :

बहुभर्तृकता विवाह में एक स्त्री एक से अधिक पति के साथ विवाह करती है हिन्दू समाज में बहुभर्तृकता का प्रचलन नहीं था, जितना बहुपत्नीत्व का था। अनेक पतियों वाली स्त्री समाज में बहुत अधिक आदर की पात्र नहीं मानी जाती थी। प्रायः स्त्रियों की कमी के कारण भी एक स्त्री के कई पति हुआ करते थे अथर्ववेद में कहा गया है कि पचौदन के माध्यम से पत्नी और उसके द्वितीय पति के बीच अविच्छेद्यता की आशा की गई थी।<sup>1</sup> अथर्ववेद में अन्यत्र कहा गया है कि स्त्री के ब्राह्मण, क्षत्रिय और वैश्य पतियों में ब्राह्मण पति को अत्यन्त माननीय है।<sup>2</sup> महाभारत के अनुसार जटिला गौतमी के सात ऋषि पति थे। वार्क्षी से प्रचेता नाम के दस भाइयों ने विवाह किया था।<sup>3</sup> विष्णु पुराण के अनुसार मारिषा के दस पति थे।<sup>4</sup> धर्म शास्त्रों में ऐसे विवाह का उल्लेख कम किया गया है धर्म, लोकाचार, सच्चरित्रता और नैतिकता का हिन्दू समाज में इतना अधिक प्रभाव रहा है कि इसका कोई स्थान नहीं हो सका। विवहिता स्त्री के लिए एक पति के अतिरिक्त दूसरे को मन में सोचना घोर पाप और धर्म विरुद्ध समझा जाता रहा है। हिन्दू स्त्री के जीवन का आदर्श और गौरव उसके एक पतित्व में निहित था।

## 3. विवाह के अधिकार एवं कर्तव्य :

प्राचीन काल से हिन्दू समाज में पति-पत्नी का सम्बन्ध अत्यन्त सुखद, पावन और पवित्र माना जाता रहा है उनका दाम्पत्य जीवन अत्यधिक प्रगाढ़ और सम्मान युक्त था। उनमें एक दूसरे के प्रति अगाध प्रेम और उत्कट आकर्षण था। पत्नी अपने पति को सर्वदा देवता के रूप में, और पति अपनी पत्नी को पूज्या के रूप में पूजता रहा है। मनु ने कहा है कि उन्हें (धर्म, अर्थ एवं काम के विषय में) एक दूसरे के प्रति सत्य रहना चाहिए और सदा यही प्रयत्न करना चाहिए कि वे कभी भी अलग न हो सकें।<sup>5</sup> स्त्री के बिना केवल पुरुष द्वारा देवताओं, पितरों और अतिथियों की पूजा नहीं की जा सकती थी। इसी प्रकार स्त्री भी बिना पति के त्रिवर्ग और सन्तान नहीं प्राप्त कर सकती थी। इसलिए त्रिवर्ग की प्राप्ति पति पत्नी दोनों पर अवलम्बित थी।

पति का प्रथम कर्तव्य तथा पत्नी का प्रथम अधिकार धार्मिक कृत्यों में सम्मिलित होने देना तथा होना है। ऋग्वेद में आया है कि अपनी पत्नियों के साथ उन्होंने पूजा के योग्य अग्नि की पूजा की, तथा अन्यत्र कहा गया है कि यदि तुम पति एवं पत्नी को एक मन के बना दो तो वे अच्छे मित्र की भाँति तुम्हें घृत का लेप

<sup>1</sup> अथर्व० 14/2/1 9/5/27-29

<sup>2</sup> अथर्व० 5/17/8-9

<sup>3</sup> महा० 1/198/21-30

<sup>4</sup> विष्णु पुरा 1/15/68

<sup>5</sup> मनु० 9/101-102



करेंगे।<sup>1</sup> तैत्तिरीय ब्राह्मण में कहा गया है सत्कर्मों द्वारा पति एवं पत्नी एक दूसरे से युक्त हो जाये, हल में बैलों की भाँति उन्हें यश में जुट जाना चाहिये वे दोनों एक मन के हो और शत्रुओं का नाश करें, वे स्वर्ग में न घटने वाली ज्योति को प्राप्त करें।<sup>2</sup> आपस्तम्ब के अनुसार विवाहोपरान्त पति एवं पत्नी धार्मिक कृत्य साथ करते हैं, पुण्यफल में समान भाग पाते हैं, धन सम्पत्ति में समान भाग रखते हैं तथा पत्नी पति की अनुपस्थिति में अवसर पड़ने पर भेट आदि दे सकती है।<sup>3</sup> गौतम, आपस्तम्ब गृहसूत्र एवं मनु के मतानुसार सन्ध्याकाल के पके हुए भोजन की आहुतियाँ पत्नी द्वारा बिना मन्त्रों के दी जानी चाहिए।<sup>4</sup> मनु तथा याज्ञवल्क्य ने कहा है कि स्त्रियों का यज्ञों से सन्निकट साहचर्य होने के कारण ही यदि वे पति के पूर्व मर जाती थी तो उनका शरीर पवित्र अग्नि से यज्ञ के सारे उपकरणों एवं बरतनों (पात्रों) के साथ अन्त्येष्टि किया जाना चाहिए।<sup>5</sup> मनु ने आगे कहा है कि स्त्री के लिए पति के बिना यज्ञ नहीं करना चाहिए और पति की आज्ञा के बिना व्रत तथा उपवास नहीं करना चाहिए पति की सेवा से ही स्वर्ग लोक में पूजित होती है।<sup>6</sup> यदि किसी की कई पत्नियाँ होती थी तो उसमें सबको समान अधिकार नहीं थे। विष्णुधर्मसूत्र के मतानुसार यदि सभी पत्नियाँ एक ही वर्ण की हो तो उनमें सबसे पहले जिससे विवाह हुआ हो उसी के साथ धार्मिक कृत्य किये जाते हैं यदि कई वर्णों की पत्नियाँ हो तो पति के वर्ण वाली पत्नी को प्रधानता दी जाती थी, भले ही उसका विवाह बाद में हुआ हो। यदि अपने वर्ण की पत्नी न हो तो अपने के बाद वाली जाति की पत्नी को अधिकार प्राप्त थे, किन्तु द्विजाति को शूद्र पत्नी के साथ कभी भी धार्मिक कृत्य नहीं करना चाहिए।<sup>7</sup> इसी बात को याज्ञवल्क्य ने भी कहा है कि सवर्णा (अपनी जाति की) पत्नी के जीवित रहते दूसरी पत्नी से धर्म कार्य नहीं कराना चाहिए। यदि सवर्णा पत्नियाँ अनेक हो तों ज्येष्ठा पत्नी को छोड़कर दूसरी पत्नी से धर्म कार्य नहीं कराना चाहिए।<sup>8</sup>

प्राचीन काल से ही यह विश्वास किया जाता है कि व्यक्ति देवऋण, ऋषि ऋण एवं पितृऋण के साथ जन्म लेता है पति-पत्नी का सर्वप्रमुख धर्म और आदर्श एक निष्ठ होकर देवताओं, ऋषियों, पितरों का ऋण चुकाना और निर्वाध रूप से पचमहायज्ञ सम्पन्न करना था। मनु ने कहा है कि बिना तीनों ऋणों से मुक्त हुए किसी को मोक्ष की अभिलाषा नहीं करना चाहिए।<sup>9</sup> पुत्र के जन्म लेने से ही पितृ ऋण से छुटकारा मिल जाता है। मनु ने कहा है कि पिता पुत्र से स्वर्ग आदि उत्तम लोको को प्राप्त करता है।<sup>10</sup> प्रत्येक नारी का ध्येय विवाह

<sup>1</sup> ऋ० 1/72/5, 5/3/2

<sup>2</sup> तैत्ति० ब्रा० 3/7/5

<sup>3</sup> आप० गृ० सू० 2/6/13/16-18

<sup>4</sup> गौ० ध० सू० 5/6-8, आप० गृ० सू० 8/3-4, मनु० 3/121

<sup>5</sup> मनु० 5/167-168 याज्ञ० 1/89

<sup>6</sup> मनु० 5/155

<sup>7</sup> विष्णु ध० सू० 26/1-4

<sup>8</sup> याज्ञ० 1/88

<sup>9</sup> मनु० 6/35

<sup>10</sup> मनु० 9/137



करके सन्तानोत्पत्ति करना परमकर्तव्य है शतपथ ब्राह्मण में कहा गया है कि पुत्रहीन स्त्री निर्ऋति वाली (अभागी) होती है।<sup>1</sup>

पत्नी के कर्तव्य के विषय में धर्मशास्त्रकारों का कहना है कि पत्नी का सर्वप्रथम कर्तव्य पति की आज्ञा मानना एवं उसे देवता की भाँति सम्मान देना है। श्रुति ने कहा है कि पत्नी को चाहिए कि वह अपने नपुंसक, कोषवृद्धि ग्रस्त, पतित, अग के अधूरे, रोगी पति को न छोड़े, क्योंकि पति ही पत्नी का देवता है। मनु के अनुसार पत्नी को सदा हँसमुख, जागरूक, दक्ष, कुशल गृहिणी, बरतनो, पात्रों आदि को स्वच्छ रखने वाली एवं मितव्ययी होने चाहिए पिता या पिता की अनुमति से भाई स्त्री का जिसके साथ विवाह कर दे स्त्री उसकी सेवा करे और मरने पर भी व्यभिचार तथा श्राद्ध आदि का त्याग का उल्लंघन नहीं करना चाहिए। स्त्रियों के विवाह में प्रजापति के उद्देश्य जो हवन आदि किया जाता है तथा वाग्दान स्वामित्व कारण है क्योंकि वाग्दान के बाद से स्त्री पति के अधीन हो जाती है। विवाहोपरान्त पति स्त्री को ऋतुकाल तथा ऋतुभिन्न काल में भी इस लोक में तथा परलोक में सुख देनेवाला होता है। यदि पति सदाचार से हीन, परस्त्री में अनुरक्त और विद्या आदि गुणों से हीन भी हो तो पतिव्रता स्त्रियों का देवता के समान पूज्य होता है। जो स्त्री पति के जीवित रहने पर भी उसकी अनुमति के बिना व्रत या उपवास करती है, वह पति की आयु का हरण करती है तथा स्वयं नरक को जाती है तथा पति लोक को चाहने वाली पतिव्रता स्त्री जीवित या मृत पति का अप्रिय कोई कार्य न करे।<sup>2</sup> याज्ञवल्क्य के मतानुसार पत्नी को घर की वस्तुओं को यथास्थान सभालकर रखने में कुशल होना चाहिए, सदैव प्रसन्न रहने वाली, अधिक व्यय न करने वाली, सास-श्वसुर का चरण छूकर प्रणाम करने वाली, पति के वश में रहने वाली, विदेश गये पति की पत्नी को खेलना, श्रृंगार करना, जनसमूह और उत्सव में जाना, हँसी-मजाक करना, दूसरे के घर नहीं जाना चाहिए। स्त्री को पति के न होने पर पिता, माता, पुत्र, भाई, सास, ससुर से दूर नहीं रहना चाहिए अन्यथा वह निन्दनीय होती है जो स्त्री पति के अनुकूल एवं श्रेयस्कर कार्य में तत्पर, सुन्दर आचरण करने वाली तथा यत्नपूर्वक इन्द्रियों को वश में रखने वाली होती है वह इस ससार में कीर्ति तथा परलोक में उत्तम गति को प्राप्त करती है।<sup>3</sup> परिवार के सभी कार्यों में उसका सक्रिय सहयोग होता है। वह पुरुष का आधा भाग मानी गयी है। वह पुरुष की सर्वोत्तम सखा होती है। प्रियवादिनी पत्नियाँ एकान्त में पति की मित्र तथा निर्जन वन में पथिक का विश्रामस्थल होती हैं। पुरुष की गति भार्या से ही बनती है वह गृह की शोभा और कान्ति है। मनु के अनुसार सन्तान उत्पन्न करना, धर्म, सेवा, उत्तम सुख (रति) पितरों का और अपना स्वर्ग भार्या के ही अधीन होता है।<sup>4</sup> श्रुति के मतानुसार पत्नी वही कही गयी जो घर की रक्षा करती है, जो पति को प्राण के समान समझती है और

<sup>1</sup> शत०ब्रा० 5/3/2/2

<sup>2</sup> मनु० 5/150-156

<sup>3</sup> याज्ञ० 1/83,84,86,87

<sup>4</sup> मनु० 9/28

सौ पण और इसी प्रकार का निषेध किये जाने पर भी किसी स्त्री से बोलने या सम्बन्ध रखने वाले पुरुष को दौ सौ दण्ड का भागी होता है।<sup>1</sup> मनु ने कहा है कि जो व्यक्ति अपने माता-पिता, पत्नी एवं पुत्र को जातिच्युत न होने पर भी छोड़ देता है तथा उसका भरण-पोषण नहीं करता है वह राजा द्वारा 600 पण का दण्ड पाता है।<sup>2</sup> याज्ञवल्क्य के मतानुसार पत्नी के भरण-पोषण पर ध्यान न देने वाला पति पाप का भागी होता है तथा जो आज्ञाकारी, परिश्रमी, पुत्रवती एवं मधुरभाषिणी पत्नी को छोड़ देता है उसे अपनी सम्पत्ति का 1/3 भाग देना चाहिए तथा सम्पत्ति न रहने पर उसके भरण-पोषण का प्रबन्ध करना चाहिए।<sup>3</sup> स्त्री की रक्षा के विषय में मनु का मन्तव्य है कि स्त्री को बन्दी तथा शक्ति के द्वारा नियन्त्रित नहीं किया जा सकता है अपितु इसे आय-व्यय का ब्यौरा रखने, कुर्सी-मेज को ठीक करने, घर को सुन्दर एवं पवित्र रखने तथा भोजन बनाने के कार्यों में सलग्न कर देना चाहिए। पत्नी को सदैव पतिव्रताधर्म के बारे में बताना चाहिए।<sup>4</sup> अतः स्त्री की यत्नपूर्वक रक्षा करनी चाहिए, स्त्री की रक्षा करने पर सन्तान सुरक्षित होती है तथा सन्तान के सुरक्षित होने पर आत्मा सुरक्षित होता है। याज्ञवल्क्य ने भी कहा है कि पति को पत्नीपरायण होना चाहिए क्योंकि पत्नी को गर्त में गिरने से रक्षा करनी चाहिए।<sup>5</sup> स्त्री के दण्ड के बारे में मनु ने कहा है कि पति को गुरु या पिता की भौति शारीरिक दण्ड देने का अधिकार है उसे रस्सी या बॉस की पतली छड़ी से पीठ पर मारना चाहिए किन्तु सिर पर नहीं मारना चाहिए।<sup>6</sup> पत्नी की रक्षा करना पति का नैतिक दायित्व था। पत्नी की रक्षा न कर सकने वाला पुरुष पातकी और नरकगामी कहा जाता है। पुरुष प्रत्येक स्थिति में अपनी पत्नी का ध्यान रखता था तथा कठिन परिस्थितियों में अपने कर्तव्यों के प्रति सजग रहता था।

#### 4. नियोगप्रथा :

प्राचीन समाज में नियोग प्रथा का प्रचलन था जिसके अन्तर्गत पति विहीन स्त्रियाँ पुत्र-प्राप्ति की इच्छा से पर पुरुष के साथ सम्बन्ध स्थापित करती थीं। नियोग के लिए स्त्री का देवर या अन्य कोई सपिण्ड अथवा सगोत्र व्यक्ति अधिकारी होता है कभी-कभी पति के रुग्ण अथवा नपुंसक होने की दशा में भी इस प्रकार का सम्बन्ध स्थापित किया जाता था। इस प्रकार जो पुत्र उत्पन्न होता था उसे मृतक पिता का 'क्षेत्रज पुत्र' कहा जाता था तथा वह अपने पिता की सम्पत्ति का उत्तराधिकारी था। वसिष्ठ ने कहा है कि विधवा का पति या भाई (या मृत पति का भाई) गुरुओं को तथा सम्बन्धियों को एकत्र करे और उसे (विधवा को) मृत के लिए पुत्रोत्पत्ति के

<sup>1</sup> याज्ञ० 2/285

<sup>2</sup> मनु० 8/389

<sup>3</sup> याज्ञ० 1/74, 76

<sup>4</sup> मनु० 9/5-9, 9/10-12

<sup>5</sup> याज्ञ० 1/81

<sup>6</sup> मनु० 8/299-300

लिए नियोजित करे। उन्मादिनी विधवा, अपने को न सभाल सकने वाली, रोगी या बूढ़ी विधवा को इस कार्य के लिए नियोजित नहीं करना चाहिए। युवावस्था के ऊपर सोलह वर्ष तक ही नियोग होना चाहिए। बीमार पुरुष को नहीं नियुक्त करना चाहिए। नियुक्त व्यक्ति को पति की भाँति प्रजापति वाले मुगल मुहूर्त में विधवा के पास जाना चाहिए और उसके साथ न तो रति क्रीडा करनी चाहिए, न अश्लील भाषण करना चाहिए और न दुर्यवहार करना चाहिए। धन सम्पत्ति की प्राप्ति की अभिलाषा से नियोग नहीं करना चाहिए।<sup>1</sup>

मनु ने कहा है कि पुत्रहीन विधवा अपने देवर या पति के सपिण्ड से पुत्र उत्पन्न कर सकती है नियुक्त पुरुष को अंधेरे में तथा मौन होकर ही विधवा के पास जाना चाहिए, उसके शरीर पर घृत का लेप होना चाहिए और उसे एक ही पुत्र उत्पन्न करना चाहिए द्वितीय पुत्र को कदापि उत्पन्न नहीं करना चाहिए किन्तु आचार्य की अनुमति को प्राप्त करके दूसरे पुत्र को उत्पन्न कर सकता है।<sup>2</sup> बौधायन तथा याज्ञवल्क्य ने भी कहा है कि जिस स्त्री के अपने पति से पुत्र न हुआ हो उसके पास पिता इत्यादि गुरुजनो की आज्ञा से ऋतुकाल में सभी अंगों में घृत का लेप करके देवर, सपिण्ड या समान गोत्र का पुरुष पुत्र प्राप्ति की इच्छा से गर्भस्थिति के समय तक ही जाय अन्यथा वह पतित हो जाता है। इस विधि से उत्पन्न पुत्र क्षेत्रज कहलाता है।<sup>3</sup> मनु के मतानुसार बड़ा भाई छोटी भाई की स्त्री के साथ तथा छोटा भाई बड़े भाई की स्त्री के साथ आपत्तिकाल के बिना नियुक्त होने पर भी सम्भोग करके पतित हो जाते हैं जो नियुक्त छोटा या बड़ा भाई परस्पर की स्त्री के साथ विधि को छोड़कर काम के वशीभूत होकर सम्बन्ध करते हैं वे दोनों (बड़ा भाई तथा छोटा भाई क्रमशः) स्नुषासम्भोग तथा गुरुपत्नी सम्भोग के पापभागी होकर पतित हो जाते हैं। अनियोग से उत्पन्न अथवा पुत्रवती स्त्री में नियोग (गुरु आदि की आज्ञा से देवरादि) उत्पन्न पुत्र क्रमशः जार तथा कामवासना से उत्पन्न होने से पितृधन के भागी नहीं होते हैं तथा नियुक्त (गुरु आदि की आज्ञा प्राप्त की हुई) स्त्री में भी विधिहीन उत्पन्न किया गया पुत्र पितृ धन का भागी नहीं होता है, क्योंकि वह पतित से उत्पन्न हुआ है।<sup>4</sup>

गौतम ने नियोगप्रथा को उचित माना है किन्तु आपस्तम्ब एवं बौधायन ने नियोग की भर्त्सना की है।<sup>5</sup> मनु ने भी नियोग का तो वर्णन किया लेकिन उन्होंने इसकी निन्दा भी की है मनु ने इसे नियमविरुद्ध एवं अनैतिक माना है क्योंकि विवाह पद्धति में विधवा को किसी दूसरे को देने की बात नहीं कही गयी है राजा वेन को इसका प्रथम प्रचालक माना गया है और इस पशुधर्म की विद्वान् द्विजों ने निन्दा की है इससे समाज में वर्ण सकरता उत्पन्न होती है। किन्तु कुछ लोग अज्ञानवश इसे अपनाते हैं।<sup>6</sup> मनु ने अन्यत्र नियोग का अर्थ यह

<sup>1</sup> वसिष्ठसू० 17/56-65

<sup>2</sup> मनु० 9/59-61

<sup>3</sup> याज्ञ० 1/68-69, बौध०सू० 2/2/68-70

<sup>4</sup> मनु० 9/58, 63, 143, 144

<sup>5</sup> आप०सू० 2/10/27/5-7, बौध०सू० 2/2/38

<sup>6</sup> मनु० 9/64-68

कहकर समझाया है कि नियोग के विषय में नियम केवल उसी कन्या के लिए है जो वधूरूप में प्रतिश्रुत हो चुकी थी किन्तु भावी पति मर गया, ऐसी स्थिति में मृत पति के भाई को उस कन्या से विवाह करके केवल ऋतुकाल में एक बार सम्भोग तब तक करना पड़ता था जब तक कि एक पुत्र उत्पन्न न हो जाय, और वह पुत्र मृत व्यक्ति का पुत्र माना जाता था।<sup>1</sup> नियोग से उत्पन्न पुत्र के विषय में वसिष्ठ, गौतम, मनु तथा आपस्तम्ब ने माना है कि यह पुत्र जनक का ही होता है।<sup>2</sup> याज्ञवल्क्य के मतानुसार पुत्रहीन देवर आदि दूसरे की पत्नी से नियोग विधि से उत्पन्न पुत्र दोनों की सम्पत्ति का अधिकारी है। यही बात मनु और गौतम ने भी स्वीकार की है।<sup>3</sup> इस प्रकार यह स्पष्ट होता है कि नियोग प्रथा की आज्ञा केवल वश चलाने के लिए ही दी जाती थी।

## 5. विधवा विवाह :

भारतीय समाज में स्त्री के पुनर्विवाह को उत्तम नहीं माना जाता रहा है। दूसरा विवाह करने वाली स्त्री को 'पुनर्भू' कहा जाता था जिसका अर्थ पहले किसी के साथ पत्नी के रूप में रह चुकने वाली स्त्री था। पति के मर जाने पर या बहुत दिनों तक पति के प्रवास में रहने पर अथवा किसी विशेष बात पर पति के साथ वाद-विवाद होने के कारण सम्बन्ध विच्छेद हो जाने पर पुनर्विवाह की व्यवस्था हिन्दू समाज में की गयी थी। याज्ञवल्क्य ने पुनर्भू के बारे में कहा है कि वह कन्या जिसका पति से शरीर सम्बन्ध हुआ हो चाहे न हुआ हो दूसरी बार विवाह होने पर वह पुनर्भू कहलाती है किन्तु जो स्त्री पति को छोड़कर अपनी इच्छा से अपनी जाति के किसी दूसरे पुरुष को स्वीकार करती है वह 'स्वैरिणी' कहलाती है।<sup>4</sup> द्वितीय पति या द्वितीय विवाह से उत्पन्न पुत्र को 'पौनर्भव' की सज्ञा दी जाती है। वैदिक काल से समाज में पुनर्विवाह प्रचलित था। ऋग्वेद के अनुसार पति की मृत्यु पर स्त्री को दूसरा विवाह करने का पूर्ण अधिकार था।<sup>5</sup> अथर्ववेद से भी ज्ञात होता है कि स्त्री पुनर्विवाह करती थी।<sup>6</sup> वसिष्ठ तथा बौधायन के मतानुसार स्त्री को विवाह के लिए अपने देवर को ही अपने पति के रूप में चुनना चाहिए। वसिष्ठ दूसरी बार विवाह करने वाली ऐसी स्त्री को पुनर्भू कहा है।<sup>7</sup> बौधायन ने पौनर्भव पुत्र को उस स्त्री का पुत्र माना है जो अपने नपुंसक या जातिच्युत पति को छोड़कर अन्य पति करती हैं।<sup>8</sup> किन्तु वसिष्ठ का मत है कि पौनर्भव उस स्त्री का पुत्र है जो अपनी युवावस्था के पति का त्याग कर किसी अन्य का

<sup>1</sup> मनु 9/69-70

<sup>2</sup> वसिष्ठसू 17/6, गौतमसू 18/9, मनु 9/181, आपस्तम्बसू 2/6/13/5

<sup>3</sup> याज्ञ 2/127, मनु 9/53, गौतमसू 18/13

<sup>4</sup> याज्ञ 1/67

<sup>5</sup> ऋ 10/40/2

<sup>6</sup> अथर्व 9/5/26-27

<sup>7</sup> वसिष्ठसू 17/75-80, 16/19-20, बौधायनसू 8/2/26

<sup>8</sup> बौधायनसू 2/2/31

साथ करती है और पुनः पति के घर आकर रहने लगती है, या तो अपने नपुंसक जातिच्युत या पागल पति को त्याग कर या अपने पति की मृत्यु पर दूसरा पति कर लेती है।<sup>1</sup>

आपस्तम्ब ने पुनर्विवाह की भर्त्सना की है और कहा है कि यदि कोई पुरुष उस स्त्री से, जिसका कोई पति रह चुका हो, या जिसका विवाह संस्कार न हुआ हो या जो दूसरे वर्ण की हो, सम्भोग करता है तो पाप का भागी होता है और उसका पुत्र भी पाप का भागी कहा जायेगा।<sup>2</sup> मनु ने कहा है कि पतिव्रता स्त्रियों के लिए दूसरा पति शास्त्रसम्मत नहीं है।<sup>3</sup> विधवा विवाह के घोर विरोधी होने पर भी मनु ने अन्यत्र कहा है कि उस कन्या का पुनर्विवाह हो सकता है जिसका अभी समागम न हुआ हो या जो अपनी युवावस्था के पति को छोड़कर अन्य के साथ रहकर पुनः अपने वास्तविक पति के यहाँ आ गयी हो, और उस स्त्री के साथ वह प्रथम कुमार पति विवाह कर ले, तो वह स्त्री उसकी 'पुनर्भू' स्त्री कहलाती है<sup>4</sup> तथा पति से छोड़ी गयी या विधवा स्त्री अपनी इच्छा से दूसरे को पति बनाकर जिस पुत्र को उत्पन्न करती है, उसे 'पौनर्भव' पुत्र कहा जाता है। इसके अतिरिक्त उन्होंने यह भी कहा है कि पितृगृह में रहती हुई कन्या गुप्तरूप से जिस पुत्र को उत्पन्न करती है वह पुत्र उस कन्या के साथ विवाह करने वाले पति का होता है तथा जानकारी में या अज्ञात में जिस गर्भिणी कन्या का विवाह किया जाता है, उस गर्भ से उत्पन्न वह पुत्र विवाहकर्त्ता पति का होता है।<sup>5</sup>

पति के बहुत वर्षों के लिए बाहर जाने पर अनेक स्मृतियों ने पत्नी के लिए नियम बनाये हैं। नारद का कहना है कि यदि पति विदेश गया हो तो ब्राह्मण पत्नी को आठ वर्षों तक प्रतीक्षा करनी चाहिए, किन्तु वह चार वर्षों तक प्रतीक्षाकर जबकि उसे बच्चा न उत्पन्न हुआ हो दूसरा विवाह कर सकती है। क्षत्रिय और वैश्य पत्नियों के लिए कम वर्ष निर्धारित किये हैं यदि पति जीवित है तो दूने वर्षों तक प्रतीक्षा करनी चाहिए।<sup>6</sup> मनु का कहना है कि यदि पुरुष धार्मिक कर्त्तव्य को लेकर विदेश गया हो तो आठ वर्ष तक पत्नी को, यदि ज्ञान या यश की प्राप्ति के लिए गया हो तो छह वर्षों तक, यदि प्रेम के वश होकर (दूसरी स्त्री के साथ सम्बन्ध में) गया हो तो तीन वर्षों तक प्रतीक्षा करे और इसके बाद वह स्त्री पति के पास चली जाय।<sup>7</sup> वसिष्ठ ने कहा है कि यदि पति बाहर चला गया हो तो पाँच वर्षों तक रास्ता देखकर उसे पति के पास चला जाना चाहिए।<sup>8</sup> याज्ञवल्क्य के व्याख्याकार विश्वरूप ने कहा है कि जिस स्त्री का पति विदेश गया है उसे नियमानुसार नियत समय तक उसकी

<sup>1</sup> वसिष्ठसू० 17/19-20

<sup>2</sup> आपस्तम्बसू० 2/6/13/3-4

<sup>3</sup> मनु० 5/162

<sup>4</sup> मनु० 9/176

<sup>5</sup> मनु० 9/175, 172-173

<sup>6</sup> नारद स्त्रीधूस 98-101

<sup>7</sup> मनु० 9/76

<sup>8</sup> वसिष्ठसू० 17/75-76

प्रतीक्षा करके नियोग को नहीं अपनाते हुए पति के पास चली जाना चाहिए।<sup>1</sup> हिन्दू समाज में स्त्री के पुनर्विवाह को अत्यधिक हेय और हीन दृष्टि से देखा जाता है तथा ऐसी स्त्रियाँ निन्दा का पात्र बनती हैं। विधवा और सधवा दोनों के पुनर्विवाह की व्यवस्था हिन्दू व्यवस्था में तो अवश्य की गयी है, किन्तु ऐसे विवाह की कोई सामाजिक प्रतिष्ठा नहीं थी।

## 6. विधवा धर्म :

ऋग्वेद में विधवा शब्द कई बार आया है<sup>2</sup> किन्तु इनकी दशा का कोई विशेष ज्ञान नहीं प्राप्त होता है। ऋग्वेद में एक स्थान पर आया है कि मरुतो की अति शीघ्र गतियों से पृथ्वी पतिहीन स्त्री की भँति कँपती है। इससे यह ज्ञात होता है कि विधवाएँ या तो दुख के मारे या बलात्कार के डर से कँपती थीं।<sup>3</sup> आपस्तम्ब गृहसूत्र के अनुसार विधवा स्त्री को उसका देवर मृति का शिष्य अथवा कोई विश्वस्त वृद्ध दास श्मशान से घर लाता था।<sup>4</sup>

बौधायन तथा वसिष्ठ के अनुसार विधवा को सालभर तक मधु, मास, मदिरा एवं नमक छोड़ देना चाहिए तथा भूमि पर शयन करना चाहिए। इसके उपरान्त यदि वह पुत्रहीन हो और आचार्य आदेश दे तो वह अपने देवर से एक पुत्र उत्पन्न कर सकती है।<sup>5</sup> मनु के मतानुसार पति के मर जाने पर स्त्री, यदि वह चाहे तो, केवल पुष्पो, फलो एवं मूलो को खाकर अपने शरीर को गला दे, किन्तु उसे किसी अन्य व्यक्ति का नाम नहीं लेना चाहिए। मृत्यु पर्यन्त उसे सयम रखना चाहिए, व्रत रखने चाहिए, सतीत्व की रक्षा करनी चाहिए और पतिव्रत के सदाचरण एवं गुणों की प्राप्ति की आकांक्षा करनी चाहिए। पति की मृत्यु के उपरान्त यदि साध्वी नारी अविवाह के नियम के अनुसार चले अर्थात् अपने सतीत्व की रक्षा में लगी रहे तो वह पुत्रहीन रहने पर भी स्वर्गारोहण करती है, सन्तान के लोभ से जो स्त्री पति का उल्लघन करती है, वह इस लोक में निन्दा को प्राप्त करती है और उस पुत्र के द्वारा स्वर्ग से भी भ्रष्ट होती है।<sup>6</sup> कात्यायन के अनुसार पुत्रहीन विधवा यदि अपने पति के बिस्तर या सेज को बिना अपवित्र किये गुरुजनो के साथ रहती हुई अपने को सयमित रखती है तो उसे मृत्युपर्यन्त पति की सम्पत्ति प्राप्त हो जाती है। उसके उपरान्त उसके पति के उत्तराधिकारी लोग सम्पत्ति के अधिकारी होते हैं। धार्मिक व्रतो, उपवासो एवं नियमों में सलग्न, ब्रह्मचर्य के नियमों से पूर्ण, इन्द्रियों को सयमित करती एवं दान करती हुई विधवा

<sup>1</sup> विश्वरूप, याज्ञ० 1/69

<sup>2</sup> ऋग्वेद 4/18/12 10/18/7 10/40/2

<sup>3</sup> ऋ० 1/87/3

<sup>4</sup> आप० गृ० सू० 4/2/18

<sup>5</sup> बौध० ध० सू० 2/2/66-68 वसि० ध० सू० 17/55-56

<sup>6</sup> मनु० 5/157-161

पुत्रहीन होने पर भी स्वर्ग को जाती है वृहस्पति का कथन है कि पत्नी पति की अर्धांगिनी घोषित हो चुकी है, वह पति के पापों एवं पुण्यों की भागी होती है, एक सद्गुणी पत्नी, चाहे वह पति की चिता पर भस्म हो जाती है या जीवित रह जाती है अपने पति के आध्यात्मिक लाभ को अवश्य प्राप्त करती है।<sup>1</sup>

हिन्दू विधवा की स्थिति अत्यन्त शोचनीय थी और उसका भाग्य तो किसी भी स्थिति में स्पृहणीय नहीं माना जा सकता। वह अमंगल सूचक थी और किसी भी उत्सव में यथा विवाह में, किसी प्रकार का भाग नहीं ले सकती थी, उसे न केवल पूर्ण रूप से साध्वी रहना पड़ता था, चाहे वह बचपन से ही विधवा क्यों न हो, प्रत्युत उसे सन्यासी की भाँति रहना पड़ता था, उसे कम भोजन तथा कम वस्त्र धारण करना पड़ता था। उसके सम्पत्ति अधिकार कुछ नहीं थे। यदि उसका पति पुत्रहीन मर गया तो उसे मौलिक रूप से उत्तराधिकार नहीं मिलता था। हिन्दू परिवार में विधवा को केवल भरण-पोषण का अधिकार है जिसे वह व्यभिचारिणी हो जाने पर खो देती है। यदि वह पुनः नैतिक जीवन व्यतीत करने लगे तो उसे जीवन चर्या का अधिकार प्राप्त हो सकता है। यदि पति की पृथक् रूप से सम्पत्ति हो गयी हो और उसे एक पुत्र या कई पुत्र हो तो उसकी विधवा को केवल भरण-पोषण का ही अधिकार मिलता है।

स्त्रियों के दण्ड के बारे में याज्ञवल्क्य के व्याख्याकार विश्वरूप तथा गौतम एवं मनु ने कहा है कि नीच जाति के साथ व्यभिचार करने पर स्त्री को केवल राजा ही प्राण दण्ड दे सकता है, यद्यपि ऐसा करने पर राजा को हलका प्रायश्चित्त भी करना पड़ जाता था।<sup>2</sup> मनु ने स्पष्ट कहा है कि स्त्री बच्चे एवं ब्राह्मणों की हत्या करने वाले को राजा की ओर से प्राणदण्ड मिलना चाहिए। याज्ञवल्क्य ने कहा है कि नीच जाति के साथ व्यभिचार करने वाली स्त्री का कान आदि काट लेना चाहिए। इसके अतिरिक्त उन्होंने कहा है कि जो स्त्री अत्यन्त दुष्टा हो और पुरुष की हत्या करने वाली हो उसके गले में पत्थर बाँधकर पानी में डाल देना चाहिए, और जिस स्त्री ने दूसरे को मारने के लिए अन्न विष दिया हो, घर जलाने के लिए अग्नि, तथा जिसने गुरु, पति एवं सन्तान का वध किया हो उसके कान, हाथ, नाक और ओठ बैलों से मरवा डालने की व्यवस्था दी है।<sup>3</sup> इस प्रकार स्मृतिकारों ने स्त्रियों के दण्ड का विधान अत्यन्त कड़ा बनाया था।

## 7. स्त्रियों के विशेषाधिकार :

यदि कुछ विषयों में स्त्रियों में असमर्थता एवं अयोग्यता थी तो कुछ बातों में वे पुरुषों की अपेक्षा अधिक अधिकार एवं स्वत्व रखती थी। स्त्रियों की हत्या नहीं की जा सकती थी और न वे व्यभिचार में पकड़े जाने पर

<sup>1</sup> वृहस्पति (अपराक, पृष्ठ 111 में उद्धृत)

<sup>2</sup> विश्वरूप, याज्ञ० 3/268, गौ० ४०/२३, मनु० 8/371

<sup>3</sup> याज्ञ० 2/286, एवं 2/278-279

त्यागी ही जा सकती थी। मार्ग में उन्हें पहले अग्रगमन का अधिकार प्राप्त था। पतित की कन्या पतित नहीं मानी जाती थी, किन्तु पतित का पुत्र पतित माना जाता था। ऐसा वसिष्ठ तथा याज्ञवल्क्य ने माना है।<sup>1</sup> विष्णुधर्मसूत्र के अनुसार एक ही प्रकार की त्रुटि के लिए पुरुष की अपेक्षा नारी को आधा ही प्रायश्चित्त करना पड़ता था।<sup>2</sup> आपस्तम्ब के मतानुसार स्त्रियों की चाहे जो भी अवस्था हो उन्हें पति की अवस्था के अनुसार आदर मिलता था तथा स्त्रियाँ भी वेदज्ञ ब्राह्मणों की भौति कर से मुक्त थी।<sup>3</sup> मनु के अनुसार दो मास से अधिक गर्भवती स्त्री, सन्यासी, ब्राह्मण और ब्रह्मचारी घाट के कर से मुक्त थे।<sup>4</sup> गौतम एव याज्ञवल्क्य ने कहा है कि बालक, पुत्रियो एव बहिनो, जिनका विवाह हो गया हो किन्तु अभी अपने माता-पिता तथा भाइयों के साथ हो, गर्भवती स्त्रियो, अविवाहित पुत्रियो, अतिथियो एव नौकरो को घर के मालिक एव मालिकिन से पहले भोजन कराना चाहिए।<sup>5</sup> मनु तथा विष्णु ने भी कहा है कि कुल की नवविवाहित लड़कियों, अविवाहित पुत्रियो, गर्भवती नारियों को अतिथियो से भी पहले खिलाना चाहिए।<sup>6</sup> सामान्यतः स्त्रियों का अभियोग दिव्य (जल, अग्नि आदि द्वारा कठिन परीक्षा) से नहीं सिद्ध किया जाता था, चाहे वह वादी हो या प्रतिवादी हो, याज्ञवल्क्य ने कहा है कि यदि दिव्य अनिवार्य सा हो जाय तो तुला दिव्य से परीक्षा ली जानी चाहिए।<sup>7</sup> स्त्रीधन के उत्तराधिकार में पुत्रियो को पुत्रों की अपेक्षा प्रमुख स्थान दिया गया था।

## 8. परदा प्रथा :

भारतीय समाज में स्त्रियों के लिए परदा का प्रचलन कब से हुआ इस विषय पर विद्वानों में बड़ा मतभेद है वैदिक युग हिन्दू समाज में स्त्रियों के लिए परदा अथवा अवगुठन का कोई प्रचलन नहीं था। स्त्रियाँ बिना परदे के स्वच्छन्दतापूर्वक आ जा सकती थी तथा पुरुषों के साथ मिल सकती थी। ऋग्वेद में कहा गया है कि यह मगल बढ़ाने वाली वधु हमारे घर में आई है, आओ इसे देखो, इसे आशीष देकर ही तुम लोग अपने घर जा सकते हो।<sup>8</sup> आश्वलायन गृहसूत्र के अनुसार पत्नी को अपने घर ले जाते समय पति को चाहिए कि वह प्रत्येक रुकने के स्थान पर दर्शकों को दिखाये।<sup>9</sup> इससे यह स्पष्ट होता है कि उन दिनों वधुओं द्वारा अवगुठन नहीं धारण किया जाता था, प्रत्युत वे सबके सामने निरवगुठन आती थीं। ऋग्वेद में ही कहा गया है कि

<sup>1</sup> वसिष्ठसू० 13/51-53, याज्ञ० 3/261

<sup>2</sup> विष्णुसू० 54/33

<sup>3</sup> आपस्तम्बसू० 1/4/14/18 2/10/26/10-11

<sup>4</sup> मनु० 8/407

<sup>5</sup> गौत० ध०सू० 5/23 याज्ञ० 1/105

<sup>6</sup> मनु० 4/114, विष्णुसू० 67/39

<sup>7</sup> याज्ञ० 2/98

<sup>8</sup> ऋ० 10/85/33

<sup>9</sup> आश्व०गृ०सू० 1/8/7



नवविवाहिता बहू सास, श्वसुर, ननद और देवरो पर साम्राज्ञी बनकर जाती थी।<sup>1</sup> ऐतरेय ब्राह्मण में आया है कि वधू अपने श्वसुर से लज्जा करती है और अपने को छिपाकर चली जाती है।<sup>2</sup> इससे स्पष्ट होता है कि गुरुजनो के समक्ष नवयुवतियों पर कुछ प्रतिबन्ध था। गृह्य एव धर्मसूत्रों में इधर-उधर जनसमुदाय में घूमती हुई स्त्रियों के परदे के विषय में कोई स्पष्ट संकेत नहीं प्राप्त होता है।

परदा प्रथा का प्रचलन बारहवीं सदी के बाद ही हुआ, जब देश और समाज विदेशी आक्रमणों से रह-रहकर आक्रान्त होने लगा था और भारतीय स्त्रियों के लिए सुरक्षा का प्रश्न महत्वपूर्ण बन चुका था। परिणामस्वरूप व्यवस्थाकारों ने हिन्दू समाज में अपनी स्त्रियों की रक्षा के लिए परदा जैसा प्रतिबन्ध लगाया, क्योंकि आक्रमकों की वासनायुक्त दृष्टि सुन्दर स्त्रियों पर अधिक पड़ती थी। बाद में परदा हिन्दू समाज का प्रधान अंग बन गया। परदे का अधिक प्रचलन उत्तर भारत में ही हुआ।

## 9. स्त्रीधन :

प्राचीन भारतीय सामाजिक व्यवस्था में स्त्रियों के सम्पत्ति सम्बन्धी अधिकार को स्वीकार किया गया है। इसमें बहुमूल्य वस्त्र एवं आभूषण जवाहरात आदि वस्तुएँ आती थी जिसके ऊपर सामान्य परिस्थिति में स्त्री का पूर्ण अधिकार होता था। ऋग्वेद में वधू के साथ वर के लिए उपहार भेजने का वर्णन आया है।<sup>3</sup> मनु ने पारिणह्य (घरेलू सामग्री) का प्रयोग किया है और कहा है पत्नी को अन्य बातों के साथ पारिणह्य पर भी ध्यान रखना चाहिए।<sup>4</sup> आपस्तम्ब के अनुसार कि आभूषण पत्नी का होता है और वह सम्पत्ति भी उसकी है जिसे वह अपने पिता, भाई आदि से प्राप्त करती थी।<sup>5</sup> बौधायन का मत है कि कन्याएँ अपनी माता के आभूषण पाती हैं और परम्परा से जो कुछ मिलना चाहिए वह भी उसे प्राप्त होता है।<sup>6</sup> वसिष्ठ ने कहा है कि माता को जो कुछ विवाह के समय मिला हो उसे कन्याओं को बाँट लेना चाहिए।<sup>7</sup> शंख ने व्यवस्था दी है कि विवाह के सभी प्रकारों में कन्या को आभूषण एवं स्त्रीधन देना चाहिए।<sup>8</sup> मनु के मतानुसार वैवाहिक अग्नि के सम्मुख जो कुछ कन्या को दिया जाता है, जो कन्या को पति गृह जाते समय मिलता है, जो स्नेहवश उसे दिया जाता है, जो माता-पिता और भ्राता से प्राप्त हुआ है यही छह प्रकार का स्त्रीधन है।<sup>9</sup> याज्ञवल्क्य ने कहा है कि पिता, माता, पति और भाई

<sup>1</sup> ऋ० 10/85/46

<sup>2</sup> ऐत० ब्रा० 12/11

<sup>3</sup> ऋ० 10/85/13 एवं 38

<sup>4</sup> मनु० 9/11

<sup>5</sup> आप० ध० सू० 2/6/14/9

<sup>6</sup> बौध० ध० सू० 2/2/49

<sup>7</sup> वसि० ध० सू० 17/46

<sup>8</sup> शंख (सरकार प्रकाश पृ० 851)

<sup>9</sup> मनु० 9/194

द्वारा दिया गया धन, विवाह में अग्नि के निकट मिला हुआ धन, दूसरा विवाह करते समय पति द्वारा पहली स्त्री के सन्तोष के लिए प्रदत्त धन, स्त्री के मातृपक्ष एवं पितृपक्ष के बन्धुओं द्वारा दिया गया धन, शुल्क (जो धन लेकर कन्या दी जाय), और अन्वाधेयक (विवाह के बाद पतिकुल या पितृकुल से प्राप्त) धन स्त्रीधन कहलाता है।<sup>1</sup> अपरार्क ने सम्पत्ति विभाजन के समय पत्नी या माता का पुत्र के समान अश, भाइयों के अश का चतुर्थांश आदि को भी स्त्रीधन उल्लिखित किया है।<sup>2</sup> आसुर विवाह में अभिभावक द्वारा कन्या के निमित्त जो धन लिया जाता वह भी स्त्रीधन के अन्तर्गत माना जाता है। ऐसा विचार मनु तथा याज्ञवल्क्य का है।<sup>3</sup> धीरे-धीरे स्त्रीधन के अन्तर्गत सम्पत्ति आने लगी तथा पति की सम्पूर्ण सम्पत्ति भी इसी स्त्रीधन में समाविष्ट हो गयी। मनु ने भी कहा है कि पति या पति के पिता आदि बान्धवों द्वारा प्रदत्त स्त्रीधन से उसको वचित नहीं करना चाहिए।<sup>4</sup>

स्त्रीधन के अन्तर्गत परिवार की भूमि के अतिरिक्त उसके मूल्यवान् वस्त्राभूषण भी होते थे, जिनका वह स्वयं उपयोग करती थी। मनु के अनुसार पति की अनुमति के बिना पत्नी अपनी निजी सम्पत्ति को भी बेच नहीं सकती है।<sup>5</sup> स्त्रीधन के दो भाग सौदायिक एवं असौदायिक कर दिये गये हैं सौदायिक धन के अन्तर्गत माता-पिता अथवा पति द्वारा स्त्री को दिये गये उपहार हैं जिस पर उसका पूर्ण अधिकार होता था तथा शेष धन को असौदायिक की कोटि में रखा गया है जिसका स्त्री केवल उपयोग का सकती थी उसे बेच नहीं सकती थी। कात्यायन ने कहा है कि सौदायिक धन की प्राप्ति पर घोषित किया गया है कि वे दुर्दशा को न प्राप्त हो सकें। ऐसा घोषित है कि विक्रय या दान में सौदायिक सम्पत्ति पर स्त्रियों का पूर्ण अधिकार है, इतना ही नहीं, सौदायिक अचल सम्पत्ति पर भी उनका अधिकार है। विधवा हो जाने पर वे पति द्वारा दी गयी चल भेटों को मनोनुकूल व्यय कर सकती हैं, किन्तु उन्हें जीवित रहते हुए उसकी रक्षा करनी चाहिए, या वे कुल के लिए व्यय कर सकती हैं किन्तु पति या पुत्र और पिता या भाइयों को किसी स्त्री के स्त्रीधन को व्यय करने या विघटित करने का अधिकार नहीं है।<sup>6</sup> याज्ञवल्क्य ने कहा है कि दुर्भिक्ष के समय, धर्मकार्य में, रोग में और बन्दी होने पर पति यदि स्त्रीधन का व्यय करे तो उसे लौटाने के लिए से बाध्य नहीं किया जा सकता है।<sup>7</sup> परवर्ती स्मृतियों ने पति एवं पत्नी की सम्पत्तियों को पृथक्-पृथक् माना है। पति के ऋण पत्नी को नहीं बाँध सकते और न पत्नी के ऋण पति को बाँध सकते हैं। किन्तु कात्यायन ने एक विशेष नियम की व्यवस्था दी है कि यदि पतिस्त्रीधन देने की प्रतिज्ञा कर ले तो उसकी मृत्यु के उपरान्त उसके पुत्र (अपने पुत्र या विमाता-पुत्र) को उसे ऋण के रूप में

<sup>1</sup> याज्ञ० 2/143-144

<sup>2</sup> अपरार्क पृ० 751

<sup>3</sup> मनु० 9/197, याज्ञ० 2/145

<sup>4</sup> मनु० 3/52

<sup>5</sup> मनु० 9/199

<sup>6</sup> कात्यायन 905-7, 911

<sup>7</sup> याज्ञ० 2/147

चुकाना चाहिए, किन्तु ऐसा तभी हो सकता था जबकि विधवा पति के कुल में ही रहे और अपने पिता के घर न जाय।<sup>1</sup>

स्त्रीधन के उत्तराधिकार के विषय में गौतम ने कहा है कि स्त्रीधन सर्वप्रथम पुत्रियों को मिलता है और इन पुत्रियों में भी कुमारी कन्याओं को वरीयता मिलती है तथा विवाहितों में उसको जो निर्धन होते हैं उनको वरीयता मिलती है।<sup>2</sup> मनु ने भी कहा है कि माता के मर जाने पर सगे भाई तथा अविवाहित बहिने उसकी सम्पत्ति में बराबर का भाग पाती है तथा उन पुत्रियों की जो पुत्रियाँ हो उनको भी धन का कुछ भाग प्रेमपूर्वक देना चाहिए।<sup>3</sup> नारद ने भी कहा है कि माता का धन कन्याओं में बाँटना चाहिए और उनके अभाव में उनकी सन्तानों को मिलना चाहिए।<sup>4</sup> याज्ञवल्क्य के मतानुसार स्त्रीधन कन्याओं को मिलता है किन्तु यदि स्त्री सन्तानहीन मर जाती है तो स्त्रीधन पति को मिल जाता है।<sup>5</sup> कात्यायन स्त्रीधन को स्पष्ट करते हुए कहा है कि सधवा बहिनो को भाइयों के साथ स्त्रीधन का भाग लेना चाहिए, यही स्त्रीधन एव विभाजन के विषय में कानून है। पुत्रियों के अभाव में पुत्रों को स्त्रीधन मिलता है। सम्बन्धियों द्वारा प्रदत्त उनके (सम्बन्धियों) अभाव में पति को मिलता है। जो कुछ अचल सम्पत्ति माता-पिता द्वारा पुत्री को दी जाती है वह उसकी मृत्यु के उपरांत सन्तान के अभाव में भाई को ही जाती है।<sup>6</sup> याज्ञवल्क्य के व्याख्याकार मिताक्षरा ने कहा है कि पुत्रियों में पुत्र की अपेक्षा माता के शरीर का अश अधिक रहता है अतः उसे स्त्रीधन की प्राप्ति में वरीयता मिली है।<sup>7</sup> मिताक्षरा में यह भी कहा है कि दोषपूर्ण और अवगुणयुक्त कन्याओं को स्त्रीधन न देने का विधान नहीं है। अपचार-क्रिया-युक्ता, निर्लज्जा, अर्थनाशिनी तथा व्यभिचारिणी स्त्री का स्त्रीधन पर अधिकार नहीं होता है।

प्राचीन भारतीय समाज में स्त्रीधन नारी की सामाजिक एवं आर्थिक दशा में दृढ़ता की ओर इंगित करता है जो उसकी विभिन्न अवस्थाओं से आबद्ध है। स्त्री के विपत्तिकाल में उसके जीवन का संचालन उसके स्त्रीधन से ही हो सकता था।

## 10. व्यभिचारी स्त्रियाँ :

प्राचीन भारतीय सामाजिक जीवन में नारी के आदर्श स्वरूप की कल्पना की गई तथा उसके व्यवहार से परिवार और समाज का उत्कर्ष होना सम्भव माना गया। स्त्री द्वारा अनैतिक शारीरिक सम्बन्ध स्थापित करने को

<sup>1</sup> कात्यायन - 916

<sup>2</sup> गौतमसूत्र 28/22

<sup>3</sup> मनु 9/192-193

<sup>4</sup> नारद (दायभाग, 2)

<sup>5</sup> याज्ञ 2/117

<sup>6</sup> कात्यायन 912-920

<sup>7</sup> मिताक्षरा याज्ञ 2/117

व्यभिचार माना गया। यदि पत्नी का व्यभिचार सिद्ध हो जाये तो पति उसे घर के बाहर निकालकर उसे छोड़ नहीं सकता था। गौतम के मतानुसार सतीत्व नष्ट करने पर भी स्त्री को प्रायश्चित्त करना पड़ता था, किन्तु खाना-कपड़ा देकर उसकी रक्षा की जाती थी।<sup>1</sup> याज्ञवल्क्य ने कहा है कि अपना सतीत्व नष्ट करने वाली स्त्री का अधिकार (नौकर-चाकर आदि पर) छीन लेना चाहिए, उसे गन्दे वस्त्र पहना देने चाहिए, उसे उतना ही भोजन देना चाहिए जिससे वह जी सके, उसकी भर्त्सना करनी चाहिए और पृथ्वी पर ही सुलाना चाहिए रजस्वला की समाप्ति के उपरान्त वह पवित्र हो जाती है। किन्तु यदि वह व्यभिचार के सभोग से गर्भवती हो जाय तो उसे त्याग देना चाहिए। यदि वह अपना गर्भ गिरा दे, पति को मार डाले या कोई ऐसा पाप करे जिसके कारण वह जातिच्युत हो जाय तो उसे घर से निकाल देना चाहिए।<sup>2</sup> मिताक्षरा ने याज्ञवल्क्य की व्याख्या में कहा है कि ब्राह्मणो, क्षत्रियो एव वैश्यो की पत्नियाँ यदि शूद्र से व्यभिचार करके गर्भधारण न किये हो तो प्रायश्चित्त करके पवित्र हो सकती हैं किन्तु अन्य परिस्थितियों में नहीं हो सकती हैं।<sup>3</sup> वसिष्ठ के मतानुसार केवल चार प्रकार की पत्नियाँ त्यागे जाने योग्य होती हैं — शिष्य से सम्भोग करने वाली, पति के गुरु से सम्भोग करने वाली, विशेष रूप से वह जो पति को मार डालने का प्रयत्न करे और जो नीची जाति के किसी पुरुष से सभोग करे।<sup>4</sup> नारद के मतानुसार व्यभिचारिणी स्त्री का मुण्डन कर दिया जाना चाहिए, उसे पृथिवी पर सोना चाहिए, उसे निकृष्ट भोजन-वस्त्र मिलना चाहिए और उसका कार्य पति का घर-द्वार स्वच्छ करना होना चाहिए।<sup>5</sup> गौतम तथा मनु का कथन यह है कि नीच जाति के पुरुष के साथ व्यभिचार करने पर बहुत कड़े दण्ड देना चाहिए अर्थात् राजा की आज्ञा से कुत्तो द्वारा नोचवाकर मरवा डालना चाहिए।<sup>6</sup> व्यास के मतानुसार व्यभिचार में पकड़ी गयी पत्नी को घर में ही रखना चाहिए, किन्तु धार्मिक कृत्यों एवं सम्भोग के उसके सारे अधिकार छीन लेने चाहिए, धन सम्पत्ति पर उसका कोई अधिकार नहीं रहेगा, उसकी भर्त्सना की जाती रहेगी, किन्तु जब व्यभिचार के उपरान्त उसका मासिक धर्म आरम्भ हो जाय और वह पुनः व्यभिचार में सलग्न न हो तो उसे पुनः पत्नी के सारे अधिकार मिल जाने चाहिए।<sup>7</sup> मनु ने कहा है कि अतिदुष्टा एव व्यभिचारिणी नारी को एक प्रकोष्ठ में बन्द कर देना चाहिए और व्यभिचारी पुरुषों को प्रायश्चित्त करना चाहिए।

इससे यह निष्कर्ष निकाला जा सकता है कि व्यभिचार के आधार पर पति पत्नी को छोड़ नहीं सकता था। व्यभिचार के उपरान्त पत्नी द्वारा प्रायश्चित्त करने पर अपराध क्षम्य हो सकता था तथा उसे पुनः पत्नी के सारे अधिकार पुनः मिल जाते थे।

<sup>1</sup> गौतमसूत्र 22/35

<sup>2</sup> याज्ञ 1/70-72

<sup>3</sup> मिताक्षरा याज्ञ 1/71

<sup>4</sup> वसिष्ठसूत्र 21/10

<sup>5</sup> नारद (स्त्रीपुत्र 81)

<sup>6</sup> गौतमसूत्र 23/14, मनु 8/371

<sup>7</sup> व्यास स्मृति - 2/49-50

## 11. वेश्या :

प्राचीन काल में वेश्या वृत्ति अपनाने वाली गणिकाओं का स्थान समाज में अन्य साधारण लोगों में श्रेष्ठ था। गायन, वादन और संगीत के प्रेमी लोग गणिकाओं के प्रति आकृष्ट होते थे। गणिका का जीवन संगीत और ललित कला का सम्मिलित स्वरूप था जो उनका प्रधान व्यवसाय भी था। ऋग्वेद से स्पष्ट होता है कि उस काल में कुछ ऐसी भी नारियाँ थीं जो सभी की थीं। ऋग्वेद में कहा गया है कि मरुतगण विद्युत के साथ उसी प्रकार सयुक्त माने गये हैं, जिस प्रकार युवती वेश्या से पुरुष लोग सयुक्त होते हैं।<sup>1</sup> एक अन्य स्थान पर संकेत किया गया है कि उस समय भी ऐसी नारियाँ थीं जो गुप्त रूप से बच्चा जनकर उसे मार्ग के एक ओर रख देती थीं। तथा कई स्थानों पर जार (गुप्त प्रेमी) का उल्लेख हुआ है।<sup>2</sup> गौतम के अनुसार ब्राह्मणी वेश्या को मारने पर प्रायश्चित्त की कोई आवश्यकता नहीं है केवल आठ मुट्ठी अन्न दान कर देना ही पर्याप्त है।<sup>3</sup> मनु ने वेश्या के हाथ का भोजन ब्राह्मण के लिए वर्जित माना है तथा राजा को धूर्त वेश्याओं को दण्डित करने के लिए प्रेरित किया है।<sup>4</sup>

याज्ञवल्क्य ने वेश्याओं को दो भागों में बाँटा है — 1 अवरुद्धा — जो घर में रहती हैं और उसके साथ कोई अन्य व्यक्ति सम्भोग नहीं कर सकता। 2 भुजिष्ठा — जो घर में नहीं रहती, किन्तु एक व्यक्ति की रखैल के रूप में और कही रहती है। यदि इनके साथ कोई अन्य व्यक्ति सम्भोग करे तो उसे पचास पण का दण्ड देना पड़ता था।<sup>5</sup> नारद का मत है कि अब्राह्मणी, स्वैरिणी, वेश्या, दासी, निष्कासिनी यदि अपनी जाति से निम्न जाति की हो तो सम्भोग की अनुमति है, किन्तु उच्च जाति की स्त्रियों से ऐसा व्यवहार वर्जित है। यदि ये स्त्रियाँ किसी की रखैल हो तो उनसे सम्भोग करने पर वही अपराध होता है जो किसी की पत्नी से करने पर होता है। इन स्त्रियों के पास नहीं जाना चाहिए, क्योंकि ये दूसरे की हैं।<sup>6</sup> याज्ञवल्क्य ने कहा है कि शुल्क लेकर शुल्क देने वाले पुरुष से सम्भोग की इच्छा न रखने वाली वेश्या को शुल्क का दूना धन देना चाहिए, बिना शुल्क लिये ही सम्भोग की स्वीकृति देने के बाद नट जाने वाली वेश्या शुल्क के बराबर धन दे। इसी प्रकार का दण्ड वेश्या के समीप गये पुरुष यदि शुल्क देने के बाद स्वस्थ होने पर भी सम्भोग न करे तो फिर शुल्क वापस लेने का अधिकारी नहीं होता है।<sup>7</sup>

<sup>1</sup> ऋग्वेद 1/167/4

<sup>2</sup> ऋग्वेद 2/29/1, 1/66/4, 1/117/18

<sup>3</sup> गौतमसूत्र 22/27

<sup>4</sup> मनु 4/209, 8/259

<sup>5</sup> याज्ञवल्क्य 2/290

<sup>6</sup> नारद (स्त्रीपुंस 78-79)

<sup>7</sup> याज्ञवल्क्य 2/292

समाज में वेश्या को स्वीकृति दी थी अर्थात् उसे अंगीकार किया था। व्यक्ति के जीते-जी वेश्या को उसके विरुद्ध कोई अभियोग करने का अधिकार नहीं था। यदि व्यक्ति की सम्पत्ति उत्तराधिकारी के अभाव में राजा के पास चली जाती थी तो राजा को मृत व्यक्ति की रखैलो, दासों एवं उसके श्राद्ध के लिए उस सम्पत्ति से प्रबन्ध करना पड़ता था।

## 12. विवाह विच्छेद :

हिन्दू विवाह एक पवित्र धार्मिक संस्कार था जिसे सरलतापूर्वक समाप्त नहीं किया जा सकता था। मनु ने लिखा है कि पति-पत्नी की पारस्परिक निष्ठा आमरण चलती जाय, यही पति एवं पत्नी का परम धर्म है।<sup>1</sup> किन्तु पति-पत्नी के सम्बन्ध विच्छेद अथवा तलाक की व्यवस्था किन्हीं विशेष परिस्थितियों में ही की गयी थी। यद्यपि पति और पत्नी को एक दूसरे के विरुद्ध अभियोग लगाने का विधिक अधिकार नहीं था, तथापि नष्ट, प्रवर्जित, क्लीव, पतित, राजदण्ड से पीडित, लोकान्तर्गत पति त्याज्य था। बौधायन एवं वसिष्ठ के अनुसार जातिभ्रष्ट और नपुंसक पति को त्याग देना चाहिए।<sup>2</sup> नारद ने कहा है कि पति और पत्नी को एक दूसरे के विरुद्ध अभियोग लगाने का विधिक अधिकार नहीं प्राप्त था।<sup>3</sup> किन्तु विशेष परिस्थितियों में और पारस्परिक मतभेद होने पर पत्नी का अधिवेदन (एक स्त्री के रहते हुए दूसरी स्त्री से विवाह करना), पत्नी का त्याग अथवा पति का त्याग सम्भव हो सकता था। बौधायन के अनुसार वन्ध्या, केवल कन्या उत्पन्न करने वाली तथा जिसकी सन्तान जीवित नहीं रहती हो, ऐसी पत्नी को छोड़कर पुरुष को दूसरा विवाह करने का अधिकार है। याज्ञवल्क्य ने कहा है कि अगर पुरुष दूसरा विवाह कर लेता है तो उसे (पति को) पहली पत्नी के लिए भरण-पोषण की समुचित व्यवस्था करना आवश्यक था। वह उसे पूर्णतः निष्कासित अथवा परित्यक्त नहीं कर सकता था।<sup>4</sup> वसिष्ठ के मतानुसार पहली बार व्यभिचार करने वाली स्त्री का त्याग नहीं करना चाहिए। किन्तु यह उदारता स्त्री के लिए दुबारा नहीं प्रदान की गयी है दुबारा व्यभिचार करने पर उसका त्याग करना चाहिए।<sup>5</sup> नारद तथा पराशर स्मृति में कहा गया है कि नष्ट हो जाने पर, मृत हो जाने पर, सन्यासी हो जाने पर, नपुंसक हो जाने पर तथा पतित हो जाने पर स्त्री अपने पति को छोड़कर दूसरा विवाह कर सकती थी।<sup>6</sup> याज्ञवल्क्य के व्याख्याकार विज्ञानेश्वर ने

<sup>1</sup> मनु 9/101

<sup>2</sup> बौधायनसू 8/2/26, वसिष्ठसू 17/62,64

<sup>3</sup> नारद - स्त्रीपुं - 89

<sup>4</sup> याज्ञ 1/74

<sup>5</sup> वसिष्ठसू 21/10-12

<sup>6</sup> नारद 12/97, पराशरसू 4/24

कहा है कि यदि पत्नी मदिरा पान करने वाली, कुलटा, रोगग्रस्त, हिंसक तथा अप्रिय बोलने वाली हो तो पति उसे त्यागकर अपना दूसरा विवाह कर सकता है।<sup>1</sup>

धर्मशास्त्रों में तलाक सम्बन्धी जो विचार मिलते हैं उनमें स्त्री की अपेक्षा पुरुषों के अधिकार अधिक हैं। स्मृतिकारों ने ऐसी स्त्रियों की भर्त्सना की है जो अपने पतियों का त्याग करके दूसरा पति करती थीं। मनु ने कहा है कि पति के दुराचारी, कामी तथा गुण विहीन होने की स्थिति में भी पत्नी का यह धर्म है कि देवता के समान मानते हुए उसकी पूजा करे।<sup>2</sup> पराशर के अनुसार दरिद्र, रोगग्रस्त, धूर्त पति का भी स्त्री को अपमान नहीं करना चाहिए अन्यथा बारम्बार जन्म शूकरी तथा कुतिया के रूप में होता है।<sup>3</sup> इससे स्पष्ट है कि पति अपने मन के मुताबिक अपनी पत्नी को त्याग सकता था किन्तु पत्नी ऐसा नहीं कर सकती थी। उसके लिए अनेक बन्धनों की व्यवस्था की गयी थी। उसका परम कर्तव्य अपने पति की सर्वदा सेवा करना था।

\*\*\*\*\*

---

<sup>1</sup> विज्ञानेश्वर याज्ञ० 1/73

<sup>2</sup> मनु० 5/154

<sup>3</sup> पराशर० 4/16

चतुर्थ अध्याय

राजधर्म



## राजधर्म

भारतीय जीवन में मोक्ष प्राप्ति को अन्तिम लक्ष्य मानते हुए उसकी प्राप्ति के लिए धर्म, अर्थ तथा काम नामक तीन साधन माने गये हैं। मनुष्यों के द्वारा इन तीन साधनों द्वारा प्रयत्न करने का परिणाम राज्य माना गया। राज्य के इसी महत्व को दृष्टि में रखते हुए राज्य के विभिन्न अंगों, तत्वों, स्वरूप, अधिकारों और कर्तव्यों आदि का निर्धारण किया गया। राज्य के महत्व को स्पष्ट करते हुए शुक्रनीति में कहा गया है कि जैसे इन्द्र की पत्नी कभी भी विधवा नहीं हो सकती उसी प्रकार धर्म विमुख लोग भी, जो शासन नहीं चाहते या मोक्ष के आकांक्षी नहीं हैं राजा (राज्य) के बिना एक क्षण भी जीवित नहीं रह सकते हैं। जीवन के तीन आदर्शों धर्म, अर्थ तथा काम की प्राप्ति इसका मूल उद्देश्य है। राज्य के पास दण्ड अर्थात् बल का सहारा था जिसका प्रयोग केवल 'धर्म' अर्थात् शान्ति, न्याय तथा कर्तव्य, 'अर्थ' अर्थात् आर्थिक कल्याण और 'काम' अर्थात् सामाजिक कल्याण तथा सौन्दर्य के प्रति मनुष्य की रुचि को उन्नत बनाने के आदर्शों की प्राप्ति के लिए किया जाता था। इसलिए राजधर्म को सभी धर्मों का तत्त्व या सार कहा गया है।

### 1. राज्य के सप्तांग :

मनु, याज्ञवल्क्य एवं कौटिल्य के मतानुसार स्वामी (राजा या सम्राट), अमात्य (मन्त्री, पुरोहित आदि), जनपद या राष्ट्र (राज्य की भूमि एवं प्रजा), दुर्ग (सुरक्षित नगर या राजधानी), कोश, दण्ड (सेना) एवं मित्र ये राज्य के मूल कारण हैं इसे राज्य का सप्तांग कहा जाता है।<sup>1</sup> शुक्रनीतिसार ने राज्य के सप्तांगों की तुलना शरीर के अंगों से की है, यथा राजा सिर है, मन्त्री लोग आँखें हैं, मित्र कान हैं, कोश मुख है, बल (सेना) मन है, दुर्ग (राजधानी) एवं राष्ट्र हाथ एवं पैर हैं।<sup>2</sup> कामन्दक ने कहा है कि सातों अंग एक-दूसरे के पूरक हैं, यदि एक भी अंग दोषपूर्ण हुआ तो राज्य ठीक से चल नहीं सकता है।<sup>3</sup>

### 2. स्वामी :

प्राचीन काल से ही भारतीयों ने राजा एवं राजपद की महत्ता को समझा एवं सामाजिक व्यवस्था के लिए उसे अनिवार्य माना गया। ऐतरेय ब्राह्मण में आया है कि देवों ने राजा के न रहने पर अपनी दुर्दशा देखी और तभी एकमत से इन्द्र को राजा बनाया।<sup>4</sup> इससे यह ज्ञात होता है कि सामरिक आवश्यकताओं ने स्वामित्व या

<sup>1</sup> मनु 9/294, याज्ञ 1/353, कौटिल्य 6/1, पृष्ठ 257

<sup>2</sup> शुक्रनीतिसार 1/81-82

<sup>3</sup> कामन्दक 4/1-2

<sup>4</sup> ऐतरेय 1/14

नृपत्व को जन्म दिया। मनु के अनुसार इस ससार को बिना राजा के होने पर बलवानों के डर से प्रजा के इधर-उधर भागने पर सम्पूर्ण चराचर की रक्षा के लिए ईश्वर ने राजा की सृष्टि की है।<sup>1</sup> शान्ति पर्व में कहा गया है कि राजा के अभाव में समाज में मात्स्य न्याय की स्थिति उत्पन्न हो जाती है जिसमें बलवान दुर्बलों का उसी प्रकार भक्षण करने लगते हैं जिस प्रकार जल में बड़ी मछली छोटी मछली का करती है।<sup>2</sup> मनु ने भी मात्स्य न्याय की ओर संकेत किया है।<sup>3</sup> विष्णु, मनु एवं याज्ञवल्क्य के मतानुसार राजा को दुराचारियों अर्थात् अपराधियों को दण्डित करना चाहिए क्योंकि ब्रह्मा ने दण्ड के रूप में धर्म की सृष्टि की है। तथा उचित दण्ड से प्रजा दुःखित नहीं होती है।<sup>4</sup> मनु ने यह भी कहा है कि दण्ड सब पर राज्य करता है सबकी रक्षा करता है, यह न्याय के रक्षकों के सो जाने पर भी जागता रहता है विद्वान लोग इसे धर्म कहते हैं। असहाय, मूर्ख, लोभी, शास्त्र ज्ञानहीन और विषयो में आसक्त राजा के द्वारा न्यायपूर्वक दण्ड का प्रयोग नहीं किया जा सकता है किन्तु धनादि के विषय में शुद्ध, सत्य प्रतिज्ञ, शास्त्रानुसार व्यवहार करने वाला, अच्छे सहायकों वाला और बुद्धिमान राजा के द्वारा दण्ड का प्रयोग किया जा सकता है।<sup>5</sup>

राजा में देवों का अंश स्वीकार किया गया है मनु के अनुसार विधाता ने इन्द्र, मरुत, यम, सूर्य, अग्नि, वरुण, चन्द्र एवं कुबेर के सारभूत नित्य अंश लेकर राजा को बनाया। तथा बालक राजा को भी, यह सोचकर कि वह भी मानव ही है, अपमान नहीं करना चाहिए क्योंकि वह नररूप में देवता ही है।<sup>6</sup> गौतम ने कहा है कि ब्राह्मणों के अतिरिक्त सब पर राजा शासन करता है, ब्राह्मणों को छोड़कर सभी अन्य लोगों को नीचे आसन पर बैठकर राजा का सम्मान करना चाहिए, क्योंकि राजा का आसन सबसे ऊँचा होता है। ब्राह्मणों को भी राजा का सम्मान करना चाहिए।<sup>7</sup> मनु ने कहा है कि जो राजा प्रजा को पीड़ा देता है वह अपना जीवन कुटुम्ब एवं राज्य खो देता है।<sup>8</sup> शान्ति पर्व में आया है कि झूठे एवं दुष्ट मन्त्रियों वाले तथा अधार्मिक राजा को मार डालना चाहिए।<sup>9</sup> मनु का कहना है कि यदि दण्ड के सिद्धान्त भली भाँति क्रियान्वित हो तो तीनों पुरुषार्थों की उन्नति होती है, किन्तु यदि व्यभिचारी, दुष्ट एवं अन्यायी राजा दण्ड धारण करे तो दण्ड उसी पर घूमता है और उसके सम्बन्धियों के साथ उसका नाशकर देता है।<sup>10</sup> याज्ञवल्क्य के मतानुसार शास्त्र के अनुसार प्रयोग में लाये जाने पर दण्ड देवता, राक्षस एवं मनुष्यों सहित इस सम्पूर्ण ससार को सुख देता है किन्तु शास्त्र विपरीत होने पर वह

<sup>1</sup> मनु 7/3

<sup>2</sup> महाशान्ति - 67/16

<sup>3</sup> मनु 7/20

<sup>4</sup> विष्णु 3/95, मनु 7/25, याज्ञ 1/354

<sup>5</sup> मनु 7/18, 30-31

<sup>6</sup> मनु 7/4-5 एवं 8,

<sup>7</sup> गौतम 11/1/7-8

<sup>8</sup> मनु 7/111-112

<sup>9</sup> शान्ति पर्व - 92/19

<sup>10</sup> मनु 7/27-28

उसे नष्ट कर देता है।<sup>1</sup> नारद स्मृति में राजा के दैवी अधिकार का प्रतिपादन करते हुए कहा गया है कि पृथ्वी पर स्वयं इन्द्र राजा के रूप में विचरण करता है उसकी आज्ञाओं का उल्लंघन करके मनुष्य कहीं नहीं रह सकता, राजा सर्वशक्तिमान है वही रक्षक है, वह सब पर कृपालु है, अतः यह निश्चित नियम है कि राजा जो कुछ करता है वह ठीक या सम्यक् ही रहता है। जिस प्रकार दुर्बल पति को भी उसकी पत्नी की ओर से सम्मान मिलता है उसी प्रकार गुणहीन शासक को भी प्रजा द्वारा सम्मान मिलना चाहिए।<sup>2</sup>

राजा के गुणों के विषय में मनु, याज्ञवल्क्य एवं कौटिल्य का मत है कि राजा को शक्तिमान, दयालु, दूसरों के अतीत कर्मों को जानने वाला, तप, ज्ञान एवं अनुभव वाला पर आश्रित, अनुशासित मन वाला, अच्छे एवं बुरे भाग्य में समान स्वभाव रहने वाला, अच्छे मातृकुल एवं पितृकुल वाला, सत्यवादी, मन एवं देह से पवित्र, कार्यपटु, स्मृतिमान, वचन एवं कर्म में मृदु, वर्णाश्रम धर्म के नियमों का पालक, दुष्कर्मों से दूर रहने वाला, मेधावी, साहसी, रहस्य गोपनीय रखने में चतुर, राज्य के दुर्बल स्थलों की रक्षा करने वाला, तर्कशास्त्र, राजशास्त्र, अर्थशास्त्र, मित्रों के प्रति सरल, शत्रुओं के प्रति क्रूर एवं सेवकों तथा प्रजा के प्रति पितृवत् होना चाहिए।<sup>3</sup> गौतम के अनुसार राजा को शास्त्रविहित कार्य करना चाहिए, सत्य निर्णय देना चाहिए, बाहर-भीतर से पवित्र होना चाहिए, इन्द्रियों पर नियन्त्रण रखना चाहिए, अच्छे नौकरों वाला होना चाहिए, नीति-विषयक उपादानों का ज्ञान रखना चाहिए, प्रजा को समान दृष्टि से देखना चाहिए और प्रजा-कल्याण करना चाहिए।<sup>4</sup> इन गुणों से युक्त राजा का राज्य सब प्रकार से सुरक्षित होता है।

## 2.1. राजा के कर्तव्य एवं उत्तरदायित्व :

राजा का प्रधान कर्तव्य प्रजा रक्षण करना है वह अपनी प्रजा के साथ पुत्रवत् व्यवहार करता था तथा उसकी भलाई को सर्वोच्च प्राथमिकता देता था। राजत्व सम्बन्धी उसकी अवधारणा पितृपरक थी। मनु के मतानुसार प्रजाओं का पालन ही क्षत्रियों का श्रेष्ठ धर्म है इससे तात्पर्य भौतिक एवं नैतिक दोनों ही प्रकार का कल्याण करने से है। इसमें प्रजा रक्षण को सहस्त्र यज्ञों फल के समान निरूपित किया गया है।<sup>5</sup> गौतम ने कहा है कि राजा का विशिष्ट उत्तरदायित्व है सभी प्राणियों की रक्षा करना, न्यायोचित दण्ड देना, शास्त्रविहित नियमों के अनुसार वर्णाश्रम की रक्षा करना तथा पथभ्रष्ट लोगों को सन्मार्ग दिखाना।<sup>6</sup> वसिष्ठ का कहना है कि राजा के

<sup>1</sup> याज्ञ० 1/356

<sup>2</sup> नारद० प्रकीर्णक - 20, 22, 28, 52

<sup>3</sup> मनु० 7/32-44, याज्ञ० 1/309-311, कौटिल्य - 6/1

<sup>4</sup> मौ०वा०सु० 11/2/4-6

<sup>5</sup> मनु० 7/144

<sup>6</sup> मौ०वा०सु० 10/7-8, 11/9-10

लिए रक्षण कार्य जीवन पर्यन्त चलने वाला एक सत्र है जिसमे उसे भय एव मृदुता छोड़ देनी चाहिए।<sup>1</sup> शान्ति पर्व मे कहा गया है कि जिस प्रकार सर्प बिल मे छिपे हुए चूहो को निगल जाता है, उसी प्रकार यह पृथिवी ऐसे राजा एव ब्राह्मणो को निगल जाती है जो क्रम से बाहरी आक्रामको से नही भिडते एव विद्या-ज्ञान के वर्धन के लिए दूर-दूर नही जाते।<sup>2</sup> याज्ञवल्क्य के मतानुसार न्यायपूर्वक प्रजा का पालन करने पर राजा प्रजाओ के पुण्य का छँठवा भाग प्राप्त करता है। अतएव भूमि आदि सभी प्रकार के दान से उत्पन्न पुण्यफल से प्रजा पालन का फल अधिक होता है।<sup>3</sup> मनु के मतानुसार आक्रमण मे प्रजा की रक्षा करते समय राजा को युद्ध क्षेत्र से विमुख नही होना चाहिए, वे राजा जो युद्ध करते हुए मर जाते है स्वर्ग को प्राप्त करते हैं।<sup>4</sup> याज्ञवल्क्य ने भी कहा है कि जो भूमि के लिए युद्ध मे सन्मुख लडते हुए मारे जाते है वे योगियो के समान स्वर्ग को जाते हैं।<sup>5</sup> वसिष्ठ एव विष्णुधर्मोत्तर मे कहा गया है कि राजा को असहायो, वृद्धो, अन्धो, लगडे-लूलो, पागलो, विधवाओ, अनायों, रोगियो, गर्भवती स्त्रियो की दवा, वस्त्र, निवास स्थान देकर सहायता करनी चाहिए।<sup>6</sup> मनु तथा याज्ञवल्क्य के मतानुसार ब्राह्मणो को भोग और अनेक प्रकार का धन राजा को प्रदान करना चाहिए क्योकि वह ब्राह्मण राजा का अक्षय निधि कहा जाता है।<sup>7</sup>

राजा के प्रतिदिन के कार्यों के विषय मे याज्ञवल्क्य, मनु एव कौटिल्य का मत है कि पुर और अपनी रक्षा करना, स्वयं आय और व्यय का लेखा देखना, व्यवहार (वाद-मुकदमे) देखना, स्नान करके भोजन करना, स्वर्ण आदि को भण्डार मे रखवाना, गुप्तचरो से बात करना, मन्त्री के साथ बैठकर दूतो को कार्यों के लिए निर्देश देना, अन्तपुर मे विहार करना, मन्त्रियों के साथ बैठक करना, सेना का निरीक्षण करना, सेनापतियो के साथ विचार विमर्श करना, सन्ध्योपासना करना, गुप्तचरो के रहस्यमय वचनो को सुनना, गीत और नृत्य का आनन्द लेना, अध्ययन करना, गुप्तचरो को अपने मन्त्रियों तथा दूसरे राजाओ के समीप भेजना, ऋत्विज्, पुरोहित और आचार्य का आशीर्वाद ग्रहण करना, ज्योतिषी और वैद्य से मिलना, वेदज्ञ ब्राह्मण को दुधार गाय, सोना, भूमि, विवाह योग्य अलकारादि उपकरण तथा वासभवन का दान आदि कार्य करना चाहिए।<sup>8</sup> विष्णु के मतानुसार विजेता को विजित देश की परम्पराओं का नाश नही करना चाहिए। उसे चाहिए कि वह अपनी राजधानी में मृत राजा के कुछ सम्बन्धियों को रखे और यदि राजवंश निम्न जाति का न हो तो उसका नाश न करे।<sup>9</sup> याज्ञवल्क्य ने भी कहा है कि विजयी राजा को विजित राजा के राष्ट्र की रक्षा अपने राज्य के समान ही करना चाहिए उसकी परम्पराओ,

<sup>1</sup> वसिष्ठ धर्मसूत्र 19/1-2

<sup>2</sup> शान्ति पर्व - 23/15

<sup>3</sup> याज्ञ 1/335

<sup>4</sup> मनु 7/87-89

<sup>5</sup> याज्ञ 1/324

<sup>6</sup> वसिष्ठधर्मसूत्र 99/35-36, विष्णुधर्मोत्तर 3/65

<sup>7</sup> मनु 7/82, याज्ञ 1/315

<sup>8</sup> याज्ञ 1/327-333, मनु 7/145-157, कौटिल्य 1/19

<sup>9</sup> विष्णु धर्मसूत्र 3/42 एव 47-49

रीतियो आदि पर अपनी सस्कृति का भार नहीं लादना चाहिए।<sup>1</sup> राजा के भोजन के विषय में मनु ने कहा है कि राजा को वही भोजन करना चाहिए जो भली भौति परीक्षित हो चुका हो और जो पूर्ण विश्वासी व्यक्ति द्वारा तैयार किया गया हो तथा जिस पर विष शान्ति करने वाला मन्त्र फूँक दिया गया हो। राजा को अपनी भोज्य वस्तुओं में विषमोचक वस्तुएँ मिला देनी चाहिए और ऐसे रत्न धारण करने चाहिए जो विष का मारक हो। वैसी ही स्त्रियों को राजा के स्नानार्थ, लेपनार्थ, बीजनार्थ तथा स्पशीर्थ नियुक्त करना चाहिए जो भक्त हो और जिनके वस्त्राभूषण आदि की भली भौति परीक्षा ली जा चुकी हो। राजा को अपनी सवारियों, शय्या, भोजन, स्नान, लेपन आदि के विषय में विशेष सतर्क रहना चाहिए।<sup>2</sup>

राजा के कर ग्रहण करने के सम्बन्ध में मनु ने कहा है कि जिस प्रकार जोक, बछड़ा और भ्रमर थोड़े-थोड़े अपने खाद्य (क्रमशः रक्त, दूध और मधु) ग्रहण करते हैं उसी प्रकार राजा को प्रजा से थोड़ा-थोड़ा वार्षिक कर ग्रहण करना चाहिए। राजा को पशु तथा सुवर्ण का कर का पचासवा भाग और धान्य का छठा, आठवा या बारहवा भाग ग्रहण करना चाहिए।<sup>3</sup> कामन्दक राजा के आचरण की तुलना ग्वाले तथा माली के आचरण से करते हुए कहा है कि जिस प्रकार ग्वाला एक समय गौ का पालन करता है तथा दूसरे समय उसका दोहन करता है और जिस प्रकार माली पहले पौधों को सींचता है तथा फिर उनसे फूल चुनता है उसी प्रकार राजा को चाहिए कि पहले प्रजा का पालन करे तथा फिर उससे कर ले। यह भी कहा गया है कि जिस प्रकार सूर्य अपनी किरणों से जल ग्रहण करता है उसी प्रकार राजा को प्रजा से थोड़ा-थोड़ा धन लेना चाहिए। इस प्रकार प्रजा रक्षण तथा पालन को राजा का प्रमुख कर्तव्य निरूपित किया गया है।

### 3. अमात्य या मन्त्रिगण :

अमात्य को सचिव या मन्त्री भी कहा गया है ऋग्वेद में अमात्य शब्द विशेषण के रूप में आया है जिसका अर्थ 'स्वयं हमारा' या 'हमारे घर में रहने वाला' है।<sup>4</sup> बौधायन के अनुसार अमात्य शब्द 'घर में पुरुष सम्बन्धियों के पास' के अर्थ में प्रयुक्त है।<sup>5</sup> आपस्तम्ब ने अमात्य शब्द मन्त्री के अर्थ में प्रयुक्त किया है, राजा को

<sup>1</sup> याज्ञ० 1/342-43

<sup>2</sup> मनु० 7/217-220

<sup>3</sup> मनु० 7/129-130

<sup>4</sup> ऋ० 7/15/3

<sup>5</sup> बौध० पितृमेघ सूत्र 1/4/13, 1/12/7

अपने गुरुओं एवं अमात्यों से बढ़कर सुखपूर्वक नहीं जीना या रहना चाहिए।<sup>1</sup> कौटिल्य ने कहा है कि राजत्व पद सहायकों की मदद से सम्भव है, केवल एक पहिया कार्यशील नहीं होता, अतः राजा को चाहिए कि वह मन्त्रियों की नियुक्ति करे और उनकी सम्मतियों सुने।<sup>2</sup> मनु ने कहा है कि एक व्यक्ति के लिए सरल कार्य भी अकेले करना कठिन है, तो शासन कार्य, जो कि कल्याण करना परम लक्ष्य माना गया है, बिना सहायकों के नहीं चल सकता है।<sup>3</sup> मनु ने अन्यत्र कहा है कि राजा की वशपरम्परागत, शास्त्रों का ज्ञाता, वीर, शस्त्र चलाने में निपुण, उच्च कुलोत्पन्न एवं भली भाँति परीक्षित सात या आठ मन्त्रियों को रखना चाहिए।<sup>4</sup> याज्ञवल्क्य एवं कौटिल्य ने अमात्यों के विषय में कहा है कि वह ज्ञानी, उच्चकुल में उत्पन्न, प्रभावशाली, कलानिपुण, दूरदर्शी, समझदार, अच्छी स्मृतिवाला, अच्छा वक्ता, धैर्यवान् एवं पवित्र, विनयशील, चरित्र, बल, स्वास्थ्य एवं तेजस्विता से परिपूर्ण, स्नेहवान् होना चाहिए।<sup>5</sup>

राजा को मन्त्रिपरिषद् से एकान्त में परामर्श करना चाहिए। मनु के मतानुसार राजा को पहाड़ पर चढ़कर या एकान्त प्रासाद महल में या निर्जन वन में दूसरे से अज्ञात मन्त्री के साथ मन्त्रणा करनी चाहिए, क्योंकि जिस राजा के मन्त्र को दूसरे लोग नहीं जानते वह कोश से हीन होते हुए भी सम्पूर्ण पृथ्वी पर शासन करता है, मन्त्र के समय राजा को जड़, मूक, बहरे, तिर्यग्योनि में उत्पन्न, अत्यन्त वृद्ध, स्त्री, मलेच्छ, रोगी को हटा देना चाहिए क्योंकि ये सब मन्त्र का भेदन कर देती हैं।<sup>6</sup> याज्ञवल्क्य ने कहा है कि राज्यकार्य का मुख्य आधार मन्त्रणा या गुप्त परामर्श होता है इसलिए मन्त्र को गुप्त रखा जाना चाहिए राजा के कर्मों के फलीभूत होने के पूर्व उसकी जानकारी किसी को नहीं होनी चाहिए।<sup>7</sup> कौटिल्य ने स्पष्ट कहा है कि कोई बाहरी मनुष्य राजा की गुप्त नीति न जान सके। वे ही लोग, जिन्हें उसे कार्यान्वित करना है, केवल उसे समय पर जान सकें।<sup>8</sup> जिनके बारे में मन्त्रियों से मन्त्रणा करना आवश्यक है इस विषय में मनु ने कहा है कि शान्ति एवं युद्ध, स्थान, कर के उद्गम, रक्षा (राजा एवं देश की रक्षा) पाये हुए धन को रखना या उसका वितरण। राजा को अन्त में, नीतिविषयक छः गुणों से युक्त किसी विद्वान् ब्राह्मण (जो मन्त्रियों में सर्वश्रेष्ठ हो) परामर्श करना चाहिए और उस पर विश्वास करना चाहिए एवं नीति की सभी बातों में उसकी सहमति से निर्णय करना चाहिए।<sup>9</sup> कामन्दक का कथन है कि राजा को

<sup>1</sup> आप० ध० सू० 2/10/25/10

<sup>2</sup> कौटिल्य - 1/7

<sup>3</sup> मनु० 7/55

<sup>4</sup> मनु० 7/54

<sup>5</sup> याज्ञ० 1/312, कौटिल्य - 1/9

<sup>6</sup> मनु० 7/147-150

<sup>7</sup> याज्ञ० 1/344

<sup>8</sup> कौटिल्य - 1/15

<sup>9</sup> मनु० 7/58-59

त्रुटिमय मार्ग से हटाना मन्त्रियों का कर्तव्य है, और मन्त्रियों की मन्त्रणा को सुनना राजा का कर्तव्य है। मन्त्रिगण न केवल मित्र है प्रत्युत राजा के गुरु है।<sup>1</sup>

पुरोहित पद का वर्णन ऋग्वेद काल से प्राप्त होता है वह राजा के आत्मा का अर्ध भाग समझा जाता था। राजा की समृद्धि के लिए आध्यात्मिक गुरु एवं धर्मनिरपेक्ष राजा का सहयोग अत्यन्त आवश्यक समझा जाता रहा है। याज्ञवल्क्य एवं कामन्दक के अनुसार वेदो, इतिहास, धर्मशास्त्र या दण्डनीति, ज्योतिष एवं भविष्यवाणी शास्त्र तथा अथर्ववेद में पाये जाने वाली शान्तिक सस्कारो में पारगत होना चाहिए, उच्च कुल का होना चाहिए और शास्त्र एवं शुभ कर्मों, तपश्चर्या में प्रवीण होना चाहिए।<sup>2</sup> मनु का कथन है कि राजा को पुरोहित और यज्ञ कर्म करने के लिए ऋत्विक् का वरण करना चाहिए, तथा पुरोहित एवं ऋत्विक् राजा के शान्तिकर्म तथा यज्ञ कर्म को करते रहना चाहिए।<sup>3</sup> आपस्तम्ब के अनुसार पुरोहित को अपराध करने वालों के लिए प्रायश्चित्त देने का पूर्ण अधिकार था।<sup>4</sup> वसिष्ठ ने कहा है कि यदि अपराधी छूट जाय तो राजा को एक तथा पुरोहित को तीन दिनों तक उपवास करना पड़ता था, किन्तु यदि राजा निरपराध को दण्ड दे तो पुरोहित को कृच्छ्र नामक प्रायश्चित्त करना चाहिए।<sup>5</sup> यद्यपि दण्ड का प्रयोग राजा के अधीन था किन्तु वह अमात्य वर्ग की सहायता से प्रयुक्त करता था।

#### 4. राष्ट्र या जनपद :

राष्ट्र शब्द के बारे में ऋग्वेद में कहा गया है कि मेरा राष्ट्र दोनों ओर या दोनों गोलकों में है।<sup>6</sup> वरुण को राष्ट्रों का स्वामी कहा गया है।<sup>7</sup> कामन्दक का कथन है कि राज्य के सभी अंगों का उद्भव राष्ट्र से होता है अतः राजा को सभी सम्भव प्रयत्नों द्वारा राष्ट्र की वृद्धि करनी चाहिए।<sup>8</sup> मनु ने कहा है कि राजा को ऐसे देश में घर बनाना चाहिए, जहाँ पानी न जमा रहता हो, जहाँ प्रचुर अन्न उपजता हो, जहाँ अधिकतर आर्यों का वास हो, जहाँ व्याधियों आदि का उपद्रव न हो, जो वृक्षों, पुष्पों एवं फलों के कारण सुन्दर हो, जहाँ के सामन्त अधिकार में आ गये हों, और जहाँ जीविका के साधन सरलता से प्राप्त हो सकें।<sup>9</sup> याज्ञवल्क्य एवं विष्णु के मतानुसार राजा को रमणीक, पशुओं की (चारे आदि से) वृद्धि के योग्य, जीवन निर्वाह में (कन्दमूल, पुष्प और फल से) सहायता देने वाले एवं वनप्राय देश में निवास करना चाहिए।<sup>10</sup> मनु के मतानुसार जिस देश में शूद्र अधिक हों

<sup>1</sup> कामन्दक - 4/41-49

<sup>2</sup> याज्ञ० 1/313, कामन्दक - 4/32

<sup>3</sup> मनु० 7/78

<sup>4</sup> आप०व०सू० 2/5/10/14-17

<sup>5</sup> वसि०व०सू० 19/40-42

<sup>6</sup> ऋग्वेद - 4/42/1

<sup>7</sup> ऋग्वेद - 7/34/11

<sup>8</sup> कामन्दक - 6/3

<sup>9</sup> मनु० 7/68

<sup>10</sup> याज्ञ० 1/321, वि०व०सू० 3/4-5

जहाँ नास्तिकों की संख्या अधिक हो और द्विज बिल्कुल न हो, वह देश व्याधियों एवं दुर्भिक्षों से आक्रान्त होकर नष्ट हो जाता है।<sup>1</sup>

प्रान्तीय एवं स्थानीय शासन के विषय में मनु ने कहा है कि दो, तीन या पाँच ग्रामों के बीच में, राजा को चाहिए कि वह रक्षकों का एक मध्य स्थान नियुक्त करे। इस मध्य स्थान को 'गुल्म' कहा गया है। इसी प्रकार एक सौ ग्रामों के बीच में 'सग्रह' होता है।<sup>2</sup> विष्णु-मनु एवं विष्णु धर्मोत्तर के अनुसार राजा द्वारा एक ग्राम में दस ग्रामों का दल में, बीस ग्रामों, सौ ग्रामों एवं एक हजार ग्रामों के दलों में क्रम से एक से ऊँचे बढ़ते हुए अधिकारियों की नियुक्ति की जानी चाहिए, जिन्हें अपने-अपने अधिकार-क्षेत्रों के समाचार से अवगत होना चाहिए और यदि वे कोई कार्य करने में समर्थ न हो सकें तो उन्हें इसकी सूचना ऊपर वाले अधिकारी को दे देनी चाहिए।<sup>3</sup> मनु-कामन्दक एवं विष्णु ने कहा है कि राजा को चतुर, सच्चे एवं आलस्य रहित, अच्छे कुल के लोगों को सेना, कोषसग्रह, दूतकार्य आदि कार्यों के लिए अनेक प्रकार के अध्यक्षों को नियुक्त करना चाहिए।<sup>4</sup> याज्ञवल्क्य के मतानुसार धर्म, अर्थ, काम आदि कर्मों में, आय कर्म और व्यय कर्म में योग्य, कार्यकुशल, पवित्र एवं कर्तव्यनिष्ठ अध्यक्षों की नियुक्ति करना चाहिए।<sup>5</sup> एक, दस या इससे अधिक ग्रामों वाले राजकर्मचारियों के वेतन के विषय में मनु ने कहा है कि ग्राम के मुखिया को प्रतिदिन राजा को मिलने वाली अन्न, पेय पदार्थ, ईंधन आदि वस्तुएँ मिलनी चाहिए। दस ग्रामों के रक्षक को एक 'कुल', बीस गाँवों के रक्षक को पाँच कुल, सौ गाँवों के रक्षक को एक मध्यम ग्राम और एक हजार गाँवों के रक्षक को एक मध्यमपुर का कर मिलना चाहिए।<sup>6</sup> गुप्तचर के बारे में याज्ञवल्क्य का मत है कि राजा को गुप्तचरों द्वारा राज्यकार्य के उच्च राज्यकर्मचारियों के आचरण की जानकारी करनी चाहिए, उत्तम चरित्रवालों का सम्मान करना चाहिए तथा विपरीत आचरण करने वालों को दण्ड देना चाहिए, जो घूस लेकर जीविका चलाते हैं उनका धन छीन कर देश से निकाल देना चाहिए।<sup>7</sup> मनु, विष्णुधर्मोत्तर, पचतन्त्र में यही बात स्पष्ट की गयी है।<sup>8</sup>

पशुपालन तथा चरागाहों के प्रबन्ध एवं सुरक्षा के लिए राज्य की ओर से कठोर नियम बनाये गये थे। मनु एवं याज्ञवल्क्य के मतानुसार गाँवों के लोगों की इच्छा से अथवा राजा की आज्ञा से गौओं के चरागाह के लिए भूमि बनानी चाहिए। ग्रामों के चारों तरफ सौ धनुष तक तीन बार छड़ी फेंकने से जितनी दूर तक और नगर

<sup>1</sup> मनु 8/22

<sup>2</sup> मनु 7/114

<sup>3</sup> विष्णु धर्मोत्तर 3/7-14, मनु 7/115-117, विष्णुधर्मोत्तर - 2/61/1-6

<sup>4</sup> मनु 7/61 एवं 81, कामन्दक 5/75, विष्णुधर्मोत्तर 3/16-21

<sup>5</sup> याज्ञवल्क्य 1/322

<sup>6</sup> मनु 7/118-119

<sup>7</sup> याज्ञवल्क्य 1/338-339

<sup>8</sup> मनु 1/122-124, विष्णुधर्मोत्तर, पचतन्त्र (1/343)



के चारो तरफ ग्राम से तिगुनी भूमि पशुओं के घूमने फिरने के लिए छोड़नी चाहिए।<sup>1</sup> राजा को अवयस्क लोगो का रक्षक एव अभिभावक माना जाता था। गौतम तथा मनु के मतानुसार जब तक लड़का वयस्क न हो जाय या गुरुकुल से लौटकर न आ जाय तब तक राजा को उसकी सम्पत्ति की रक्षा करनी चाहिए।<sup>2</sup> विष्णु तथा मनु ने कहा है कि राजा को वन्ध्या स्त्रियो, पुत्रहीन स्त्रियो, कुलहीन स्त्रियो एव रोगियो की सुरक्षा का प्रबन्ध करना चाहिए।<sup>3</sup> कौटिल्य ने कहा है कि ग्राम के गुरुजनो का यह कर्तव्य है कि वे बालो (अवयस्को) एव मन्दिरो के धन की वृद्धि का प्रबन्ध करे।<sup>4</sup>

राजा का एक अन्य उत्तरदायित्व चोरी न होने देना था। आपस्तम्ब ने कहा है कि राज कर्मचारियो को चोरो से नगर की रक्षा एक योजन तक तथा ग्रामो की एक कोस तक करनी चाहिए और उस सीमा के भीतर जो कुछ भी चोरी जायगा, उन्हे ही देना पड़ेगा।<sup>5</sup> गौतम, मनु, याज्ञवल्क्य तथा विष्णु के मतानुसार राजा को चोरो से चोरी का माल लेकर वास्तविक स्वामी को बिना जाति का विभेद किये दिला देना चाहिए, यदि ऐसा वह न कर सके तो उसे राजकोष से उसकी पूर्ति कर देनी चाहिए, यदि प्राप्त किया हुआ धन वह स्वयं रख ले या चोरो को पकड़ने का भरपूर प्रयत्न न करे, या अपने कोष से चोरी के माल की पूर्ति न करे तो उसे पाप लगेगा।<sup>6</sup> राजा को सतत कार्यशील रहना चाहिए, उसे किसी भी दशा में प्रमादी एव भाग्यवादी नहीं होना चाहिए। याज्ञवल्क्य का कथन है कि किसी योजना की सफलता भाग्य एव मानवीय प्रयत्न दोनों पर निर्भर है, किन्तु भाग्य कुछ नहीं है, वह तो मानव के गत जीवनो के कर्मों का प्रतिफल है आज इस जीवन में प्रभाव के रूप में अभिव्यक्त हो रहा है, जिस प्रकार एक पहिया से रथ नहीं चलता उसी प्रकार बिना मानवीय प्रयत्न या कर्म के भाग्य से कुछ सम्भव नहीं है।<sup>7</sup> मनु, याज्ञवल्क्य एव शुक्रनीतिसार के अनुसार शक्तिशाली राजा को अपनी राज्य सीमाएँ बढ़ाने तथा प्रजा को अपने अधिकार में रखने के लिए साम, दान, भेद एव दण्ड का उपाय करना चाहिए।<sup>8</sup> इस प्रकार राजकीय कोष, सेना, कच्चा माल, विष्टि, सवारी के पशु और अन्य सब वस्तुओं की उपलब्धि जनपद से ही होती है अतः उसका महत्त्व अमात्यों की तुलना में अधिक है।

<sup>1</sup> मनु 8/237, याज्ञ 2/166-167

<sup>2</sup> चोरोवत्सु 10/48-49, मनु 8/27

<sup>3</sup> विष्णुवत्सु 3/65, मनु 8/28-29

<sup>4</sup> कौटिल्य - 2/1

<sup>5</sup> आपस्तम्ब 2/10/26/6-8

<sup>6</sup> चोरोवत्सु 10/48-47, मनु 8/40, याज्ञ 2/36, विष्णुवत्सु 3/66-67

<sup>7</sup> याज्ञ 1/349 एवं 351

<sup>8</sup> मनु 7/100, याज्ञ 1/346, शुक्र 4/1/27

## 5. दुर्ग या पुर :

दुर्ग या पुर शासन यन्त्र की धुरी होता है उसका महत्व अधिक था। राजकोष और सेना प्रधानतया दुर्ग में स्थित होते हैं और आपत्ति के समय में जनपद के निवासी भी वही आश्रय प्राप्त करते हैं और जनपद के निवासियों की तुलना में पुर के निवासी अधिक शक्तिशाली भी होते हैं। कौटिल्य के अनुसार यदि दुर्ग न हो तो कोष पर शत्रु सुगमता से अपना अधिकार कर लेगा और युद्ध के अवसर पर शत्रु की पराजय के लिए दुर्ग का ही आश्रय लेना होता है। वही से सैन्यशक्ति का प्रयोग भली भाँति किया जा सकता है। याज्ञवल्क्य के मतानुसार दुर्ग की स्थिति से राजा की सुरक्षा, प्रजा एवं कोष की रक्षा होती है।<sup>1</sup> मनु ने कहा है कि दुर्ग में अवस्थित एक धनुर्धर सौ धनुर्धरो को तथा सौ धनुर्धर एक सहस्र धनुर्धरो को मार सकता है इस कारण राजनीतिज्ञ दुर्ग की प्रशंसा करते हैं।<sup>2</sup> विष्णु, मनु, विष्णुधर्मोत्तर एवं शुक्र ने छ प्रकार के दुर्ग बताये हैं यथा — धान्व दुर्ग (जलविहीन, खुली भूमि पर पाँच योजन के घेरे में), महीदुर्ग (स्थल-दुर्ग, प्रस्तर-खण्डो या ईटो से निर्मित प्राकारो वाला), जलदुर्ग (चारों ओर जल से आवृत), वार्क्ष-दुर्ग (जो चारों ओर से एक योजन तक कटीले एवं लम्बे-लम्बे वृक्षों, कँटीले लता-गुल्मों एवं झाड़ियों से आवृत हो), नृदुर्ग (जो चारों ओर से चतुरगिनी से सुरक्षित हो), गिरिदुर्ग (पहाड़ो वाला दुर्ग जिस पर कठिनाई से चढ़ा जा सके और जिसमें केवल एक ही सकीर्ण मार्ग हो)।<sup>3</sup> मनु ने इन दुर्गों में गिरि दुर्ग को सर्वश्रेष्ठ होता है।<sup>4</sup> दुर्ग को हथियार (तलवार, धनुष आदि) धन (सुवर्ण, चाँदी आदि), धान्य (गेहूँ, चावल, चना आदि), वाहन (हाथी, घोड़ा, रथ, ऊँट आदि), ब्राह्मणों, कारीगरों, यन्त्र, चारा (घास, भूसा, खरी, करई आदि), जल से युक्त होना चाहिए तथा उसके मध्य में स्त्री गृह, देवमन्दिर, अग्निशाला, स्नानागार, रवाई, परकोटा (चहारदीवारी) सेना, सब ऋतुओं में फलने-फूलने वाले वृक्ष, गुल्म और लता, सब ऋतुओं के अनुकूल (चूना, रंग आदि से उपलब्ध होने से) शुभ्र बावली, पोखरा आदि जलाशय, तथा पेड़ों से युक्त राजमवन होना चाहिए ऐसा मनु का मानना है।<sup>5</sup> इस प्रकार राजा को चाहिए कि वह अपनी राजधानी को सुदृढ़ एवं सुरक्षित रखे, शत्रु भले ही राज्य का कुछ भाग जीत ले किन्तु राजधानी अविजित रहनी चाहिए।

## 6. कोश :

एक सुव्यवस्थित राज्य का संचालन कोश के माध्यम से ही हो सकता है इसलिए राजा को अपने कोश की रक्षा करनी चाहिए। कौटिल्य का मत है कि जिस राजा का कोश रिक्त हो जाता है वह नगरवासियों एवं ग्रामवासियों को चूसने लगता है।<sup>6</sup> विष्णुधर्मोत्तर में कहा गया है कि कोश राज्य के वृक्ष की जड़ है।<sup>7</sup> मनु का

<sup>1</sup> याज्ञ० 1/321

<sup>2</sup> मनु० 7/74

<sup>3</sup> विष्णुधर्मोत्तर 3/6, मनु० 7/70, विष्णु धर्मोत्तर 2/26/6-9, 3/323/16-21, शुक्र० 4/6,

<sup>4</sup> मनु० 7/71

<sup>5</sup> मनु० 7/75-76

<sup>6</sup> कौटिल्य — 2/8

<sup>7</sup> विष्णुधर्मोत्तर — 2/61/17

कथन है कि राज्य का कोश एव शासन राजा पर निर्भर रहता है अर्थात् राजा को उन पर व्यक्तिगत ध्यान देना चाहिए।<sup>1</sup>

कर ग्रहण करना कोश का प्रमुख साधन है। गौतम, मनु एव विष्णु ने कहा है कि राजा को अपनी प्रजा से उपज कर छठा भाग लेना चाहिए।<sup>2</sup> किन्तु कौटिल्य एव मनु ने यह छूट प्रदान की है कि आपत्तियों के समय राजा को भारी कर लगाने के लिए प्रजा से स्नेहपूर्वक याचना करनी चाहिए और अनुर्वर भूमि पर भारी कर नहीं लगाना चाहिए।<sup>3</sup> व्यापारियों से कर लेने के प्रश्न पर मनु ने कहा है कि राजा को खरीद बिक्री, मार्ग, भोजन, मार्गादि रक्षा का व्यय, और लाभ का सम्यक विचार करके कर लेना चाहिए।<sup>4</sup> गौतम, विष्णु एव मनु का कथन है कि राज्य के कोश में साधारण श्रेणी के लोगों को वार्षिक कर देना चाहिए। यहाँ तक कि दरिद्र लोगों को भी, जो कोई वृत्ति करते हैं, रसोई बनाने वाले, कारीगर, बढई, लोहार तथा मजदूर को भी मास में एक दिन की कमाई कर के रूप में देनी चाहिए।<sup>5</sup> कामन्दक के अनुसार कृषि, जल स्थल के मार्ग, राजधानी, जलो में बाँध, हाथियों को पकड़ना, खानों में काम करना, सोना एकत्र करना, धन उगाहना, निर्जन स्थानों में नगरो एव ग्रामों को बसाना, कोश के भरण के लिए आठ प्रमुख स्रोत हैं।<sup>6</sup>

धर्मशास्त्रों एव अर्थशास्त्रों में अनेक प्रकार के करों का उल्लेख किया गया है राजा को जो कर दिया जाता है उसका बलि प्राचीनतम नाम है। मनु एव विष्णु में बलि शब्द का प्रयोग राजा द्वारा लगाये गये कर के रूप में षष्ठ भाग के लिए किया है।<sup>7</sup> भाग कर के विषय में आपस्तम्ब, वसिष्ठ एव मनु ने साधारण कर के लिए कहा है जो राजा द्वारा वृक्ष, मास, शहद, घी, गन्ध, औषधि, रस, फूल, मूल, फल, पत्ता, शाक, घास, चमड़ा, बाँस तथा मिट्टी एव पत्थर की बनी वस्तुओं का छठा भाग कर के रूप में ग्रहण किया जाता था।<sup>8</sup> शुल्क शब्द का अर्थ चुगी है शुक्रनीतिसार के अनुसार जो क्रेताओं एव विक्रेताओं द्वारा राज्य के बाहर या भीतर ले जाने या लाने वाले सामानों पर लगायी जाती थी।<sup>9</sup> मनु ने कहा है कि कृषक, व्यापारी, श्रमिक एव शिल्पकार प्रमुख करदाता हैं। वह राजा जो प्रजा की रक्षा किये बिना बलि, कर, शुल्क एव दण्ड को लेता है वह तत्काल नरक को जाता है।<sup>10</sup> राजा को भूमि तथा पशु से कर प्राप्त करने के विषय में धर्मसूत्रों में भिन्न मत प्राप्त होते हैं राजा को भूमि से अन्न प्राप्त को मनु ने छठा, आठवा या बारहवा भाग, पशु के लिए पचासवा भाग, गौतम ने भूमि के लिए छठां

<sup>1</sup> विष्णुधर्मोत्तर - 2/61/17

<sup>2</sup> मनु 7/65

<sup>3</sup> मौ० ध० सू० 10/24, मनु 7/130, वि० ध० सू० 3/22-23

<sup>4</sup> कौ० 5/2, मनु 10/118

<sup>5</sup> मनु 7/127

<sup>6</sup> मौ० ध० सू० 10/31-34, वि० ध० सू० 3/32, मनु 137-138

<sup>7</sup> कामन्दक - 5/78-79

<sup>8</sup> मनु 7/86, वि० ध० सू० 22

<sup>9</sup> आप० ध० सू० 2/10/26/10, वसि० ध० सू० 19/23, मनु 7/128, 131-132

<sup>10</sup> शुक्र 4/2/108

<sup>11</sup> मनु 10/118-120, 8/307

भाग, पशु के लिए पचासवा भाग, विष्णु ने भूमि के लिए दशवा भाग, पशु के लिए पचासवा भाग माना है।<sup>1</sup> स्थल मार्ग तथा जलमार्ग से लाये गये सामानो पर शुल्क लगता था। विष्णु के अनुसार राजा को अपने देश में बने हुए सामानो पर दशवा भाग तथा दूसरे देश से आये हुए सामानो पर बीसवाँ भाग कर के रूप में लेना चाहिए।<sup>2</sup> याज्ञवल्क्य ने कहा है कि राजा को विक्रय सामानो पर बीसवाँ भाग कर के रूप में लेना चाहिए।<sup>3</sup> राजा को किससे कर नहीं ग्रहण करना चाहिए इस विषय में गौतम, आपस्तम्ब, वसिष्ठ एवं मनु का कथन है कि शिक्षित एवं विद्वान्, ब्राह्मणो, सभी जातियो की नारियो, युवा होने से पूर्व के बच्चो, गुरुकुल में रहने वाले छात्रो, धर्मज्ञ साधुओ, शूद्रो, अन्धो, बहरो, रोगियो, लूलो, सत्तर वर्षीय या अधिक अवस्था वाले से कर नहीं ग्रहण करना चाहिए। मनु ने इतना और कहा है कि अतिनिर्धन हुआ राजा श्रोत्रिय (वेदपाठी ब्राह्मण) से कर कभी नहीं लेना चाहिए।<sup>4</sup> याज्ञवल्क्य ने कहा है कि राजा द्वारा सुरक्षित प्रजा जो कुछ पाप करती है उस पाप का आधा भाग राजा का होता है क्योंकि प्रजाओ से कर लेकर राजा उसकी रक्षा करता है।<sup>5</sup> इस प्रकार राजा कोश के माध्यम से बाह्य आक्रमण,, दुर्भिक्ष एवं अन्य दैवी आपत्तियो के समय पर अपनी तथा अपने प्रजा की रक्षा करता था।

## 7. बल या सेना :

राज्य के सुरक्षित संचालन के लिए राजा को सेना की आवश्यकता होती थी। ऋग्वेद इसके लिए सेनानी शब्द आया है<sup>6</sup> कामन्दक का कथन है कि परिपूर्ण कोश के रहने पर राजा अपनी क्षीण सेना बढ़ाता है, अपनी प्रजा की रक्षा करता है और उस पर उसके शत्रुगण भी आश्रित रहते हैं। बलशाली सेना के रहने पर मित्रों एवं शत्रुओ की सम्पत्ति तथा स्वयं राजा के राज्य की सीमाएँ बढ़ती हैं, उद्देश्यो की शीघ्र एवं मनचाही पूर्ति होती है, प्राप्त की हुई वस्तुओ की सुरक्षा होती है, शत्रु की सेनाओ का नाश होता है तथा अपनी सेनाओं की दुकडियों एकत्र की जा सकती हैं।<sup>7</sup> सेना के छः प्रकार बताये गये हैं— मौल (वश परम्परागत), भृत या भृत्य (वेतन पर रखे गये सैनिकों का दल), श्रेणी (व्यापारियो या अन्य जन समुदायो की सेना), अमित्र (ऐसी सेना जो कभी शत्रुपक्ष की थी), मित्र (मित्रो या सामन्तों की सेना), अटवी या आटविक (जंगली जातियो की सेना)।

<sup>1</sup> मनु 7/130, गौतमसू 10/24, 10/25, विष्णुसू 3/22, 3/24

<sup>2</sup> विष्णुसू 3/29-30

<sup>3</sup> याज्ञ 2/261

<sup>4</sup> गौतमसू 10/9-12, आपस्तम्बसू 2/10/26/16-18, वसिष्ठसू 1/42-46, मनु 8/394, 7/133

<sup>5</sup> याज्ञ 1/337

<sup>6</sup> ऋग्वेद 10/84/2

<sup>7</sup> का 13/34-37

हस्ती, अश्व, रथ एव पदाति सेना के चार भाग होते थे जिसे चतुरगिणी सेना कहा जाता था। किन्तु कामन्दक ने हस्ती, अश्व, रथ, पदाति, मन्त्र एव कोश बल के छ प्रकार बतलाये हैं।<sup>1</sup> मनु के अनुसार राजा को समतल युद्धभूमि में रथ और घोड़ों से, जल युद्धभूमि में नाव तथा हाथियों से पेड़ तथा झाड़ियों से गहन युद्धभूमि में धनुषों से और कटक पत्थर आदि से वर्जित युद्धभूमि में ढाल-तलवार एव भाला-बर्छी से युद्ध करना चाहिए।<sup>2</sup> कौटिल्य ने अनेक प्रकार के व्यूहों का उल्लेख किया है यथा-दण्ड, भोग, मण्डल, अशनिहत, उन्होंने कुछ गोमूत्रिका मकर आदि उपविभागों का नाम दिया है।<sup>3</sup> मनु ने भी कहा है कि राजा मार्ग में भय रहने पर दण्ड व्यूह से या शकटव्यूह से या वराव्यूह से या मकर व्यूह से या सूचीव्यूह से मार्ग में चलना चाहिए, जिधर से भय की आशंका हो उधर राजा सेना का विस्तार कर स्वयं 'पद्मव्यूह' से शत्रुदेश में प्रवेश करे, यदि सेना थोड़ी हो तो उन्हें थोड़ी दूर में सगठित कर तथा अधिक सेना हो तो दूर तक फैलाकर सूचीव्यूह या वज्रव्यूह से मोर्चाबन्दी का युद्ध कराना चाहिए।<sup>4</sup> युद्ध में किसे नहीं मारना चाहिए इस विषय पर याज्ञवल्क्य ने कहा है कि 'मैं तुम्हारा ही हूँ' ऐसा कहने वाले नपुंसक, शस्त्रहीन, दूसरे के साथ युद्ध में सलग्न, युद्ध से निवृत्त और युद्ध देखने के लिए आये हुए व्यक्ति को नहीं मारना चाहिए।<sup>5</sup> गौतम ने कहा है कि जिन्होंने अश्व, सारथि, आयुध खो दिये हों, जो हाथ जोड़ लिया हो, जो पेड़ पर चढ़ गया हो, जो दूत हो, जो गाय या ब्राह्मण हो, इनको छोड़कर किसी अन्य को युद्धभूमि में मारना या घायल करना पाप नहीं लगता है।<sup>6</sup> मनु के मतानुसार कपटपूर्ण या गुप्त आयुधों के साथ नहीं लड़ना चाहिए और न विषाक्त या शूलाग्र या जलती हुई नोकों वाले आयुधों से लड़ना चाहिए। जो युद्ध में लिप्त न हो, जो उच्च भूमि पर चढ़ गया हो जो नपुंसक हो, जिसने प्राण रक्षा के लिए हाथ जोड़ लिया हो, जो बाल खोले हुए हो, जो युद्ध भूमि पर बैठ गया हो और 'मैं तुम्हारा हूँ' ऐसा कहते हुए शरणागत हो, जो सोया हुआ, कवच से रहित, नगा, शस्त्र से रहित, युद्ध दर्शक, दूसरे से युद्ध में लड़ते हुए, दूटे हुए आयुध वाले, दुखित, पुत्र आदि के शोक से आर्त, बहुत घायल, डरे हुए और युद्ध से विमुख, योद्धा को धर्म का स्मरण करता हुआ राजा को नहीं मारना चाहिए।<sup>7</sup>

प्रत्येक क्षत्रिय एव सैनिक का यह कर्तव्य था कि वह युद्ध भूमि में लड़ता हुआ मले ही मर जाय किन्तु उसे भागना नहीं चाहिए। याज्ञवल्क्य के मतानुसार जो अपने देश की रक्षा के लिए बिना विषाक्त वाणों से लड़ता हुआ मारा जाता है वह योगियों के समान मृत्यु के उपरान्त स्वर्ग को प्राप्त करता है तथा अपनी (हाथी, घोड़े, रथ, पैदल आदि) सेना से नष्ट हो जाने पर भी शत्रु की सेना की ओर लड़ते हुए राजा के प्रत्येक पग यज्ञों के तुल्य

<sup>1</sup> का० १८/२४

<sup>2</sup> मनु ७/१९२

<sup>3</sup> का० १०/६

<sup>4</sup> मनु ७/१८७-१८८ एव १९१

<sup>5</sup> याज्ञ० १/३२६

<sup>6</sup> मौ०वा०सू० १०/१७-१८

<sup>7</sup> मनु ७/९०-९३

होते हैं अर्थात् जितने पग वह आगे बढ़ता है उतने यज्ञो का फल प्राप्त करता है और वह चोट खाकर भागने वाले के शुभ कर्मों के पुण्य को भी प्राप्त करता है।<sup>1</sup> यही बात मनु ने भी कहा है किन्तु वे केवल क्षत्रियों के लिए नहीं प्रत्युत सभी प्रकार के एव जातियों के सैनिकों के लिए व्यवस्था दी है।<sup>2</sup> इस प्रकार राजा का राजनैतिक उत्थान उसकी विशाल एव सुव्यवस्थित सेना के माध्यम से ही हो सकती है।

## 8. मित्र :

राज्य सस्था के लिए यह आवश्यक है कि अन्य राज्यों के साथ मित्रता का सम्बन्ध स्थापित किया जाये। मित्र राज्य ऐसा होना चाहिए जिसके साथ पितृ पैतामह आदि के समय से मैत्री सम्बन्ध चला आ रहा हो, जो स्थायी हो, जिसमें नियन्त्रण की सत्ता हो, जिसे अपने विरुद्ध न किया जा सके और जो शीघ्रता से बड़ी सेना देने में समर्थ हो। मनु ने कहा है कि राजा सोना एव भूमि पाकर उतना शक्तिशाली या समृद्धिशाली नहीं होता जितना कि सच्चे मित्र को पाकर, वर्तमान में वह मित्र दुर्बल होने पर भी भविष्य में वह शक्तिशाली हो जायगा। एक दुर्बल मित्र भी श्लाघनीय है यदि वह गुणवान एव कृतज्ञ हो, उसकी प्रजा सन्तुष्ट हो और वह अपने हाथ में लिए हुए कार्य को अन्त तक करने वाला अर्थात् दृढप्रतिज्ञ हो।<sup>3</sup> याज्ञवल्क्य के मतानुसार सुवर्ण भूमि के लाभ से मित्र की प्राप्ति उत्कृष्ट है। अतएव मित्र की प्राप्ति के लिए यत्न करना चाहिए और दृढप्रतिज्ञ होकर सत्यता की रक्षा करनी चाहिए।<sup>4</sup> मनु ने कहा है कि भूमि, सोना (हिरण्य) एव मित्र राजा की नीतिया प्रयत्नों के तीन फल हैं।<sup>5</sup> कामन्दक का कथन है कि धर्म, अर्थ एव काम नामक तीन पुरुषार्थों में से किसी एक की प्राप्ति मित्र बनाने का उद्देश्य होता है।<sup>6</sup>

शत्रु एव मित्र के सहज, कृत्रिम एवं प्राकृत तीन प्रकार माने गये हैं। विजिगीषु, अरि, मध्यम एवं उदासीन स्वतन्त्र श्रेणियों के द्योतक हैं। मनु ने भी मण्डल सिद्धान्त के मूल में विजिगीषु, शत्रु, मध्यम एव उदासीन चार प्रकृतियों को रखा है।<sup>7</sup> मनु ने अन्यत्र कहा है कि राजा को चाहिए कि वह अपने साधनों को इस प्रकार व्यवस्थित कर दे कि उसके मित्र, उदासीन एवं शत्रु उसकी हानि न कर सकें या उससे उच्च न हो सकें।<sup>8</sup> कामन्दक, मनु एव विष्णु धर्मोत्तर में कहा गया है कि राजा को अपनी हानि एव लाभ को विचारकर सन्धि, विग्रह,

<sup>1</sup> याज्ञ० 1/324-325

<sup>2</sup> मनु० 7/95

<sup>3</sup> मनु० 7/208

<sup>4</sup> याज्ञ० 1/352

<sup>5</sup> मनु० 7/206

<sup>6</sup> काम० 4/72

<sup>7</sup> मनु० 7/155-156

<sup>8</sup> मनु० 7/177 एवं 180

यान, आसन, द्वैधीभाव एव सश्रय का सर्वदा विचार करना चाहिए।<sup>1</sup> मनु इन छ गुणों के दो भेद को बतलाया है।<sup>2</sup> कामन्दक ने विग्रह के सोलह प्रकारों का वर्णन किया है यथा — राज्य पर अधिकार कर लेना, स्त्री, जनपद, वाहन (हाथी, घोड़ा), दूसरे का धन आदि छीन लेना, गर्व करना, उत्पीड़ित करना आदि। जब कोई राजा यह जान ले कि उसकी सेना का भली भौति पालन-पोषण हो रहा है उसकी प्रजा सन्तुष्ट है तथा दूसरे राजा की प्रजा एव सेना असन्तुष्ट है, और जब उसे इसका ज्ञान हो जाय कि उसे विग्रह के तीन फल (भूमि, मित्र एव धन) प्राप्त हो रहे हैं, तो उस (दूसरे राजा) पर आक्रमण कर देना चाहिए।<sup>3</sup>

इस प्रकार राज्य सस्था को एक शरीर मानते हुए इन सात प्रकृतियों को राज्य रूपी शरीर का अंग माना गया है। इन सातों गुणों के भली भौति उदय होने से ही राज्य सम्पदा फलती-फूलती है। राजशास्त्र के प्रणेताओं का मत है कि राज्य में केवल राजा का ही महत्व नहीं होता, अपितु उसके सभी अंग महत्वपूर्ण होते हैं।

\*\*\*\*\*

<sup>1</sup> काम 9/16, मनु 7/160-161, विष्णु धर्मोत्तर 2/145-150

<sup>2</sup> मनु 7/162-168

<sup>3</sup> काम 10/2-5

पंचम अध्याय

व्यवहार या

न्यायपद्धति



## व्यवहार या न्याय पद्धति

### 1. व्यवहार का अर्थ :

प्राचीन काल से ही भारत में न्याय की प्रधानता रही है। मनुष्य काम, क्रोध, लोभ एवं मोह से वशीभूत होकर अपने धर्म का उल्लंघन कर अन्य व्यक्तियों को हानि पहुँचाता है। जिससे समाज में कलह तथा द्वेष भावना की वृद्धि होती है। उसी कलह को रोकने के लिए न्याय व्यवस्था का विधान किया गया था। राजा को न्याय का स्रोत माना जाता था, निष्पक्ष न्याय करना एवं अपराधी को दण्ड देना राजा का प्रमुख कार्य था। मनु के मतानुसार लोगों के झगड़ों को निपटाने की इच्छा से राजा को ब्राह्मणों एवं मंत्रियों के साथ सभा (न्याय भवन) में प्रवेश करना चाहिए और प्रतिदिन झगड़ों के कारणों को तय करना चाहिए।<sup>1</sup> याज्ञवल्क्य ने कहा है कि जो राजा दण्डनीय व्यक्तियों को शास्त्रानुसार दण्ड देता है और वधयोग्य व्यक्तियों को मारता है उसे वही फल मिलता है जो पवित्र वैदिक यज्ञों से मिलता है। इस प्रकार राजा को प्रतिदिन श्रेष्ठ जन के साथ स्वयं व्यवहारों को देखना चाहिए।<sup>2</sup>

व्यवहार शब्द का सूत्रों एवं स्मृतियों द्वारा कई अर्थों में प्रयुक्त हुआ है। आपस्तम्ब ने इसका लेन-देन के अर्थ में प्रयोग किया है।<sup>3</sup> मनु, विष्णु, वसिष्ठ एवं नारद ने झगड़ा या मुकदमा की ओर संकेत किया है।<sup>4</sup> याज्ञवल्क्य ने कहा है कि राजा क्रोध और लोभ त्यागकर (नीति के) विद्वान ब्राह्मणों के साथ धर्मशास्त्र के अनुसार व्यवहारों (वादों, मुकदमों) पर विचार करे।<sup>5</sup> गौतम ने कहा है कि व्यवहार किसी विषय को तय करने का साधन है।<sup>6</sup> व्यवहार शब्द 'वि' उपसर्ग पूर्वक 'अव' तथा 'हार' से बना हुआ है जिसमें 'वि' का प्रयोग बहुत के अर्थ में, 'अव' का 'सन्देह' अर्थ में तथा 'हार' का 'हटाने' के अर्थ में प्रयोग हुआ है अर्थात् व्यवहार का अर्थ हुआ बहुत से सन्देहों को हटाना या दूर करना है। झगड़े, विवाद या मुकदमे का विषय व्यवहार पद का अर्थ है। याज्ञवल्क्य के मतानुसार यदि धर्मशास्त्र और समय के आचार के विरुद्ध ढग से दूसरों द्वारा पीड़ित होकर राजा कोई राजा को सूचित करता है तो इसे व्यवहार पद कहते हैं।<sup>7</sup> मनु ने कहा है कि न तो राजा या राजपुरुष विवाद को उत्पन्न करे और दूसरे के लाये हुए विवाद को किसी प्रकार लोभ आदि के कारण न तो दबाना या उपेक्षा करनी चाहिए बल्कि उसका न्याय करना चाहिए।<sup>8</sup> गौतम ने कहा है कि प्रतिवेदन करने वाले को विनम्रतापूर्वक अपने परिवेदन (अभियोग) को न्यायाधिकारी के सम्मुख रखना चाहिए।<sup>9</sup> कात्यायन के मतानुसार यदि वादी या प्रतिवादी न्यायालय में आना चाहे तो राजा का अपने प्रभाव

<sup>1</sup> मनु 8/1-3

<sup>2</sup> याज्ञ 1/359-360

<sup>3</sup> आपस्तम्ब 2/7/16/17, 1/8/20/11

<sup>4</sup> मनु 8/1, विष्णु 3/72, वसिष्ठ 16/1, नारद - 1/1,

<sup>5</sup> याज्ञ 2/1

<sup>6</sup> गौतम 10/19

<sup>7</sup> याज्ञ 2/5

<sup>8</sup> मनु 8/43

<sup>9</sup> गौतम 13/27

या लोभ के कारण उनके झगड़ों को निपटाने के लिए स्वयं सन्नद्ध नहीं होना चाहिए।<sup>1</sup> मनु ने कहा है कि राजा को बहुत से कण्टको (चोरो, साहस कर्म करने वालों अर्थात् आग लगाने वाले या डाका डालने वालों आदि) को दूर करना चाहिए अर्थात् शोधन (दण्डित कर नष्ट) करने से प्रजापालक राजा स्वर्ग को प्राप्त करता है।<sup>2</sup>

कौटिल्य तथा मनु ने अनेक अपराधों का वर्णन किया है मनु ने कहा है कि अपने से श्रेष्ठ जाति वाले पुरुष के साथ सम्भोग करती हुई कन्या को राजा थोड़ा भी दण्डित न करे किन्तु अपने से हीन जाति वाले पुरुष का सेवन करती हुई कन्या को यत्नपूर्वक घर में रोके रखना चाहिए। इसी प्रकार हीन जाति वाला पुरुष अपने से श्रेष्ठ जाति वाली कन्या के साथ सम्भोग करे तो वह वध के योग्य है तथा समान जाति वाली कन्या के साथ व्यभिचार करे और उस कन्या का पिता उस कर्म को स्वीकार करे तो उसे उचित मात्रा में धन देना चाहिए। धोबी किसी के कपड़े को दूसरे के कपड़ों में न तो मिलाये और न ही पहनने को दे ऐसा करना दण्डनीय होता है। जुलाहा को दसपल सूत के बदले ग्यारहपल कपड़ा देना चाहिए इससे कम देने पर वारहपण दण्ड लिया जाय। इसके साथ ही जुआ खेलने या खिलाने वाले, नाच गाने वाले, वेदशास्त्र के विरोधी, आपत्ति न होने पर दूसरों की जीविका करने वाले, मद्य बनाने वाले, गुप्त चौर कर्म करने वाले, राजाधिकारी पुरुष द्वारा घूस लेने, धन की घमण्ड से कार्य को नष्ट करने वाले, कपटपूर्ण राजाज्ञा लिखने वाले, मन्त्री, सेनापति तथा राज परिवर्जनों को अपने पक्ष में करने वाले, स्त्री, बालक और ब्राह्मण की हत्या करने वाले आदि राजा द्वारा दण्डनीय होते हैं।<sup>3</sup> नारद के मतानुसार राजा की आज्ञा का उल्लंघन, स्त्रीवध, वर्णसंकर, परस्त्रीगमन, चौर्य, बिना पति के गर्भधारण, मानहानि, अश्लीलता, दण्डपारुष्य, एवं गर्भपात ये दस अपराध हैं।<sup>4</sup>

राजा निर्णय किस प्रकार करता था इस विषय में गौतम एवं मनु ने कहा है कि यदि कोई चोर ब्राह्मण के घर सोने की चोरी करे तो उसे हाथ में लोहे का दण्ड या खैर की लाठी लेकर वाल बिखरे हुए दौड़कर राजा के पास पहुँचकर अपना पाप स्वीकार करता है और राजा से दण्ड मागता है तो राजा को ऐसी स्थिति में दण्ड या लाठी से अपराधी को मारना चाहिए। अपराधी उस चोट से मर जाय या जीवित रहे, वह पाप से मुक्त हो जाता है।<sup>5</sup> मनु तथा याज्ञवल्क्य के मतानुसार किसी कार्यवश या अस्वस्थता आदि व्यवहार न दे सकने पर राजा को सभासदों के साथ धर्मों को जानने वाला ब्राह्मण को इस कार्य के लिए नियुक्त करना चाहिए।<sup>6</sup> आपस्तम्ब के अनुसार न्यायाधीशों में विद्या, कुलीन वंशोत्पत्ति, वृद्धावस्था, चातुर्य तथा धर्म के प्रति सावधानी होनी चाहिए।<sup>7</sup> मनु ने अन्यत्र कहा है कि व्यवहार के पद पर भले ही अविद्वान ब्राह्मण नियुक्त हो

<sup>1</sup> कौटिल्य - 27

<sup>2</sup> मनु 9/252-253

<sup>3</sup> मनु 8/385-388, 396-397, 9/225-228, 231-232

<sup>4</sup> नारद (स्मृति चन्द्रिका) 2 पृ 28

<sup>5</sup> मौढवसू 12/40-42, मनु 8/314-316

<sup>6</sup> याज्ञ 2/3, मनु 8/9-10

<sup>7</sup> आपस्तम्बसू 2/11/29-5

जाय, किन्तु शूद्रधर्माध्यक्ष कभी न होने पाये, यदि कोई राजा शूद्र को नियुक्त करेगा तो उसका राज्य उसी प्रकार नष्ट हो जायेगा, जिस प्रकार कीचड़ में गाय फँस जाती है।<sup>1</sup> वृहस्पति एव मनु का कहना है जब किसी सभा में मुख्य न्यायाधीश के साथ वेद में पारगत तीन ब्राह्मण बैठते हैं तो वह ब्रह्मा की सभा या यज्ञ के समान होती है।<sup>2</sup> सभ्य के गुण शील के विषय में याज्ञवल्क्य, विष्णु, कात्यायन एव नारद के अनुसार उसे वेदज्ञ होना, धर्मशास्त्र में पारगत होना, सत्यवादी होना, मित्रामित्र के प्रति पक्षपात रहित होना, स्थिर होना, कार्यदक्ष होना, कर्तव्यशील होना, बुद्धिमान होना, वशपरम्परा से चला आना, अर्थशास्त्र में पारगत होना आदि है।<sup>3</sup> कात्यायन का मत है कि मुख्य न्यायाधीश तथा सभ्य लोग मुकदमा चलते समय मुकदमे बाजो से किसी प्रकार की बातचीत नहीं करना चाहिए। ऐसा करने पर वे दण्ड के भागी होते हैं।<sup>4</sup>

प्राचीन भारत में न्यायालय भली-भाँति व्यवस्थित थे, और न्याय करते हुए उनमें निश्चित कार्यविधि का अनुसरण किया जाता था। सुनिश्चित कानूनों और उसका उल्लंघन करने पर सुनिर्धारित दण्ड व्यवस्था की गयी थी। मनु ने ऋणदान, निक्षेप, अस्वामि विक्रय, सम्भूयसमुत्थानम्, दत्तस्थानपाकर्म वेतन का न देना, सविदा का व्यतिक्रम, क्रय-विक्रयानुशय, स्वामी और भृत्य के विवाद, सीमा विवाद, दण्डपारुस्तम्, स्तेय, साहसम्, स्त्री पुरुष सम्बन्ध, दायभाग, पारुष्यम् एव धूत ये अभियोग के अठारह वर्ग बताये हैं।

## 2. भुक्ति (भोग):

भुक्ति या भोग के (समय निर्धारण एव स्वामित्व प्राप्ति से सम्बन्धित अन्य बातों) के विषय में प्राचीन काल से स्मृतिकारों में बड़ा मतभेद रहा है। गौतम ने कहा है कि पैतृक रिक्त प्राप्ति, क्रय, विभाजन, आत्मसात्करण तथा उपलब्धि (स्वामी के ज्ञात न रहने पर छूटी हुई सम्पत्ति पर स्वाधिकार या उसका आत्मसात्करण) स्वामित्व के प्रकार हैं।<sup>5</sup> भुक्ति सागमा (साधिकार) या अनागमा दो प्रकार की होती है मनु ने कहा है कि जिस किसी वस्तु का उपभोग देखा गया हो और उसके मिलने का साधन नहीं देखा जाय अर्थात् वह वस्तु खरीदने से या दानादि से प्राप्त हुई है ऐसा प्रमाण न दिखायी दे तो उस वस्तु के आने के कारण को मुख्य मानकर उपभोग नहीं करना चाहिए।<sup>6</sup> याज्ञवल्क्य का मत है कि तीन पीढ़ी से चले आते हुए भोग (कब्जे) की अपेक्षा आगम (लेख) अधिक प्रमाणिक होता है किन्तु जहाँ थोड़ा भी भोग नहीं होता वहाँ आगम में कोई दम नहीं होता है।<sup>7</sup> नारद के मतानुसार जो व्यक्ति बिना आगम के केवल भोग सिद्ध करता है उसे चोर कहना चाहिए, क्योंकि वह भोग सम्बन्धी त्रुटिपूर्ण तर्क देता है। राजा को चाहिए कि वह ऐसे व्यक्ति को चोर

<sup>1</sup> मनु 8/20

<sup>2</sup> मनु 8/11

<sup>3</sup> याज्ञ 2/2, विष्णुसू 3/74, कात्याय 57, नारद 3/4-5

<sup>4</sup> कात्याय 70

<sup>5</sup> याज्ञसू 10/39

<sup>6</sup> मनु 8/200

<sup>7</sup> याज्ञ 2/27

का दण्ड दे जो बिना आगम के सौ वर्षों तक भोग करता है।<sup>1</sup> कहने का तात्पर्य यह है कि भोग करने वाले व्यक्ति को उसकी वैधानिकता सिद्ध करनी चाहिए, उसे यह बताना आवश्यक होता है कि भोग का उद्गम उसके वश में त्रुटिपूर्ण ढंग से नहीं हुआ। दीर्घकालीन भोग के विषय बड़ा मतभेद प्रकट होता है याज्ञवल्क्य के मतानुसार भूमि की हानि बीस वर्षों में हो जाती है, यदि उस पर उसके स्वामी की आँखों के समक्ष बिना उसके किसी प्रकार के विरोध के किसी अन्य व्यक्ति का भोग स्थापित हो, और चल सम्पत्ति की हानि (उन्ही दशाओं में) दस वर्ष में हो जाती है।<sup>2</sup> मनु एव नारद ने कहा है कि किसी वस्तु का स्वामी यदि किसी प्रकार का विरोध न उपस्थित करे और कोई वस्तु का भोग करता रहे एव यह दस वर्षों तक चलता रहे तो उसका स्वामित्व समाप्त हो जाता है। यदि स्वामी मूर्ख नहीं है और न नाबालिग है और उसकी सम्पत्ति पर उसकी दृष्टि के समक्ष किसी अन्य व्यक्ति का भोग है तो अन्त में वह भोग वाले की हो जाती है।<sup>3</sup> गौतम एव याज्ञवल्क्य का मत है कि श्रोत्रिय, सन्यासी या राजकर्मचारी, स्त्रीधन, बालक का धन, बन्धक, उपनिक्षेप, मन्दबुद्धि द्वारा भोगी गयी सम्पत्ति देने वाले स्वामी से हीन नहीं होती है।<sup>4</sup>

इस प्रकार वस्तुओं के स्वामित्व तथा उसे कितने वर्षों तक रखा जाय, के विषय में स्मृतिकारों का मत प्राप्त होता है।

### 3. साक्षीगण :

न्यायालय में किसी भी प्रकार के तथ्यों को स्पष्ट करने के लिए साक्ष्यों एव साक्षीगण की आवश्यकता होती थी। गौतम, कौटिल्य एव नारद ने कहा है कि जब दो व्यक्ति विवाद करते हैं और जब सन्देह या कोई विरोध उपस्थित होता है तब सत्य का उद्घाटन करने के लिए साक्षियों की आवश्यकता होती है।<sup>5</sup> मनु, नारद, विष्णु के मतानुसार साक्ष्य वही उचित है जो ऐसे व्यक्ति द्वारा दिया जाय जिसने या तो देखा हो, या सुना हो, या विवाद या मामले में अनुभव प्राप्त किया हो।<sup>6</sup> किन्तु मनु एव विष्णु ने इसका अपवाद भी किया है कि यदि नियुक्त साक्षी मर जाय या विदेश चला जाय तो उसने जो कुछ कहा हो उसे सुननेवाला साक्ष्य दे सकता है।<sup>7</sup> साक्ष्य के लिए कितने साक्षी की आवश्यकता होती है इस विषय पर गौतम, मनु, नारद एव याज्ञवल्क्य का विचार है कि साधारणतः किसी मुकदमें में कम से कम तीन साक्षी होना चाहिए।<sup>8</sup>

साक्षीगण की विशेषताओं के बारे में गौतम, मनु, याज्ञवल्क्य, वसिष्ठ का मत है कि वह कुलीन, वशपरम्परा से देशवासी होना, सन्तानयुक्त, गृहस्थ, धनवान्, चरित्रवान्, विश्वासपात्र, धर्मज्ञ, लोभहीन, तथा

<sup>1</sup> नारद - 4/84-86

<sup>2</sup> याज्ञ 2/24

<sup>3</sup> मनु 8/147-148, नारद 4/79-80

<sup>4</sup> बौधायन 12/35, याज्ञ 2/25

<sup>5</sup> बौधायन 13/1, कौ 3/11, नारद - 4/147

<sup>6</sup> मनु 8/74, नारद - 4/148, विष्णु 8/13

<sup>7</sup> मनु 8/78, विष्णु 8/12

<sup>8</sup> बौधायन 13/2, मनु 8/60, नारद 4/153, याज्ञ 2/60

दोनो दलो द्वारा स्वीकार किया जाने वाला होना चाहिए।<sup>1</sup> मनु तथा वसिष्ठ ने यह व्यवस्था दी है कि स्त्रियो के विवाद मे स्त्रियो को, द्विजो के व्यवहार मे द्विजो को, शूद्रो के मुकदमे मे शूद्रो को तथा चाण्डालो के व्यवहार मे चाण्डालो को साक्षी बनाया जाना चाहिए।<sup>2</sup> गौतम ने कहा है कि खेतिहरो, व्यापारियो, चरवाहो, महाजनो, शिल्पकारो (बढईयो एव धोबियो) के वर्गों के सदस्यो के बीच विवादो मे उसी वृत्ति वाले सदस्य साक्षी होते एव मध्यस्थता का कार्य कर सकते है।<sup>3</sup>

साक्ष्य के लिए कौन-कौन अयोग्य होता था इस विषय मे मनु, याज्ञवल्क्य, नारद, एव विष्णु का कहना है कि ऋणादि को देने या लेने वाले, मित्र, सहायक (नौकर आदि), शत्रु, जिसने दूसरे किसी बात मे झूठी गवाही दी हो, रोग पीडित, महापातक, राजा, कारीगर, नट-भाट आदि, वैदिक, ब्रह्मचारी, सन्यासी, गर्भदास या क्रीत दास, लोकनिन्दित, चोर, क्रूर कर्म करने वाला, बूढा, बालक, अकेला, चाण्डाल, विकलेन्द्रिय, वान्धवादि विनाश के कारण दुखी, मत्त, पागल, भूख-प्यास से पीडित, थका, कामी, क्रोधी, चोर, मित्र धन देने वाला, पतित, जुआरी, कसाई, इनको साक्षी नही बनाना चाहिए।<sup>4</sup>

जब बहुत से साक्षी हों और उनके कथनो मे अन्तर पाया जाय ऐसी दशा मे मनु, विष्णु एव याज्ञवल्क्य ने कहा है कि इसमें बहुमत स्वीकार कर लिया जाता था, यदि आधे लोग एक मत के पक्ष मे और आधे दूसरे मत के पक्ष मे हो तो उन लोगो के मत जो अधिक चरित्रवान एव तटस्थ रहते थे ग्रहण कर लिये जाते थे, किन्तु यदि ऐसे लोगो मे भी अन्तर पडता था तो सर्वोच्च लोगो का मत ग्राह्य माना जाता था।<sup>5</sup> याज्ञवल्क्य ने कहा है कि यदि साक्षी होना स्वीकार करके अन्य साक्षियो के साथ शपथ दिलाये जाने पर साक्षी होने से विरत होता है तो उसे हारे हुए दल द्वारा दिये जाने वाले धन का आठ गुना दण्ड रूप में देना पडता है और यदि वह ब्राह्मण हो तो उसे राज्य से निर्वासित कर देना चाहिए।<sup>6</sup> मनु एव याज्ञवल्क्य ने यह भी कहा है कि यदि कोई जानकर साक्षी गवाही नहीं करता (मौन रह जाता है) और वह किसी रोग से पीडित या विपत्तिग्रस्त नहीं है तो उसे विवाद का धन दण्ड रूप तथा उसका दशमांस राजा को देना पडता है।<sup>7</sup> गौतम वसिष्ठ, मनु एव याज्ञवल्क्य के मतानुसार यदि सत्य बोलने से चारों वर्गों का कोई व्यक्ति मृत्यु दण्ड प्राप्त करता है तो साक्षी असत्य बोल सकता है। किन्तु मनु एव याज्ञवल्क्य ने इतना और कहा है कि इस असत्यभाषण पर उच्च वर्गों के लोगो को प्रायश्चित्त स्वरूप सरस्वतीदेवी के लिए चरु बनाकर चढाना चाहिए।<sup>8</sup>

<sup>1</sup> श्रौतसू० 13/2, मनु० 8/62-63, वसिष्ठसू० 16/28, याज्ञ० 2/68

<sup>2</sup> मनु० 8/68, वसिष्ठसू० 16/30

<sup>3</sup> श्रौतसू० 9/21

<sup>4</sup> मनु० 8/64-67, याज्ञ० 2/70-71, नारद - 4/177-178, श्रौतसू० 8/1-4

<sup>5</sup> मनु० 8/73, श्रौतसू० 8/39, याज्ञ० 2/78

<sup>6</sup> याज्ञ० 2/82

<sup>7</sup> मनु० 8/107, याज्ञ० 2/76

<sup>8</sup> श्रौतसू० 13/24-25, वसिष्ठसू० 16/36, मनु० 8/104-106, याज्ञ० 2/83

#### 4. दिव्य :

जब मनुष्य प्रमाण द्वारा विवाद सिद्ध नहीं होता था तब निर्णय तक पहुँचने के लिए दिव्य की सहायता ली जाती थी। मनु ने केवल दो दिव्य हाथ से अग्नि उठाना तथा जल में कूदना को स्वीकार किया है।<sup>1</sup> विष्णु, याज्ञवल्क्य एवं नारद ने तुला, अग्नि, जल, विष एवं कोश (पवित्र किया हुआ जल) ये पाँच प्रकार बताये हैं।<sup>2</sup> किसके लिए किस दिव्य का प्रयोग किया जाता है इसका स्पष्ट उल्लेख याज्ञवल्क्य ने किया है स्त्री, बालक, वृद्ध, अन्ध, पगु, ब्राह्मण एवं रोगी के लिए तुला, क्षत्रिय के लिए अग्नि का, वैश्य के लिए जल का, और शूद्र के लिए सात यव के बराबर विष का दिव्य होता है।<sup>3</sup> याज्ञवल्क्य एवं नारद का कथन है कि सभी प्रकार के दिव्य मुख्य न्यायाधीश के समक्ष सूर्योदय के समय या अपराह्न में राजा, सम्भ्यो एवं ब्राह्मणों के समक्ष कार्यान्वित होते थे।<sup>4</sup>

कात्यायन का मत है कि जब अस्पृश्यहीन जाति के लोग, दास, म्लेच्छ एवं प्रतिलोम प्रसूत लोग अपराधी हो, उनके अपराधों का निर्णय राजा को नहीं करना चाहिए, राजा को चाहिए कि वह प्रचलित द्विव्यो की ओर निर्देश कर दें।<sup>5</sup> इस प्रकार ये दिव्य व्यवहारों के निर्णय के लिए अन्तिम अस्त्र के रूप में थे।

#### 5. सिद्धि (निर्णय) :

यदि किसी विवाद में साक्षी, भोग, लेख प्रमाण न हो और दिव्य से निर्णय न हो सके, तो राजा की आज्ञा ही निर्णय का रूप धारण करती है, क्योंकि वह सबका स्वामी होता है। मनु ने कहा है कि यदि प्रतिवादी न्यायालय में पाँच प्रतिशत दण्ड देने की बात स्वीकार करता है, जिसे उसे राजा को देना है बाद में इन्कार किया जाता है और यह बात सिद्ध हो जाती है तो उसे दूना दण्ड देना पड़ता है।<sup>6</sup> याज्ञवल्क्य एवं नारद ने कहा है कि यदि दोनों दलों ने शर्त लगायी हो कि यदि हार जायेगे तो इतना धन देंगे, तब हारने पर उन्हें उतना धन दण्ड के साथ राजा को देना पड़ता था और विवाद का धन सफल पक्ष को मिलता था।<sup>7</sup> मनु ने अन्यत्र कहा है कि न्यायाधिकारीगण घूस लेकर विवादियों को हरा दे तो राजा द्वारा उनकी सारी सम्पत्ति छीन ली जानी चाहिए, और यदि अमात्य लोग या मुख्य न्यायाधीश किसी विवाद का निर्णय ठीक से न करे (किन्तु घूस न लें) तो राजा को चाहिए कि वह विवाद को फिर से देखें और ठीक निर्णय देकर उन अमात्यो का मुख्य न्यायाधीश पर एक हजार पण का दण्ड लगायें।<sup>8</sup> याज्ञवल्क्य ने व्यवस्था दी है कि यदि पक्षपात, लोभ या भय से सम्भ्यो ने निर्णय किया हो तो विवाद का राजा द्वारा पुनरावलोकन होना चाहिए और

<sup>1</sup> मनु 8/114

<sup>2</sup> विष्णु 9/14, याज्ञ 2/95, नारद 4/252

<sup>3</sup> याज्ञ 2/98

<sup>4</sup> याज्ञ 2/97, नारद 4/268 एवं 320

<sup>5</sup> का 433

<sup>6</sup> मनु 8/139

<sup>7</sup> याज्ञ 2/18, नारद 2/5

<sup>8</sup> मनु 9/231

जाने वाले को दस प्रतिशत, समुद्र यात्रा करने वाले से बीस प्रतिशत, अन्य सभी जातियों के लिए जो जितनी वृद्धि देना स्वीकार करे उतने पर देना चाहिए।<sup>1</sup>

## 7. अस्वामिविक्रय :

गुप्त रूप से बिक्री करना अस्वामिविक्रय कही जाती है इस प्रकार की बिक्री करने वाला व्यक्ति अधिकारी विक्रेता नहीं कहा जाता है। मनु ने कहा है कि स्वामी नहीं होने पर जो किया जाय या दिया जाय या बेचा जाय, उसे किया हुआ, दिया हुआ या बेचा हुआ नहीं माना जाता है क्योंकि व्यवहार में जैसी मर्यादा है, वैसा नहीं किया गया है।<sup>2</sup> याज्ञवल्क्य, नारद, विष्णु एवं मनु के मतानुसार अस्वामी द्वारा विक्रय की हुई वस्तु पर स्वामी का अधिकार हो सकता है। यदि खरीद करने वाला व्यक्ति अस्वामी का माल चोरी से खरीदता है तो वह दण्ड का भागी होता है, यदि वह ऐसे लोगों से खरीद करता है जिनके पास समान बेचने के साधन न हो (यथा— नौकर से, जो बिना स्वामी की आज्ञा से बेचता है) या बहुत कम दाम में खरीदता है या अर्धरात्रि में या ऐसे समय खरीद करता है जब कि लोग ऐसा नहीं करते, या दुश्चरित्र लोगों से खरीद करता है तो उसे चोरी के दण्ड का भागी होना पड़ता है।<sup>3</sup> मनु एवं याज्ञवल्क्य ने आगे कहा है कि यदि क्रेता द्वारा विक्रेता पर व्यवहार होने लगता है और जब उसके विपक्ष में होता है तो उसे क्रेता को वस्तु का मूल्य, राजा को अर्ध दण्ड तथा वस्तु के स्वामी को उसकी वस्तु लौटानी पड़ती है।<sup>4</sup>

## 8. सम्भूय-समुत्थान या साझेदारी :

जब अनेक व्यापारी अथवा अन्य लोग (अभिनेता, संगीतज्ञ या शिल्पकार) परस्पर मिलकर कोई व्यापार करते हैं तो वह कार्य या व्यवसाय सहकारिता, सम्भूय समुत्थान कही जाती है। बृहस्पति ने कहा है कि अन्य लोगों द्वारा अधिकृत होने पर एक साझेदार जो कुछ सम्पत्ति बेचता है या परिवर्तित करता है या जो कुछ प्रमाण या लेख पत्र लेन-देन के रूप में कार्यान्वित करता है वह सभी साझेदारों द्वारा किया हुआ माना जाता है, किसी सदिग्ध परिस्थिति में स्वयं साझेदार ही आपस में निर्णय करते हैं और धोखाधड़ी या कपटाचरण में निपटारा करते हैं।<sup>5</sup> जब यह सन्देह उत्पन्न होता है कि किसी ने पञ्जना या कपटाचरण किया है तो उसे किसी विशिष्ट शपथ या दिव्य की शरण लेनी पड़ती है। याज्ञवल्क्य एवं नारद ने कहा है कि एक साथ मिलकर व्यापार करने वालों में जो व्यक्ति निषिद्ध विक्रय से, न कहा हुआ कार्य करके अथवा प्रमादवश कोई वस्तु नष्ट कर दे तो वह उस वस्तु को दे या हानि को पूरा करे। उनमें जो पण्य को राजा

<sup>1</sup> याज्ञ० 2/37-38

<sup>2</sup> मनु० 8/199

<sup>3</sup> याज्ञ० 2/168, नारद 7/2, वि०ब०सू० 5/166, मनु० 8/202

<sup>4</sup> मनु० 8/301 याज्ञ० 2/170

<sup>5</sup> बृहस्पति, व्यवहारसूत्र पृ० 200

और चोर के उत्पात से सुरक्षित रखता है उसे दशवा अश प्राप्त होता है।<sup>1</sup> मनु ने भी पुरोहित के बारे में स्पष्ट रूप से कहा है कि यदि वरण किया हुआ ऋत्विक् काम नहीं कराता तो पूरा कराने वालों को उसका भाग देना पड़ता था।<sup>2</sup>

## 9. दत्तानपाकर्म :

जब कोई व्यक्ति कुछ देने के उपरान्त उसे पुन लौटा देना चाहता है, क्योंकि उसने ऐसा करके नियम का अतिक्रमण किया था (अर्थात् वह कार्य न्यायानुकूल न होने के कारण अनुचित था) तो उसे दत्तानपाकर्म कहा जाता है। नारद के अनुसार अन्वाहित, धरोहर, याचितक, विक्षेप, साझे की सम्पत्ति, पुत्र एवं स्त्री, सन्तान वालों की सम्पूर्ण सम्पत्ति तथा प्रतिश्रुत वस्तु का दान नहीं किया जा सकता है।<sup>3</sup> याज्ञवल्क्य ने भी कहा है कि दान इतना ही देना चाहिए जिससे अपने कुटुम्ब के भरण-पोषण में कठिनाई न हो। पुत्र और स्त्री का दान नहीं करना चाहिए। यदि पुत्र और पौत्र हो, तो सब कुछ का दान नहीं करना चाहिए।<sup>4</sup> मनु, वसिष्ठ एवं विष्णु ने कहा कि मनुष्य को स्त्री, सन्तान, आचरण, कुल, आत्मा और धर्म की रक्षा करनी चाहिए इनका दान नहीं करना चाहिए।<sup>5</sup> यदि दान का पात्र अधार्मिक हो तो दाता के द्वारा दान नहीं दिया जा सकता है उसके उत्तराधिकारी को भी ऐसा नहीं करना चाहिए।

## 10. वेतनस्यानपाकर्म :

भृत्यो एवं नौकरो को काम के बदले पारिश्रमिक देना ही वेतनस्यानपाकर्म कहा जाता है। यह पारिश्रमिक कार्य करने के आरम्भ में, मध्य में या अन्त में दिया जा सकता है। नारद एवं याज्ञवल्क्य ने कहा है कि व्यापारी से प्रतिनिधि को लाभ का, ग्वाला को दूध का, कर्षक को अन्न का दशांश मिलना चाहिए।<sup>6</sup> याज्ञवल्क्य ने यह भी कहा है कि जो भृत्य (व्यापार योग्य) स्थान और समय का उल्लंघन करके लाभ के स्थान पर हानि कराता है तो उसका वेतन स्वामी की इच्छानुसार होता है किन्तु यदि वह अधिक लाभ कराता है तो उसे वेतन में अधिक धन देना चाहिए।<sup>7</sup> कात्यायन, याज्ञवल्क्य, नारद, विष्णु के मतानुसार यदि ढोनेवाले की असावधानी के कारण (दैव उत्पात के बिना) सामान नष्ट हो जाय तो उससे भाण्ड दिलवाना चाहिए।<sup>8</sup>

<sup>1</sup> याज्ञ० 2/260, नारद 6/5

<sup>2</sup> मनु० 8/206

<sup>3</sup> नारद 7/3-5

<sup>4</sup> याज्ञ० 2/175

<sup>5</sup> मनु० 9/7, वसिष्ठ० 8/10, विष्णु० 59/8

<sup>6</sup> नारद — 9/3, याज्ञ० 2/194

<sup>7</sup> याज्ञ० 2/195

<sup>8</sup> का० 45/9, याज्ञ० 2/197, नारद 9/9, विष्णु० 5/155-156



## 1 1 . अभ्युपेत्याशुश्रूषा :

सेवा करने का करार कर लेने के बाद वैसा न करने को अभ्युपेत्याशुश्रूषा कहते हैं। आपस्तम्ब एव गौतम ने खेती के सेवक तथा पशुपालक दो प्रकार के सेवकों को बताया है।<sup>1</sup> नारद ने कहा है कि वैदिक शिष्यों के कर्तव्य गुरु, गुरु पत्नी, गुरु-पुत्र की सेवा करना, भिक्षाटन करना, भूमि पर सोना, गुरु की आज्ञा पालन करना, वेदाध्ययन, विद्याध्ययनोपरान्त गुरु दक्षिणा देना था।<sup>2</sup> अन्तेवासी शिष्यों के बारे में याज्ञवल्क्य ने कहा है कि निवास की अवधि निश्चित करके गुरु के घर रहने वाला ब्रह्मचारी उसके पूर्व विद्या समाप्त कर लेने पर भी अपनी जीविका का शिल्प सीखकर उसका फल गुरु को देते हुए और गुरु द्वारा दिया गया भोजन ग्रहण करता हुआ गुरु के समीप निवास करना चाहिए।<sup>3</sup> मनु एव याज्ञवल्क्य ने कहा है कि पशुपालक द्वारा किसी के खेत की हानि हो जाय तो उसका उत्तरदायित्व स्वामी पर होता है और उसे दण्ड देना पड़ता है।<sup>4</sup>

## 1 2 . स्वामि-पाल विवाद :

पशुओं एव कृषि के स्वामी एव उनके रक्षक नौकरों के बीच के झगड़े को स्वामि-पाल विवाद कहते हैं। याज्ञवल्क्य एव नारद ने कहा है कि पशुपाल को प्रातःकाल प्राप्त पशुओं को चराकर तथा उन्हें पानी पिलाकर सायंकाल लौटा देना चाहिए।<sup>5</sup> मनु के मतानुसार पशुओं की सुरक्षा का उत्तरदायित्व दिन में पशुपालको पर तथा रात्रि में स्वामी पर रहता है। अन्यथा (स्वामी के घर में पशु रखवालों द्वारा नहीं सौंपे गये हो अर्थात् रखवालों के जिम्मे ही रात में वे पशु हो तब) उनके योगक्षेम की निन्दा रखवालों की ही होती है। जो गोरक्षक गायों के स्वामी से वेतन के स्थान में धन नहीं लेकर दूध लेता हो वह दश गायों में एक अच्छी गाय को चुनकर वेतन के बदले उसी का दूध ले सकता है।<sup>6</sup> मनु, याज्ञवल्क्य, विष्णु एव आपस्तम्ब ने कहा है कि यदि कोई रखवाला, कोई पशु भूल जाता है पशु को कृमि तथा कुत्ता काटता है, उँचे-नीचे स्थान पर गिरने या फँसने से मर जाने या उपेक्षा से मर जाने या भाग जाने पर पशु का देनदार रखवाला ही होता है।<sup>7</sup> मनु ने यह भी कहा है कि बच्चा देने के दस दिनों के भीतर की गायों, बैल, देवों के उद्देश्य से छोड़ा गया पशु किसी का खेत चर जाय तो रखवाला दण्डनीय नहीं होता है।<sup>8</sup>

<sup>1</sup> आप०ध०सू० 2/2/28/2-3, बौ०ध०सू० 12/18-17

<sup>2</sup> नारद 8/8-15

<sup>3</sup> याज्ञ० 2/184

<sup>4</sup> मनु० 8/243, याज्ञ० 2/181

<sup>5</sup> याज्ञ० 2/184, नारद - 9/11

<sup>6</sup> मनु० 8/230-231

<sup>7</sup> मनु० 8/232, याज्ञ० 2/184-185, वि०ध०सू० 5/137-138, आप० 2/2/28/8

<sup>8</sup> मनु० 8/242

### 1 3. सीमा विवाद :

सीमा विवाद में सेतु या बाँध, खेतों की सीमा, उर्वर एवं अनुर्वर खेत के झगड़े सम्मिलित हैं। मनु ने कहा है कि बड़, पीपल, पलाश, सेमल, साल, ताड़, दूधवाले पेड़, गुल्म, अनेक प्रकार के बॉस, शमी, लता, मजू को राजा को सीमा पर लगवाने चाहिए। नदियों के प्रवाहों, तडाग, कुएँ, बावड़ी, और देवों के मन्दिरों को दो सीमाओं के सन्धि स्थल राजा को बनवाना चाहिए।<sup>1</sup> मनु ने अन्यत्र कहा है कि दो गावों में सीमा का विवाद होने पर ज्येष्ठ मास में सीमा के चिन्हों को स्पष्ट हो जाने पर राजा को निर्णय करना चाहिए।<sup>2</sup> मनु, याज्ञवल्क्य, नारद एवं कात्यायन ने कहा है कि भूमियों, कूपों, जलाशयों, कुजों, वाटिकाओं, महलों, गृहों, कुटीरों, मन्दिरों एवं जल की निकासी के लिए नालियों की सीमाओं के विवादों की साक्षियों से तय करना चाहिए।<sup>3</sup> याज्ञवल्क्य ने कहा है कि दो या अधिक खेतों के सीमा व्यतिक्रम, अपने खेत की सीमा से आगे बढ़कर जोतने तथा अन्य को अपना खेत जोतने से मना करने वाले को क्रम से सामान्य, उत्तम तथा मध्यम दण्ड की सजा होती है। यदि थोड़ी भूमि के लगने से बहुत कल्याण देने वाला सेतु दूसरे के भूमि में बनाने पर भी भूमि के स्वामी को उसे बनने देना चाहिए।<sup>4</sup>

### 1 4. वाक्पारुष्य :

नारद ने वाक्पारुष्य की व्याख्या करते हुए कहते हैं कि जो किसी देश, जाति, कुल आदि के विषय में उच्च घोष द्वारा गाली के रूप में कहा जाय और जिससे कहे जाने वाले व्यक्ति को मानसिक कष्ट मिले और उसे अपराध सा लगे।<sup>5</sup> मनु ने कहा है कि ब्राह्मण को गाली देने पर गाली देने वाले क्षत्रिय, वैश्य एवं शूद्र को क्रम से सौ, डेढ़ सौ एवं दो सौ पण का दण्ड लगता है। इसी प्रकार क्षत्रिय, वैश्य एवं शूद्र को गाली देने पर अपराधी ब्राह्मण को क्रम से पचास, पचीस एवं बारह पण का दण्ड लगता है। समाज जातीय को गाली देने पर मामूली अपराध के लिए बारह पण का दण्ड तथा माँ-बहिन को गाली देने पर इसका दूना दण्ड लगाया गया है।<sup>6</sup> याज्ञवल्क्य के मतानुसार माँ, बहन को गाली देने पर पच्चीस पण का दण्ड, हीन वर्ण की स्त्रियों को गाली देने पर पच्चीस का आधा, एवं उत्तम वर्ण की स्त्री के लिए कहने पर दूना दण्ड देना चाहिए।<sup>7</sup>

<sup>1</sup> मनु 8/246-248

<sup>2</sup> मनु 8/245

<sup>3</sup> मनु 8/262, याज्ञ 2/154, नारद - 14/12, का 749

<sup>4</sup> याज्ञ 2/155-156

<sup>5</sup> नारद - 18/1

<sup>6</sup> मनु 8/267-268

<sup>7</sup> याज्ञ 2/205-206

## 15. दण्डपारुष्य :

इसके अन्तर्गत स्पर्श करने, धमकी देने या वास्तविक रूप से आहत करने को सम्मिलित किया गया है। नारद के मतानुसार हाथ, पैर, हथियार या किसी अन्य वस्तु से शरीरागो पर घाव करने या राख आदि से गन्दा कर देने या एक दूसरे को पीड़ा देने को इसके अन्तर्गत रखा है।<sup>1</sup> याज्ञवल्क्य ने कहा है कि ब्राह्मण को पीडित करने वाला अब्राह्मण हो तो उस अग जिससे उसने पीडित किया है काट डालना चाहिए मारने के लिए शस्त्र उठाने पर प्रथम साहस का दण्ड होता है। पैर, केश, वस्त्र और हाथ पकड़कर खींचने में दशपण का दण्ड होता है। और जो वस्त्र में बाँधकर पैर से मारता है उसे सौ पण का दण्ड देना चाहिए। हाथ, पैर और दाँत तोड़ने पर, कान और नाक काटने पर, फोड़ा कुचल देने पर तथा मारते-मारते अधमरा कर देने पर मध्यम साहस का दण्ड होता है। बकरी, भेंड, हरिण जैसे क्षुद्र पशुओं को मारकर रुधिर निकालने और सींग को काटने पर क्रमशः दो, चार, छ और आठ पण दण्ड लिया जाता है।<sup>2</sup> गौतम, कौटिल्य एवं मनु ने कहा है कि यदि शूद्र किसी अग (हाथ आदि) से द्विजाति को मारता है तो राजा को उसके उसी अग को कटवा लेना चाहिए।<sup>3</sup>

## 16. स्तेय प्रकरण :

कात्यायन एवं दायभाग में कहा गया है जो परद्रव्य-हरण, प्रच्छन्न होता है या प्रकाश में होता है या रात्रि या दिन में होता है उसे स्तेय कहते हैं।<sup>4</sup> याज्ञवल्क्य के मतानुसार दूसरों को बन्दी बना लेने, अश्वों एवं हाथियों की चोरी तथा हिसावृत्ति से दूसरे पर आक्रमण करने पर शूली पर चढ़ा देना चाहिए।<sup>5</sup> मनु ने कहा है कि श्रेष्ठ कुल के मनुष्य स्त्रियों एवं मुख्य रत्न की चोरी करने पर वध के योग्य होता है। राजा के भण्डार में एवं शस्त्रागार, देवमन्दिर में चोरी करने या घोड़ा, हाथी एवं रथ चोरी करने पर मृत्यु दण्ड देना चाहिए।<sup>6</sup> याज्ञवल्क्य, मनु, विष्णु के मतानुसार जेबकतरों (ग्रन्थिभेदको) के प्रथम अपराध पर अगूठा एवं तर्जनी काट लेना चाहिए, दूसरे अपराध पर हाथ-पैर काटने तथा तीसरे अपराध पर मृत्यु दण्ड देना चाहिए। चोर से चोरी की वस्तु दिलाकर दण्डित करे। ब्राह्मण के चोरी करने पर ललाट पर चिन्ह अंकित कर निर्वासित कर देना चाहिए।<sup>7</sup> मनु के मतानुसार रात्रि में सेंध लगाने पर चोर का हाथ काटकर शूली पर चढ़ा देना चाहिए।<sup>8</sup> गौतम, याज्ञवल्क्य, कात्यायन के मतानुसार जो लोग जानबूझ कर चोरों को भोजन, निवासस्थान, अग्नि, पीने के जल, साधन, चोरी के साधन भूत उपकरण, चोरी के लिए कहीं जाते समय, मार्ग व्यय, चोरी की वस्तु का

<sup>1</sup> नारद - 18/4

<sup>2</sup> याज्ञो 2/215, 217, 219, 225

<sup>3</sup> मौष्णसू 12/1, कौ 3/19, मनु 8/279

<sup>4</sup> का 6/10, दाय भाग - 6/9

<sup>5</sup> याज्ञो 2/273

<sup>6</sup> मनु 8/323, 9/280

<sup>7</sup> याज्ञो 2/274, 276, मनु 9/277, 8/320, विष्णुसू 8/138, 5/89

<sup>8</sup> मनु 9/278

क्रय, ग्रहण या छिपाते हैं उन्हें चोरी के समान ही दण्ड मिलता है ।<sup>1</sup> कुछ विषयो मे बिना आज्ञा लिए वस्तुओ का उपयोग अपराध नहीं माना जाता है । गौतम, मनु एव याज्ञवल्क्य ने कहा है कि तीन उच्च जातियो के लिए पुष्प आदि ले लेने पर तथा आरक्षित फल तोड़ने पर अपराधी नहीं होता है और ऐसा करने पर न तो दण्ड मिलता है और न पाप ही लगता है ।<sup>2</sup>

## 17. द्यूत समाह्वय प्रकरणः

मनु एव नारद ने द्यूत (जुआ) को वह खेल कहा है जो पासे, चर्मखण्डो, हस्तिदन्त खण्डो आदि से खेला जाता है तथा जिसमे बाजी लगायी जाती है, और समाह्वय मे जीवो यथा – मूर्गो, कबूतरो, भेडो, भैंसो एव मल्लो की लड़ाई होती है और बाजी लगी रहती है ।<sup>3</sup> मनु ने आगे कहा है कि राजा को अपने राज्य से द्यूत तथा समाह्वय को दूर करना चाहिए क्योंकि ये राजा के राज्य को नष्ट कर देते हैं । द्यूत तथा समाह्वय दोनों प्रत्यक्ष चोरी के समान हैं । इसलिए जो मनुष्य द्यूत तथा समाह्वय को खेले या खेलावेँ उनको शरीर दण्ड देना चाहिए । प्राचीन काल में द्यूत से वैमनस्य उत्पन्न होता रहा है इस कारण मनुष्य को आनन्द के लिए भी इसे नहीं खेलना चाहिए । याज्ञवल्क्य कात्यायन एव नारद ने कहा है कि राजा द्वारा संचालित होने पर सभिक राजा को निश्चित शुल्क प्रदान करना चाहिए और जीतने वाले को जीता हुआ धन दिलाना तथा क्षमाशील होकर दूसरे द्यूतकरो के विश्वास के लिए सत्य वचन देना चाहिए ।<sup>4</sup> याज्ञवल्क्य एव नारद के मतानुसार यदि द्यूत गुप्त स्थान मे हुई हो, राजा की आज्ञा न रही हो, तथा झूठे पासों एव चालाकियों का सहारा लिया गया हो तो सभिक तथा द्यूत खेने वाले को धन प्राप्त का अधिकार नहीं है और जुआ खेलने वाले को कुत्ते के पजे आदि चिन्ह से दागकर राज्य से निर्वासित कर देना चाहिए ।<sup>5</sup>

## 18. स्त्री-संग्रहण (व्यभिचार) :

याज्ञवल्क्य के व्याख्याकार मिताक्षरा के अनुसार नियम विरुद्ध किसी पुरुष का स्त्री के साथ एक स्थान पर होना संग्रहण है ।<sup>6</sup> बल से धोखे से तथा काम पिपास से मिथुनीभाव पाप मूल संग्रहण के तीन प्रकार बताये गये हैं । याज्ञवल्क्य एव बृहस्पति के अनुसार एक दूसरे की सहमति से व्यभिचार करने पर पुरुष की अपनी ही जाति की नारी के साथ ऐसा करने पर अधिकतम दण्ड, अपने से हीन जाति के साथ ऐसा करने पर उसका आधा दण्ड देना पड़ता था, किन्तु अपने से उच्च जाति वाली नारी के साथ ऐसा

<sup>1</sup> गौतमोसु 12/36-48, मनु 9/271 एवं 278, याज्ञ 2/278, काठ 827

<sup>2</sup> गौतमोसु 12/25, मनु 8/339 याज्ञ 2/166

<sup>3</sup> मनु 9/221, 222, 224 227

<sup>4</sup> याज्ञ 2/200, काठ 940, नारद 19/2

<sup>5</sup> याज्ञ 2/202, नारद 19/6-7

<sup>6</sup> मिताक्षरा- याज्ञ 2/283

करने पर मृत्युदण्ड देना पड़ता था और नारी के कान आदि काट लिये जाते थे ।<sup>1</sup> नारद मनु एव याज्ञवल्क्य ने कहा है कि मित्र की पत्नी, अविवाहित कन्या, भागिनी, चाण्डाली, पुत्रवधू, गुरुपत्नी, बुआ, माता, मौसी, मामी, सौतेली माता, बहन, आचार्य की पुत्री, अपनी पुत्री, से मिथुनीभाव करने वाले पुरुष का लिंग काटकर वध कर देना चाहिए ।<sup>2</sup> याज्ञवल्क्य के मतानुसार वेश्या से बलपूर्वक मिथुनीभाव करने पर दश पण का दण्ड तथा अनेक पुरुष के मिलकर मिथुनीभाव करने पर चौबीस पण का दण्ड देना चाहिए ।<sup>3</sup>

आपस्तम्ब ने कहा है कि यदि कोई पुरुष विवाहित नारी के साथ व्यभिचार करता है तो उसके शिश्न एव अण्ड काट लेना चाहिए, किन्तु अविवाहित नारी के साथ ऐसा करने पर केवल सम्पूर्ण सम्पत्ति छीन लेनी चाहिए ।<sup>4</sup> मनु याज्ञवल्क्य एव नारद के मतानुसार यदि कोई पुरुष अपनी ही जाति की अविवाहित नारी के साथ सम्भोग करे तो उसे राजाद्वारा दण्ड नहीं मिलना चाहिए, अपितु उसे आभूषण आदि के साथ उस नारी से सम्मान पूर्वक विवाह कर लेने की छूट दी जानी चाहिए ।<sup>5</sup> याज्ञवल्क्य ने यह भी कहा है कि यदि कोई पुरुष केवल स्वामी की सेवा के लिए रखी गई दासी और भुजिष्या (किसी विशेष पुराष को सौंपी गई) दासी से व्यभिचार करता है तो उस पुरुष को पचास पण का दण्ड देना चाहिए ।<sup>6</sup>

\*\*\*\*\*

<sup>1</sup> याज्ञ० 2/286

<sup>2</sup> नारद 15/73-75, मनु० 11/170-171, याज्ञ० 3/231-233

<sup>3</sup> याज्ञ० 2/291

<sup>4</sup> आप०व०सू० 210/26/20/21

<sup>5</sup> मनु० 8/368, याज्ञ० 2/288, नारद 15/72

<sup>6</sup> याज्ञ० 2/290

षष्ठ अध्याय

पात्रक (पाप)

## पातक (पाप)

यह एक ऐसा कृत्य है जो ईश्वर या उसके द्वारा प्रकाशित किसी व्यवहार (कानून) के उल्लंघन अथवा जानबूझकर उसके विरोध करने से उद्भूत होता है ऋग्वेद की पातक सम्बन्धी भावना की धारणा से गुम्फित है ऋत के प्रकृति की गति, यज्ञ और मानव का नैतिक आचरण तीन स्वरूप है। ऋग्वेद में अनृत शब्द ऋत एव सत्य के विरोधी अर्थ में प्रयुक्त हुआ है।<sup>1</sup> ऋग्वेद में कहा गया है कि पाप किसी व्यक्ति की शक्ति के कारण नहीं होता, प्रत्युत यह भाग्य, सुरा, क्रोध, द्यूत, असावधानी के कारण होता है, यहाँ तक कि स्वप्न भी दुष्कृत्य करा डालता है।<sup>2</sup> गौतम ने कहा है कि विश्व में मनुष्य दुष्कर्मों से अपवित्र हो उठता है, यथा ऐसे व्यक्ति के लिए यज्ञ करना जो यज्ञ करने के अयोग्य है, निषिद्ध भोजन करना, जो कहने योग्य न हो उसे कहना जो व्यवस्थित है उसे न करना तथा जो वर्जित है उसे करना।<sup>3</sup> याज्ञवल्क्य का मत है कि जो निहित है उसे न करने से जो वर्जित है उसे करने से तथा इन्द्रिया-निग्रह न करने से मनुष्य गिर जाता है (पाप करता है)।<sup>4</sup>

### 1. पञ्च महापातक :

पापो की सख्या और उनकी कोटियों में विभिन्न मत पाये जाते हैं आपस्तम्ब ने पतनीय (वे पाप जिनसे जातिच्युतता की प्राप्ति होती है) एव अशुचिकर (वे पाप जिनसे जातिच्युतता तो नहीं प्राप्त होती किन्तु अशुचिता प्राप्त होती है) पापो की दो कोटियाँ कही हैं, और आगे व्याख्या करते हुए कहा है कि पतनीय पाप सोने की चोरी, अभिशस्त करने वाला अपराध, अध्ययन से प्राप्त वैदिक विद्या का उपेक्षा या प्रमाद के कारण पूर्ण ह्रास, भ्रूण हत्या, अपनी माता या पिता या उनकी सन्तानों के सम्बन्धियों से व्यभिचार, ससर्ग, सुरापान, वर्जित लोगों से व्यभिचार, आचार्या (स्त्री गुरु की) से सम्भोग कृत्य, अपने गुरु (पिता आदि) की सखी से सम्भोग कृत्य, किसी अजनबी की पत्नी से सम्भोग कृत्य तथा इनके अतिरिक्त अन्य अधर्मों अथवा अनैतिक कार्यों को लगातार पालन करना है। अशुचिकर पाप शूद्रों से आर्य नारी द्वारा सम्भोग करना, कुत्ते, मानव ग्राम के कुक्कुट या ग्राम के शूकर ऐसे पशुओं का वर्जित मांस सेवन, मानव का मल-मूत्र खाना, शूद्र द्वारा छोड़ा गया भोजन करना, अपपात्र स्त्रियों के साथ आर्य पुरुषों का सम्भोग करना है।<sup>5</sup> वसिष्ठ में एनस्वी, महापातकी एव उपपातकी पापियों की तीन कोटियाँ बतायी है।<sup>6</sup> वसिष्ठ के अनुसार महापातक पाँच है— गुरु की शय्या को अपवित्र करना, सुरापान, भ्रूण की हत्या,

<sup>1</sup> ऋग्वेद 10/10/4, 7/49/3, 10/124/5

<sup>2</sup> ऋग्वेद 7/86/6

<sup>3</sup> गौतमस्मृति 19/2

<sup>4</sup> याज्ञवल्क्य 3/219

<sup>5</sup> आपस्तम्बस्मृति 1/7/21/7-11, 1/7/12/12-18

<sup>6</sup> वसिष्ठ 1/19-23

ब्राह्मण के सोने की चोरी एवं पतित से ससर्ग। गौतम ने भी पञ्च महापातको को स्वीकार किया है।<sup>1</sup> मनु, याज्ञवल्क्य एवं विष्णु ने ब्राह्मण की हत्या, सुरा पान, ब्राह्मण का स्वर्ण चुराना, गुरुपत्नी से भोग करने वाले को महापातकी कहा गया है। और इन पापों के कर्त्ता के साथ एक वर्ष तक लगातार ससर्ग करने से दूसरा मनुष्य भी पतित हो जाता है।<sup>2</sup>

### 1.1. ब्रह्महत्या :

आपस्तम्ब, वसिष्ठ, मनु एवं याज्ञवल्क्य ने कहा है कि वेदज्ञ या सोमयज्ञ के लिए दीक्षित क्षत्रिय एवं वैश्य की हत्या भी हत्यारे को बहन हत्या का अपराधी मानना चाहिए तथा किसी ब्राह्मण के अज्ञातलिङ्ग भ्रूण तथा आत्रेयी (रजस्वला) नारी की हत्या भी ब्रह्महत्या ही है।<sup>3</sup>

### 1.2. सुरापान :

ऋग्वेद में सुरापान को द्यूत के समान है। पापमय माना गया है।<sup>4</sup> मनु एवं याज्ञवल्क्य ने सुरापान को महापातको के अन्तर्गत माना है।<sup>5</sup> मनु ने कहा है कि सुरा अन्नो का मल है और पापी भी मल कहा जाता है इस कारण से ब्राह्मण, क्षत्रिय तथा वैश्यो को सुरापान नहीं करना चाहिए। यह सुरा तीन प्रकार की होती है जो गुड या सीरा से बने, जो आटे से बने एवं जो महुए के फूल से बनी हुई है।<sup>6</sup> विष्णु ने खजूर, पनसफल, नारियल, ईख आदि से बने मद्य प्रकारों का वर्णन किया है।<sup>7</sup> वसिष्ठ एवं याज्ञवल्क्य का कथन है कि ब्राह्मण, क्षत्रिय एवं वैश्य की सुरापान करने वाली पत्नी पतिलोक को नहीं प्राप्त करती है वह इसी लोक में कुतिया, गिद्वनी और सूकरी होकर जन्म लेती है।<sup>8</sup>

### 1.3. स्तेय :

आपस्तम्ब के अनुसार एक व्यक्ति दूसरे की सम्पत्ति के लोभ एवं बिना स्वामी की सम्मति से उसके लेने से चोर हो जाता है, चाहे वह किसी भी स्थिति में क्यों न लिया हो।<sup>9</sup> मनु ने ब्राह्मण के सुवर्ण को चुराना महापाप

<sup>1</sup> गौ०ध०सू० 21/1-3

<sup>2</sup> मनु० 11/55 एवं 180, याज्ञ० 3/227 एवं 261, विष्णु० 35/1-5

<sup>3</sup> आप०ध०सू० 1/9/24/6-9, वसिष्ठ० 20/34, मनु० 9/87, याज्ञ० 3/261

<sup>4</sup> ऋ० 7/86/6

<sup>5</sup> मनु० 11/54, याज्ञ० 3/227

<sup>6</sup> मनु० 11/93-94

<sup>7</sup> विष्णु०सू० 22/83-84

<sup>8</sup> वसिष्ठ 21/11, याज्ञ० 3/256

<sup>9</sup> आप०ध०सू० 1/10/28/1



माना है।<sup>1</sup> याज्ञवल्क्य ने कहा है कि ब्राह्मण का सोना चुराने वाला अपने कर्म को बतलाते हुए राजा के हाँथ में मूसल दे राजा द्वारा मारे जाने वह शूद्र हो जाता है।<sup>2</sup>

#### 1.4. गुरु-अंगनागमन :

मनु, याज्ञवल्क्य एवं वसिष्ठ ने गुरु की शय्या को अपवित्र करने को महापाप माना है।<sup>3</sup>

#### 1.5. महापातकी संसर्ग :

मनु, याज्ञवल्क्य, गौतम, विष्णु ने कहा है कि जो लगातार एक साल तक चार महापातकियों का अति संसर्ग करता है अथवा उनके साथ रहता है तो वह भी महापातकी हो जाता है और यह संसर्ग उस अर्थ में प्रयुक्त है जब वह व्यक्ति पातकी के साथ एक ही वाहन या एक ही शय्या का सेवन या एक ही पक्ति में बैठकर भोजन करता है। किन्तु जब कोई व्यक्ति पातकी से आध्यात्मिक सम्बन्ध स्थापित करता है या उसके साथ व्यभिचार सम्बन्ध या वैवाहिक सम्बन्ध स्थापित करता है तो वह व्यक्ति तत्क्षण महापातक का अपराधी हो जाता है।<sup>4</sup>

गौतम के मतानुसार झूठी गवाही, ऐसा चुगलखोर जो राजा के कानों तक किसी के अपराध को पहुँचा दे और गुरु को झूठ-मूठ महापातक का अपराध लगाना महापातक के समान है।<sup>5</sup> याज्ञवल्क्य ने कहा है कि गुरु को झूठा अपराधी कहना ब्रह्महत्या के बराबर है और अपनी जाति या विद्या के विषय में असत्य कथन करना सुरापान के समान है।<sup>6</sup> मनु ने कहा है कि न्यास (धरोहर) या प्रतिभूत, मनुष्य, घोड़ा, चोंदी, भूमि, रत्नों की चोरी ब्राह्मण के सोने की चोरी के समान है।<sup>7</sup> मनु एवं याज्ञवल्क्य के मतानुसार अपनी बहिन, कुमारियों, नीच जाति की नारियों, मित्र पत्नी या पुत्र पत्नी के साथ विषय भोग का सम्बन्ध, सगोत्र नारी, गुरु तल्पशयन, गुरु शय्या को अपवित्र करने के पाप के समान है।<sup>8</sup>

<sup>1</sup> मनु० 11/54

<sup>2</sup> याज्ञ० 3/257

<sup>3</sup> मनु० 11/54, याज्ञ० 3/227, वसिष्ठ 20/13

<sup>4</sup> मनु० 11/180, याज्ञ० 3/261, गौतम० 21/3, विष्णु० 35/3

<sup>5</sup> गौतम० 21/10

<sup>6</sup> याज्ञ० 3/228-229

<sup>7</sup> मनु० 9/57

<sup>8</sup> मनु० 11/58, याज्ञ० 3/231

## 2. उपपातक :

वसिष्ठ ने अग्निहोत्र के आरम्भ के पश्चात्, उसका परित्याग, गुरु को कुपित करना, नास्तिक होना, नास्तिक से जीविकोपार्जन करना एवं सोम लता की बिक्री करना। ये पाँच उपपातक बताये हैं।<sup>1</sup> गौतम ने कहा है कि जो श्राद्ध भोजन के समय पवित्र में बैठने के अयोग्य, पशुहन्ता, वेद विस्मरण कर्त्ता, जो इनके लिए वेदमन्त्रोच्चारण करते हैं, ब्राह्मण व्रत खण्डित करने वाले तथा उपनयन सस्कार का समय बिता देने वाले को उपपातक का अपराध लगता है।<sup>2</sup> याज्ञवल्क्य ने उपपातक को स्पष्ट करते हुए कहा है कि गौ का वध, पतित सावित्री, चोरी, ऋण न लौटाना, अग्निहोत्र न करना, न बेचने योग्य वस्तु बेचना, सहोदर जेठे भाई के अविवाहित रहते स्वयं विवाह करना, वेतन लेने वाले अध्यापक से पढ़ना, तथा वेतन लेकर पढ़ाना, पर स्त्री का भोग, सहोदर छोटे भाई के विवाहित होने पर स्वयं अविवाहित रहना, नमक बनाना, स्त्री का वध, शूद्र का वध, वैश्य और क्षत्रिय का वध, निषिद्ध धन का उपार्जन, नास्तिकता, व्रतलोप, पुत्रों को बेचना, धान्य कुप्य और पशुओं की चोरी, जाति एवं कर्म से दूषित व्यक्तियों के यहाँ यज्ञ करना, निर्दोष पिता-माता पुत्र का त्याग करना, तालाब और उद्यान, उपवन आदि बेचना, किसी कन्या का सन्दूषण, परिबिन्दक का यज्ञ कराना, कुटिलता, व्रत का लोप, केवल अपने ही लिए भोजन आदि बनाना, सुरा पीने वाली स्त्री का उपभोग, स्वाध्याय का त्याग, अग्नियों का त्याग, चाचा, मामा आदि बान्धवों का त्याग, भोजनार्थ ईंधन के लिए हरे वृक्ष को काटना, स्त्री की हिंसा और औषध से जीविका चलाना, घातक हथियार बनाना, व्यसन, स्वयं को बेचना, शूद्र की सेवा नीच व्यक्ति से मित्रता, हीन कोटि की स्त्री का उपभोग, किसी आश्रम में न रहना, दूसरे के अन्न से जीवन चलाना, सोने आदि की खान पर अधिकार, और पत्नी का विक्रय इन सब को उपपातक समझना चाहिए।<sup>3</sup> मनु ने भी इसी उपपातक का वर्णन किया है।<sup>4</sup>

मनु ने कहा है कि ब्राह्मण को (छड़ी या हाथ से) पीड़ा देना, ऐसी वस्तुओं (लहसुन, प्याज आदि) को सूँघना जिसे नहीं सूँघना चाहिए एवं वस्तु तथा मद्य को सूँघना, धोखा देना, मनुष्य को जातिभ्रष्ट करने वाले होते हैं। गधा, कुत्ता, मृग, हाथी, अज, भेड़, मछली, साँप और भैंसा का हनन वर्णसंकर करने वाला है। निन्द्य लोगों से दान ग्रहण, व्यापार, शूद्र सेवा एवं झूठ बोलने से व्यक्ति अपात्र करने वाला है।<sup>5</sup>

## 3. प्रकीर्णकपातक :

याज्ञवल्क्य ने प्रकीर्णक पातक का स्पष्ट उल्लेख किया है जो राजा की आज्ञा को घटा-बढ़ाकर लिखता है, जो पर स्त्री से व्यभिचार करता एवं चोर को पकड़ कर छोड़ देता है, मूत्र, पुरीष आदि अपवित्र या अशुद्ध

<sup>1</sup> वसिष्ठ 1/23

<sup>2</sup> गौतम 21/11

<sup>3</sup> याज्ञ 3/234-242

<sup>4</sup> मनु 11/58-68

<sup>5</sup> मनु 11/67-69

पदार्थ द्वारा ब्राह्मण, क्षत्रिय, वैश्य एवं शूद्र के अन्न एवं जल को दूषित करने वाला, कूट स्वर्ण का व्यवहार करने वाला, निषिद्ध मांस बेचने वाला, गाड़ी के रस्सी आदि के टूटने से पीछे चलने वाले मनुष्य आदि की हिंसा हो जाने, दाँत वाले और सींग वाले पशुओं के स्वामी द्वारा आक्रमण न छुड़ाने को माना है।<sup>1</sup> बृद्धहारीत ने बहुत से प्रकीर्णक दुष्कृत्य बताये हैं यथा मिट्टी, चर्म, घास, लकड़ी की चोरी, अत्यधिक भोजन करना, झूठ बोलना विषयभोग के लिए चिन्तित रहना, दिन में सोना, अफवाह उड़ाना, दूसरे को अफवाह सुनने को उकसाना, दूसरे के घर में खाना, दिन में सम्भोग करना, मासिक धर्म के समय या बच्चा जनने के बिल्कुल उपरान्त स्त्रियों को देखना, दूसरे की स्त्री पर दृष्टिपात करना, उपवास, श्राद्ध या पर्व के दिनों में सम्भोग करना, शूद्र की नौकरी करना, नीच लोगों से मित्रता करना, उच्छिष्ट भोजन को छूना स्त्रियों से हसी-मजाक करना, अनियमित ढंग से बातचीत करना, खुले केशों वाली स्त्रियों की ओर देखना है।<sup>2</sup>

याज्ञवल्क्य के मतानुसार शव के ऊपर की वस्तु को बेचने वाला, पिता एवं आचार्य आदि को पीटने वाला, राजा की सवारी या सिंहासन पर बैठने वाला, किसी की दोनों आँखें फोड़ने वाला, राज्यनाश की बात फैलाने वाला, शूद्र होकर ब्राह्मण का वेष बनाकर जीविका का निर्वाह करना भी इसके अन्तर्गत (प्रकीर्णक) आता है।<sup>3</sup>

#### 4. पाप फलों को कम करने के साधन :

गौतम के मतानुसार जप, तप, होम, उपवास और दान इन पाप कर्मों के प्रायश्चित्त के साधन हैं।<sup>4</sup> मनु ने कहा है कि आत्मापराध स्वीकार, पश्चात्ताप, तप, जप से पापी अपराध (पाप) से मुक्त हो जाता है और कठिनाई पड़ जाने पर (अर्थात् यदि वह जप, तप, आदि न कर सके तो) दान से मुक्त हो जाता है।<sup>5</sup>

##### 4.1. आत्मापराध :

आपस्तम्ब के मतानुसार व्यक्ति को अभिशस्तता के कारण प्रायश्चित्त करते समय या अन्यायपूर्वक पत्नी परित्याग करने पर, या वेदज्ञ ब्राह्मण की हत्या करने पर अपनी जीविका के लिए भिक्षा माँगते समय अपने दुष्कृत्यों

<sup>1</sup> याज्ञ० 2/295-297, 299-300.

<sup>2</sup> बृद्धहारीत - 9/210-215

<sup>3</sup> याज्ञ० 2/303-304

<sup>4</sup> गौतम 19/11

<sup>5</sup> मनु 3/226

की घोषणा करनी चाहिए।<sup>1</sup> गौतम एव मनु ने कहा है कि वेदज्ञ ब्राह्मण की सभोगापराधी होने पर सात घरों में शिक्षा माँगते समय अपने पापों की घोषणा करनी चाहिए।<sup>2</sup>

#### 4.2. पश्चात्ताप :

मनु एव विष्णुधर्मोत्तर का मत है कि व्यक्ति का मन जितना ही अपने दुष्कर्म को घृणित समझता है उतना ही उसका शरीर पाप से मुक्त हो जाता है, यदि व्यक्ति पाप-कृत्य के उपरान्त उसके लिए अनुताप करता है तो वह उस पाप से मुक्त हो जाता है। उस पाप का त्याग करने के सकल्प एव यह सोचने से कि 'मैं यह पुनः नहीं करूँगा', व्यक्ति पवित्र हो उठता है।<sup>3</sup>

#### 4.3. प्राणायाम :

मनु, बौधायन, वसिष्ठ ने कहा है कि यदि प्रतिदिन व्याहृतियों एव प्रणव के साथ सोलह प्राणायाम किये जायें तो एक मास के उपरान्त भ्रूण हत्या (ब्राह्मण हत्या) छूट जाती है।<sup>4</sup> याज्ञवल्क्य ने कहा है कि उन सभी पापों के लिए तथा उन उपपातकों एव पापों के लिए कोई विशिष्ट प्रायश्चित्त न निर्धारित हो, तो एक सौ प्राणायाम करने से नष्ट हो जाता है।<sup>5</sup>

#### 4.4. तप :

गौतम के मतानुसार ब्रह्मचर्य, सत्यवचन, प्रतिदिन तीन बार स्नान, गीले वस्त्रों का धारण एव उपवास तप में सम्मिलित है।<sup>6</sup> मनु ने कहा है कि जो महापातकों एव अन्य दुष्कर्मों के अपराधी होते हैं वे सम्यक् तप से पाप मुक्त हो जाते हैं तथा विचार, शब्द या शरीर से जो पाप हुए रहते हैं वे तप से जल जाते हैं।<sup>7</sup>

<sup>1</sup> आप० ध० सू० 1/9/24/15, 1/10/28/19

<sup>2</sup> गौतम० 23/18, मनु० 11/122

<sup>3</sup> मनु० 11/229-230, विष्णुधर्मोत्तर 2/73/231-233

<sup>4</sup> मनु० 11/248, बौधाय० ध० सू० 4/1/31, वसिष्ठ 28/4

<sup>5</sup> याज्ञ० 3/305

<sup>6</sup> गौतम० 19/15

<sup>7</sup> मनु० 11/239-341

#### 4.5. जप :

मनु एव वसिष्ठ के मतानुसार ब्राह्मण व्यक्ति वैदिक मन्त्रों के जप एव होम से सभी विपत्तियों से छुटकारा पा जाता है।<sup>1</sup> मनु ने यह भी व्यवस्था दी है कि बिना जाने किये गये पाप का मार्जन प्रार्थना के रूप में वैदिक बच्चों के जप करने से हो जाता है किन्तु जो पाप जान-बूझकर किये जाते हैं उनका मार्जन प्रायश्चित्तों से ही होता है।<sup>2</sup> मनु एव वसिष्ठ ने कहा है कि जिस प्रकार अधिक वेगवती अग्नि हरी घास को जलाकर भस्म कर देती है उसी प्रकार वेदाध्ययन की अग्नि दुष्कर्मों से प्राप्त अपराध को जला डालती है या वह ब्राह्मण जो ऋग्वेद का स्मरण रखता है, अपराध से अछूता रहता है, भले ही उसने तीनों लोकों का नाश कर दिया हो या उसने किसी का भी दिया हुआ भोजन कर लिया हो।<sup>3</sup> सभी अवकृष्टों (सूत, मागध आदि) में किसी की हत्या करने पर चान्द्रायण व्रत करे, यद्यपि शूद्र को जप आदि करने का अधिकार नहीं होता तथापि वह निर्धारित समय तक व्रत करके पाप से शुद्ध हो जाता है।<sup>4</sup>

#### 4.6. दान :

गौतम ने कहा है कि सोना, गौ, परिधान, घोड़ा, भूमि, तिल, घृत, एव अन्न दान से पाप का क्षय हो जाता है किन्तु इनका उपयोग यदि कोई स्पष्ट उल्लेख न हो तभी करना चाहिए।<sup>5</sup> वसिष्ठ एव विष्णु के मतानुसार जीविका वृत्ति को लेकर अर्थात् वृत्ति या भरण-पोषण से परेशान होकर जब कोई मनुष्य पाप करता है तो वह गोचर्म के बराबर भूमि देकर पवित्र हो जाता है।<sup>6</sup>

#### 4.7. उपवास :

अन्न जल का पूर्ण त्याग उपवास का वास्तविक अर्थ है किन्तु थोड़ी मात्रा में हल्का भोजन करना इसका साधारणतः अर्थ है। मनु के मतानुसार वेदव्यवस्थित कृत्यों को छोड़ देने एव स्नातक के विशिष्ट कर्मों को प्रमाद से छोड़ देने पर प्रायश्चित्त रूप में एक दिन का उपवास करना चाहिए।<sup>7</sup> मनु एव अग्निपुराण में यह भी कहा गया

<sup>1</sup> मनु 011/34, वसिष्ठ 28/16

<sup>2</sup> मनु 0 11/46

<sup>3</sup> मनु 0 11/261-262, वसिष्ठ- 27/1-3

<sup>4</sup> याज्ञ 0 3/262

<sup>5</sup> गौतम 0 18/16

<sup>6</sup> वसिष्ठ 29/16, विष्णु 92/4

<sup>7</sup> मनु 0 11/203

है कि घास, ईधन, वृक्ष, सूखे भोज्य पदार्थ, वस्त्र, खाल, एव मास की चोरी के प्रायश्चित्त के लिए तीन दिन का उपवास करना पड़ता है।<sup>1</sup>

इस प्रकार इन कर्मों के द्वारा पाप कर्मों के फलो को कम किया जा सकता है और जीवन को नैतिकता एव आध्यात्मिकता की ओर उन्मुख किया जा सकता है।

\*\*\*\*\*

सप्तम अध्याय

प्रायश्चित्त

## प्रायश्चित्त

### 1. प्रायश्चित्त का उद्भव, व्युत्पत्ति एवं अर्थ :

वैदिक साहित्य में प्रायश्चित्ति एवं प्रायश्चित्त दो शब्द प्रयुक्त हुए हैं और दोनों का अर्थ भी एक ही है। तैत्तिरीय संहिता में प्रायश्चित्ति शब्द बार-बार आया है तथा इसी संहिता में यह शब्द पाप के प्रायश्चित्त के अर्थ में प्रयुक्त हुआ है।<sup>1</sup> कौषीतकि ब्राह्मण में आया है कि जो कुछ यज्ञ में त्रुटि या अतिरेक घटित होता है उसका प्रभाव ब्रह्मा पुरोहित पर पड़ता है और वह तीन वेदों से उसका मार्जन करता है या ठीक करता है।<sup>2</sup> अथर्ववेद, वाजसनेयी संहिता, ऐतरेय ब्राह्मण एवं शतपथ ब्राह्मण में भी यह शब्द आया है।<sup>3</sup> शतपथ एवं ऐतरेय ब्राह्मण में आया है कि जब कोई दुष्ट शूकर, भेड़ या कुत्ता यज्ञिय अग्नियों के बीच चला जाय या जब गाय दुहते समय अग्निहोत्र दुग्ध गिर जाय, या जब दुग्ध पात्र मुख के बल उलट जाय या वह टूट जाने वाला रहा हो, या दुही जाते समय गाय बैठ जाने वाली रही हो, या जब प्रथम आहुति के उपरान्त ही अग्नि बुझ जाने वाली रही हो तो प्रायश्चित्त का विधान है।<sup>4</sup>

प्रायश्चित्त की व्युत्पत्ति प्राय. (तप) एवं चित्त (अर्थात् सकल्प या दृढ विश्वास) से की है। इसका तात्पर्य यह है कि इसका सम्बन्ध तप करने के सकल्प से है या विश्वास से है कि इससे पाप मोचन होगा। याज्ञवल्क्य के व्याख्याकार मिताक्षरा ने कहा है कि प्रायश्चित्त शब्द रुढ रूप से उस कर्म या कृत्य का द्योतक है जिसे नैमित्तिक कहा जाता है, अर्थात् इसका उपभोग तभी होता है जबकि उसके लिए कोई अवसर आता है, यह पाप-नाश के लिए भी प्रयुक्त होता है अतः यह काम्य भी है।<sup>5</sup> मनु एवं याज्ञवल्क्य ने स्पष्ट कहा है कि अनजान में किये गये पापों का नाश प्रायश्चित्तों अथवा वेदाध्ययन से किया जा सकता है।<sup>6</sup> मनु के मतानुसार अनजान में किये गये पापों का शमन वेदवचनों के पाठ से होता है और जान-बूझकर किये गये पाप विभिन्न प्रायश्चित्तों से ही नष्ट किये जाते हैं, तथा प्रायश्चित्त न करने वाले पापियों से सामाजिक सम्बन्ध नहीं करना चाहिए।<sup>7</sup> याज्ञवल्क्य ने कहा है कि जिसने किसी पाप के लिए व्यवस्थित प्रायश्चित्त कर लिया है वह नरक में नहीं गिरता, किन्तु यदि उसने जान बूझकर कोई अपराध किया है तो वह शिष्टों से मिलने की अनुमति नहीं पा सकता।<sup>8</sup> मनु के मतानुसार जो द्विज पूर्वजन्म के कारण अथवा इस जन्म में भाग्य के कारण कोई पाप कृत्य करता है और

<sup>1</sup> तैत्ति० सं० 2/1/2/4, 2/1/4/1, 5/3/12/1

<sup>2</sup> कौषीतकि ब्रा० 6/12

<sup>3</sup> अथर्व० 14/1/30, वाज०सं० 39/12, ऐत०ब्रा० 5/27, शत०ब्रा० 4/5/7/1,

<sup>4</sup> शत०ब्रा० 12/4, ऐत०ब्रा० 32/3-11

<sup>5</sup> मिताक्षरा — याज्ञ० 3/220

<sup>6</sup> मनु० 11/45, याज्ञ० 3/226

<sup>7</sup> मनु० 11/48, 11/189

<sup>8</sup> याज्ञ० 3/226



प्रायश्चित्त सम्पादन का भागी हो जाता है, तो वह जब तक प्रायश्चित्त नहीं कर लेता तब तक विद्वान लोगो के सम्पर्क में उसे नहीं ही जाना चाहिए।<sup>1</sup> विष्णु तथा मनु ने यह भी कहा है कि जो बच्चो की हत्या करता है, जो अच्छा करने पर बुरा करता है, जो शरण में आगत की हत्या कर डालता है, जो स्त्रियो का हन्ता है, ऐसे व्यक्ति के साथ, भले ही उसने उचित प्रायश्चित्त कर लिया हो तब भी ससर्ग नहीं रखना चाहिए।<sup>2</sup>

प्राचीन समय में विद्वान् ब्राह्मणो की परिषद् प्रायश्चित्त के योग्य पातकों के लिए नियम निर्धारित करती थी और राजा दण्ड देता था। राजा प्रायश्चित्तो के सम्पादन में सहायता करता था। राजा द्वारा प्रायश्चित्त न करने पर दण्ड का विधान भी किया गया है। मनु ने कहा है कि यदि चार महापातको के अपराधी उचित प्रायश्चित्त न करे तो राजा को उन्हें शारीरिक दण्ड (मस्तक पर दाग लगाने का दण्ड) देना चाहिए और शास्त्र के अनुसार अर्थ दण्ड भी देना चाहिए।<sup>3</sup> मनु एव वसिष्ठ के मतानुसार व्यभिचार, सुरापान, स्तेय एव ब्राह्मण हत्या करने वाले के ललाट पर क्रमशः भग, सुरापात्र, कुत्ते के पैर, शिरकटे मनुष्य का चिन्ह दाग देना चाहिए।<sup>4</sup> मनु ने यह भी कहा है कि यदि किसी जाति का कोई व्यक्ति अनजान में किये गये पापो के कारण महापातकी हो उसने उचित प्रायश्चित्त कर लिया हो तो राजा द्वारा उसके मस्तक पर दाग नहीं लगाना चाहिए, प्रत्युत भारी अर्थदण्ड देना चाहिए। यदि अनजान में किसी ब्राह्मण ने महापातक कर दिया हो तो उसे मध्यम साहस का दण्ड मिलता है (यदि वह सदाचारी हो), किन्तु यदि किसी ब्राह्मण ने जान बूझकर कोई महापाप किया हो तो उसे उसकी सम्पत्ति के साथ देश निष्कासन का दण्ड देना चाहिए, किन्तु यदि किसी अन्य जाति के व्यक्ति ने अनजान में महापातक किया हो तो उसकी सम्पूर्ण सम्पत्ति छीन ली जानी चाहिए और जब उसने जान-बूझकर महापाप किया हो तो उसे मृत्युदण्ड देना चाहिए।<sup>5</sup>

मनु के मतानुसार कूटसाक्ष्य (झूठी गवाही) सुरापान के समान दण्ड मिलता है।<sup>6</sup> याज्ञवल्क्य एव मनु के अनुसार धरोहर को हड़प जाने पर सोने की चोरी के समान दण्ड मिलना चाहिए।<sup>7</sup> विष्णु ने कहा है कि धरोहर हड़प कर जाने वाले को धन लौटाना पड़ता है या ब्याज के साथ उसका मूल्य देना पड़ता है और साथ ही साथ उसे चोरी करने का दण्ड (राजा द्वारा) प्राप्त होता है, झूठा साक्ष्य देने वाले की सारी सम्पत्ति छीन ली जाती है।<sup>8</sup> मनु ने कहा है कि ब्राह्मण के सोने की चोरी करने वाले ब्राह्मण को राजा के पास स्वयं हाथ से लोहे की गदा

<sup>1</sup> मनु० ११/४७

<sup>2</sup> विष्णु० ५४/३२, मनु० ११/१९०

<sup>3</sup> मनु० ९/२२८

<sup>4</sup> मनु० ९/२३७, वसिष्ठ ५/४-७

<sup>5</sup> मनु० ९/२४०, ९/२४१-२४२

<sup>6</sup> मनु० ११/५६

<sup>7</sup> याज्ञ० ३/२३०, मनु० ११/५७

<sup>8</sup> विष्णु० ५/१६९, ५/१७९

लेकर जाना चाहिए, जिससे राजा स्वयं उसका सिर कुचल डाले। ऐसा करना प्रायश्चित्त ही है।<sup>1</sup> नारद के मतानुसार जब चोर दौड़ता हुआ राजा के पास आता है और अपना अपराध स्वीकार कर लेता है तो राजा उसे (गदा से प्रतीकात्मक रूप में) छू लेता है और उसे छोड़ देता है और चोर इस प्रकार अपराध स्वीकार के कारण मुक्त हो जाता है।<sup>2</sup>

परिषद् द्वारा व्यवस्थित न करने पर पापियों को दण्ड देने का राजा को अधिकार था किन्तु वह सभी विषयों पर ऐसा करता था या नहीं इस पर कहना अत्यन्त कठिन है। उस समय समाज या जाति को व्यवस्थित प्रायश्चित्त न करने पर महापातकी को जातिच्युत करने का दण्ड प्राप्त था। याज्ञवल्क्य ने कहा है कि पतित व्यक्ति के जाति वाले और बान्धव सभी दासी के द्वारा (उसके नाम से) जल से भरा हुआ घड़ा गोंव से बाहर निकलवा देते थे और सभी कार्यों से उसका बहिष्कार कर देते थे।<sup>3</sup> इसी तरह का विचार मनु ने भी व्यक्त किया है।<sup>4</sup> बच्चे, बूढ़े एवं स्त्रियों, रोगियों को भी व्यवस्थित प्रायश्चित्त का आधा करना पड़ता है। कात्यायन के मतानुसार स्त्रियों को पुरुषों की अपेक्षा आधा अर्धदण्ड लगता है, जहाँ पुरुष को मृत्युदण्ड मिलता है वहाँ स्त्रियों का अगविच्छेद (नाक, कान, काट लेने) का दण्ड मिलता है।<sup>5</sup> मनु, वसिष्ठ, शंख, एवं विष्णु के मतानुसार गृहस्थों की अपेक्षा ब्रह्मचारियों, वानप्रस्थों एवं सन्यासियों को क्रम से दूना, तिगुना एवं चौगुना प्रायश्चित्त करना पड़ता था सभी वे शुद्ध माने जाते थे।<sup>6</sup> यद्यपि विभिन्न पातकों के लिए प्रायश्चित्तों की व्यवस्था की गयी है तब भी उनमें सभी पातकों एवं दुष्कृत्यों का समावेश नहीं किया गया है। मनु ने कहा है कि जहाँ प्रायश्चित्त न हुए हों परिषद् को चाहिए कि वह पातकी के अपराध की गुरुता एवं स्वभाव को देखकर तदनुकूल व्यवस्था कर दे।<sup>7</sup> याज्ञवल्क्य के मत से गौहत्या पर चान्द्रायण, एक मास तक दुग्ध-व्रत या पराक करने से शुद्धि प्राप्त हो जाती है।<sup>8</sup> इस प्रकार परिषद् को बच्चों, दुबलो एवं बूढ़ों के लिए छूट देने की अनुमति थी फिर भी यदि परिषद् के शिष्ट लोग, स्नेह, लोभ, भय या अज्ञानवश किसी को छूट देते थे तो उलटा पाप उन्हीं को लगता था।

## 2. विशिष्ट पापों के विशिष्ट प्रायश्चित्त :

महापातकों, उपपातकों एवं अन्य प्रकार के दुष्कृत्यों के विभिन्न प्रकारों के लिए प्रायश्चित्तों की व्यवस्था की गयी है। शंख ने चार महापातकों के महापातकी को दिन में तीन बार स्नान करना चाहिए, वन में पर्णकुटी

<sup>1</sup> मनु 11/100

<sup>2</sup> नारद 46-47

<sup>3</sup> याज्ञ 3/294

<sup>4</sup> मनु 11/182-185

<sup>5</sup> कात्यायन - 487

<sup>6</sup> मनु 5/137, वसिष्ठ 6/19, शंख 16/23-24, विष्णु 60/26

<sup>7</sup> मनु 11/209

<sup>8</sup> याज्ञ 3/265

बना लेनी चाहिए, पृथिवी पर सोना चाहिए, पत्ती, मूल, फल पर ही रहना चाहिए, ग्राम में भिक्षाटन के लिए प्रवेश करते समय महापातक की घोषणा करनी चाहिए, दिन में केवल एक ही बार खाना चाहिए। जब इस प्रकार बारह वर्ष व्यतीत हो जाते हैं तो सोने का चोर, सुरापान करने वाला, ब्रह्महत्यारा एव व्यभिचारी महापाप से मुक्त हो जाता है।<sup>1</sup>

## 21 ब्रह्महत्या के प्रायश्चित्त :

ब्रह्महत्या करने वाले के विषय में गौतम का मत है कि पापी को वैदिक ब्रह्मचारी के नियमों का पालन करना चाहिए। उसे ग्राम में केवल भिक्षा के लिए जाना चाहिए और अपने आप का उद्घोष करना चाहिए।<sup>2</sup> याज्ञवल्क्य ने कहा है कि ब्राह्मण की हत्या करने वाला महापातकी (उसी हत ब्राह्मण के) सिर की खोपड़ी हाथ में लेकर और दूसरी खोपड़ी बास के डंडे के ऊपर बाँधकर, अपने किये हुए कर्म को सबसे बताते हुए तथा अल्पभोजन करते हुए बारह वर्ष व्यतीत करने पर शुद्ध हो जाता है।<sup>3</sup> गौतम के अनुसार उसे दिन में खड़ा रहना चाहिए और रात्रि में बैठना चाहिए एव दिन में तीन बार स्नान करना चाहिए।<sup>4</sup> आपस्तम्ब, गौतम, मनु एव याज्ञवल्क्य के अनुसार यदि ब्रह्मघातक क्षत्रिय हो और उसने जान-बूझकर हत्या की हो तो वह चाहे तो युद्ध करने चला जाय, उसके साथ युद्ध करने वाले लोग उसे ब्रह्मघातक समझकर मार सकते हैं। यदि हत्यारा मर जाय या घायल होकर सज्ञाशून्य हो जाय और अन्त में बच भी जाय तो वह महापातक से मुक्त हो जाता है।<sup>5</sup> मनु ने यह भी कहा है कि ब्रह्मघाती को शस्त्रधारी के (बाण का) स्वेच्छा से निशाना बनना चाहिए या जलती हुई अग्नि में नीचे शिर करके तीन बार अपने को डालना चाहिए।<sup>6</sup> वसिष्ठ, गौतम, मनु एव याज्ञवल्क्य के अनुसार ब्रह्महत्या करने वाला द्विजाति किसी कुल्हाड़ी से अपने बाल, चर्म, रक्त, मांस, मांसपेशियाँ, वसा, अस्थियाँ एवं मज्जा काट-काटकर साधारण अग्नि में आहुतियों के रूप में दे या अश्वमेध यज्ञ करे तथा स्वर्जित, गोमेध, अभिजित, विश्वजित, त्रिवृत, अग्निष्टुत् इनमें से कोई एक यज्ञ करना चाहिए।<sup>7</sup> मनु ने आगे यह भी कहा है कि ब्रह्महत्या करने वाले को स्वल्पाहार, जितेन्द्रिय होकर, किसी एक वेद को जपते हुए सौ योजन तक गमन करना चाहिए, या वेदज्ञाता ब्राह्मण को सर्वस्व (समस्त सम्पत्ति) को देकर, या उसके जीवन पर्यन्त खाने-पहनने के लिए या सब सामग्रियों के सहित घर को दे देना चाहिए।<sup>8</sup> याज्ञवल्क्य ने भी कहा है कि ब्रह्मघातक निर्जन स्थान में

<sup>1</sup> शंख 17/1-3

<sup>2</sup> गौतम 22/4

<sup>3</sup> याज्ञ 3/243

<sup>4</sup> गौतम 22/6

<sup>5</sup> आपस्तम्ब 1/8/25/12, गौतम 22/3, मनु 11/72, याज्ञ 3/243

<sup>6</sup> मनु 11/73

<sup>7</sup> वसिष्ठ 20/25-28, गौतम 22/8, मनु 11/74, याज्ञ 3/247

<sup>8</sup> मनु 11/75-76

परिमित भोजन करता हुआ तीन बार सम्पूर्ण वेदों की सहिता का जप करने पर अथवा अल्पाहार करते हुए सरस्वती नदी के किनारे-किनारे पश्चिम समुद्र तक जाने पर शुद्ध होता है या योग्य व्यक्ति को गौ, भूमि और सोना आदि पर्याप्त धन देने पर शुद्ध होता है।<sup>1</sup> मनु ने भी व्यवस्था दी है कि ब्रह्महत्या के पापी को हविष्यान्न को खाते हुए प्रसिद्ध सोते से लेकर समुद्र तक जाना चाहिए, अथवा वन में सीमित भोजन करते हुए वेद की सहिता का तीन बार पाठ करना चाहिए।<sup>2</sup> याज्ञवल्क्य के अनुसार व्याघ्र आदि द्वारा मारे जाते हुए किसी ब्राह्मण का प्राण बचाने, अथवा बारह गायों की प्राणरक्षा करने पर तथा अश्वमेधयज्ञ में अवमृथ स्नान करने पर (बारह वर्ष के पहले भी) ब्रह्महत्या के दोष से पापी शुद्ध हो सकता है या बहुत दिनों से किसी दुसह रोग से पीड़ित ब्राह्मण को अथवा गौ को मार्ग देखने पर उसको नीरोग करने पर भी ब्रह्महत्या का पातकी शुद्ध हो जाता है या किसी ब्राह्मण का छीना गया सभी धन अपहरणकर्ता से चोट खाकर भी छुड़ाकर ला देता है और उसके निमित्त शस्त्रों से घायल होकर भी जीवित रहता है तो ब्रह्महत्या के पातक से शुद्ध हो जाता है।<sup>3</sup>

गौतम मनु एव याज्ञवल्क्य के अनुसार यदि द्विज पत्नी सोमयज्ञ कर रही हो और उसे कोई मार डाले तो उसके हत्यारे को ब्रह्मघातक एव उस स्त्री की जाति के अनुसार ही भारी प्रायश्चित्त करना पड़ता था।<sup>4</sup> विष्णु, मनु एव याज्ञवल्क्य ने भी कहा है कि ब्राह्मण को धमकी देने पर या पीटने पर क्रम से कृच्छ्र या अतिकृच्छ्र तथा रक्त निकाल देने पर कृच्छ्र एव अतिकृच्छ्र प्रायश्चित्त करने पड़ते थे।<sup>5</sup>

## 2.2. सुरापान का प्रायश्चित्त :

सुरापान करने पर ब्राह्मण को अति कठोर प्रायश्चित्त करने पर ही जीवन-रक्षा मिल सकती थी। गौतम, बौधायन, मनु एव याज्ञवल्क्य के मत से यदि कोई ब्राह्मण अन्न से बनी सुरा को ज्ञान में केवल एक बार भी पी ले तो उसका प्रायश्चित्त मृत्यु से ही बन पाता है, अर्थात् उसे उसी खौलती हुई सुरा को, या खौलते हुए गोमूत्र को, या खौलते हुए दूध, घी, जल एव गीले गोबर को पीना पड़ता था, और जब वह पूर्ण रूपेण इस प्रकार जल उठता था और उसके फलस्वरूप मर जाता था तो वह सुरापान के महापातक से छुटकारा पा जाता था।<sup>6</sup> वसिष्ठ ने अज्ञान में किसी भी प्रकार का मद्य पी लेने पर कृच्छ्र एव अतिकृच्छ्र की व्यवस्था दी है और घी पीने तथा पुनः उपनयन संस्कार करने की आज्ञा दी है।<sup>7</sup> अत्रि, गौतम, मनु एव याज्ञवल्क्य के मतानुसार अज्ञान में मद्यों, मानव वीर्य, मल-मूत्र को पी जाने वाले तीन उच्च वर्णों के व्यक्तियों को तप्तकृच्छ्र नामक प्रायश्चित्त करके पुनः

<sup>1</sup> याज्ञ० ३/२४९-२५०

<sup>2</sup> मनु० ११/७७

<sup>3</sup> याज्ञ० ३/२४४-२४६

<sup>4</sup> गौतम० २२/२६-२७, मनु० ११/१३६, याज्ञ० ३/२६६-६९

<sup>5</sup> विष्णु० ५४/३०, मनु० ११/२०६, याज्ञ० ३/२९३,

<sup>6</sup> गौतम० २३/१, बौधायन० २/१/२१, मनु० ११/९०-९१, याज्ञ० ३/२५३

<sup>7</sup> वसिष्ठ - २९/१९

उपनयन सस्कार करना पड़ता है।<sup>1</sup> विष्णु ने शरीर से निकलने वाली (बारह प्रकार की) वस्तुओं को पीने या कतिपय मद्यों को पीने या लहसुन या प्याज या शलजम या किसी अन्य ऐसे गंध वाले पदार्थों को खाने, ग्रामशूकरो, पालतू मुर्गों, बन्दरो एवं गायों का मांस खाने के अपराध में चान्द्रायण व्रत की व्यवस्था दी है और कहा है कि ऐसे पापियों का पुनरुपनयन होना चाहिए।<sup>2</sup>

### 2.3. निषिद्ध भोजन का प्रायश्चित्त :

यदि कोई व्यक्ति आंतरिक शुचिता चाहता है तो उसे निषिद्ध भोजन नहीं करना चाहिए, यदि वह अज्ञानवश ऐसा भोजन कर ले तो उसे प्रयास करके वमन कर देना चाहिए और यदि वह ऐसा न कर सके तो उसे शीघ्रता से प्रायश्चित्त कर लेना चाहिए। मनु ने कहा है कि जब कोई व्यक्ति विपत्ति काल में (जब कि जीवन-भय भी उत्पन्न हो गया हो) किसी से भी कुछ ग्रहण कर लेता है तो उसे पाप नहीं लगता, क्योंकि आकाश में पक नहीं रहता है।<sup>3</sup>

### 2.4. सुवर्ण की चोरी एवं व्यभिचार का प्रायश्चित्त :

मनु एवं याज्ञवल्क्य ने व्यवस्था दी है कि यदि अस्सी स्त्रीयों की तोल या इससे अधिक की तोल तक (ब्राह्मण के) सोने की चोरी में सभी वर्णों के लिए चोरी का प्रायश्चित्त मृत्यु के रूप में है। किन्तु ब्राह्मण को इस महापातक के लिए वन में बारह वर्षों तक चीथड़ों में लिपटकर प्रायश्चित्त स्वरूप रहना पड़ता था, या वही प्रायश्चित्त करना पड़ता था जो ब्रह्महत्या या सुरापान के लिए व्यवस्था है।<sup>4</sup>

### 2.5. गुरुपत्नी के साथ व्यभिचार :

गुरुपत्नी के साथ व्यभिचार के विषय में आपस्तम्ब, गौतम, बौधायन एवं मनु के मतानुसार अपराधी को अपना अपराध स्वीकार कर लेना चाहिए और तब उसे तप्त लौह पर शयन करना होगा या नारी की तप्त लौहमूर्ति का आलिंगन करना चाहिए या उसे अपने लिंग एवं अण्डकोशों को काटकर उन्हें लिये हुए दक्षिण या दक्षिण-पूर्व की दिशा में तब तक सीधे चलते जाना चाहिए जब तक वह मृत होकर गिर न पड़े और तभी वह शुद्ध हो सकता है।<sup>5</sup> मनु एवं याज्ञवल्क्य ने यह भी व्यवस्था दी है कि गुरु पत्नी, उच्च जाति की कुमारी, पुत्र-वधू, सगोत्र नारी, सोदरा नारी या अन्त्यज नारी के साथ समोग करने को गुरु-तत्प गमन के समान ही

<sup>1</sup> अत्रि 75, गौतम 23/2-3, मनु 11/146, याज्ञ 3/265

<sup>2</sup> विष्णु 51/2-3

<sup>3</sup> मनु 10/104

<sup>4</sup> मनु 8/134, 11/101, याज्ञ 1/363, 3/258

<sup>5</sup> आपस्तम्ब 1/9/25/1-2, गौतम 23/8-11, बौध 2/1/14-16, मनु 11/163-164,

माना जाता है और प्रायश्चित्त उससे थोड़ा ही कम ठहराया है।<sup>1</sup> याज्ञवल्क्य के मत में यदि कोई पुरुष चाची, मामी, पुत्रवधू, मौसी आदि से उसकी सहमति से सभोग करता है तो उस व्यभिचारिणी नारी को मृत्यु का राजदण्ड मिलता है और उसे वही प्रायश्चित्त करना पड़ता है जो पुरुष के लिए व्यवस्थित है।<sup>2</sup>

महापातक के अपराध में स्त्रियों के विषय में सामान्य नियम मनु ने दिया है कि अन्य लोगों की पत्नियों के साथ पुरुषों के व्यभिचार के लिए जो प्रायश्चित्त व्यवस्थित है वही उन स्त्रियों के लिए भी है जो पुरुषों से व्यभिचार करती हैं।<sup>3</sup>

## 2.6. महापापियों के संसर्ग का प्रायश्चित्त :

मनु, विष्णु एवं याज्ञवल्क्य का मानना है कि जो भी कोई महापातकियों का संसर्ग करता है उसे संसर्ग-पाप से मुक्त होने के लिए महापातक वाला ही व्रत (प्रायश्चित्त) करना पड़ता है।<sup>4</sup> यदि संसर्ग एक वर्ष से कम का होता है तो उसी अनुपात से प्रायश्चित्त में छूट मिलती है। केवल पतित ही निन्द्य नहीं माना जाता था, प्रत्युत पतित होने के उपरान्त उत्पन्न पुत्र भी पतित माना जाता है और उसे उत्तराधिकार से वंचित कर दिया जाता था। किन्तु पतित की पुत्री के साथ ऐसा नियम नहीं है उसके साथ विवाहित पति को दोष नहीं लगता है।

## 2.7. उपपातकों एवं गोवध का प्रायश्चित्त :

मनु, विष्णु एवं याज्ञवल्क्य का मत है कि सभी उपपातकों से शुद्धि (केवल अवकीर्णी को छोड़कर) उस प्रायश्चित्त से जो गोवध के लिए व्यवस्थित है, या चान्द्रायण से या एक मास तक केवल दुग्ध प्रयोग से या पराक या गोसव से हो जाती है।<sup>5</sup> गौतम ने गोवध के लिए वही प्रायश्चित्त निर्धारित किया है जो वैश्य हत्या पर किया जाता है यथा — वन में तीन वर्षों का निवास, मीख माँगकर खाना, ब्रह्मचर्य-पालन एवं बैल के साथ सौ गौ का दान।<sup>6</sup> वसिष्ठ ने कहा है कि गोवधकर्ता को उस गाय की खाल से अपने को ढँक लेना चाहिए और छः मास तक कृच्छ्र या अतिकृच्छ्र करना चाहिए।<sup>7</sup> आपस्तम्ब का मत है कि दुधारु गाय या तरुण बैल की हत्या पर शुद्ध

<sup>1</sup> मनु० 11/58, 170-171, याज्ञ० 3/231

<sup>2</sup> याज्ञ० 3/233

<sup>3</sup> मनु० 11/176

<sup>4</sup> मनु० 11/181, विष्णु० 54/1, याज्ञ० 3/281

<sup>5</sup> मनु० 11/117, विष्णु० 37/35, याज्ञ० 3/285

<sup>6</sup> गौतम० 22/18

<sup>7</sup> वसिष्ठ० 21/18

हत्या के समान प्रायश्चित्त होता है।<sup>1</sup> याज्ञवल्क्य ने व्यवस्था दी है कि यदि कोई गाय या बैल दवा करते समय, या बच्चा जनने में सहायता देते समय या दवा के रूप में दागते समय मर जाय तो पाप नहीं लगता। ब्राह्मणों, गायों एवं अन्य पशुओं की इसी प्रकार की मृत्यु के विषय में प्रायश्चित्त सम्बन्धी अपवाद है।<sup>2</sup> गौतम, मनु, याज्ञवल्क्य एवं विष्णु के मतानुसार गिरगिट, जूँ, खटमल, डॉस, मच्छर, विलाव, गोह, नेवला, मेढक, कौवा, उल्लू, तीतर, क्रौञ्च पक्षी, हंस, बलाका, बगुला, मोर, वानर, बाज, सुअर, घोड़ा, हाथी, बैल, भेड़, गदहा, सोंप, ऊँट, क्रव्याद, गाय, अक्रव्याद आदि को मारने पर विभिन्न प्रकार के प्रायश्चित्त करना पड़ता है।<sup>3</sup>

## 2.8. व्रतलोप, आरूढ़ पतित आदि के प्रायश्चित्त :

व्रतलोप (ब्रह्मचारी द्वारा ब्रह्मचर्य-पालन के व्रत की हानि की स्थिति) – वह वैदिक ब्रह्मचारी जो किसी स्त्री से सभोग कर लेता है उसे अवकीर्णी कहा जाता है। आपस्तम्ब ने कहा है कि ऐसे विद्यार्थी को पाकयज्ञ की विधि से निर्ऋति (नरक या मृत्यु की देवी) को गदहे की बलि देनी चाहिए और किसी शूद्र द्वारा अवशिष्ट हवि खा डाली जानी चाहिए।<sup>4</sup> वसिष्ठ, मनु, गौतम, याज्ञवल्क्य के मतानुसार जब वैदिक विद्यार्थी स्त्री सग करता है तो उसे वन में किसी चतुष्पथ (चौराहे) पर लौकिक अग्नि जलाकर राक्षसों के लिए गर्दभ (गदहा) की बलि देनी चाहिए या उसे निर्ऋति को आहुति देनी चाहिए या गधे का चमड़ा ओढ़कर अपने पाप को कहता हुआ सात घरों में भिक्षा माँगनी चाहिए, तथा उन सात घरों से मिले हुए भिक्षान्न को एक शाम खाता हुआ तथा त्रिकाल (प्रातः, मध्याह्न तथा साँयकाल) स्नान करता हुआ वह अवकीर्णी एक वर्ष में शुद्ध हो जाता है।<sup>5</sup>

यदि कोई सन्यासी पुनः गृहस्थ हो जाता है तो उसके लिए छ मास तक कृच्छ्र व्रत निर्धारित किया गया है। ऐसे व्यक्ति की प्रत्यवसित सज़ा है। वृद्ध पराशर ने कहा है कि उन सन्यासियों को जो पुनः गृहस्थ हो गये हैं, चाण्डाल समझा जाना चाहिए (उन्होंने प्रायश्चित्त कर लिया हो तब भी) और सन्यासच्युत हो जाने के उपरान्त उनकी उत्पन्न सन्तानों को चाण्डालों के साथ रहना चाहिए। ऐसे सन्यासच्युत व्यक्ति को आरूढ़ पतित कहा गया है।

<sup>1</sup> आप०ध०सू० 1/9/26/1

<sup>2</sup> याज्ञ० 3/284

<sup>3</sup> गौतम० 22/19-22, मनु० 11/133-137, याज्ञ० 3/288-274, विष्णु० 50/25-32

<sup>4</sup> आप०ध०सू० 1/9/26/8-9

<sup>5</sup> वसिष्ठ 23/1-3, मनु० 11/118-123, गौतम० 23/17-19, याज्ञ० 3/288

## 2.9. अस्पृश्य-स्पर्श, जातिभ्रष्टों, धर्मान्तरगतों, ब्राह्मणों का प्रायश्चित्त :

गौतम ने व्यवस्था दी है कि पतित, चाण्डाल, सूतिका (जच्चा), उदक्या (रजस्वला), शव, स्पृष्टि (जिसने इनको छू लिया है), तत्स्पृष्टि (जिसने उस स्पर्श करने वाले को छू लिया हो) को छूने पर वस्त्र के साथ स्नान कर लेना चाहिए।<sup>1</sup> यही बात मनु एव याज्ञवल्क्य ने भी कही है।<sup>2</sup>

दान-ग्रहण में ब्राह्मणों को सभी स्मृतिकारों ने उच्च स्थान पर रखा है। याज्ञवल्क्य ने कहा है कि राजा से दान नहीं लेना चाहिए।<sup>3</sup> मनु के मतानुसार न लेने लायक दान के ग्रहण एवं ग्रहीत व्यक्ति के दान ग्रहण से जो पाप लगता है उससे छुटकारा तीन सहस्र गायत्री-जप से या एक मास में केवल दूध पर रहने या एक मास तक गोशाला में रहने से हो जाता है।<sup>4</sup> मनु एव याज्ञवल्क्य के मतानुसार आपत्ति से ग्रस्त ब्राह्मण को किसी से भी दान लेने या भोजन ग्रहण करने, किसी को भी पढाकर जीविका चलाने की अनुमति है ब्राह्मण तो गंगा के जल एवं अग्नि के समान पवित्र है।<sup>5</sup> उस पर इस कृत्य से पाप नहीं लगता, क्योंकि जो पवित्र है वह भी अशुद्ध हो सकता है ऐसा कहना अनुचित है।

म्लेच्छों द्वारा बलपूर्वक अपने धर्म में लिये गये हिन्दुओं के शुद्धीकरण के विषय में विष्णुधर्मोत्तर पुराण ने कहा है कि जब म्लेच्छो या आक्रमणकारियों द्वारा व्यक्तियों का हरण हो जाता है या वन में जाते हुए लोगों का हरण हो जाता है और वे जब पुन लौटकर स्वदेश में चले आते हैं, तो वर्जित भोजन करने के कारण उनके लिए जो प्रायश्चित्त निर्धारित होता है वह उनके वर्ण-विशेष पर निर्भर है, यथा-ब्राह्मण को आधा कृच्छ्र एवं पुनरुपनयन करना पड़ता है, क्षत्रिय को तीन चौथाई कृच्छ्र और पुनरुपनयन करना पड़ता है, वैश्य को चौथाई कृच्छ्र एवं शूद्र को चौथाई कृच्छ्र तथा दान देना पड़ता है।<sup>6</sup> मनु, विष्णु एव याज्ञवल्क्य ने कहा है कि जो बलवश दिया, बलवश अधिकृत किया जाय, बलवश लिखित कराया जाय तथा जो कुछ भी विनिमय या आदान-प्रदान बलवश हो वह अवैधानिक होता है।<sup>7</sup> बिछुड़े हुए लोगों को हिन्दू धर्म के अन्तर्गत लाया जाता है उसके लिए परावर्तन शब्द का उपयोग किया जाता है।

मनु एव विष्णु ने सभी जातिभ्रशकर कर्म ज्ञान से करने पर सान्त्वनन एवं अज्ञान में करने पर प्राजापत्य प्रायश्चित्त की व्यवस्था दी है और उन कर्मों के करने पर, जिन्हें ऊपर सकरीकरण या आपात्रीकरण कहा गया है, एक मास तक चान्द्रायण करने को कहा है।<sup>8</sup> मनु, विष्णु एव याज्ञवल्क्य ने यह भी व्याख्या दी है कि ब्राह्मणों को

<sup>1</sup> गौतम 14/28

<sup>2</sup> मनु 5/84, याज्ञ 3/30

<sup>3</sup> याज्ञ 1/140

<sup>4</sup> मनु 11/194

<sup>5</sup> मनु 10/102-103, याज्ञ 3/41

<sup>6</sup> विष्णुधर्मोत्तर - 2/73/203-206

<sup>7</sup> मनु 8/168, विष्णु 8/6-7, याज्ञ 2/88

<sup>8</sup> मनु 11/124, विष्णु 38/7



दुष्कर्मों के स्वभाव कर्ताओं की योग्यता तथा काल, स्थान आदि सम्बन्धी अन्य परिस्थितियों पर विचार कर प्रायश्चित्त देनी चाहिए।<sup>1</sup>

इस प्रकार प्रायश्चित्त करते समय कुछ यमो एव नियमों का पालन गुप्त रूप में या प्रकट रूप से करते रहना चाहिए तथा वेद का पाठ सदा करना चाहिए।

\*\*\*\*\*

---

<sup>1</sup> मनु 11/200, विष्णु 42/2, याज्ञ 3/294

अष्टम अध्याय

कर्म विपाक

## कर्म विपाक

स्मृतियों एवं पुराणों में यह कहा गया है कि प्रायश्चित्त न करने पर पापी को दुष्परिणाम भुगतने पड़ते हैं और उसे नरक में यातनाएँ प्राप्त होती हैं इसके उपरान्त पापी के अवशिष्ट चिन्ह—स्वरूप उसे कीट—पतंगों या निम्न कोटि के जीव या वृक्ष के रूप में पुनर्जन्म लेना पड़ेगा और मनुष्य रूप में जन्म लेने पर उसे रोगों एवं कुलक्षणों से युक्त होना पड़ेगा। कर्म विपाक का अर्थ दुष्कर्मों का फलवान् होना है। शातातप ने कहा है कि महापातकी यदि प्रायश्चित्त नहीं करते हैं तो वे नरक भोग के उपरान्त शरीर पर कुछ निन्द्य चिन्ह लेकर जन्म ग्रहण करते हैं। इस प्रकार लक्षणों से युक्त होकर महापातकी सात बार, उपपातकी पाँच बार एवं पापी तीन बार जन्म लेते हैं। पापी के कतिपय चिन्ह पश्चात्ताप एवं प्रायश्चित्त से दूर हो सकते हैं। इसी प्रकार वैदिक मन्त्रों के जप, देव—पूजा, होम एवं दान द्वारा दुष्कृत्यों से उत्पन्न रोग दूर हो सकते हैं। कुष्ठ, क्षय, शुक्रदोष, सग्रहणी, वृक्ककष्ट, मूत्राशय में पथरी पड़ना, खाँसी का रोग, एवं भगन्दर आदि पापी से उत्पन्न होने वाले रोग हैं।<sup>1</sup>

### (i) मानस, वाचिक, कायिक पापों का फल :

शरीर, वाणी एवं मन से व्यक्ति तीन प्रकार से पाप कर सकता है। मनु ने कहा है कि बेईमानी (छलकपट) से दूसरे के धन को हड़प लेने की क्षुद्र लालसा रखना, दूसरे का अमंगल हो ऐसी इच्छा रखना और असत्य विचारों को मानते जाना (यथा आत्मा नहीं है, शरीर ही आत्मा है आदि) ये तीन मानस पाप हैं। बिना सहमति के किसी की सम्पत्ति हथिया लेना, शास्त्र बचनों के विपरीत चेतन प्राणियों की हिंसा एवं दूसरे की पत्नी से सम्भोग — ये तीनों शारीरिक पाप हैं। कठोर या परुष वचन, असत्य, पैशुन्य (चुगुलखोरी) एवं असंगत ये चार वाचिक पाप हैं। नरक यातनाओं के उपभोग के उपरान्त किन—किन पशुओं, वृक्षों, लता—गुल्मों आदि में जन्म लेना पड़ता है<sup>2</sup> इस विषय में याज्ञवल्क्य ने कहा है कि ससार में आत्मा सैकड़ों शरीर धारण करता है, यथा — मानस, वाचिक एवं कायिक दुष्कृत्यों के कारण किसी निम्न जाति में, पक्षियों में तथा वृक्ष आदि किसी स्थावर वस्तु के रूप में व्यक्ति जन्म लेता है, असत्य भाषी, पिशुन, परुषभाषी एवं असंगत—वाचाल पक्षी या पशु के रूप में जन्म लेता है, पर द्रव्यग्रहण, पर—पदाराभिगमन एवं शास्त्रविरुद्ध प्राणिहिंसा से व्यक्ति अचलयोनि (वृक्ष आदि) के रूप में प्रकट होता है, ब्रह्मघातक पशु (हिरन आदि), कुत्ता, सूकर या ऊँट के रूप में जन्म ग्रहण करता है, सुरापान करने वाला गदहा, पुल्कस (निषाद पुरुष एवं शूद्रा स्त्री से उत्पन्न) या वेण (वैदेहक द्वारा अम्बष्ठ स्त्री से उत्पन्न)

<sup>1</sup> शातातप — 1/1-10

<sup>2</sup> मनु 12/5-7

होता है, सोना चुराने वाला कीड़ा (चीटी आदि) पतंग के रूप में तथा माता, पुत्री, बहिन आदि से व्यभिचार करने वाला घास, झाड़-झाड़, लता-गुल्मी के रूप में प्रकट होता है।<sup>1</sup>

## (ii) पापकर्मानुसार निन्द्य योनियों में जन्म :

प्राचीन काल में ऐसा विश्वास था कि पापों के कारण ही रोग उत्पन्न होते हैं। मनु, वसिष्ठ, याज्ञवल्क्य एवं शातातप ने कहा है कि मनुष्य का जन्म पाने पर ब्राह्मण की हत्या करने वाले राजयक्ष्मा, का रोगी, सुरा पीने वाले के दाँत काले होते हैं, (ब्राह्मण का) सोना चुराने वाले के नख भदे होते हैं, गुरु की पत्नी से सभोग करने वाला कोढ़ी, अन्न चुराने वाला अजीर्ण रोगी, पुस्तक चुराने वाला गूँगा, धान्य में मिलावट करने वाला अग (अगुली आदि का बड़ा होना), पिशुन (दूसरों का दोष कहने वाले चुगलखोर) की नाक दुर्गन्धयुक्त, परायी स्त्री का और ब्राह्मण के धन का अपहरण करने वाला वन में निर्जल स्थान पर ब्रह्मराक्षस, दूसरे के रत्न को चुराने वाला हेमकार नाम के निम्न कोटि के पक्षियों की योनि, पत्तों वाला शाक चुराने पर मयूर, सुगन्ध द्रव्यों को चुराने पर छछुन्दर, धान्य चुराने वाला चूहा, यान (सवारी) चुराने वाला ऊँट तथा फल चुराने वाला बन्दर, जल चुराने वाला शकटबिल पक्षी, दूध चुराने वाला कौआ, मूसल आदि जैसे गृहस्थी का उपकरण चुराने पर गृहकारी (चटक) पक्षी, मधु चुराने वाला दश (मच्छर), मांस चुराने वाले गृध्र, गाय चुराने वाला गोह, वस्त्र चुराने वाला कुष्ठी, ईख का रस चुराने वाला कुत्ता, नमक चुराने वाला चीरी कीड़ा, दही चुराने वाला बलाका पक्षी, रेशमी वस्त्र चुराने वाला तीतर पक्षी का जन्म लेता है।<sup>2</sup> स्मृतियों में ऐसे अनेक रोगों एवं शारीरिक दोषों का वर्णन किया गया है जिनसे पापी मनुष्य रूप में जन्म पाने पर ग्रसित होते हैं। मनु एवं विष्णु ने यह भी कहा है कि वे स्त्रियाँ जो चोरी करने के कारण पापी होती हैं, आने वाले जन्मों में चोरो की पत्नियाँ होती हैं।<sup>3</sup>

## 1. प्रायश्चित्त न करने के परिणाम :

याज्ञवल्क्य ने कहा है कि पाप कृत्य के फलस्वरूप सम्यक् प्रायश्चित्त न करने से परम भयावह एवं कष्ट कारक नरकयातना सहनी पड़ती है।<sup>4</sup> मनु एवं याज्ञवल्क्य के मतानुसार जो व्यक्ति गम्भीर एवं अन्य पातकों के लिए सम्यक् प्रायश्चित्त नहीं करते वे भौंति-भौंति की नरक यातनाएँ भुगतने के उपरान्त पुनः इस लोक में आते हैं और निम्न कोटि के पशुओं, कीट-पतंगों, लता-गुल्मों के रूप में प्रकट होते हैं।<sup>5</sup> मनु ने यह भी कहा है कि

<sup>1</sup> याज्ञ० 3/131, 135-136, 207-208 एवं 213-215,

<sup>2</sup> मनु० 12/54-67, वसिष्ठ 20/44, याज्ञ० 3/208-215, शातातप 1/3-11

<sup>3</sup> मनु० 12/69, विष्णु 44/45

<sup>4</sup> याज्ञ० 3/221

<sup>5</sup> मनु० 12/54, याज्ञ० 3/206

पापमुक्ति के लिए व्यक्ति को प्रायश्चित्त करना चाहिए। क्योंकि वे लोग जो (प्रायश्चित्त द्वारा) पापों को नष्ट नहीं करते, पुनर्जन्म ग्रहण करते हैं और अशुभ चिन्हों या लक्षणों (भेदे नख, काले दाँत आदि) से युक्त होते हैं।<sup>1</sup> दुष्टात्मा व्यक्ति इस जीवन एवं पूर्व जीवन में किये गये दुष्कर्मों के कारण कुरूपता को प्राप्त करते हैं।<sup>2</sup> विष्णुधर्मसूत्र ने व्यवस्था दी है कि पापी लोग नारकीय जीवन के दुखों की अनुभूति करने के उपरान्त तिर्यक् योनि में पड़ते हैं और जो अतिपातक है वे स्थावर योनि, महापातक कृमियोनि, अनुपातक पक्षियोनि, उपपातक जलयोनि, जातिभ्रंशकरण कर्म वाले जल चरयोनि, सकरीकरण मृगयोनि, मलिनीकरण पशुयोनि, एवं प्रकीर्ण कर्म करने वाले अस्पृश्ययोनि या हिंस्र योनि को प्राप्त करते हैं।<sup>3</sup> विष्णु ने पुनः कहा है कि नरक की यातनाओं को भोग लेने एवं तिर्यको की योनि में जन्म लेने के उपरान्त जब पापी मनुष्य योनि में आते हैं तो पापों को बतलाने वाले लक्षणों से युक्त ही रहते हैं।<sup>4</sup> प्रायश्चित्त से विहीन होने पर व्यक्ति नरक में पड़ता है दुष्कर्म फलों के अवशिष्ट रहने पर नीच योनियों में गिर पड़ता है और मनुष्य-योनि में आने पर भी रोगग्रस्त रहता है।

## 1.1 स्वर्ग और नरक की धारणा :

नरक के विषय में स्पष्ट संकेत ऋग्वेद में नहीं मिलता है किन्तु कुछ ऋचाएँ नरक के बारे में संकेत किया है। ऋग्वेद में नरक की यातना की कोई चर्चा नहीं है। अथर्ववेद में नरक के विषय में स्पष्ट उल्लेख पाया जाता है।<sup>5</sup> शतपथ ब्राह्मण में नरक यातना के विषय में कहा गया है कि अपराधों के कारण लोग दूसरे के शरीर के अंग काट डालते हैं।<sup>6</sup> तैत्तिरीय आरण्यक में चार नरकों का उल्लेख किया गया है यथा—विसर्पी, अविस्र्पी, विषादी एवं अविषादी जो क्रम से दक्षिण—पूर्व, दक्षिण—पश्चिम, उत्तर—पश्चिम एवं उत्तर—पूर्व में हैं।<sup>7</sup> कठोपनिषद् के समय में ऐसा विश्वास था कि जो परमतत्त्व को नहीं जानते और केवल भौतिक जगत के अस्तित्व में ही विश्वास करते हैं, वे बार—बार जन्म लेते हैं और यम के हाथ में पड़ जाते हैं। कुछ लोग मृत्यूपरान्त अपने कर्मों एवं ज्ञान से शरीर धारण करते हैं और कुछ लोग स्थावर (पेड़ आदि) हो जाते हैं।<sup>8</sup> किन्तु इस उपनिषद् में नरक यातनाओं का उल्लेख नहीं मिलता है।

स्वर्ग के विषय में ऋग्वेद में स्पष्ट संकेत मिलता है ऋग्वेद में आया है कि दयालुदाता या पूजक स्वर्ग में जाते हैं, देवों से मिलता है, मित्र एवं वरुण जैसे देव अमरता देने के लिए प्रार्थित हुए हैं, स्वर्ग का जीवन

<sup>1</sup> मनु 11/53, 11/48

<sup>2</sup> विष्णु 44/1-10

<sup>3</sup> विष्णु 45/1

<sup>4</sup> अथर्व 12/4/36

<sup>5</sup> शत ब्राह्मण — 11/6/1/4

<sup>6</sup> वैश्व 1/19

<sup>7</sup> कठोपनिषद् 2/5/8, 5/7

आनन्दो एव प्रकाशो से परिपूर्ण है और वहाँ के लोगो की सभी इच्छाएँ पूर्ण हो जाती है।<sup>1</sup> अथर्ववेद में कहा गया है कि स्वर्गिक लोक में वहाँ के निवासियों के लिए बहुत सी स्त्रियाँ होती हैं, उन्हें भोज्य पौधे एवं पुष्प प्राप्त होते हैं, वहाँ घी की हृद (तालाब), दुग्ध एवं मधु की नदियाँ होती हैं, सुरा जल भँति बहती रहती है और निवासियों के चतुर्दिक कमलो की पुष्करिणियाँ होती हैं स्वर्ग में गुणवान् लोग प्रकाशानन्द पाते हैं और उनके शरीर रोगमुक्त रहते हैं।<sup>2</sup> तैत्तिरीय ब्राह्मण में आया है जो यज्ञ करते हैं वे आकाश में देदीप्यमान नक्षत्र हो जाते हैं।<sup>3</sup> शतपथ ब्राह्मण में कहा गया है कि जो यजमान अपने उद्धार या मोक्ष के लिए यज्ञ करता है, वह दूसरे लोक (स्वर्ग) में इस पूर्ण शरीर के साथ ही जन्म लेता है।<sup>4</sup> वृहदारण्यकोपनिषद् में कहा गया है कि देवो का लोक मर्त्यो के लोक से सैकड़ो गुना आनन्दमय है।<sup>5</sup> छान्दोग्योपनिषद् में आया है कि जिनके आचरण रमणीय हैं, वे शीघ्र ही अच्छा जन्म—ब्राह्मण, क्षत्रिय या वैश्य का जन्म प्राप्त करते हैं, तथा जिनके आचरण अशोभन हैं, वे शीघ्र ही बुरा जन्म कुत्ते, सूकर या चाण्डाल का जन्म प्राप्त करता है।

सूत्रों एवं स्मृतियों में स्वर्ग नरक के विषय में विचार किया गया है। गौतम के अनुसार सत्य बोलने वाले को स्वर्ग और असत्य बोलने वाले को नरक मिलता है, अपनी जाति के कर्मों को न करने से द्विजों का पतन होता है, पापों के कारण व्यक्ति अपने सत् कर्मों का फल उस लोक में नहीं पाता। आपस्तम्ब ने कहा है कि यदि व्यक्ति इन्द्रियोपभोग के लिए ही कर्मरत रहता है तो वह नरक के योग्य है, जब व्यक्ति धर्म का उल्लघन करता है तो नरक ही उसका भाग्य है। निष्काम कर्मों के फलस्वरूप स्वर्ग का सुख प्राप्त होता है।<sup>6</sup> मनु, याज्ञवल्क्य, विष्णु एवं नारद ने इक्कीस नरकों का वर्णन किया है। ये नाम हैं — तामिस्र, अन्धतामिस्र, महारौरव, रौरव, कालसूत्र नरक, महानरक, सजीवन—महावीचि, तपन, सम्प्रतापन, सहात, काकोल, कुड्मल, प्रतिमूक्तिक, लोहशक, ऋजीव, पन्था, शाल्मली, वैतरणी नदी, असिपत्रवन और लोहदारक। घोर महापातकों एवं उपपातकों से युक्त अघम मनुष्य प्रायश्चित्त न करने पर इन नरकों को प्राप्त करते हैं।<sup>7</sup> विष्णू धर्मसूत्र में कहा गया है कि अतिपातक, अनुपातक एवं सकरीकरण के अपराधी यदि प्रायश्चित्त नहीं करते हैं, तो वे क्रम से एक कल्प, एक मन्वन्तर, चार युगों एवं एक सहस्र वर्षों तक इक्कीस नरकों में बारी—बारी से चक्कर काटते रहते हैं और अन्य पापी बहुत वर्षों तक रहते हैं।<sup>8</sup>

<sup>1</sup> ऋग्वेद 1/125/5, 5/63/2, 10/107/2, 9/113/10-11.

<sup>2</sup> अथर्ववेद 3/34/2, 5-6

<sup>3</sup> तैत्तिरीय 1/5/2/5-6

<sup>4</sup> शतपथ 11/1/8/6

<sup>5</sup> नारद 13/7

<sup>6</sup> आपस्तम्ब 1/4/12/12, 1/4/13/4, 2/9/23/12.

<sup>7</sup> मनु 4/88-90, याज्ञ 3/222-224, विष्णु 4/3/2/22, नारद - 44

<sup>8</sup> विष्णु धर्मसूत्र - 46/23-29

नरक की भयानक यातनाओं के विषय में विष्णु ने कहा है कि नौ प्रकार के पापों में किसी एक के अपराधी को मरने पर यम के मार्ग में पहुँचने पर भयानक पीड़ाएँ सहनी पड़ती हैं। यम के किकरो द्वारा इधर-उधर घसीटे जाने पर पापियों को भयकर दृष्टि से घूरे जाते हुए नरक में जाना पड़ता है। वहाँ (नरक में) कुत्तो, शृगालों, कौओं, क्रौंचों, सारसों आदि पक्षियों द्वारा तथा अग्निमुख वाले सर्पों एवं बिच्छुओं द्वारा भक्षित किये जाते हैं। वे अग्नि द्वारा झुलसाये जाते हैं, कौंटों द्वारा छेदे जाते हैं, आरियों द्वारा दो भाग में चीरे जाते हैं और प्यास से तड़पाये जाते हैं, भूख से प्रताड़ित किये जाते हैं, भयानक व्याघ्रों द्वारा पीड़ित होते हैं और मज्जा, पीव एवं रक्त की दुर्गन्ध से वे पग-पग पर मूर्च्छित होते रहते हैं। दूसरे के भोजन एवं पेय पदार्थों की लालसा रखने पर वे ऐसे यम-किकरो द्वारा पीटे जाते हैं, जिनके मुख कौओं, क्रौंचों, सारसों जैसे भयावह पशुओं के समान होते हैं। कहीं-कहीं उन्हें तेल में उबाला जाता है और कहीं-कहीं वे लोहे के टुकड़ों के साथ पीसे जाते हैं या प्रस्तर या लोहे की ओखली में कूटे जाते हैं। कुछ स्थानों पर उन्हें वमन की हुई वस्तुएँ या मज्जा या रक्त या मल-मूत्र खाने पड़ते हैं और दुर्गन्ध युक्त मज्जा के समान मास खाना पड़ता है। कहीं-कहीं उन्हें भयावह अधिकार में रहना पड़ता है और वे ऐसे कीड़ों द्वारा खा डाले जाते हैं जिनके मुँह से अग्नि निकलती रहती है। कहीं-कहीं उन्हें शीघ्र सहना पड़ता है और वे कहीं-कहीं गन्दी वस्तुओं में चलना पड़ता है। कहीं-कहीं वे एक दूसरे को खाने लगते हैं और इस प्रकार वे स्वयं अत्यन्त भयानक हो उठते हैं। कहीं-कहीं वे पूर्व कर्मों के कारण पीटे जाते हैं और कहीं उन्हें (पेड़ों आदि से) लटका दिया जाता है या वाणों से विद्ध कर दिया जाता है या टुकड़ों में विभाजित कर दिया जाता है। कहीं-कहीं उन्हें कौंटों पर चलाया जाता है और साँपों के फणों से आवृत कर दिया जाता है, उन्हें यन्त्रों से पीड़ित किया जाता है और घुटनों के बल घसीटा जाता है। उनकी पीठें, सिर एवं गर्दन तोड़ दी जाती है, देखने में वे भयावह लगते हैं उनके कण्ठ इस प्रकार फाड़ दिये जाते हैं कि मानों वे गुफा हो और पीड़ा सहने में असमर्थ हो जाते हैं। पापी इस प्रकार सताये जाते हैं और आगे चलकर वे भौंति-भौंति के पशुओं के शरीरों के रूप में जन्म लेकर भयानक पीड़ाएँ सहते हैं।'

यद्यपि कर्मविपाक शब्द में कर्म शब्द सामान्यतः सत् और असत् चेष्टाओं का द्योतक है तथापि प्रायश्चित्तों के विषय में यह शब्द मन में दुष्कर्मों की भावना ही उपस्थित करता है अतः कर्म विपाक शब्द का अर्थ दुष्कृत्यों या पापों के फलवान् होने का ही द्योतक है। कर्म विपाक से सम्बन्धित सभी ग्रन्थों में कहा गया है कि प्राणी को तब तक निराश होने की आवश्यकता नहीं है जब तक वह दुष्कृत्यों से उत्पन्न यातनाओं को सहने के लिए सन्नद्ध है और न उसे बहुत सी योनियों में जन्म लेने के कारण उपस्थित परिस्थिति में भी भयाकुल होना चाहिए। क्योंकि अन्ततोगत्वा उसे अपनी लम्बी यात्रा एवं विकास के फलस्वरूप अपना वास्तविक महत्त्व प्राप्त हो ही जाएगा और वह अमर शान्ति एवं पूर्णत्व को प्राप्त कर लेगा।

નવમ અધ્યાય

અશૌચ, શુદ્ધિ,

શ્રાદ્ધ



# अशौच, शुद्धि श्राद्ध

## 1. शुद्धि:

शुद्धि के अन्तर्गत (जन्म-मरण के समय के) अशौच, किसी अपवित्र वस्तु के स्पर्श से तथा कुछ घटनाओं के कारण उत्पन्न अपवित्रता, पात्रो, कूप, भोजन आदि की शुद्धि का विवेचन किया जाता है। शुद्धि के अन्तर्गत अशौच का सबसे अधिक महत्व है। मनु ने भी चारों वर्णों की प्रेतशुद्धि (मरणाशौच से शुद्धि) की बात कही है।<sup>1</sup>

आशौच दो प्रकार का होता है, जन्म से उत्पन्न, जिसे जननाशौच कहा जाता है। तथा मरण से उत्पन्न जिसे शावाशौच, मृतकाशौच या मरणाशौच कहा जाता है। शाव' शब्द 'शव' से बना है। आशौच पर अत्रि, पराशर एव दक्ष ने कहा है कि वैदिक अग्निहोत्री ब्राह्मण एव वह ब्राह्मण जिसने वेद पर अधिकार प्राप्त कर लिया है, जन्म-मरण के आशौच से एक दिन में मुक्त हो सकता है। जिसने वेद पर तो अधिकार प्राप्त कर लिया है, किन्तु श्रौताग्नियाँ नहीं स्थापित की हैं, वह तीन दिनों में तथा जिसमें दोनों नहीं किये हैं वह दस दिनों में मुक्त होता है।<sup>2</sup> मनु ने भी सपिण्डों को मरणाशौच दश, चार, तीन या एक दिन-रात रहता है।<sup>3</sup> अशुद्धि के दिन प्रत्येक जाति के भिन्न थे, मनु, दक्ष, याज्ञवल्क्य अत्रि एव शख के अनुसार ब्राह्मण को दस दिन, क्षत्रिय को बारह दिन, वैश्य को पन्द्रह दिन का एव शूद्र को एक मास का आशौच होता है।<sup>4</sup> किन्तु याज्ञवल्क्य ने और इतना कहा है कि न्यायवर्ती (द्विज की सेवा में रहने वाले) शूद्र को पन्द्रह दिन का ही अशौच होता है। गौतम ने चारों वर्णों (ब्राह्मण, क्षत्रिय, वैश्य एव शूद्र) के लिए क्रम से दस, ग्यारह, बारह (या पन्द्रह दिन) एव एक मास की आशौचावधि दी है।<sup>5</sup> वसिष्ठ ने ब्राह्मण, क्षत्रिय वैश्य एव शूद्र के लिए क्रम से दस, पन्द्रह, बीस एक मास की अवधियाँ दी हैं।<sup>6</sup>

आशौचावधियाँ कई प्रकार की परिस्थितियों पर आधारित होती हैं। ये जन्म और मरण की अशुद्धि में भिन्नता मानी गयी है। इसी प्रकार मृत की अवस्था अर्थात् वह शिशु है या पुरुष है या स्त्री है, आशौचावधि के लिए परिगणित होती है। आशौचावधि मृत के उपनयन सस्कार से युक्त होने या न होने पर भी निर्भर है। यह जाति पर भी आधारित है। यह सम्बन्धी की दूरी पर भी निर्भर है कि कितने दिनों के पश्चात् जन्म या मृत्यु का समाचार सम्बन्धी के कानों तक पहुँचा। सूतिका (हाल में बच्चा जनी हुई नारी) रजस्वला, मरणाशुद्धि, जन्माशुद्धि बातों में अशुद्धि की तीव्रता विभिन्न रूपों में देखी जाती है। दक्ष ने आशौच के दस भेद बताये हैं। यथा—

<sup>1</sup> मनु 5/57

<sup>2</sup> अत्रि-83 पराशर 3/5, दक्ष 6/6

<sup>3</sup> मनु 5/59

<sup>4</sup> मनु 5/83, दक्ष- 6/7, याज्ञ 3/22, अत्रि 85, संख-15/2-3

<sup>5</sup> गौतम 15/1-4

<sup>6</sup> वसिष्ठ 4/27-30

तात्कालिक शौच वाला (केवल स्नान करने से समाप्त), एक दिन, तीन दिन, चार दिन, छ दिन, दस दिन, बारह दिन, एक पक्ष, एक मास एव जीवन भर।<sup>1</sup> पराशर के अनुसार गर्भ के उपरान्त चार महीनो के गर्भ गिरने को स्राव कहा जाता है। पौंचवे या छठे महीने के गर्भ गिरने को प्रसूति या प्रसव कहा जाता है।<sup>2</sup> स्राव में माता को तीन दिनों का सूतक लगता है, पात में उतने ही दिनों का सूतक लगता है जितने महीनो पश्चात् वह होता है। यह आशौच माता को न छूने तक है, स्राव में केवल पिता को भी अशुद्धि लगती है किन्तु पात में पिता के साथ सपिण्डों को भी तीन दिनों तक सूतक लगता है। किन्तु यह मृत्यु की अशुद्धि के समान नहीं है। ये नियम सभी वर्णों में समान हैं। किन्तु यदि सातवें मास के उपरान्त कभी भी भ्रूण मरा हुआ निकलता है तो सभी वर्णों में अशुद्धि पिता तथा सपिण्डों के लिए दस दिनों की या याज्ञवल्क्य के मतानुसार चारों वर्णों में क्रम से दस, बारह, एव तीस दिनों की होती है, किन्तु समानोदक लोग केवल तीन दिनों का तथा सगोत्र लोग एक दिन का आशौच मानते हैं। गौतम, बौधायन, मनु एव याज्ञवल्क्य ने कहा है कि जन्म मृतोत्पत्ति या सातवें, आठवें या नवें मास के गर्भपात में माता दस दिनों तक अस्पृश्य रहती है, किन्तु पिता तथा सपिण्ड लोग प्रसव में स्नान के उपरान्त अस्पृश्य नहीं ठहरते हैं।<sup>3</sup> यद्यपि जनन के दस दिनों के उपरान्त स्त्री स्पृश्य हो जाती है, किन्तु उसके उपरान्त बीस दिनों तक (पुत्र उत्पन्न किया हो तो) धार्मिक कृत्य करने योग्य नहीं रहती। किन्तु यदि स्त्री पुत्री उत्पन्न करती है तो तीस दिनों तक (जनन के उपरान्त कुल मिलाकर चालीस दिनों तक) धार्मिक कृत्य नहीं कर सकती। यदि स्त्री अपने पिता या भाई के घर में बच्चा जने तो उसके पिता या भाई को अशुद्धि नहीं लगती। जब सगोत्रों को जननाशौच में रहना पड़ता है तो वे अस्पृश्य नहीं माने जाते हैं।

मरण के आशौच के विषय में पारस्कर गृहसूत्र में कहा गया है कि मरणाशौच तीन रातों तक रहता है।<sup>4</sup> यदि बच्चा दस दिनों के उपरान्त ही मर जाय तो माता पिता जननाशौच ही मानते हैं और दस दिनों के उपरान्त शुद्ध हो जाते हैं उतने दिनों तक पिता अस्पृश्य रहता है। याज्ञवल्क्य ने कहा है कि यदि बच्चा दाँत निकलने के पूर्व ही मर जाय तो सपिण्ड लोग स्नान करके शुद्ध हो जाते हैं, किन्तु माता-पिता को, यदि मृत बच्चा पुत्र है तो तीन दिनों का, और यदि मृत बच्चा लड़की है तो एक दिन का आशौच करना पड़ता है।<sup>5</sup> यदि बच्चा लड़की है तो सपिण्ड लोग उसके तीसरे वर्ष की मृत्यु पर स्नान करके पवित्र हो जाते हैं। यदि चूड़ाकरण (या तीन वर्षों के पश्चात् और उपनयन या विवाह (लड़कियों के विषय में) के बीच में मृत्यु हो तो पिता एव सपिण्ड तीन दिनों का आशौच मानते हैं किन्तु समानोदक लोग स्नान के उपरान्त पवित्र हो जाते हैं। शूद्रों में तीन वर्ष के उपरान्त एव विवाह या सोलह वर्षों के पूर्व मरने पर सपिण्डों को तीन दिनों का आशौच करना होता है। सोलह

<sup>1</sup> दस- 5/2-3

<sup>2</sup> पराशर- 3/16

<sup>3</sup> गौतम- 14/15-16, बौधायनसू० 1/5/138, मनु 5/68, याज्ञ० 3/20,3/91

<sup>4</sup> पर० सू० 3/10/29-30

<sup>5</sup> याज्ञ० 3/23

वर्षों या विवाह (शूद्रों के विषय में) के उपरान्त मृत्यु होने पर उस जाति के लिए व्यवस्थित आशौचावधि मनायी जाती है। लड़की के तीन वर्षों के उपरान्त एव वाग्दान के पूर्व मरने पर माता-पिता को तीन दिनों का एव तीन पीढ़ियों के सपिण्डों को एक दिन का आशौच मनाना चाहिए। यदि वाग्दान के उपरान्त किन्तु विवाह के पूर्व में कन्या मर जाय तो पिता के सपिण्डों एव होने वाले पति को तीन दिनों का आशौच करना चाहिए। स्त्रियों एव शूद्रों के विषय में यदि मृत्यु विवाहोपरान्त हो जाय या सोलह वर्षों के उपरान्त (यदि शूद्र अविवाहित हो) तो सभी सपिण्डों की आशौचावधि दस दिनों की होती है। यदि विवाहित स्त्री अपने पिता के यहाँ मर जाय तो माता-पिता, विमाता, सहोदर भाइयों, विमाता के पुत्रों को तीन दिनों का तथा चाचा आदि को, जो एक ही घर में रहते हैं, एक दिन का आशौच मानना पड़ता है। विष्णु का कहना है कि विवाहित स्त्री के लिए माता-पिता को आशौच नहीं लगता, किन्तु जब वह पिता के घर में बच्चा जनती या मर जाती है तो क्रम से एक दिन या तीन दिनों का आशौच लगता है।<sup>1</sup> अपने माता-पिता या विमाता के मरने पर यदि दस दिन न बीते हों तो विवाहित स्त्री को तीन दिनों का या दस दिनों के शेष दिनों का आशौच मनाना होता है। ऐसा याज्ञवल्क्य का मानना है।<sup>2</sup> यदि विवाहित स्त्री अपने माता-पिता या विमाता की मृत्यु का सन्देश दस दिनों के उपरान्त या वर्ष के भीतर सुन लेती है तो उसे पक्षिणी आशौच करना पड़ता है। यदि उपनयन सस्कार से युक्त भाई अपनी विवाहित बहिन के यहाँ या ऐसी बहिन अपने भाई के यहाँ मरती है तो तीन दिनों का आशौच होता है, किन्तु यदि वे एक-दूसरे के घर न मर कर कहीं और मरते हैं तो आशौच केवल एक दिन का होता है। अपने पितामह या चाचा के मरने पर विवाहित नारी केवल स्नान कर शुद्ध हो जाती है। यदि मामा मर जाता है तो भानजा एव भानजी एक पक्षिणी का आशौच माना जाता है। यदि मामा भानजे के घर मरता है तो भानजे के लिए आशौच तीन दिनों का, किन्तु यदि मामा का उपनयन नहीं हुआ हो या वह किसी अन्य ग्राम में मरता है तो एक दिन का आशौच होता है। यदि उपनयन सस्कृत भानजा मर जाय तो मामा एव मामी को तीन दिन का आशौच होता है। यदि बहिन की पुत्री मर जाय तो मामा को केवल स्नान करना पड़ता है। यदि नाना मर जाय तो नाती या नतिनी को तीन दिनों का आशौच लगता है। किन्तु यदि नाना किसी अन्य ग्राम में मरे तो उन्हें एक पक्षिणी का आशौच करना पड़ता है। नानी के मरने पर नाती एव नतिनी को एक पक्षिणी का आशौच लगता है। दामाद के घर में श्वसुर या सास के मरने से दामाद को तीन दिनों का तथा अन्यत्र मरने से एक पक्षिणी का आशौच लगता है। दामाद की मृत्यु पर श्वसुर एवं सास एक दिन का आशौच करते हैं या केवल स्नान से शुद्ध हो जाते हैं, किन्तु ससुराल में मरने पर श्वसुर एव सास को तीन दिनों का आशौच करना पड़ता है। मौसी के मरने पर व्यक्ति (पुरुष या स्त्री) को एक पक्षिणी का आशौच करना चाहिए, यही नियम फूफ़ी के मरने पर लागू होता है। किन्तु यदि फूफ़ी पिता की

<sup>1</sup> शिवसूक्त 22/32-34

<sup>2</sup> याज्ञ 3/21

मनु, शख एव कूर्मपुराण का कथन है कि दस दिनों के उपरान्त मरण समाचार सुनने से भी तीन दिनों का आशौच लगता ही है, किन्तु यदि समाचार मृत्यु के एक वर्ष से अधिक अवधि के उपरान्त मिले तो स्नान के उपरान्त ही शुद्धि मिल जाती है।<sup>1</sup> जब कोई रात में जन्म लेता है या मर जाता है या इन घटनाओं के समाचार रात में प्राप्त होता है तो किस दिन से आशौच की अवधि की गणना की जानी चाहिए। इसके उत्तर में दो मत हैं— एक मत यह है कि आधी रात के पूर्व का काल पूर्व दिन का सूचक होता है और उसके पश्चात् आने वाले दिन का माना जाता है दूसरा मत यह है कि रात्रि को तीन भागों में बाँटा जाता है प्रथम दो भागों में मृत्यु होने से दिन की गणना हो जाती है, किन्तु तीसरे भाग में मृत्यु होने से दस दिनों की गणना आगे के दिन से आरम्भ होती है।

प्राचीन काल में दरिद्र ब्राह्मण के शव को ढोना प्रशसायुक्त कार्य समझा जाता रहा है। मनु ने कहा है कि यदि कोई ब्राह्मण स्नेहवश किसी असपिण्ड का शव ढोता है, यथा वह बन्धु हो, या जब मातृबन्धु (यथा मामा या मौसी) का शव ढोता है तो वह तीन दिनों के उपरान्त शुद्ध हो जाता है, किन्तु यदि वह उनके घर भोजन करता है जिनके यहाँ कोई मर गया हो तो वह दस दिनों में पवित्र होता है किन्तु, यदि वह उनके घर में न रहता है और न वहाँ भोजन करता है तो वह एक दिन में शुद्ध हो जाता है।<sup>2</sup> गौतम ने भी इस विषय में कहा है कि सपिण्डों द्वारा मनाये जाने वाले आशौच से वे भिन्न हैं यथा— वह अस्पृश्य तो हो जाता है किन्तु अन्य नियमों का पालन नहीं करता, यथा पृथ्वी पर सोना आदि। यदि कोई लोभवश शव ढोता है तो इस विषय में ब्राह्मण, क्षत्रिय, वैश्य या शूद्र के लिए दस, बारह, पन्द्रह एव तीस दिनों का आशौच करना पड़ता है।<sup>3</sup> इसे निर्हाराशौच कहा जाता है। गौतम, मनु एव याज्ञवल्क्य के अनुसार किसी ब्राह्मण को किसी अन्य ब्राह्मण की शव यात्रा में नहीं सम्मिलित होना चाहिए, नहीं तो उसे स्नान करना पड़ेगा, अग्नि छूनी पड़ेगी और घृत पीना पड़ेगा, तब कहीं अशुद्धि से मुक्ति मिलेगी।<sup>4</sup> जनन—मरण से उत्पन्न आशौच वाले व्यक्ति अन्य व्यक्ति को नहीं छू सकते। यदि वे ऐसा करते हैं तो उन्हें प्रायश्चित्त (प्राजापत्य या सान्तपन) करना पड़ता है। यदि पत्नी पति को छोड़कर किसी अन्य व्यक्ति से अनैतिक शरीर सम्बन्ध स्थापित कर ले और वह व्यक्ति को पति की जाति या किसी उच्च जाति का हो तो स्त्री के मरने पर पति को एक दिन का आशौच होता है, किन्तु यदि उस पत्नी का सम्बन्ध किसी छोटी जाति के पुरुष के साथ हो गया हो तो उसके मरण पर आशौच नहीं करना पड़ता है। याज्ञवल्क्य के अनुसार औरस पुत्र को छोड़कर अन्य पुत्रों (क्षेत्रज आदि) की मृत्यु पर एक दिन का आशौच करना होता है।<sup>5</sup>

<sup>1</sup> मनु 5/76, शख 15/12, कूर्मपुराण 23/21

<sup>2</sup> मनु 5/101-102

<sup>3</sup> गौतम 14/21-25

<sup>4</sup> गौतम 14/29, मनु 6/103, याज्ञ 3/26

<sup>5</sup> याज्ञ 3/25

आशौच सन्निपात या आशौच सम्पात (आशौच करते हुए व्यक्ति के यहाँ अन्य आशौच की जानकारी होने पर) के विषय में गौतम ने कहा है कि ऐसी स्थिति में प्रथम आशौच की समाप्ति पर ही दूसरे आशौच से शुद्धि प्राप्त हो जाती है।<sup>1</sup> गौतम, मनु, याज्ञवल्क्य, बौधायन विष्णु ने भी कहा है कि यदि दूसरा आशौच प्रथम आशौच की अन्तिम रात्रि में आ पड़ता है तो प्रथम की समाप्ति के दो दिनों के पश्चात् शुद्धि हो जाती है, किन्तु यदि दूसरे का समाचार प्रथम के अन्तिम दिन की रात्रि के अन्तिम प्रहर में पहुँचता है तो प्रथम की समाप्ति के तीन दिनों के पश्चात् शुद्धि प्राप्त हो जाती है।<sup>2</sup> यदि कोई मरण-जनित आशौच मनाया जा रहा हो और इसी बीच में जनन-जनित आशौच हो जाय तो उत्पन्न पुत्र का पिता जातकर्म आदि करने के योग्य रहता है।

सद्य शौच (उसी दिन शुद्धि) के विषय में याज्ञवल्क्य एव पराशर ने उसका अर्थ बताया है कि पूरे दिन या तीन दिनों या दस दिनों तक आशौच नहीं रहता, प्रत्युत स्नान करने तक या दिन समाप्ति तक या रात के अन्त तक या उस दिन तक, जिस दिन घटना घटित होती है रहता है।<sup>3</sup> विष्णु पुराण में कहा गया है कि शिशु की मृत्यु पर, या देशान्तर में किसी की मृत्यु पर, या पतित या यति (सन्यासी) की मृत्यु पर, या जल, अग्नि या फाँसी लटकाकर मर जाने वाले आत्मघातक की मृत्यु पर सद्य शौच होता है।<sup>4</sup> याज्ञवल्क्य के मतानुसार यज्ञ के लिए वरण किये गये पुरोहितों को, जब उन्हें मधुपर्क दिया जा चुका हो, जनन या मरण की स्थिति में सद्य शौच (स्नान द्वारा शुद्धि) करना पड़ता है। यही बात उन लोगों के लिए भी है जो सोमयाग जैसे वैदिक यज्ञों के लिए दीक्षित हो चुके हैं, जो किसी दानगृह में भोजन दान करते हैं, जो चान्द्रायण जैसे व्रत या स्नातकतर्धर्म-पालन में लगे रहते हैं, जो ब्रह्मचारी (आश्रम के कर्त्तव्यों में सलग्न) हैं, जो प्रतिदिन गौ, सोने आदि के दान में लगे रहते हैं (दान के समय), जो ब्रह्मचारी (सन्यासी) हैं, दान देते समय, विवाह, वैदिक यज्ञों, युद्धों, (आक्रमण के कारण) देश में विप्लव के समय तथा दुर्भिक्ष या आपत्काल में (जब कि प्राणरक्षा के लिए कोई कहीं भी भोजन कर सकता है) सद्य शौच होता है।<sup>5</sup> गौतम ने कहा है कि राजाओं (नहीं तो उनके कर्त्तव्यों में बाधा पड़ेगी) एव ब्रह्मणों (नहीं तो उनके शिक्षण कार्य अवरुद्ध हो जायेंगे) के लिए सद्य शौच होता है।<sup>6</sup> मनु ने कहा है कि ब्रह्मचारी अपने आचार्य, अध्यापक, पिता, माता और गुरु के शव को बाहर निकालकर (दाह, दशाह और श्राद्ध करके भी) व्रती ब्रह्मचारी व्रत से भ्रष्ट नहीं होता है।<sup>7</sup> किन्तु यदि वह उपर्युक्त पाँच व्यक्तियों को छोड़कर किसी अन्य के लिए वैसा करता है तो उसे दस दिनों का आशौच एव प्रायश्चित्त करना पड़ता है और पुनः उपनयन संस्कार करना होता है। मनु एव याज्ञवल्क्य ने व्यवस्था दी है कि उन लोगों को भी, जो मृत्यु के आशौच से युक्त हैं, श्रौताग्नियों के कृत्यों को

<sup>1</sup> गौतम 14/5

<sup>2</sup> गौतम 14/5-6, मनु 5/79, याज्ञ 3/20, बौध ६० सू 1/5/123, विष्णु 2/35-38

<sup>3</sup> याज्ञ 3/28, पराशर 3/10

<sup>4</sup> विष्णु पुराण 3/13/7

<sup>5</sup> याज्ञ 3/28-29

<sup>6</sup> गौतम 14/43-44

<sup>7</sup> मनु 5/81

नहीं बन्द करना चाहिए, प्रत्युत उन्हें स्वयं करते रहना चाहिए या किसी अन्य से कराते रहना चाहिए।<sup>1</sup> गौतम ने व्यवस्था दी है कि उनके लिए सद्यः शौच होता है जो आत्महत्या होते हैं और अपने प्राण महायात्रा (हिमालय आदि में जाकर), उपवास, कृपाण जैसे अस्त्रों, अग्नि, विष या जल से या फाँसी पर लटक जाने से (रस्सी से झूलकर) या प्रपात से गवाँ देते हैं।<sup>2</sup> याज्ञवल्क्य के मतानुसार वे स्त्रियाँ जो पाखण्ड धर्मावलम्बी अथवा विधर्मी हो गयी हैं, जो किसी विशिष्ट आश्रम में नहीं रहती, जो (सोने आदि की) चोरी करती हैं, जो पतिहीन होती हैं जो व्यभिचारिणी होती हैं, जो मद्य पीती हैं, जो आत्महत्या करने का प्रयत्न करती हैं, वे मरने पर जल-तर्पण के अयोग्य होती हैं और उनके लिए आशौच नहीं किया जाता है।<sup>3</sup> यही बात मनु ने भी कही है।<sup>4</sup>

आशौच नियमों के अपवाद नियम (जिसमें व्यक्ति आशौच करना अनिवार्य नहीं मानता है) के विषय में गौतम ने कहा है कि सपिण्ड लोग उन लोगों के लिए, जो गौओं एवं ब्राह्मणों के लिए मर जाते हैं जो राजा के क्रोध के कारण मार डाले जाते हैं और जो रणभूमि में मर जाते हैं, अशौच नहीं मानते, केवल सद्यः शौच करते हैं।<sup>5</sup> मनु ने भी कहा है कि सपिण्ड लोग उनके लिए, जो डिम्बाहन (शस्त्र रहित झगड़े या दगों) में, बिजली से या राजा द्वारा (किसी अपराध के कारण), गो ब्राह्मण-रक्षा में, क्षत्रिय के समान रणभूमि में तलवार से मार डाले जाते हैं, आशौच नहीं मानते और वे लोग भी जिन्हें राजा (अपने कार्यवश) ऐसा करने नहीं देना चाहता, आशौच नहीं मानते।<sup>6</sup> दक्ष ने कहा है कि आशौच के सभी नियम तभी प्रयुक्त होते हैं, जबकि काल स्वस्थ एवं शान्तिमय हो, किन्तु जब व्यक्ति आपद्ग्रस्त हो तो सूतक नहीं रहता, अर्थात् तब आशौच का प्रयोग या बलपूर्वक प्रवर्तन नहीं होता।<sup>7</sup> विष्णु धर्मसूत्र में कहा गया है कि आशौचावधि के उपरान्त ग्राम के बाहर जाना चाहिए, बाल बनवाने चाहिए, तिल या सफेद सरसों के उबटन से शरीर में लेप करके स्नान करना चाहिए और वस्त्र परिवर्तन कर घर में प्रवेश करना चाहिए। इसके उपरान्त शान्तिकृत्य करके ब्राह्मण पूजन करना चाहिए।<sup>8</sup>

शुद्धि के अन्य स्वरूप द्रव्य शुद्धि (किसी वस्तु में लगे हुए दोष का दूरीकरण) के विषय में भी विचार किया गया है। शरीर शुद्धि एवं बाह्य द्रव्य शुद्धि से यह दो प्रकार की है। मनु के मतानुसार शुद्धि के प्रकारों में मानसिक शुद्धि सर्वश्रेष्ठ धन है, जो धन की ओर से शुद्ध है, अर्थात् जो अन्यायपूर्ण साधनों से दूसरे का धन नहीं हड़पता, वह सचमुच पवित्र है और अपेक्षाकृत उससे भी अधिक शुद्ध है जो जल एवं मिट्टी से शुद्धता प्राप्त करता

<sup>1</sup> मनु 5/84, याज्ञ 3/17

<sup>2</sup> गौतम 14/11

<sup>3</sup> याज्ञ 3/6

<sup>4</sup> मनु 5/80-90

<sup>5</sup> गौतम 14/8-10.

<sup>6</sup> मनु 5/95 एवं 98

<sup>7</sup> दक्ष - 6/15

<sup>8</sup> विष्णु धर्मसूत्र 19/18-19

है।<sup>1</sup> विष्णु ने भी यही बात कही है कि किन्तु उन्होंने अर्थ (धन) के स्थान पर अन्न रखा है।<sup>2</sup> आपस्तम्ब का कथन है कि छोटे-छोटे बच्चे रजस्वला स्त्री के स्पर्श से अशुद्ध नहीं होते, जब तक उनका अन्नप्राशन नहीं हो गया रहता या एक वर्ष तक या जब तक उन्हें दिशा-ज्ञान नहीं हो जाता।<sup>3</sup> मनु, याज्ञवल्क्य, विष्णु एवं बौधायन का कहना है कि निम्नलिखित वस्तुएँ सदा शुद्ध रहती हैं— जो वस्तु शुद्ध होती न देखी गयी हो, जो पानी से स्वच्छ कर दी जाती है, जिसे ब्राह्मण शुद्ध कह दे (जबकि सन्देह उत्पन्न हो गया हो), किसी (पवित्र) स्थल पर एकत्र जल, जो देखने में किसी अपवित्र पदार्थ से अशुद्ध न कर दिया गया हो, जो मात्रा में इतना हो कि कोई गाय अपनी प्यास बुझा सके और जो घघ, रग एवं स्वाद में (शुद्ध) जल की भाँति हो, शिल्पी का हाथ (धोबी या रसोइया का हाथ जब कि वे अपने कार्यों में सलग्न हो) बाजार में खुले रूप में बिकने वाले पदार्थ, यथा यव (जौ) एवं गेहूँ (जिन्हें क्रय करने वालों ने चाहे छू भी लिया हो), भिक्षा (जिसे ब्रह्मचारी ने मार्ग में घर-घर से एकत्र किया हो), सभोग के समय स्त्री का मुख, कुत्तो, चण्डालो एवं मास भक्षी से छीना गया पशु मास, (सूर्य की) किरणें, अग्नि, धूलि, (वृक्ष आदि की) छाया, गाय, अश्व, भूमि, वायु, ओस, मक्खियाँ, गाय दुहते समय बछड़ा— ये (अन्तिम) किसी व्यक्ति का स्पर्श हो जाने पर भी शुद्ध रहते हैं।<sup>4</sup> यह भी कहा गया है कि कुछ पक्षी एवं पशु या तो शुद्ध होते हैं या उनके कुछ शरीर भाग शुद्ध माने जाते हैं याज्ञवल्क्य के मतानुसार बकरियों एवं अश्वों का मुख शुद्ध होता है किन्तु गायों का मुख नहीं।<sup>5</sup> बौधायन ने कहा है कि अपने बिस्तर, वस्त्र, पत्नी, बच्चा, जलपात्र अपने लिए शुद्ध होते हैं, किन्तु अन्य लोगों के लिए अशुद्ध हैं।<sup>6</sup> मनु, याज्ञवल्क्य एवं विष्णु ने यह भी कहा है कि जब बहुत से वस्त्र एवं अन्नो की ढेरी अपवित्र हो गयी हो तो जल छिड़कने से शुद्ध हो जाता है, किन्तु जब सख्या या मात्रा कम हो तो जल से धो लेना चाहिए।<sup>7</sup> गौतम, मनु विष्णु एवं याज्ञवल्क्य ने नियम दिया है कि द्रव्यो एवं गन्दी वस्तु से लिप्त शरीर को शुद्ध करने के लिए जल एवं मिट्टी का प्रयोग तब तक करते रहना चाहिए जब तक गन्ध एवं गन्दी वस्तु दूर न हो जाय।<sup>8</sup> याज्ञवल्क्य के मतानुसार काल (आशौच के लिए दस दिन या एक मास), अग्नि, धार्मिक कृत्य (अश्वमेध या सन्ध्या करना), मिट्टी, वायु, मन, आध्यात्मिक ज्ञान, (कृच्छ्र जैसे) तप, जल, पश्चात्ताप एवं उपवास ये सभी शुद्धि के कारण हैं। जो लोग वर्जित कर्म करते हैं उनके द्वारा दान देना शुद्धि का द्योतक है, नदी के लिए जल प्रवाह, मिट्टी एवं जल अशुद्ध वस्तुओं की शुद्धि के साधन हैं, द्विजों के लिए सन्यास, अज्ञानवश पाप करने पर वेदज्ञों के लिए तप, आत्मज्ञों के लिए सहनशीलता, गंदे शरीरों के लिए

<sup>1</sup> मनु 5/106

<sup>2</sup> विष्णु 22/89

<sup>3</sup> आपस्तम्ब 2/6/15/17-20

<sup>4</sup> मनु 5/127-133, याज्ञ 1/186, 191-193, विष्णु 23/47-52, बौधाय 1/5/56-57

<sup>5</sup> याज्ञ 1/194

<sup>6</sup> बौधाय 1/5/61

<sup>7</sup> मनु 5/118, याज्ञ 1/184, विष्णु 23/13

<sup>8</sup> नौतय 1/45-48, मनु 5/126, विष्णु 23/39, याज्ञ 1/191



जल, गुप्त पापो के लिए वैदिक मन्त्रों का जप, पापमय विचारों से अशुद्ध मन के लिए सत्य, जो अपने शरीर से आत्मा को संयुक्त मानते हैं उनके लिए तप एवं गूढ़ ज्ञान, बुद्धि के लिए सम्यक् ज्ञान शुद्धि के स्वरूप है, ईश्वर ज्ञान, आत्मा का सर्वोत्तम शुद्धि साधन है। शुद्धि के साधन के विषय में मनु ने कहा है कि झाड़ू से बुहारना, गोबर से लेपना, जल छिड़काव, खोदना (एवं निकाल बाहर करना) और उस पर (एक दिन एवं रात) गायों को रखना पाँच साधन हैं विष्णु ने छटा साधन दाह (कुछ जला देना) जोड़ दिया। याज्ञवल्क्य ने दाह एवं काल को जोड़कर सात साधन बताया है।<sup>1</sup> ब्राह्मण का घर, मन्दिर, गोशाला की भूमि, सदा शुद्ध मानी जानी चाहिए जब तक कि वे अशुद्ध न हो जायें।

याज्ञवल्क्य एवं विष्णु का मत है कि अशुद्ध घर को झाड़ू-बहारू एवं गोबर से लीपकर शुद्ध किया जाता है किन्तु ब्राह्मण के घरों में यदि कुत्ता, शूद्र, पतित, म्लेच्छ या चाण्डाल मर जाय तो शुद्धि के कठिन नियम बरते जाते थे। घर को बहुत दिनों तक छोड़ देना होता है। मिट्टी (कीचड़) एवं जल जो सड़क पर चाण्डाल जैसी जातियों, कुत्तों एवं कौओं के सम्पर्क में आता है तथा मट जैसे मकान जो ईंटों से बने रहते हैं, केवल उन पर बहने वाली हवा से शुद्ध हो जाते हैं।<sup>2</sup>

धातुओं एवं पात्रों की शुद्धि के विषय में मनु ने कहा है कि सोना आदि धातुयें, मरकत जैसे रत्न एवं पत्थर के अन्य पात्र राख, जल एवं मिट्टी से शुद्ध हो जाते हैं, सोने की वस्तुएँ (जो जूठे भोजन आदि से गन्दी नहीं हो गयी हैं) केवल जल से ही पवित्र हो जाती हैं।<sup>3</sup> यही बात उन वस्तुओं के साथ भी पायी जाती है जो जल से प्राप्त होती हैं, या जो पत्थर से बनी होती हैं या चोँदी से बनी होती हैं और जिन पर शिल्पकारी नहीं हुई रहती है। सोना चोँदी जल एवं तेज से उत्पन्न होते हैं अतः उनकी शुद्धि उनके मूलभूत कारणों से ही होती है। विष्णु के मतानुसार सभी धातुपात्र जब अत्यन्त अशुद्ध हो जाते हैं तो वे तपाने से शुद्ध हो जाते हैं, किन्तु अत्यन्त अशुद्ध लकड़ी एवं मिट्टी के पात्र त्याग देने चाहिए।<sup>4</sup> याज्ञवल्क्य का कथन है कि कम अशुद्ध हुए काष्ठपात्र तक्षण (छीलने) से या मिट्टी, गोबर या जल से स्वच्छ हो जाते हैं और मिट्टी के पात्र यदि अधिक अशुद्ध नहीं हुए रहते तो तपाने से शुद्ध हो जाते हैं।<sup>5</sup> वसिष्ठ का मत है कि सुरा, मूत्र, मल, बलगम (श्लेष्मा), आँसू, पीव व रक्त से अशुद्ध हुए मिट्टी के पात्र अग्नि में तपाने पर भी शुद्ध नहीं होते हैं।<sup>6</sup> वैदिक यज्ञों में प्रयुक्त पात्रों एवं वस्तुओं की शुद्धि के विषय में मनु, याज्ञवल्क्य विष्णु एवं शंख का मत है कि यज्ञ पात्रों को सर्वप्रथम दाहिने हाथ (या दर्भ या छन्ने से) से रगड़ना चाहिए और तब चमस एवं प्याले यज्ञ में व्यवहृत होने के पश्चात्

<sup>1</sup> मनु 5/124, विष्णु 23/57, याज्ञ 1/88

<sup>2</sup> याज्ञ 1/187, 197 विष्णु 23/56, 23/41

<sup>3</sup> मनु 5/113

<sup>4</sup> विष्णु 23/2 एवं 5

<sup>5</sup> याज्ञ 1/187

<sup>6</sup> वसिष्ठ 3/59



जल से धोये जाते हैं, चरु स्थाली (जिसमें आहुति के लिए भात की हवि बनायी जाती है), स्रुव (काठ का करछुल जिससे यज्ञिय अग्नि में घृत डाला जाता है) एवं स्रुचि (अर्धवृत—मुखी काठ का करछुल) गर्म जल से शुद्ध किये जाते हैं, स्फ्य (काठ की तलवार), सूर्य, शकट (जिसके द्वारा सोम के पौधे लाये जाते हैं) मूसल, (ओखली) ऊखल जल से स्वच्छ किये जाते हैं।<sup>1</sup> मनु के मत में द्रव (तरल पदार्थ, यथा—तेल, घी आदि) की शुद्धि (जब वह थोड़ी मात्रा में हो) उसमें दो। कुशो को डाल देने से (या दूसरे पात्र में छान देने से) शुद्ध हो जाती है, किन्तु यदि मात्रा अधिक हो तो जलमार्जन पर्याप्त है।<sup>2</sup> परिधानों की शुद्धि के विषय में मनु याज्ञवल्क्य एवं विष्णु ने व्यवस्था दी है कि रेशमी एवं ऊनी वस्त्र लवण युक्त (क्षार) जल से स्वच्छ करना चाहिए (गोमूत्र एवं जल से भी), नेपाली कम्बल रीठे से, छाल से बने वस्त्र, बेल के फल से एवं क्षौम पट या सन से बने वस्त्र श्वेत सरसो के लेप से स्वच्छ करना चाहिए।<sup>3</sup> इससे यह स्पष्ट है कि वस्तुओं की शुद्धि धातु या मिट्टी की, वे कठोर हैं या तरल, वे अधिक मात्रा में हैं या थोड़ी या ढेरी में हैं, अशुद्धि अत्यधिक है या साधारण इन बातों पर निर्भर है।

## 2. श्राद्धः

जो कुछ उचित काल, पात्र एवं स्थान के अनुसार उचित (शास्त्रानुमोदित) विधि द्वारा पितरों को लक्ष्य करके श्रद्धापूर्वक ब्राह्मणों को दिया जाता है वह श्राद्ध कहलाता है। कल्पतरु में श्राद्ध को परिभाषित करते हुए कहा गया है कि पितरों को उद्देश्य करके (उनके लाभ के लिए) यज्ञिय वस्तु का त्याग एवं ब्राह्मणों द्वारा उसका ग्रहण प्रधान श्राद्ध स्वरूप है। याज्ञवल्क्य ने कहा है कि पितर लोग यथा—वसु, रुद्र एवं आदित्य, जो श्राद्ध के देवता हैं, श्राद्ध से सन्तुष्ट होकर मानवों के पूर्व पुरुषों को सन्तुष्टि देते हैं।<sup>4</sup> मनु ने भी कहा है कि मनुष्य के तीन पूर्वज, यथा—पिता, पितामह एवं प्रपितामह क्रम से पितृ— देवों, अर्थात्, वसुओं, रुद्रों एवं आदित्यों के समान हैं और श्राद्ध करते समय उनको पूर्वजों का प्रतिनिधि मानना चाहिए।<sup>5</sup> याज्ञवल्क्य के व्याख्याकार मिताक्षरा ने श्राद्ध को परिभाषित करते हुए कहा है कि पितरों का उद्देश्य करके (उनके कल्याण के लिए) श्रद्धापूर्वक किसी वस्तु का या उनसे सम्बन्धित किसी द्रव्य का त्याग श्राद्ध है।<sup>6</sup> याज्ञवल्क्य में आया है कि पितामह लोग (पितर) श्राद्ध में दिये गये पिण्डों से स्वयं सन्तुष्ट होकर अपने वंशजों के जीवन, सतति, सम्पत्ति, विद्या, स्वर्ग, मोक्ष, सभी सुख एवं राज्य देते हैं।<sup>7</sup> शतपथ ब्राह्मण में स्पष्ट रूप में कहा गया है कि यज्ञकर्त्ता के पिता को दिया गया भोजन इन

<sup>1</sup> मनु 5/116—117, याज्ञ 1/183—185, विष्णु 23/8—11, शंख 16/6

<sup>2</sup> मनु 5/115

<sup>3</sup> मनु 5/120—121, याज्ञ 1/186—187, विष्णु 23/19—22

<sup>4</sup> याज्ञ 1/268

<sup>5</sup> मनु 3/284

<sup>6</sup> मिताक्षरा — याज्ञ 1/217

<sup>7</sup> याज्ञ 1/268

शब्दों में कहा जाता है— यह तुम्हारे लिए है। विष्णु ने भी कहा है कि जिसका पिता मृत हो गया हो वह अपने पिता के लिए एक पिण्ड रख सकता है।<sup>1</sup>

वैदिक उक्तियों से ज्ञात होता है कि पितर लोग जीवित लोगों को लाभ एवं हानि दोनों दे सकते हैं। बौधायन ने एक ब्राह्मण ग्रन्थ से निष्कर्ष निकाला है कि पितर लोग पक्षियों के रूप में विचरण करते हैं।<sup>2</sup> वायु पुराण में कहा गया है कि श्राद्ध के समय पितर लोग (आमन्त्रित) ब्राह्मणों में वायु रूप से प्रविष्ट हो जाते हैं और जब योग्य ब्राह्मण वस्त्रों, अन्नो, प्रदानों, भक्ष्यों, पेयों, गायों, अश्वों, ग्रामों आदि से सम्पूजित हो जाते हैं तो वे प्रसन्न होते हैं।<sup>3</sup> विष्णु धर्मसूत्र में आया है— चाहे मृतात्मा श्राद्ध में 'स्वधा' के साथ प्रदत्त भोजन का पितृलोक में रसास्वादन करता है, चाहे मृतात्मा (स्वर्ग में) देव के रूप में हो, या नरक में हो (यातनाओं के लोक में हो), या निम्न पशुओं की योनि में हो, या मानव रूप में हो, सम्बन्धियों द्वारा श्राद्ध में प्रदत्त भोजन उसके पास पहुँचता है, जब श्राद्ध सम्पादित होता है तो मृतात्मा एवं श्राद्धकर्त्ता दोनों को तेज या सम्पत्ति या समृद्धि प्राप्त होती है।<sup>4</sup> ऋग्वेद में आया है कि शरीर के दाह के उपरान्त मृतात्मा को वायव्य शरीर प्राप्त होता है और वह मनुष्यों को एकत्र करने वाले यम एवं पितरों के साथ हो लेता है।<sup>5</sup> तैत्तिरीय ब्राह्मण में ऐसा आया है कि पितर लोग इससे आगे तीसरे लोक में निवास करते हैं।<sup>6</sup> इसका अर्थ यह है कि भूलोक एवं अन्तरिक्ष के उपरान्त पितृलोक आता है। मनु के अनुसार ब्राह्मणों के पितर अग्निदग्ध, अनग्निदग्ध, काव्य, बर्हिषद्, अग्निष्वात् एवं सौम्य नामों से पुकारे जाते हैं।<sup>7</sup> मनु ने यह भी कहा है कि ऋषियों से पितरों की उदभूति हुई, पितरों से देवों एवं मानवों को तथा देवों से स्थावर एवं जगम के सम्पूर्ण लोक की उदभूति हुई।<sup>8</sup> यद्यपि देव एवं पितर पृथक् कोटियों में रखे गये हैं, तथापि पितर लोग देवों की कुछ विशेषताओं को अपने में रखते हैं ऋग्वेद में कहा गया है कि पितर सोम पीते हैं। पितरों ने आकाश को नक्षत्रों से सुशोभित किया और अधकार रात्रि में एवं प्रकाश दिन में रखा। पितरों को गुप्त प्रकाश प्राप्त करने वाला कहा गया है और उन्हें उषा को उत्पन्न करने वाला द्योतित किया गया है।<sup>9</sup> शतपथब्राह्मण में आया है कि तीनों पूर्व पुरुष स्वधाप्रेमी होते हैं।<sup>10</sup>

आपस्तम्ब में कहा गया है कि प्राचीन समय में मनुष्य एवं देव इसी लोक में रहते थे। देव लोग यज्ञों के कारण (पुरस्कारस्वरूप) स्वर्ग चले गये। किन्तु मनुष्य रह गये। जो मनुष्य देवों के समान यज्ञ करते हैं वे परलोक

<sup>1</sup> विष्णु 75/4

<sup>2</sup> बौधायनसू 2/8/14

<sup>3</sup> वायु पुराण — 75/13—15

विष्णुसू 20/34—36

ऋ 10/14/1 एवं 8, 10/15/14, 10/16/5

तैत्ति ब्रा 1/3/10/5

मनु 3/199

मनु 3/201

ऋ 10/15/8, 10/68/11, 7/76/3

<sup>10</sup> शतपथब्रा 12/8/1/7

(स्वर्ग) में देवो एव ब्रह्म के साथ निवास करते हैं।<sup>1</sup> तब (मनुष्यो के पीछे रहते देखकर) मनु ने उस कृत्य का आरम्भ किया जिसे श्राद्ध की सज्ञा मिली है जो मानव जाति को श्रेय (मुक्ति या आनन्द) की ओर ले जाता है। इस कृत्य में पितर लोग देवता (अधिष्ठाता) हैं, किन्तु ब्राह्मण लोग (जिन्हें भोजन दिया जाता है) आह्वनीय अग्नि (जिसमें यज्ञों के समय आहुतियाँ दी जाती हैं) के स्थान पर माने जाते हैं। बौधायन का कथन है कि पितरो के कृत्यों से दीर्घ आयु, स्वर्ग, यश एव पुष्टिकर्म (समृद्धि) की प्राप्ति होती है।<sup>2</sup> याज्ञवल्क्य ने भी कहा है कि मनुष्यो के पितामह अर्थात् पितर लोग प्रसन्न होकर दीर्घ जीवन, सन्तान, धन, विद्या, मोक्ष, सुख और राज्य प्रदान करते हैं।<sup>3</sup>

श्राद्ध शब्द श्रद्धा से बना हुआ है। श्राद्ध एव श्रद्धा में घनिष्ठ सम्बन्ध है। श्राद्ध में श्राद्धकर्त्ता का यह विश्वास रहता है कि मृत या पितरो के कल्याण के लिए ब्राह्मणों को जो कुछ दिया जाता है वह उसे या उन्हें किसी प्रकार अवश्य मिलता है। पाणिनि ने 'श्राद्धिन', एव श्राद्धिक को वह जिसने श्राद्ध भोजन कर लिया हो के अर्थ में निश्चित किया है।<sup>4</sup> मनु ने कहा है कि श्रद्धा युक्त मनुष्य विधिपूर्वक सम्यक्-प्रकार से जो-जो अन्न देता है अर्थात् श्राद्ध करता है, वह-वह परलोक में पितरों के लिए अक्षय (तृप्तिकारक) होता है।<sup>5</sup> मार्कण्डेय एव स्कन्दपुराण में श्राद्ध का सम्बन्ध श्रद्धा से द्योतित किया गया है और कहा गया है कि श्रद्धा में जो कुछ दिया जाता है वह पितरों द्वारा प्रयुक्त होने वाले उस भोजन में परिवर्तित हो जाता है जिसे वे कर्म एव पुनर्जन्म के सिद्धान्त के अनुसार नये शरीर के रूप में पाते हैं। इसमें यह भी कहा गया है कि अनुचित एव अन्यायपूर्ण ढंग से प्राप्त धन से जो श्राद्ध किया जाता है वह चाण्डाल, पुल्कस तथा अन्य नीच योनियों में उत्पन्न लोगों की सन्तुष्टि का साधन होता है।<sup>6</sup>

श्राद्धाधिकारियों अर्थात्, श्राद्ध करने के योग्य या अधिकारियों के विषय में विष्णु धर्म सूत्र में कहा गया है कि जो कोई मृतक की सम्पत्ति लेता है उसे उसके लिए श्राद्ध करना चाहिए, अन्य लोगों का मत है कि जो भी कोई श्राद्ध करने की योग्यता रखता है अथवा श्राद्ध का अधिकारी है वह मृतक की सम्पत्ति ग्रहण कर सकता है। मनु के व्याख्याकार मेघातिथि ने कहा है कि अल्पवयस्क पुत्र भी, यद्यपि अभी वह उपनयनविहीन होने के कारण वेदाध्ययनरहित है, अपने पिता को जल तर्पण कर सकता है, नवश्राद्ध कर सकता है किन्तु श्रौताग्नियों या गृह्याग्नियों के अभाव में वह पार्वण जैसे श्राद्ध नहीं कर सकता।<sup>7</sup> मनु, वसिष्ठ एव विष्णु के मतानुसार पुत्र के जन्म से व्यक्ति लोको (स्वर्ग आदि) की प्राप्ति करता है, पौत्र से अमरता प्राप्त करता है और प्रपौत्र से वह सूर्यलोक

<sup>1</sup> आप०ध०सू० 2/7/16/1-3

<sup>2</sup> बौ०ध०सू० 2/8/1

<sup>3</sup> याज्ञ० 1/270

<sup>4</sup> पाणिनि - 5/2/85

<sup>5</sup> मनु० 3/275

<sup>6</sup> मार्कण्डेय० 29/27, 28/16, स्कन्द० 7/1/205/22

<sup>7</sup> मेघातिथि मनु० 2/172

पहुँच जाता है।<sup>1</sup> इससे यह ज्ञात होता है कि व्यक्ति कि तीन वंशज समान रूप से व्यक्ति को आध्यात्मिक लाभ पहुँचाते हैं। याज्ञवल्क्य ने कहा है कि अपने पुत्र, पौत्र एवं प्रपौत्र से व्यक्ति वंश की अविच्छिन्नता एवं स्वर्ग प्राप्त करता है।<sup>2</sup> मनु ने भी यही मत दिया है कि पुत्र के जन्म से व्यक्ति के पूर्वजों के प्रति अपने ऋणों को चुकाता है।<sup>3</sup> याज्ञवल्क्य के मत में पिता के मृत हो जाने पर पुत्र और पौत्र उसके द्वारा लिया गया ऋण देना चाहिए।<sup>4</sup>

नित्य, नैमित्तिक एवं काम्य श्राद्ध (सभी कृत्य) को तीन कोटियों में विभाजित किया गया है। आपस्तम्ब ने श्राद्ध के लिए निश्चित कालों की व्यवस्था दी है यथा— इसका सम्पादन प्रत्येक मास के अन्तिम पक्ष में हो जाना चाहिए, अपराह्न को श्रेष्ठता मिलनी चाहिए और पक्ष के आरम्भिक दिनों की अपेक्षा अन्तिम दिनों को अधिक महत्त्व देना चाहिए।<sup>5</sup> गौतम एवं वसिष्ठ ने कहा है कि श्राद्ध प्रत्येक मास के कृष्ण पक्ष में चतुर्थी को छोड़कर किसी भी दिन किया जा सकता है।<sup>6</sup> गौतम ने पुनः कहा है कि यदि विशिष्ट रूप में उचित सामग्रियाँ या पवित्र ब्राह्मण उपलब्ध हों या कर्त्ता किसी पवित्र स्थान (यथा—गया) में हो तो श्राद्ध किसी भी दिन किया जा सकता है।<sup>7</sup> मनु ने व्यवस्था दी है कि मास के कृष्ण पक्ष की चतुर्दशी को छोड़कर दशमी से आरम्भ करके किसी भी दिन श्राद्ध किया जा सकता है, किन्तु यदि कोई चान्द्र समतिथि (दशमी एवं द्वादशी) और सम नक्षत्रों (भरणी, रोहिणी आदि) में श्राद्ध करे तो उसकी इच्छाओं की पूर्ति होती है, किन्तु जब कोई विषम तिथि (एकादशी, त्रयोदशी आदि) में पितृ पूजा करता है और विषम नक्षत्रों (कृत्तिका, मृगशिरा आदि) में ऐसा करता है तो भाग्यशाली सतति प्राप्त करता है। जिस प्रकार मास कृष्ण पक्ष शुक्ल पक्ष की अपेक्षा अच्छा समझा जाता है उसी प्रकार अपराह्न को माध्याह्न से अच्छा माना जाता है।<sup>8</sup> याज्ञवल्क्य एवं कूर्म पुराण ने एक स्थान पर श्राद्ध सम्पादन के कालों को निम्न रूप में रखा है— अमावस्या, अष्टका दिन, शुभ दिन (यथा पुत्रोत्पत्ति दिवस) मास का कृष्ण पक्ष, दोनों अयन (वे दोनों दिन जब सूर्य उत्तर से दक्षिण की ओर जाना आरम्भ करता है) पर्याप्त सम्भारों (भात, दाल या मास आदि सामग्रियों) की उपलब्धि, किसी योग्य ब्राह्मण का आगमन, विषुवत रेखा पर सूर्य का आगमन, एक राशि से दूसरी राशि में जाने वाले सूर्य का दिन, व्यतीपात, गजच्छाया नामक ज्योतिष सधियाँ, चन्द्र और सूर्य ग्रहण तथा जब कर्मकर्त्ता के मन में तीव्र इच्छा का उदय (श्राद्ध के लिए) हो गया हो यही काल श्राद्ध सम्पादन के हैं।<sup>9</sup> विष्णु धर्मसूत्र में कहा गया है कि वर्णित दिनों में किये जाने वाले श्राद्ध नैमित्तिक हैं और जो विशिष्ट तिथियाँ एवं

<sup>1</sup> मनु 9/137, वसिष्ठ 17/5, विष्णु 15/16

<sup>2</sup> याज्ञ 1/78

<sup>3</sup> मनु 9/106

<sup>4</sup> याज्ञ 2/50

<sup>5</sup> आपस्तम्ब 2/7/16/4-7

<sup>6</sup> गौतम 15/3, वसिष्ठ 11/16

<sup>7</sup> गौतम 15/5

<sup>8</sup> मनु 3/276-278

<sup>9</sup> याज्ञ 1/217-218 कूर्म पुराण 2/20/2-8

सप्ताह के दिनों में कुछ निश्चित इच्छाओं की पूर्ति के लिए किये जाते हैं, वे काम्य श्राद्ध कहे जाते हैं।<sup>1</sup> आपस्तम्ब, मनु एवं विष्णु के अनुसार रात्रि, सन्ध्या (गोधूलि- काल), या जब सूर्य का तुरन्त उदय हुआ हो तब— ऐसे कालों में श्राद्ध का सम्पादन नहीं करना चाहिए, किन्तु चन्द्रग्रहण के समय छूट होती है।<sup>2</sup> ग्रहण के समय किया गया श्राद्ध पितरों को तब तक सन्तुष्ट करता है जब तक चन्द्र एवं तारों का अस्तित्व है और कर्त्ता की सभी सुविधाओं एवं सभी इच्छाओं की पूर्ति होती है।

श्राद्ध स्थल के विषय में मनु ने व्यवस्था दी है कि कर्त्ता को प्रयास करके दक्षिण की ओर ढालू भूमि खोजनी चाहिए, जो पवित्र हो और जहाँ मनुष्य अधिकतर न जाते हो, उस भूमि को गोबर से लीप देना चाहिए, क्योंकि पितर लोग वास्तविक स्वच्छ स्थलों, नदी, तटों एवं उस स्थान पर किये गये श्राद्ध से प्रसन्न होते हैं जहाँ लोग बहुधा कम जाते हैं।<sup>3</sup> याज्ञवल्क्य ने कहा है कि श्राद्ध स्थल चतुर्दिक् से आवृत, पवित्र एवं दक्षिण की ओर ढालू होनी चाहिए।<sup>4</sup> गौतम ने यह भी व्यवस्था दी है कि कुत्तों, चाण्डालों एवं महापातकों के अपराधियों से देखा गया भोजन अपवित्र हो जाता है, इसलिए श्राद्ध— कर्म घिरे हुए स्थल में किया जाना चाहिए, या कर्त्ता को उस स्थल के चतुर्दिक् तिल बिखेर देने चाहिए या किसी योग्य ब्राह्मण को, जो अपनी उपस्थिति से पवित्र को पवित्र कर देता है, उस दोष (कुत्ता या चाण्डाल द्वारा देखे गये भोजन आदि दोष) को दूर करने के लिए शान्ति का सम्पादन करना चाहिए।<sup>5</sup> आपस्तम्ब ने कहा है कि विद्वान् लोगो ने कुत्तों, पतितों, कोढ़ी, खल्लाट व्यक्ति, परदारार से यौन संबंध रखने वाले व्यक्ति, आयुधजीवी ब्राह्मण के पुत्र तथा शूद्र से उत्पन्न ब्राह्मणपुत्र द्वारा देखे गये श्राद्ध की भर्त्सना की है— यदि ये लोग श्राद्ध—भोजन करते हैं तो वे उस पवित्र में बैठकर खाने वाले व्यक्तियों को अशुद्ध कर देता है। मनु ने कहा है कि चाण्डाल, गौव के सूअर या मुर्गा, कुत्ता, रजस्वला एवं क्लीब को भोजन करते समय ब्राह्मण को देखने की अनुमति नहीं मिलनी चाहिए। इन लोगो द्वारा यदि होम (अग्निहोत्र), दान (गाय एवं सोने का) कृत्य देखा लिया जाय, या जब ब्राह्मण भोजन कर रहे हों तब या किसी धार्मिक कृत्य (दर्श— पूर्णमास आदि) के समय श्राद्ध के समय ऐसे लोगों की दृष्टि पड़ जाय तो सब कुछ फलहीन हो जाता है। सूअर देवों या पितरों के लिए अर्पित भोजन को केवल सूँघकर, मुर्गा भागता हुआ या उड़ता हुआ, कुत्ता केवल दृष्टि निक्षेप से एवं नीच जाति स्पर्श से (उस भोजन को) अशुद्ध कर देते हैं। यदि कर्त्ता का नौकर लँगड़ा, अधिक या कम अगवाला हो तो उसे श्राद्ध सम्पादन स्थल से बाहर कर देना चाहिए।<sup>6</sup>

<sup>1</sup> विष्णु धा० सू० 77/1-6

<sup>2</sup> आप० धा० सू० 7/17/23-25, मनु० 3/280, वि० धा० सू० 77/8-9

<sup>3</sup> मनु० 2/206-207

<sup>4</sup> याज्ञ० 1/227

<sup>5</sup> गौतम० 15/25-28

<sup>6</sup> मनु० 3/239-242

### 3. श्राद्धों का वर्गीकरण :

नित्य, नैमित्तिक एवं काम्य तथा एकोद्दिष्ट एवं पार्वण के रूप में श्राद्धों का वर्गीकरण किया गया है इसमें नित्य नैमित्तिक एवं काम्य मृत व्यक्ति के लिए किया जाता है और एकोद्दिष्ट एवं पार्वण अमावस्या, या आश्विन कृष्ण पक्ष में या सक्रान्ति पर किया जाता है। मनु ने नित्य, नैमित्तिक, काम्य वृद्धि एवं पार्वण श्राद्धों की पाँच कोटियों कही हैं। मनु ने अहरह श्राद्ध को वह श्राद्ध माना है जो प्रतिदिन भोजन (पके हुए चावल या जौ आदि) या जल या दूध, फलों एवं मूलों के साथ किया जाता है।<sup>1</sup> बहुत से ग्रन्थों में श्राद्ध के अनेक प्रकार बताये गये हैं।

श्राद्ध का कर्त्ता चाहे जो भी हो, श्राद्ध भोजन के लिए आमन्त्रण पाने के अधिकारी केवल ब्राह्मण ही होते हैं। आपस्तम्ब धर्मसूत्र तथा गृहसूत्र, गौतम एवं बौधायन गृहसूत्र में कहा गया है कि आमन्त्रित ब्राह्मणों को वेदज्ञ अत्यन्त सयमी (क्रोध एवं वासनाओं से मुक्त तथा मन एवं इन्द्रियो पर संयम करने वाले) एवं शुद्धाचरण वाले, पवित्र होना चाहिए और उन्हें न तो किसी अंग से हीन होना चाहिए और न ही अधिक अंग वाला होना चाहिए।<sup>2</sup> मनु ने कहा है कि श्राद्ध-भोजन में मित्र नहीं बुलाना चाहिए, (अन्य अवसरों पर) बहुमूल्य दान देकर व्यक्ति किसी को मित्र बना सकता है। श्राद्ध के समय ऐसे ब्राह्मण को आमन्त्रित करना चाहिए जो न मित्र हों न शत्रु जो व्यक्ति केवल मित्र बनाने के लिए श्राद्ध करता है और देवार्पण करता है, वह उन श्राद्धों या अर्पणों द्वारा मृत्यु के उपरान्त कोई फल नहीं पाता।<sup>3</sup> किन्तु अन्यत्र मनु ने यह भी कहा है कि विद्वान् शत्रु की अपेक्षा मित्र को आमन्त्रित किया जा सकता है।<sup>4</sup> मनु के मतानुसार श्राद्ध भोजन उनको दिया जाय जो आध्यात्मिक ज्ञान में लीन रहते हैं। जिसने सम्पूर्ण वेद का अध्ययन कर लिया है किन्तु पिता श्रोत्रिय न रहा हो और जो स्वयं श्रोत्रिय न हो किन्तु उसका पिता श्रोत्रिय हो इन दोनों में अन्तिम अपेक्षाकृत अधिक योग्य है।<sup>5</sup> मनु के मत में पक्तिवान् ब्राह्मण (जो भोजन करने वालों की उस पक्ति को पवित्र करते हैं), जिसमें ऐसे लोग भी पाये जाते हैं जो (अपने अन्तर्हित) उन दोषों से युक्त हैं जो भोजन करने वालों के साथ बैठने पर अयोग्य ठहराते हैं। केवल उसी ब्राह्मण को देवों एवं पितरों के लिए अर्पित भोजन देना चाहिए जो वेदज्ञ हो। जो वस्तु अत्यन्त योग्य ब्राह्मण (वेदज्ञ ब्राह्मणों) को दी जाती है, उससे सर्वोच्च फल प्राप्त होते हैं। जो ब्राह्मण सभी लक्षणों को पूरा करता हो उसे ही आमन्त्रित करना चाहिए, किन्तु यदि किसी ऐसे ब्राह्मण को पाना असम्भव हो तो अनुकल्प (उसके बदले कुछ कम लक्षण वाली विधि) का पालन करना चाहिए, अर्थात् कर्त्ता अपने ही मामा, नाना, बहिन के पुत्र, श्वसुर, वेद गुरु,

<sup>1</sup> मनु 3/62

<sup>2</sup> आपस्तम्बसूत्र 2/7/17/4, आपस्तम्बसूत्र 8/21/2, गौतम 15/8, बौधायनसूत्र 2/10/5-8

<sup>3</sup> मनु 3/138-139

<sup>4</sup> मनु 3/144

<sup>5</sup> मनु 3/135-137

दौहित्र (पुत्री के पुत्र), दामाद, किसी बन्धु (यथा मौसी के पुत्र), साले, या सगोत्र या कुल पुरोहित या शिष्य को बुला सकता है।<sup>1</sup> गौतम ने भी कहा है कि दूसरे गुणयुक्त लोगों के अभाव में उत्तम गुणशाली शिष्यो एव सगोत्रो को भी आमन्त्रित कर लेना चाहिए।<sup>2</sup> मनु के मत में यदि सर्वोत्तम प्रकार के ब्राह्मण होने पर भी अन्य उत्तम प्रकार का सहारा लिया जाता है तो पारलौकिक फल की प्राप्ति नहीं होती हैं बौधायन धर्मसूत्र के अनुसार सपिण्डो को भी खिलाना चाहिए।<sup>3</sup> गौतम ने यह भी कहा है कि गुणशाली (आवश्यक गुणों से सम्पन्न) युवा व्यक्तियों को वृद्ध लोगों की अपेक्षा वरीयता मिलनी चाहिए।<sup>4</sup> कुछ लोगों के मत में श्राद्ध-भोज में नवयुवको तथा पितामह के श्राद्ध में बूढ़े लोगों को आमन्त्रित करना चाहिए। आमन्त्रित होने वाले ब्राह्मण के अतीत जीवन, गुणो एव दोनों को जानने के विषय में मनु एव विष्णु ने कहा है कि देव कर्मों में (आमन्त्रित करने के लिए) ब्राह्मण (के गुणों की) परीक्षा नहीं ली जानी चाहिए, किन्तु पितृ श्राद्ध में (गुणों की) भली-प्रकार छान-बीन उचित एव न्यायसंगत है।<sup>5</sup>

कुछ ब्राह्मण जो शारीरिक एव मानसिक दोष तथा रोग व्याधि, कुछ विशिष्ट जीवन वृत्तियों (पेशों), नैतिक दोष, अपराधी होने के कारण नास्तिक अथवा पाखण्ड धर्मों का अनुयायी होना, विशिष्ट देशों का वासी होना हो तो अपाक्तेय (पंक्ति में बैठने के अयोग्य या पक्ति को अपवित्र करने वाले) कहे गये हैं। आपस्तम्ब ने कहा है धवल या रक्तदोष ग्रस्त, खल्वाट, परदारा से सम्बन्ध रखने वाला, आयुधजीवी पुत्र, शूद्र सम ब्राह्मण का पुत्र ये पंक्तिदूषक कहलाते हैं।<sup>6</sup> वसिष्ठ ने कहा है कि नग्न (सन्यासी) से बचना चाहिए, उनसे भी जो शिवत्री (श्वेत कुष्ठ ग्रस्त) है, क्लीव हैं, अंधे हैं, जिनके दाँत काले हैं, जो कोढ़ी हैं और जिनके नख विकृत हैं।<sup>7</sup> मनु, याज्ञवल्क्य एवं गौतम ने भी अपात्र ब्राह्मणों की सूची दी है।<sup>8</sup>

वसिष्ठ धर्मसूत्र में आया है कि श्राद्ध करने वाले को यतियों, गृहस्थों, साधुचरित लोगों एव जो अति बूढ़े न हो, उनको आमन्त्रित करना चाहिए।<sup>9</sup> विष्णु ने कहा है कि कर्त्ता को क्रोध नहीं करना चाहिए, न उसे आसू गिराना चाहिए और न शीघ्रता से कार्य करना चाहिए।<sup>10</sup> आपस्तम्ब ने व्यवस्था दी है कि कर्त्ता को भोजन के लिए आमन्त्रण देने के काल से श्राद्ध-कृत्य समाप्त न होने तक भोजन नहीं करना चाहिए।<sup>11</sup> श्राद्ध में आमन्त्रित ब्राह्मणों की सख्या के विषय में विष्णु, मनु, याज्ञवल्क्य एव बौधायन ने कहा है कि देव-कृत्य में दो एव पितृ-कृत्य में तीन या दोनों में एक ब्राह्मण को अवश्यमेव खिलाना चाहिए धनी व्यक्ति को भी चाहिए कि वह अधिक ब्राह्मणों

<sup>1</sup> मनु 3/183, 3/228, 3/132-146

<sup>2</sup> गौतम 15/20

<sup>3</sup> बौधायन 2/8/5

<sup>4</sup> गौतम 15/10

<sup>5</sup> मनु 3/349, विष्णु 82/1-2

<sup>6</sup> आपस्तम्ब 2/7/17/21

<sup>7</sup> वसिष्ठ 11/19

<sup>8</sup> मनु 3/250-166, याज्ञ 1/222-224, गौतम 15/16-19

<sup>9</sup> वसिष्ठ धर्मसूत्र 11/7

<sup>10</sup> विष्णु 79/19-21

<sup>11</sup> आपस्तम्ब 2/7/17/24



को न खिलाये।<sup>1</sup> वसिष्ठ ने व्यवस्था दी है कि सभी प्रकार के पके भोजनों के कुछ-कुछ भाग एक पात्र में रखकर उस स्थान पर रख देने चाहिए जहाँ वैश्वदेविक ब्राह्मण बैठाया जाता है, इसके उपरान्त उसे एक थाल में रखकर विश्वेदेवो का आवाहन करना चाहिए और उन्हे उस स्थान पर उपस्थित होने की कल्पना करनी चाहिए और तब उस भोजन को अग्नि में डाल देना चाहिए या ब्रह्मचारी को (भिक्षा रूप में) दे देना चाहिए और उसके उपरान्त श्राद्ध-कर्म चलता रहना चाहिए।<sup>2</sup> ब्राह्मणों को आमन्त्रित करने की विधि के विषय में मनु ने कहा है कि आमन्त्रण एक दिन पूर्व या श्राद्ध के दिन दिया जाना चाहिए।<sup>3</sup>

आमन्त्रित ब्राह्मणों एवं श्राद्धकर्त्ता के लिए कुछ नियम बताये गये हैं। गौतम ने कहा है कि उस ब्राह्मण को जिसने श्राद्ध-भोजन किया है, पूरे दिन भर ब्रह्मचर्य व्रत पालन करना चाहिए, यदि वह अपनी शूद्रा पत्नी के साथ सम्भोग करता है तो उसके पितर लोग उसकी स्त्री के मल में एक मास तक निवास करते हैं।<sup>4</sup> याज्ञवल्क्य ने कहा है कि उन्हें शरीर, वाणी एवं विचार से यात्रा, यान, श्रम, मैथुन, वेदाध्ययन, झगडा नहीं करना चाहिए और न दिन में सोना चाहिए।<sup>5</sup> मनु ने भी कहा है कि श्राद्धकर्त्ता एवं श्राद्धिक (श्राद्ध में भोजन करने वाला) दोनों को सयमित एवं क्रोधादि भावों से मुक्त रहना चाहिए और (जप के अतिरिक्त) वेद का अध्ययन नहीं करना चाहिए।<sup>6</sup> श्राद्ध भोजन में कुछ विशिष्ट अन्न एवं खाद्य पदार्थ वर्जित माने जाते हैं विष्णु ने व्यवस्था दी है कि श्राद्धकर्त्ता को राजमाष, मसूर, पर्युषित (बासी) भोजन एवं समुद्र के जल से निर्मित नमक का परहेज करना चाहिए।<sup>7</sup> मनु एवं याज्ञवल्क्य ने व्यवस्था दी है कि यदि गाय का दूध या उसमें भात पकाकर (पायस) दिया जाय तो पितर लोग एक वर्ष तक सन्तुष्ट रहते हैं।<sup>8</sup> श्राद्ध में तिल-प्रयोग को बहुत महत्त्व दिया गया है बौधायन ने कहा है कि जब आमन्त्रित ब्राह्मण आये तो उन्हे तिल-जल देना चाहिए।<sup>9</sup> अर्घ्य देने, श्राद्ध भोजन बनाने, भोजन करने एवं परोसने के लिए जो पात्र होते हैं उसके विषय में विष्णु धर्मसूत्र में आया है कि कर्त्ता को धातु के पात्रों का, विशेषत चोँदी के पात्रों का प्रयोग करना चाहिए।<sup>10</sup> श्राद्ध के समय मास दिये जाने के विषय में प्राचीन काल से मतभेद रहा है। आपस्तम्ब ने व्यवस्था दी है कि नैयमिक श्राद्ध (प्रति मास सम्पादनीय) में मास मिश्रित भोजन अवश्य होना चाहिए, सर्वोत्तम ढंग है घृत और मास देना, इन दोनों के अभाव में तिल के तेल एवं शाको का

<sup>1</sup> विश्वसू 3/15/14, मनु 3/125, याज्ञ 1/228, बौधसू 2/8/29

<sup>2</sup> वसिष्ठसू 11/30-31

<sup>3</sup> मनु 3/187

<sup>4</sup> गौतम 15/23-24

<sup>5</sup> याज्ञ 1/225

<sup>6</sup> मनु 3/188

<sup>7</sup> विश्वसू 79/18

<sup>8</sup> मनु 3/271, याज्ञ 1/258

<sup>9</sup> बौधसू 2/8/8

<sup>10</sup> विश्वसू 79/14/15



प्रयोग किया जा सकता है।<sup>1</sup> वसिष्ठ ने कहा है कि देवो या पितरो के कृत्य मे आमत्रित सन्यासी यदि मास नहीं खाता तो वह उस पशु के शरीर के भीतर के (जिसके मास को वह नहीं खाता) बालो की सख्या के बराबर वर्षों तक नरक मे रहता है।<sup>2</sup> याज्ञवल्क्य का कथन है कि पितर लोग यज्ञिय भोजन (यथा—चावल, फल, मूल आदि) से एक मास, गो दुग्ध एव पायस से एक वर्ष, दो से लेकर ग्यारह महीनो तक क्रम से पाठीन (मछली), लोहित हिरण, भेड पक्षी (यथा तित्तिर), बकरा, चितकबरे हरिण, कृष्ण हरिण, रुरु हरिण, बनले सूअर एव खरगोश के मास से खडग, महाशलक, मछली के मास, मधु, यति के योग्य भोजन, लोहित बकरे, महाशाक एवं वार्ध्नीणस के मास से अनन्त काल तक तृप्त होते हैं।<sup>3</sup> मनु के अनुसार जगली सूअर तथा भैंसे के मास से दस महीनो तक (मनुष्यों के पितर) तृप्त रहते हैं, खरगोश और कछुवे के मास से ग्यारह महीनें तक मनुष्यों के पितर तृप्त रहते हैं।<sup>4</sup>

#### 4. पार्वण श्राद्ध :

मनु ने कहा है कि वेद, (मनुस्मृति आदि) धर्मशास्त्र, (सुपर्ण तथा मैत्रावरुण आदि की) कथायें, (महाभारत आदि) इतिहास, (ब्रह्म, पद्म आदि) पुराण और (शिवसकल्प तथा श्रीसूक्त आदि) खिल पितृश्राद्ध में ब्राह्मणों को सुनाना चाहिए।<sup>5</sup> याज्ञवल्क्य ने कहा है कि दैव (आम्युदयिक) श्राद्ध में अपनी शक्ति के अनुसार सम सख्या वाले और पित्र्य अर्थात् पार्वण श्राद्ध मे विषम सख्या मे ब्राह्मणों को चारों ओर से आसनों द्वारा ढके हुए (गोबर आदि से लीप कर) पवित्र किये गये, और दक्षिण की ओर झुके हुए स्थान पर बैठाना चाहिए। दो ब्राह्मणों को विश्वदेवों की ओर पूर्व दिशा मे मुख कराके, पित्रादि स्थान मे विषम सख्या वाले ब्राह्मणों को उत्तर की ओर मुख कराके अथवा वैश्वदेव एव पित्र्य स्थान मे एक—एक ब्राह्मण को बैठना चाहिए।<sup>6</sup> वायु पुराण में कहा गया है कि श्राद्ध के आरम्भ मे एव अन्त मे एव पिण्डदान के समय मन्त्रों का तीन बार उच्चारण करना चाहिए, जिनके कहने से पितर लोग श्राद्ध में शीघ्रता से आते हैं और राक्षस भाग जाते हैं तथा यह मन्त्र तीनों लोकों में पितरों की रक्षा करता है।<sup>7</sup> पितरो के आवाहन के विषय में याज्ञवल्क्य के मतानुसार वैश्यदेव के आगमन के बाद यज्ञोपवीत को दाहिने कंधे पर करके, पितरों को बाई ओर से दोहरे कुश देकर 'उशन्तस्त्वा निधि महि' ऋचा से पितरों का आवाहन करके

<sup>1</sup> आप०ध०सू० 2/8/19/13-15

<sup>2</sup> वसिष्ठ 11/34

<sup>3</sup> याज्ञ० 1/258-261

<sup>4</sup> मनु० 3/270

<sup>5</sup> मनु० 3/232

<sup>6</sup> याज्ञ० 1/227-228

<sup>7</sup> वायु०पु० 74/15-18

ब्राह्मणों की आज्ञा पाकर 'आयन्तु न पितर' इत्यादि मन्त्र का जप करना चाहिए।<sup>1</sup> मनु ने यह भी कहा है कि अग्निहोत्री अमावस्या के अतिरिक्त किसी अन्य दिन पार्वण श्राद्ध नहीं कर सकता है।<sup>2</sup>

भोजन परोसने, ब्राह्मण भोजन एवं अन्य सम्बन्धित बातों की विधि के विषय में याज्ञवल्क्य ने व्यवस्था दी है कि होम करने के पश्चात् शेषाश पित्र्य ब्राह्मणों के पात्रों में परोसना चाहिए और पात्र चोंदी के हो तो अच्छा है।<sup>3</sup> आपस्तम्ब ने आया है कि श्राद्ध भोजन का उच्छिष्टांश आमन्त्रित ब्राह्मणों से हीन लोगों को नहीं देना चाहिए।<sup>4</sup> मनु का कथन है कि जो व्यक्ति श्राद्ध-भोजन करने के उपरान्त उच्छिष्ट अश किसी शूद्र को देता है तो वह कालसूत्र नरक में गिरता है।<sup>5</sup> मनु ने यह भी व्यवस्था दी है कि ब्राह्मणों के चले जाने के उपरान्त कर्त्ता को दक्षिण की ओर देखना चाहिए और पितरों से कल्याण की याचना करनी चाहिए।<sup>6</sup> आपस्तम्ब मनु एवं याज्ञवल्क्य ने यह भी कहा है कि कर्त्ता को श्राद्ध के लिए बने एवं शेष अश को अपनी पत्नी, माता पितृ-पक्ष के सम्बन्धियों के साथ यर्जुमन्त्र का उच्चारण करके भोजन करना चाहिए।<sup>7</sup>

पिण्डदान किस समय किया जाय इस विषय पर आश्वलायन गृहसूत्र, मनु, याज्ञवल्क्य एवं शङ्ख का मत है कि जब श्राद्ध भोजन ब्राह्मण समाप्त कर लेते हैं तो कर्त्ता पिण्डदान करता है। पिण्डों का निर्माण तिल मिश्रित भात से होता है और किसी स्वच्छ स्थल पर दमों के ऊपर पिण्ड में रखे जाते हैं, ये पिण्ड उस स्थान से, जहाँ ब्राह्मणों के भोजन पात्र रहते हैं, एक अरत्ति दूर रहते हैं और कर्त्ता दक्षिणाभिमुख रहता है।<sup>8</sup> विष्णु ने कहा है कि पितरों को तब पिण्ड देना चाहिए जब कि ब्राह्मण खा रहे हो।<sup>9</sup> कात्यायन का मत है कि यदि बृहन्न-भोज के उपरान्त पिण्डों का अर्पण हो तो उनका निर्माण ब्रह्म-भोज से बचे पक्व भोजन से होना चाहिए और उसमें भात मिलाकर अग्नौकरण के लिए आहुति बनानी चाहिए।<sup>10</sup>

पिण्डों की प्रतिपत्ति के विषय में मनु ने कहा है कि धर्मपत्नी (सर्वर्ण पत्नी, जिसका विवाह अन्य असर्वर्ण पत्नियों से पहले हुआ है) को 'आधत्त पितरों गर्भम्', मन्त्र के साथ मध्यम पिण्ड खा लेना चाहिए तब वह ऐसा पुत्र पाती है जो लम्बी आयु वाला, यशस्वी, मेधावी, सम्पत्तिमान, सन्ततिमान, साधुचरण एवं सत्चित्त वाला होता है।<sup>11</sup> आश्वलायन श्रौत सूत्र में कहा गया है कि मध्यम के अतिरिक्त अन्य पिण्डों को जल में या अग्नि में डाल देना चाहिए या ऐसा व्यक्ति उन्हें खा सकता है जिसे भोजन से अरुचि उत्पन्न हो गयी हो, या उसे असाध्य रोगों

<sup>1</sup> याज्ञ० 1/232-233

<sup>2</sup> मनु० 3/282

<sup>3</sup> याज्ञ० 1/237

<sup>4</sup> आप०ध०सू० 2/8/18/11

<sup>5</sup> मनु० 3/249

<sup>6</sup> मनु० 3/258

<sup>7</sup> आप०ध०सू० 2/7/17/16, मनु० 3/264, याज्ञ० 1/249

<sup>8</sup> आश्व०सू० 4/8/12, मनु० 3/260-261, याज्ञ० 1/242, शङ्ख 14/11

<sup>9</sup> वि०ध०सू० 73/15-24

<sup>10</sup> कात्यायन - श्रा०सू० 3

<sup>11</sup> मनु० 3/262-263

(राजयक्ष्मा या कोढ़) से पीड़ित लोग खा सकते हैं, जो या तो अच्छे हो जाते हैं या मर जाते हैं।<sup>1</sup> मनु का भी यही कथन है किन्तु उन्होंने इतना जोड़ दिया कि वे किसी बकरी को भी खाने को दिये जा सकते हैं और पक्षियों को भी दिये जा सकते हैं। सपिण्ड-सम्बन्ध सात पीढ़ियों तक होता है।

यदि तीन पूर्व-पुरुषों में एक या अधिक जीवित हो तो पार्वण श्राद्ध किस प्रकार किया जाना चाहिए<sup>2</sup> आश्वलायन ने कहा है कि पिता, पितामह या प्रपितामह के आगे तीन पितरों को पिण्ड नहीं दिये जा सकते, क्योंकि ऐसा करने का अधिकार नहीं है, जिनके पश्चात् (तीन पीढ़ियों के भीतर) कोई पुरुष जीवित हो उन पूर्व पुरुषों के लिए पिण्डदान नहीं किया जा सकता। मनु ने कहा है कि यदि कर्त्ता का पिता जीवित हो तो उसे पितामह से आरम्भ करके आगे के तीन पूर्वजों को पिण्ड दान देना चाहिए, या वह अपने पिता से भोजन के लिए उसी प्रकार प्रार्थना कर सकता है जैसे कि किसी अपरिचित अतिथि के साथ किया जाता है और पितामह एवं प्रपितामह को पिण्ड दे सकता है (अर्थात् केवल दो पिण्डों दिये जायेंगे) या जीवित पितामह अपरिचित अतिथि के समान, मानों वे किसी मृत पूर्वपुरुष के प्रतिनिधि हो, भोजन के लिए आमन्त्रित करना चाहिए या जीवित पितामह की अनुमति से वह पिता, प्रपितामह एवं बृद्ध प्रपितामह को पिण्ड दे सकता है।<sup>3</sup>

जब कोई ब्राह्मण न मिले, श्राद्ध सामग्री न हो, व्यक्ति यात्रा में हों, या पुत्र उत्पन्न हुआ हो, या पत्नी रजस्वला हो गयी हो तो आमश्राद्ध (जिसमें बिना पका हुआ अन्न दिया जाता है) करना चाहिए। यदि बिना पका हुआ अन्न भी न दिया जा सके तो हेमश्राद्ध (धन के साथ श्राद्ध) करना चाहिए। हेमश्राद्ध भोजनाभाव में, प्रवास में, पुत्र जन्म में या ग्रहण में किया जाता है, या स्त्री या शूद्रों के लिए इसके सम्पादन की अनुमति मिली है या तब यह किया जाता है जब कि पत्नी रजस्वला हो।

## 5. एकोद्दिष्ट श्राद्ध :

एकोद्दिष्ट श्राद्ध पार्वण श्राद्ध का ही एक सशोधन या परिमार्जन मात्र है एकोद्दिष्ट शब्द का अर्थ है 'वह जिसमें एक ही मृत व्यक्ति उद्दिष्ट रहता है' अर्थात् जिसमें एक ही व्यक्ति का आवाहन होता है या जिसमें एक ही व्यक्ति का कल्याण निहित है। पार्वण श्राद्ध में तीन पितर उद्दिष्ट रहते हैं अतः वह एकोद्दिष्ट से भिन्न है। शांखायन गृहसूत्र, मनु एवं याज्ञवल्क्य के मत से द्विज व्यक्ति की मृत्यु के पश्चात् एक वर्ष तक, जब तक कि सपिण्डीकरण श्राद्ध न हो जाय, प्रत्येक मास में प्रेतात्मा के लिए इसी प्रकार का श्राद्ध किया जाता है।<sup>4</sup> विष्णु धर्मसूत्र में कहा गया है कि प्रयुक्त मन्त्रों में उपयुक्त परितर्पण (ऊह) करना चाहिए 'अत्र पितरों मादयहवम्' के

<sup>1</sup> आश्व0श्री0 2/7/14-17

<sup>2</sup> मनु0 3/260-261

<sup>3</sup> मनु0 3/220-222

<sup>4</sup> शांखायन0 4/2/7. मनु0 3/257. याज्ञ0 1/256

स्थान पर 'अत्र पितर मादयस्व' 'अर्थात् हे पिता, यहाँ आनन्द करो' कहना चाहिए)।<sup>1</sup> बहुत से ग्रन्थों में यह आया है कि षोडश श्राद्ध का सम्पादन मृत व्यक्ति के लिए किया जाना आवश्यक माना गया है नहीं तो जीवात्मा प्रेत एव पिशाच की दशा से छुटकारा नहीं पाता। शातातप ने भी कहा है सन्यासी के लिए एकोद्दिष्ट, जल-तर्पण, पिण्ड दान, शवदाह, आशौच नहीं किया जाना चाहिए, केवल पार्वण श्राद्ध कर देना चाहिए।

सपिण्डीकरण या सपिण्डन से पिण्ड दान प्राप्त करने वाले पितरों के लिए समाज में मृत व्यक्ति को मिलाया जाता है। विष्णुपुराण में सपिण्डीकरण को एकोद्दिष्ट श्राद्ध कहा गया है।<sup>2</sup> याज्ञवल्क्य एव विष्णु धर्मसूत्र में आया है कि यदि एक वर्ष के भीतर ही सपिण्डीकरण हो जाय, तब भी एक वर्ष तक मृत ब्राह्मण के लिए एक घड़ा जल एव भोजन देते रहना चाहिए।<sup>3</sup> सपिण्डन या सपिण्डीकरण की पद्धति याज्ञवल्क्य, विष्णु धर्मसूत्र एव विष्णुधर्मोत्तर में इस प्रकार दी गयी है कि ब्राह्मणों को एक दिन पूर्व आमन्त्रित किया जाता है, अग्नौकरण होता है और जब ब्राह्मण लोग भोजन करते हैं उस समय वैदिक मन्त्रों का पाठ होता है।<sup>4</sup> सपिण्डीकरण में एकोद्दिष्ट एवं पार्वण के स्वरूप मिले हुए हैं, एक तो प्रेत वाला स्वरूप और दूसरा प्रेत के तीन पितरों वाला, अतः इसमें दोनों प्रकार के श्राद्ध सम्मिलित हैं। जब सपिण्डीकरण का अन्त ब्राह्मणों के दक्षिणा-दान से होता है तो प्रेत प्रेतत्व छोड़कर पितर हो जाता है। प्रेत की दशा या स्थिति में भूख एव प्यास की भयानक यातनाएँ होती हैं, किन्तु पितर हो जाने पर वसु, रुद्र, आदित्य नामक श्राद्ध-देवताओं के ससर्ग में आ जाना होता है।

याज्ञवल्क्य एव मार्कण्डेय पुराण ने व्यवस्था दी है कि एकोद्दिष्ट एव सपिण्डीकरण स्त्रियों के लिए भी होने चाहिए (किन्तु पार्वण एव आभ्युदयिक नहीं)।<sup>5</sup> माता के सपिण्डीकरण के विषय में गोमिल स्मृति में कहा गया है कि जब स्त्री पुत्रहीन रूप में मर जाय और उसका पति जीवित हो तो उसका सपिण्डीकरण उसकी सास के साथ होता है।<sup>6</sup> मनु एव याज्ञवल्क्य ने यह व्यवस्था दी है कि नास्तिक, वर्णसंकर, सन्यासी, आत्मघाती, नास्तिक सिद्धान्तों को मानने वाला, व्यभिचारिणी, भ्रूण, एव पति की हत्या कारिणी एवं सुरापान करने वाली नारी के लिए जल-तर्पण एव सपिण्डीकरण जैसे कृत्य नहीं किये जाने चाहिए।<sup>7</sup> आभ्युदयिक श्राद्ध वर्णन आश्वलायन गृहसूत्र में आया है जिसमें पार्वण, काम्य, आभ्युदयिक एव एकोद्दिष्ट नामक चार श्राद्धों का उल्लेख किया गया है इसकी विधि के विषय में कहा गया है कि मागलिक अवसरों पर या कल्याणार्थ किये जाने वाले कृत्यों पर समसंख्या में ब्राह्मणों को निमन्त्रित करना चाहिए, कृत्यों को बायें से दाहिने करना चाहिए और तिल के स्थान पर यव (जौ)

<sup>1</sup> वि०ध०सू० 21/2

<sup>2</sup> वि०पु० 3/13/26

<sup>3</sup> याज्ञ० 1/255, वि०ध०सू० 21/23

<sup>4</sup> याज्ञ० 1/253-254, वि०ध०सू० 21/12-13, विष्णुधर्मोत्तर 2/77

<sup>5</sup> याज्ञ० 1/254, मार्कण्डेय 28/17-18

<sup>6</sup> गोमिल स्मृ० 3/102

<sup>7</sup> मनु 5/89-90, याज्ञ० 3/6

का प्रयोग करना चाहिए।<sup>1</sup> नान्दीश्राद्ध एव बुद्धिश्राद्ध पर्यायवाची शब्द है याज्ञवल्क्य में कहा गया है कि वृद्धि (शुभावसर, यथा पुत्रोत्पत्ति) के अवसर पर नान्दीमुख पितरो को पिण्डों से पूजित करना चाहिए।<sup>2</sup> विष्णुपराण एव विष्णुधर्मोत्तर ने नान्दीश्राद्ध की पद्धति एव उसके किये जाने योग्य अवसरों का संक्षेप में उल्लेख करते हुए कहा गया है कि कन्या एव पुत्र के विवाहोत्सव पर, नये गृह प्रवेश पर, नामकरण—संस्कार पर, चूड़ाकरण पर, सीमन्तोन्नयन में, पुत्रोत्पत्ति पर, पुत्रादि के मुख दर्शन पर गृहस्थ को नान्दीमुख पितरों का सम्मान करना चाहिए।<sup>3</sup>

## 6. अन्य श्राद्ध :

महालयश्राद्ध एक अति प्रसिद्ध श्राद्ध है इस श्राद्ध सम्पादन की तिथि के विषय में कई मत हैं इसका सम्पादन भाद्रपद (आश्विन) के कृष्ण पक्ष की प्रथम तिथि से लेकर अमावस्या तक किसी भी तिथि में हो सकता है, या अष्टमी, दशमी तिथि से अमावस्या तक की किसी तिथि में, या इस मास की पचमी तिथि से लेकर आगे के पक्ष की पचमी तिथि तक, या किसी भी दिन जब कि सूर्य कन्या राशि में रहता है, या किसी भी दिन जब तक कि सूर्य वृश्चिक राशि में प्रवेश नहीं करता। दो अन्य श्राद्धों मातामहश्राद्ध या दौहित्र प्रतिपदा—श्राद्ध के विषय में कहा गया है कि केवल दौहित्र (कन्या का पुत्र), जिनके माता—पिता जीवित हों, अपने नाना (नानी के साथ, यदि वह जीवित न हो) का श्राद्ध आश्विन के शुक्ल पक्ष की प्रथम तिथि पर कर सकता है। दौहित्र ऐसा कर सकता है, भले ही उसके नाना के पुत्र जीवित हो। इस श्राद्ध का सम्पादन पिण्डदान के बिना या उसके साथ (बहुधा बिना पिण्डदान के) किया जाता है। बिना उपनयन सम्पादित हुए भी दौहित्र यह श्राद्ध कर सकता है।

अविधवानवमी श्राद्ध जो अपनी माता या कुल की अन्य सधवा रूप में मृत नारियों के लिए किया जाता है। इसका सम्पादन भाद्रपक्ष (आश्विन) के कृष्णपक्ष की नवमी को होता है किन्तु जब नारी की मृत्यु के उपरान्त उसका पति मर जाता है तो इसका सम्पादन समाप्त हो जाता है। क्षेत्रज, पुत्रिकापुत्र एव दत्तक पुत्र किनको पिण्डार्पण करे इस विषय पर मनु एव गोभिलस्मृति ने पुत्रिकापुत्र के बारे में कहा है कि वह प्रथम पिण्ड अपनी माता (क्योंकि वह पुत्र के रूप में नियुक्त हुई रहती है) को, दूसरे अपने पिता को और तीसरा अपने पितामह को देना चाहिए।<sup>4</sup> किन्तु दूसरी विधि भी मनु ने बतायी है कि पुत्रहीन पिता की सम्पूर्ण सम्पत्ति लेने वाला पुत्रिकापुत्र दो पिण्ड अपने पिता एव नाना को देता है।<sup>5</sup> मनु ने व्यवस्था दी है कि दत्तक पुत्र को अपने वास्तविक

<sup>1</sup> आश्विन 4/7, 2/5/13-15

<sup>2</sup> याज्ञ 1/250

<sup>3</sup> विष्णु 3/13/2-7, विष्णुधर्मोत्तर 1/142/13-18

<sup>4</sup> मनु 4/140, गोभिल स्मृ 2/105

<sup>5</sup> मनु 9/132

पिता का गोत्र नहीं ग्रहण करना चाहिए, पिण्ड गोत्र एव सम्पत्ति का अनुसरण करता है जो अपना पुत्र दे देता है उसकी 'स्वधा' की (जहाँ तक उस पुत्र से सम्बन्ध है) परिसमाप्ति हो जाती है।<sup>1</sup>

वृषोत्सर्ग (सॉड या बैल छोड़ना) के विषय में गरुडपुराण आया है कि जिस मृत व्यक्ति के लिए ग्यारहवें दिन वृषोत्सर्ग नहीं होता वह सदा के लिए प्रेतावस्था में रहता है, भले ही उसके लिए सैकड़ों श्राद्ध किये जायें।<sup>2</sup> जीवश्राद्ध या जीवच्छाद्द में व्यक्ति अपनी जीवितावस्था में अपने आत्मा के कल्याण के लिए करता है।

अधिक मास या मलमास में श्राद्धों का सम्पादन होना चाहिए या नहीं इस विषय पर हारीत ने व्यवस्था दी है किस पिण्डन के उपरान्त जितने श्राद्ध आते हैं, उनका सम्पादन मलमास में नहीं करना चाहिए।<sup>3</sup> भृगु का कथन है कि जो लोग मलमास में मरते हैं उनका सावत्सरिक श्राद्ध मलमास में ही करना चाहिए, किन्तु यदि कोई ऐसा न हो (मलमास में न मरे) तो उसी नाम वाले साधारण मास में श्राद्ध करना चाहिए।<sup>4</sup>

इस प्रकार प्राचीन काल से ही आशौच, शुद्धि एव श्राद्ध का जो वर्णन प्राप्त होता है वह व्यक्ति के व्यवहारिक जीवन का स्पष्ट संकेत देती है। इस धार्मिक कृत्यों को करके व्यक्ति पारलौकिक सुख को प्राप्त करता है।

\*\*\*\*\*

<sup>1</sup> मनु 9/142

<sup>2</sup> गरुडपुराण - 2/5/40 एव 44-45

<sup>3</sup> हारीत - स्मृतिचक्रा 374

<sup>4</sup> भृगु - स्मृति चक्रा 375

દશમ અધ્યાય

આપદ્ધર્મ

## आपद्धर्म

### 1. ब्राह्मण का आपद्धर्म :

प्राचीन काल से ही चारो वर्णों (ब्राह्मण, क्षत्रिय, वैश्य तथा शूद्र) के अपने-अपने कर्म निर्धारित किये गए थे। किन्तु स्वधर्म का पालन करते हुए कभी-कभी परिस्थितियों के कारण इन वर्णों के लोगो का जब जीवन यापन सम्भव न हो सके तो इसके लिए वर्णंतर कर्म की व्यवस्था की गई थी। ब्राह्मण के लिए ऐसा विधान था अगर वह अध्यापन करने, यज्ञ सम्पन्न कराने और दान प्राप्त करने से अपने परिवार का पालन कर सकने में असमर्थ हो तो वह क्षत्रिय और वैश्य के कर्म भी अपना सकता था। याज्ञवल्क्य ने भी यही कहा कि आपत्काल में (अपने वर्ण की वृत्ति द्वारा जीविका चलाने में असमर्थ होने पर) ब्राह्मण, क्षत्रिय के कर्म द्वारा अथवा वैश्य के कर्म द्वारा जीवन निर्वाह करे आपत्काल पार कर लेने पर (प्रायश्चित्त द्वारा) अपने को पवित्र करके पुनः अपने वर्ण की वृत्ति अपना ले।<sup>1</sup>

सकटकालीन स्थिति में ब्राह्मण सैनिक वृत्ति अपनाकर शस्त्रग्रहण कर सकता था। गौतम के अनुसार आपत्काल में क्षत्रिय वृत्ति करना अनुचित नहीं है।<sup>2</sup> बौधायन ने कहा है कि गौओं एवं ब्राह्मणों की रक्षा करने एवं वर्ण सत्करता रोकने के लिए ब्राह्मण एवं वैश्य भी आयुध ग्रहण कर सकते हैं।<sup>3</sup> मनु के अनुसार वर्णाश्रम धर्म पर जब आततायियों का आक्रमण हो, युद्धकाल में गडबडी हो तब तथा आपत्काल में गायों, नारियों, ब्राह्मणों की रक्षा के लिए ब्राह्मणों को अस्त्र-शस्त्र ग्रहण करना चाहिए।<sup>4</sup> आपस्तम्ब ने कहा है कि परीक्षा के लिए भी ब्राह्मण को आयुध नहीं ग्रहण करना चाहिए।<sup>5</sup>

शस्त्र ग्रहण करने से आजीविका न चला सकने के कारण ब्राह्मण कृषि और वाणिज्य के कर्म को अपना सकता था, किन्तु एक नियन्त्रण पर कि वह ऐसा स्वयं न करके दूसरों द्वारा सम्पादित कराये।<sup>6</sup> वसिष्ठ धर्मसूत्र में कहा गया है कि ब्राह्मण एवं क्षत्रिय अधिक ब्याज पर धन का लेन-देन न करें, क्योंकि ब्याज पर धन देना ब्रह्महत्या के सदृश है।<sup>7</sup> मनु ने भी ब्राह्मणों एवं क्षत्रियों को कुसीद (ब्याज पर धन देने के व्यवसाय) से दूर रहने को कहा है, किन्तु जो लोग निकृष्ट कार्य करते हैं, उनसे थोड़ा ब्याज लेने के लिए उन्हें छूट दे दी है।<sup>8</sup> नारद ने

<sup>1</sup> याज्ञ० 3/35

<sup>2</sup> मी०ध०सू० 7/6

<sup>3</sup> बौध०ध०सू० 2/2/80

<sup>4</sup> मनु० 8/348-349

<sup>5</sup> आप० - 1/10/29/7

<sup>6</sup> मी०ध०सू० - 10/5-6

<sup>7</sup> वसि० - 2/40

<sup>8</sup> मनु० 10/117



भी कहा कि ब्राह्मणों को बड़ी से बड़ी विपत्ति में भी कुसीद से दूर रहना चाहिए।<sup>1</sup> मनु का कथन है कि क्षत्रिय कर्म से जीवन निर्वाह न कर सकने के कारण ब्राह्मण वैश्य-कृषि, गोपालन और व्यापार ग्रहण कर सकता है।<sup>2</sup> कृषि कर्म हिंसा प्रधान था, इसलिए स्मृति कारों ने उसे छोड़ देने का विधान किया है। वैदिक साहित्य में कृषि के लिए पूरी तरह छूट थी। ऋग्वेद में आया है कि जुआ मत खेलो, कृषि में लगे, मेरे वचनों पर ध्यान देकर धन का आनन्द लो, कृषि में गाये हैं तुम्हारी स्त्री है आदि। इससे स्पष्ट होता है कि भूमि, हल-साक्षा, भूमि कर्षण में ब्राह्मण को पूरी तरह छूट थी।<sup>3</sup> बौधायन धर्मसूत्र का कहना है कि वेदाध्ययन से कृषि का नाश तथा कृषि प्रेम से वेदाध्ययन का नाश होता है। जो दोनों के लिए समर्थ हो, दोनों करे, जो दोनों न कर सकें, उन्हें कृषि त्याग देना चाहिए।<sup>4</sup> मनु के अनुसार यदि ब्राह्मण या क्षत्रिय को अपनी जीविका के प्रश्न को लेकर वैश्य वृत्ति करनी ही पड़े, तो उन्हें कृषि नहीं करनी चाहिए, क्योंकि इससे जीवों को पीड़ा होती है और यह दूसरों पर आधारित है।<sup>5</sup>

आपत्काल में ब्राह्मण वाणिज्य कर सकता है मनु ने कहा है कि ब्राह्मणों को धन देने वाली वस्तुएँ बेचनी चाहिए किन्तु जिसे ब्राह्मण को नहीं बेचना चाहिए, वह सभी प्रकार के रस, पक्वान्न, तिल, पत्थर, नमक, पशु, मनुष्य, सब प्रकार के सूत्र निर्मित और रगे गए सन, अलसी तथा ऊन के वस्त्र और बिना रगे हुए वस्त्र, फल-मूल तथा औषधि, जल, शस्त्र, विष, मांस, सोम नामक लता, सर्वविध गन्ध (कर्पूर, कस्तूरी आदि), दूध, मधु, दही, घी, तेल, मोम, गुड़, कुश, सब प्रकार के जंगली पशु, दाँतवाले पशु (सिंह, बाघ, चीता), पक्षी, जल जन्तु, मदिरा, नील, लाख (चपड़ा लाही) एक खुरवाले (घोड़ा आदि पशु) रागा, सीसा, लोहा, सब प्रकार के तैजस पदार्थ, केश, चमड़ी, हड्डी, चर्बी आदि है।<sup>6</sup> मनु का कथन है कि आपत्ति काल में मांस, लाख और नमक बेचने वाला ब्राह्मण पतित होता है तथा तीन दिन तक दूध बेचने के कारण वह शूद्र हो जाता है। शास्त्रवर्जित अन्य पदार्थों को बेचने के कारण ब्राह्मण सात रात्रि में वैश्यत्व को प्राप्त करता है।<sup>7</sup> याज्ञवल्क्य में भी ब्राह्मणों के लिए वर्जित वस्तुओं की सूची प्राप्त होती है।<sup>8</sup> तिल के विषय में बौधायन, मनु, वसिष्ठ ने एक ही प्रकार की बात लिखी है — यदि कोई तिल को खाने, नहाने में (उसके तेल को) प्रयोग करने या दान देने के अतिरिक्त किसी अन्य काम में लाता है तो वह कृमि (कीड़ा) हो जाता है और अपने पितरों के साथ कुत्ते की विष्टा में डूब जाता है।<sup>9</sup> किन्तु

<sup>1</sup> नारद (ऋणादान 111)

<sup>2</sup> मनु 10/82

<sup>3</sup> ऋग्वेद — 10/101/3

<sup>4</sup> बौधायन — 1/5/101

<sup>5</sup> मनु 10/83-84

<sup>6</sup> मनु 10/86-87-88-89

<sup>7</sup> मनु 10/92-93

<sup>8</sup> याज्ञवल्क्य 3/36-37-38

<sup>9</sup> मनु 10/91, बौधायन 2/1/78, वसिष्ठ 2/36

वसिष्ठ तथा मनु ने कृषि कर्म से उत्पन्न तिल को बेचने के लिए कहा है मनु केवल धार्मिक कार्यों के लिए ही विक्रय की व्यवस्था दी है।<sup>1</sup>

ब्राह्मण के लिए आपत्काल में जीविका के साधन के लिए मनु ने दस उपक्रम बतलाये हैं — विद्या, कलाएँ एवं शिल्प, पारिश्रमिक पर कार्य, नौकरी, पशुपालन, वस्तु विक्रय, कृषि, सन्तोष, भिक्षा एवं कुसीद (व्याज पर धन देना)।<sup>2</sup> याज्ञवल्क्य के अनुसार कृषि, शिल्प, भृत्ति (मजदूरी) वेतन लेकर विद्याध्ययन, व्याज के लिए धन प्रयोग, भाड़े पर गाड़ी चलाना, पर्वत (उस पर प्राप्त होने वाले तृण एवं ईंधन) सेवा, अनूप (प्रचुर तृण, वृक्ष और जल से व्याप्त प्रदेश) राजा से याचना तथा भिक्षावृत्ति ये आपत्काल में जीवन के साधन होते हैं।<sup>3</sup> नारद के अनुसार पैतृकधन, मित्रता या स्नेह का दान तथा विवाह के समय जो स्त्री के साथ मिले यह तीन प्रकार के जीविका साधन सभी के लिए समान थे। विष्णुधर्मसूत्र ने भी इसी तरह तीन प्रकार बताये गये हैं— (1) पैतृक धन, स्नेह दान एवं पत्नी के साथ आया हुआ धन श्वेत, (2) अपने वर्ण से निम्न वर्ण के व्यवसाय से उत्पन्न धन, घूस से या वर्जित वस्तुओं के विक्रय से उत्पन्न धन या उपकार करने से उत्पन्न धन शबल है (3) निम्नतर वर्णों के व्यवसाय से उत्पन्न धन, जुआ चोरी, हिंसा या छल से उत्पन्न धन कृष्णधन है।<sup>4</sup> मनु के अनुसार जीवन वृत्ति के पाँच प्रकार हैं — (1) ऋत (अर्थात् खेत में गिरे हुए अन्न पर जीवित रहना) (2) अमृत (जो बिना माँगे मिले) (3) मृत (भिक्षा से प्राप्त) (4) प्रमृत (कृषि) (5) सत्यानृत (वस्तु विक्रय) इसी वृत्ति से जीवन यात्रा करनी चाहिए।<sup>5</sup> मनु ने ब्राह्मण के दान ग्रहण करने को स्पष्ट करते हुए कहा है कि जीविका नहीं मिलने से आपत्ति में पड़ा हुआ ब्राह्मण सबसे नीच से भी दान ग्रहण करे, क्योंकि आपत्ति में पड़ा हुआ पवित्र ब्राह्मणादि निषिद्धाचरण से दूषित नहीं होता है। तथा निन्दितो को अध्यापन कराने से, यज्ञ कराने से और उनका दिया हुआ दान लेने से आपत्ति में पड़े हुए ब्राह्मणों को दोष नहीं होता क्योंकि ब्राह्मण अग्नि तथा पानी के समान पवित्र है। मनु आगे भी कहते हैं कि जीविका नहीं मिलने से सशयित प्राणों वाला जो ब्राह्मणादि अनुलोम एवं प्रतिलोम आदि हीन जाति वाले से भी अन्न को खाता है तो वह पक से आकाश के समान पाप से लिप्त (दूषित) नहीं होता है।<sup>6</sup>

<sup>1</sup> वसिष्ठ 2/31, मनु 10/90

<sup>2</sup> मनु 10/106

<sup>3</sup> याज्ञ 3/42

<sup>4</sup> विष्णुधर्मसूत्र (अध्याय 58)

<sup>5</sup> मनु 4/4-6

<sup>6</sup> मनु 10/102-103-104

## 2. क्षत्रिय का आपद्धर्म :

धर्मशास्त्रकारों ने क्षत्रियों के लिए भी सकट काल में अपने से नीचे वर्ण के कर्म को अपनाने की व्यवस्था दी है। गौतम के अनुसार जीविकोपार्जन के निमित्त क्षत्रिय वैश्य कर्म अपना सकता था।<sup>1</sup> बौधायन ने भी इस प्रकार अपना मत प्रकट किया है।<sup>2</sup> मनु ने भी क्षत्रिय को वैश्य कर्म अपनाने की सलाह दी है किन्तु कृषि कर्म करने को वर्जित कहा है।<sup>3</sup> पारिवारिक सकट की स्थिति में क्षत्रिय व्यापार और वाणिज्य भी कर सकता था। व्यापार करते समय वह सभी प्रकार के रस, तिल, नमक, पत्थर, पशु और मनुष्य का क्रय विक्रय नहीं कर सकता था, तथा दूध, मधु, विष, मांस आदि का व्यापार करना भी उसके लिए निषिद्ध था, रागा, सीसा, लोहा, सब प्रकार से तैजस पदार्थ केश, चमड़ा, हड्डी आदि का व्यापार उसे नहीं करना चाहिए ऐसा मनु ने क्षत्रियों के लिए निषिद्ध व्यापार कहा है।<sup>4</sup> बौधायन ने वैश्य कर्म और ऋणदाता को क्षत्रिय के लिए अनुपयुक्त माना है। मनु के अनुसार ब्राह्मण और क्षत्रिय सूद के लिए धन को कभी भी न दें,<sup>5</sup> अर्थात् वे कभी भी सूद का व्यवहार न करें। क्षत्रिय के जीविका साधन के बारे में मनु ने कहा है कि आपत्ति में पड़ा हुआ क्षत्रिय इन सब कार्यों से (ब्राह्मण के लिए निषिद्ध रसादि विक्रय रूप) वैश्य के समान जीविका कर ले किन्तु ब्राह्मण की श्रेष्ठ वृत्ति—अध्यापन, यज्ञ कराना और दान लेना को कदापि स्वीकार न करें।<sup>6</sup> इससे यह स्पष्ट होता है कि आपत्तिकाल में क्षत्रिय अपने परिवार के पोषण के लिए कुछ प्रतिबन्धों के साथ व्यापार और वाणिज्य के कर्म भी अपना सकता था।

## 3. वैश्य का आपद्धर्म :

ब्राह्मण और क्षत्रिय की तरह वैश्य को भी आपत्तिकाल में दूसरे कर्म अपनाने का निर्देश दिया गया था। बौधायन धर्मसूत्र में कहा गया है कि गौ, ब्राह्मण तथा अपने वर्ण की रक्षा के लिए वैश्य भी शस्त्र ग्रहण कर सकता था।<sup>7</sup> महाभारत में यह विधान किया गया है कि समाज को शृंखलाबद्ध रखने के लिए प्रत्येक वर्णस्वाकर्म्म के अनुरूप शास्त्रोपजीवी हो सकता था।<sup>8</sup> मनु ने यह व्यवस्था दी है कि वह निषिद्ध कर्मों का त्याग करते हुए अर्थात् द्विजों की सेवा करने में जूठन न खाते हुए शुद्र की वृत्ति को अपना सकता था।<sup>9</sup> गौतम ने भी कहा है कि

<sup>1</sup> गौ०ध०सू० — 7/27

<sup>2</sup> बौ०ध०सू० — 2/2/77

<sup>3</sup> मनु० 10/83

<sup>4</sup> मनु० 10/86—88—89—92

<sup>5</sup> मनु० 10/117

<sup>6</sup> मनु० 10/95

<sup>7</sup> बौ०ध०सू० 2/2/80

<sup>8</sup> महा० शान्तिपर्व — 18/18

<sup>9</sup> मनु० 10/98

आपत्काल में वह अपने से नीचे वर्ण का कर्म ग्रहण करता था।<sup>1</sup> वैश्य के आपद्धर्म के विषय में मेघातिथि का कहना है कि वह शूद्रों की तरह पैर प्रक्षालन करता था, जूठा खाता था तथा अन्य निम्न कार्य सम्पन्न करता था। किन्तु जब उसकी सकट की स्थिति समाप्त हो जाती थी तो वह इन कर्मों को त्याग देता था। प्रायः ब्राह्मणों के लिए यह कर्म उचित नहीं था। किन्तु ये समस्त कार्य यथास्थिति होने पर छोड़ दिये जाते थे।<sup>2</sup> मनुस्मृति के व्याख्याकार कुल्लूक ने भी यही मत व्यक्त किया है कि वैश्य द्विजाति की शुश्रूषा और उच्छिष्ट भोजन ग्रहण करने जैसे निम्न कार्य केवल तभी तक करता था, जब तक वह सकट ग्रस्त रहता था, अपनी स्थिति सुदृढ़ होते ही वह इन कर्मों का परित्याग करके प्रायश्चित्त करता था।<sup>3</sup> धर्मशास्त्रों के अनुसार आपत्तिकाल वह ब्राह्मण और क्षत्रिय वर्णों की विभिन्न प्रकार से सेवा करता था तथा शूद्र की तरह उनके उच्छिष्ट भोजन पर अपनी आजीविका चलाता था।

#### 4. शूद्र का आपद्धर्म :

शूद्र पूर्णरूपेण द्विजों की दया पर निर्भर करते थे। उनका सर्वोत्कृष्ट कर्म द्विज वर्ण की सेवा शुश्रूषा करना था। गौतम के अनुसार द्विजों द्वारा परित्यक्त, पदत्राणों, आतपत्रों, वस्त्रों और आसनों का उपयोग करते थे।<sup>4</sup> शूद्र के लिए ब्राह्मण की सेवा सर्वाधिक महत्व की बात थी इससे शूद्रों को स्वर्ग अथवा स्वर्ग तथा जीविका दोनों प्राप्त होती है। यह ब्राह्मणाश्रित है इतना कहने से ही शूद्र कृतकृत्य हो जाता है। किन्तु यदि ब्राह्मण की सेवा करने से उसकी आजीविका नहीं चल पाती थी तो वह क्षत्रिय अथवा वैश्य की सेवा करता हुआ जीवन निर्वाह करें।<sup>5</sup> मनु के अनुसार सेवक शूद्र के लिए जूठा अन्न, पुराने वस्त्र, अन्नों के पुआल तथा पुराने खाट, बर्तन आदि ब्राह्मण दे।<sup>6</sup> महाभारत में कहा गया है कि अगर सेवा वृत्ति से उनकी जीविका नहीं चल पाती तो वे अपनी भार्या और सतान की आजीविका व्यापार, पशुपालन और विभिन्न शिल्प को ग्रहण करके चला सकते हैं।<sup>7</sup> मनु ने विपत्तिग्रस्त शूद्र के लिए विभिन्न उद्योग-धन्धे अपनाने का निर्देश किया है। शूद्रों के प्रति उदार भावना व्यक्त करते हुए मनु का कहना है कि द्विजों की सेवा करने में असमर्थ शूद्र (मूख से पीड़ित होकर) स्त्री पुत्रादि के कष्ट के निवारणार्थ कारुकर्म (सूप आदि बनाने का कार्य) अपना सकता है।<sup>8</sup> मेघातिथि ने कारुकर्म की व्याख्या करते हुए लिखा है कि भोजन बनाने, कपड़ा बुनने और बढ़ईगीरी के कार्य सम्पन्न करके शूद्र अपनी भार्या और

<sup>1</sup> गौ०ध०सू० - 7/26

<sup>2</sup> मेघातिथि - मनु० 10/98

<sup>3</sup> कुल्लूक, मनु० 10/98

<sup>4</sup> गौ०ध०सू० 10/58

<sup>5</sup> मनु० 10/121-122

<sup>6</sup> मनु० 10/125

<sup>7</sup> महा० शान्तिपर्व - 294/4

<sup>8</sup> मनु० 10/98-100

सतान का पोषण करता था<sup>1</sup> शूद्र के अन्य कर्म की व्याख्या करते हुए कुल्लूक ने कहा है कि वह भोजन पकाने का काम, तक्ष, चित्रकारिता जैसी शिल्पकलाओं का कार्य कर सकता था।<sup>2</sup> इससे यह स्पष्ट होता है कि आपत्तिकाल में शूद्र वैश्य वर्ण के कार्य अपना सकता था।

\*\*\*\*\*

---

<sup>1</sup> मेघातिथि - मनु 10/100

<sup>2</sup> कुल्लूक - मनु 10/99-100

एकादश अध्याय

उपसंहार

## उपसंहार

प्रमुख स्मृतियों में विवेचित धार्मिक, सामाजिक, राजनैतिक, आर्थिक विचारों एवं व्यक्ति के नैतिक मूल्यों, कर्तव्यों एवं उच्च आदर्शों का समग्र रूप से निरूपण करने के पश्चात् सम्प्रति एवं सिंहावलोकन के रूप में निष्कर्षों को प्रस्तुत किया जा रहा है।

सर्वप्रथम धर्म के स्वरूप पर विचार करते हुए हम पाते हैं कि वैदिक काल से लेकर स्मृतियों के काल में धर्म सम्बन्धी धारणा बड़ी व्यापक थी और वह मनुष्य के सम्पूर्ण जीवन को स्पर्श करती थी। धर्म किसी सम्प्रदाय या मत का द्योतक नहीं है, प्रत्युत यह जीवन का एक ढग या आचरण-संहिता है, जो समाज के किसी अंग एवं व्यक्ति के रूप में मनुष्य के कर्मों एवं कृत्यों को व्यवस्थित करता है तथा उसमें क्रमशः विकास लाता हुआ उसे मानवीय अस्तित्व के लक्ष्य तक पहुँचने के योग्य बनाता है। मनुष्य का कर्म धर्म पर ही आधृत है। धर्म के बिना कर्म की कोई सार्थकता नहीं। मनुष्य के जीवन में सुख की अनुभूति धर्म के अनुगमन से होती है। भौतिक और आध्यात्मिक दोनों सुखों की प्राप्ति धर्म से ही सम्भव है।

धर्म का स्वरूप वैदिक काल से लेकर स्मृतियों के काल तक चाहे जो भी रहा हो किन्तु इसका उद्देश्य व्यक्तिगत जीवन के करणीय कर्तव्यों का विवेचन करना, व्यक्ति के सामाजिक, पारिवारिक, वैयक्तिक और पारलौकिक पक्षों पर सूक्ष्मातिस्ूक्ष्म विचार करना है। धर्म व्यक्ति के कर्तव्यों को दिशा देता है। जीवन के लक्ष्यों को प्रदर्शित करता है। मनुस्मृति एवं याज्ञवल्क्य स्मृति आदि तथा सभी धर्मसूत्रों का वर्ण्य विषय मूलतः आचार-विचार, विधि-निषेध, नियम आदि का सम्यक् व्याख्यान करना है।

धर्म के सम्बन्ध में मनु एवं याज्ञवल्क्य का विचार आधुनिक एवं व्यावहारिक है उन्होंने धर्म का मूल प्रमाण वेद को ही माना है तथापि उनके साथ ही धर्मज्ञों की संविदा या सहमति द्वारा दी गयी आचार व्यवस्था को मुख्य रूप से प्रमाण माना है। इसलिए जो व्यक्ति सत् आचरण करता है वह विश्वात्मा को प्राप्त करता है। वस्तुतः प्रत्येक प्रसंग पर आचरण की शुद्धता पर जोर दिया गया है।

सम्पूर्ण समाज का वर्ण के आधार पर समुचित और सुनिश्चित विभाजन नैतिक मूल्यों और धर्म से प्रभावित होकर किया गया था तथा विभिन्न वर्गों के कार्यों का निरूपण भी सदाचार और धर्म से प्रेरित तथा अनुप्राणित था। अतएव इसे वर्ण धर्म की सज्ञा दी गयी थी। इसी प्रकार आप्रम व्यवस्था को भी नियोजित की गई, जिसके अन्तर्गत मनुष्य के सम्पूर्ण जीवन को चार भागों में विभक्त कर उसके आप्रमगत कर्तव्यों और दायित्वों का आकलन किया गया था। इस प्रकार प्राचीन भारतीय सामाजिक व्यवस्था का मुख्य प्रेरक तत्व धर्म ही था। जिसमें नैतिकता, आस्तिकता, सदाचारिता, ज्ञानता और वैदिकता थी।

वर्ण व्यवस्था में दो प्रधान तत्त्व निहित हैं, एक तो भेदपरक ऊँच-नीच की भावना और दूसरे सभी वर्णों के लिए निर्धारित कर्म। इन्हीं दो तत्त्वों को लेकर वर्ण व्यवस्था का स्वरूप बना। चारों वर्णों के अपने-अपने कर्म वैज्ञानिक और सुविचारित आधार पर निर्धारित किये गये थे जो समाज के व्यवस्थित

विभाजन को व्यक्त करते हैं। अतः ऐसी स्थिति में भारतीय वर्ण व्यवस्था सामाजिक वर्गों की महत्ता और उनके कर्मों की प्रतिष्ठा से सम्बद्ध है। इसका उद्देश्य है व्यक्ति का बहुमुखी अभ्युत्थान, जो उसके गुणानुरूप कर्म से माना गया है। अपने वर्ण के कर्म का परिचालन करने पर तथा पुनर्जन्मों के आधार पर मनुष्य की अभिवृद्धि होती है। सभी वर्णों के मनुष्यों में समानता है अन्तर केवल उनके गुण और कर्म का है। सभी वर्ण के लोग अपने-अपने वर्णानुकूल कर्मों को स्वीकार करके, एक दूसरे के प्रति होने वाली स्पर्धा से अपने को विमुक्त कर लेते हैं। इससे समाज में शान्ति, सहयोग और स्पर्धाहीन वातावरण का निर्माण होता है तथा प्रत्येक वर्ण सामाजिक अभिवृद्धि के मार्ग पर निर्द्वन्द्व होकर निर्विरोध अग्रसर होता है। वह वर्ण धर्म के आधार पर परिवार, समुदाय, समाज और देश के प्रति अपने उत्तरदायित्वों का सशक्त निर्वाह करता है, जिसमें सत्य, अहिंसा, अस्तेय, अपरिग्रह, शौच, दान आदि विभिन्न गुणों का समावेश रहता है। इन्हीं नैतिक और व्यवस्थित नियमों का अनुपालन करके उसे अभीष्ट अथवा परमपद की प्राप्ति का मार्ग मिलता है।

प्रमुख स्मृतियों में प्रायः सभी विषयों पर वर्ण के आधार पर ही विचार किया गया है। छोटे-छोटे कर्मों में भी वर्ण व्यवस्था के आधार पर पार्थक्य स्थापित किया गया है। यथा यज्ञोपवीत के समय, वेदों के ज्ञान, वैदिक यज्ञ, भिक्षाचरण के लिए सम्बोधन, ब्राह्मण, क्षत्रिय, वैश्य को आयु दण्ड आदि के लिए अलग-अलग नियम बताया गया है। इसके साथ ही प्रायश्चित्त अपराध तथा विभिन्न प्रकार के अपराधों के लिए दण्ड या मृत्यु, जन्म या मृत्यु विषय पर अशौच, शुद्धि एवं श्राद्ध को वर्णानुसार निर्धारित किया गया है। भोजन और सम्भाषण के शिष्टाचार आदि में भी वर्ण के विचार को प्राथमिकता दी गयी है।

मनु एवं याज्ञवल्क्य आदि ने वर्ण का आधार जन्म को माना है। इससे स्पष्ट है कि स्मृतियों के काल में जाति-व्यवस्था सुदृढ़ हो गयी थी तथा गुण कर्मों के अनुसार वर्ण किये जाने वाला वर्ण क्रमशः जाति के रूप में परिणत हो गया था। इसी चिन्तना पर ब्राह्मण, क्षत्रिय, वैश्य एवं शूद्र के कर्तव्यों और अधिकारों का वर्णन स्मृतियों में प्राप्त होता है।

प्रमुख स्मृतियों के विवेचन से यह स्पष्ट होता है कि समाज में ब्राह्मणों को सर्वप्रमुख स्थान प्राप्त था तथा उसे अनेक विशेषाधिकार प्राप्त थे यथा-राजनीतिक विशेषाधिकार, बौद्धिक और शैक्षणिक विशेषाधिकार, धार्मिक विशेषाधिकार, सामाजिक विशेषाधिकार एवं आर्थिक विशेषाधिकार था। इतना सब होते हुए भी स्मृतियों की दृष्टि में उक्त विशेषाधिकार केवल योग्य ब्राह्मणों के लिए प्राप्त थे नहीं तो धर्मच्युत होने पर ब्राह्मणों के लिए दण्ड देने की व्यवस्था की गयी थी। इसी प्रकार क्षत्रिय एवं वैश्यों के लिए भी कर्तव्य एवं दण्ड की व्यवस्था की गयी थी।

स्मृतियों का अवलोकन करते समय वर्ण व्यवस्था के क्रम में सबसे अन्तिम वर्ण शूद्रों का था, जहाँ शूद्रों के प्रति स्मृतियों में अन्याय और कर्तव्य से भरा हुआ दृष्टिकोण है। मनु एवं याज्ञवल्क्य आदि स्मृतियों से उसके निम्न स्थिति का भान होता है। शूद्रों के प्रति मनु ने अनेक कठोर नियम बताये हैं किन्तु कठोर मान्यता के पोषक होते हुए भी मनुस्मृति में अनेक स्थलों पर शूद्रों के प्रति उदारता एवं मानवता के दर्शन



होते हैं। यदि वह धार्मिक हो तो उसका अन्य भोज्य बताया गया है। मनु ने तो यहाँ तक कहा है कि श्रद्धायुक्त होकर अपनी अपेक्षा नीच व्यक्ति (शूद्र) से भी उत्तम विद्या ग्रहण करनी चाहिए।

हिन्दू समाज में चारों वर्णों ब्राह्मण, क्षत्रिय, वैश्य एवं शूद्र का जो विभाजन प्राचीन समय में किया गया वह स्मृतियों के काल में अनुलोम एवं प्रतिलोम तथा वर्णसंकरता के कारण अनेक जातियों में विभक्त हो गया है और इनके रहन-सहन, स्तर, व्यवहार और आचरण में सम्यक् अन्तर पाया गया है। प्रत्येक जाति के व्यक्ति को अपने-अपने जाति के प्रति अनेक कर्तव्य थे जिनके प्रति वह जागरूक रहा करता था। जातिगत कर्तव्य के प्रति उसकी यह जागरूकता उसके उत्तरदायित्व का प्रतीक था। अपनी जाति के नियमों और परम्पराओं को तोड़ने और उनका पालन न करने के कारण व्यक्ति अपनी जाति की सदस्यता से वंचित कर दिया जाता है। जातिगत निर्देशों का पालन न करने पर व्यक्ति का जाति द्वारा दंडित किया जाना अवश्यभावी है। व्यक्ति अपनी नागरिक भावना और नैतिक निष्ठा से अपने जातिगत कर्तव्य का पालन करता है।

स्मृतियों के काल में समाज में विद्यमान अनेक शूद्र जातियों को अस्पृश्य समझा जाता था। अस्पृश्यता किसी व्यक्ति के जन्म या उसके व्यवसाय पर आधारित नहीं थी, बल्कि जिन मनुष्यों की वित्तवृत्ति दूषित होती तथा जो चरित्रहीन होते थे वे ही अस्पृश्य समझे जाते थे किन्तु सभी शूद्र अस्पृश्य माने जाते थे इस बात का दिग्दर्शन मनुस्मृति में नहीं प्राप्त होता है, क्योंकि मनुस्मृति में कहा गया है कि ब्राह्मणों को शूद्र के साथ भोजन एवं विवाह का निषेध नहीं है यहाँ तक कि शूद्र अध्यापक से विद्यार्थी ज्ञान प्राप्त कर सकता है इतनी छूट देने के बाद भी अनेक स्थलों पर इस निषेध किया गया है। याज्ञवल्क्य आदि स्मृतियों में भी शूद्र मित्र के साथ उच्च वर्ण के व्यक्ति भोजन कर सकते हैं इससे यही अर्थ ज्ञात होता है कि सम्भवतः चाण्डाल आदि अस्पृश्य जातियों के बारे में स्मृतियों में कड़े नियम बताये गये थे।

स्मृतियों के विवेचन से ज्ञात होता है कि समाज में दास प्रथा विद्यमान थी। मनु आदि ने माना है कि इनका कर्तव्य उच्च वर्णों की सेवा करना था। प्रायः सभी अपवित्र कार्य दासों से कराये जाते थे। याज्ञवल्क्य एवं नारद ने यहाँ तक माना है ब्राह्मण किसी के दास नहीं हो सकते हैं किन्तु अन्य तीन वर्णों के लोग ब्राह्मण के दास हो सकते हैं। प्रमुख स्मृतियों में दासों का अनेक प्रकार से वर्गीकरण किया गया था। इससे ज्ञात होता है कि दासों की स्थिति अन्य तीनों वर्णों के लोगों से दयनीय थी। समाज में इसका महत्त्व कुछ भी नहीं यह वर्ग तो अपने स्वामी की कृपा पर ही निर्भर था।

आश्रम व्यवस्था हिन्दू संस्कृति का मुख्य स्तम्भ है मनुष्य के जीवन को सुसंस्कृत, सुगठित और सुव्यवस्थित करने के निमित्त भारतीय समाज में आश्रम व्यवस्था जैसी संस्था को नियोजित किया गया है। मनुष्य का सश्रम, सात्विक और शुद्धाचरित जीवन उसके व्यक्तित्व का निर्माण करता है तथा उसकी आध्यात्मिक प्रगति में सहायक होता है। इस दृष्टि से आश्रम व्यवस्था का दर्शन प्राचीन व्यवस्थाकारों एवं स्मृतिकारों के अद्वितीय ज्ञान और प्रज्ञा का प्रतीक है जिसमें ज्ञान और विज्ञान, लौकिक और पारलौकिक, कर्म

और धर्म तथा भोग और त्याग का अद्भुत समन्वयन है। स्मृतिकारो ने जीवन की वास्तविकता को ध्यान में रखते हुए ज्ञान, कर्तव्य और अध्यात्म के आधार पर मानव जीवन को ब्रह्मचर्य, गृहस्थ, वानप्रस्थ और सन्यास नामक चार आश्रमों में विभाजित किया है।

ब्रह्मचर्याश्रम में निवास करना सबके लिए अनिवार्य था। ब्रह्मचर्याश्रम उपनयन संस्कार के सम्पन्न होने के बाद ही प्रारम्भ होता था। व्यक्ति के बौद्धिक और शिक्षित जीवन के निमित्त ब्रह्मचर्य आश्रम की व्यवस्था की गयी थी। अध्ययन एक तप है अतएव उसके लिए उचित स्थान, एकाग्रता का होना अत्यावश्यक है। इसी कारण से ब्रह्मचारी के जीवन को अत्यन्त व्यवस्थित, समयित और नियमबद्ध करने के लिए मनु, याज्ञवल्क्य आदि स्मृतिकारो ने अनेक नियम विहित किये हैं।

प्रमुख स्मृतियों में ब्रह्मचारी नियमों का अवलोकन करने पर ज्ञात होता है कि उसका जीवन अत्यन्त व्यवस्थित, समयित और नियमबद्ध होता था। शील, साधना और अनुशासन का वह अनुसरण करता था। उसके लिए भिक्षार्जन, भोजन, शयन, गुरु शुश्रूषा, समिधा दान एवं इकट्ठी करना, भौतिक वस्तुओं से दूर रहना, सत्य भाषण, अहंकारहीनता आदि अनेक नियम बनाये गये थे। सदाचार और सच्चरित्रता का पालन करना ब्रह्मचारी की अनुपम साधना थी, जो योग के समान मानी जाती थी। इसलिए स्मृतियों में विद्यार्थी के तपोमयी जीवन की रूपरेखा स्पष्ट की गई है।

आचार्य के लिए भी उसका आचरण प्रधान होता है अतएव प्रमुख स्मृतिकारों ने आचार्य के लिए अनेक नियमों की व्यवस्था की है। आचार्य के धर्मभ्रष्ट होने पर स्मृतिकारों ने उसके त्याग का विधान किया है। इसके अतिरिक्त स्मृतिकारो ने शिष्य को विवेक से कार्य करने की सलाह दी है। तथा इस प्रसंग में निर्देश किया है कि यदि गुरु की आज्ञा करने से पतनीय कर्म का दोष होता है तो उस आज्ञा का पालन नहीं करना चाहिए।

प्रमुख स्मृतिकारो ने शिष्य के प्रति गुरु के कर्तव्य को महत्त्वपूर्ण माना है उनका कथन है कि गुरु शिष्य को पुत्रवत् माने। हृदय से उसकी उन्नति की कामना करे और ईमानदारी के साथ विद्या प्रदान करे। गुरु शिष्य का किसी प्रकार से शोषण न करे। गुरु जब शिष्य को विद्या प्रदान करने में प्रमाद करता है तो वह गुरु नहीं रह जाता है और शिष्य को चाहिए कि ऐसे गुरु का त्याग कर दे।

वस्तुतः स्मृतियों में गुरु शिष्य का सम्बन्ध जीवन के प्रमुख लक्ष्य की सिद्धि की ओर उन्मुख है। यह केवल जीविका या औपचारिकता का सम्बन्ध नहीं है।

गृहस्थ आश्रम के वर्णन में मनु एवं याज्ञवल्क्य आदि स्मृतिकारों ने गृहस्थ के धर्मों एवं कर्तव्यों की विस्तृत विवेचना प्रस्तुत की है। इसी प्रसंग में अतिथि सत्कार को गृहस्थाश्रम का एक प्रधान कर्तव्य कहा है तथा अतिथि की पूजा को शान्ति और स्वर्ग की प्राप्ति का साधन माना है। अतिथि सत्कार के नियम में यह निर्देश किया गया है कि अतिथि के आने पर उत्तमर उसकी अगवानी करनी चाहिए और अवस्था के अनुसार उसका आदर करना चाहिए। वस्तुतः अतिथि सत्कार के पीछे हमारे स्मृतिकारों की उदात्त भावना छिपी है,

दया के द्वारा मानव समाज का सम्बर्द्धन करने की यह भारतीय परम्परा है। इसी भारतीय परम्परा से यात्रियों को एव यतियों को पर्याप्त आतिथ्य मिलता आ रहा है।

मनु एव याज्ञवल्क्य आदि स्मृतियों में वानप्रस्थ एव सन्यास आश्रमों की भी विस्तृत चर्चा होती है। सन्यास आश्रम को महत्त्वपूर्ण माना गया है। वानप्रस्थ को केवल गृहस्थ एव सन्यास आश्रमों के बीच की कड़ी कहा जा सकता है। जिस प्रकार गृहस्थ आश्रम के लिए ब्रह्मचर्या आश्रम विशेष तैयारी का समय है उसी प्रकार सन्यास के लिए तैयारी और दीक्षा का समय है वानप्रस्थ। सन्यास नितान्त आध्यात्मिक उद्देश्य का आश्रम है। जिसका लक्ष्य है भौतिक जगत् के ऐन्द्रिक सुखों से विमुख होकर इन्द्रियों और मन को वश में करके अंतिम लक्ष्य “मोक्ष” की प्राप्ति करना है।

स्मृतिकारों ने हिन्दू समाज में मनुष्य के व्यक्तित्व के उत्थान के निमित्त संस्कारों का संयोजन किया है। जीवन में इसकी नियोजना इसलिए की गई कि मनुष्य का वैयक्तिक और सामाजिक विकास हो सके तथा उसका दैहिक और भौतिक जीवन सुव्यवस्थित ढंग से उन्नत हो सके। व्यक्ति के असंस्कृत स्वरूप को सुसंस्कृत और अनुशासित करने के निमित्त संस्कारों की अभिव्यक्ति की गयी। अप्रत्यक्ष रूप से मनुष्य के जीवन पर अपना कुप्रभाव डालने वाले अदृश्य विघ्नों से निरापद होने के लिए भी संस्कारों का निर्धारण समाज में किया गया। शुद्धता, आस्तिकता, धार्मिकता और पवित्रता संस्कारों की प्रधान विशेषताएँ हैं। आन्तरिक और बाह्य शुद्धता, नैतिकता और आध्यात्मिकता तथा जीवन की परिशुद्धता और पवित्रता संस्कारों के माध्यम से मानी गयी हैं।

मनु एव याज्ञवल्क्य आदि स्मृतिकारों ने गर्भाधानादि से लेकर अन्त्येष्टि तक षोडश संस्कारों का वर्णन किया है। स्मृतिकारों का कथन है जिस प्रकार उत्तम और अच्छी प्रकार जोते हुए खेत में पौधों और वनस्पतियों के बीज अनेक प्रकार के फल उत्पन्न करते हैं उसी प्रकार गर्भाधानादि संस्कारों से युक्त व्यक्ति भी फल का भागी होता है। स्मृतिकारों ने उपनयन संस्कार के लिए आयु काल इत्यादि में वर्ण के आधार पर भिन्नता स्थापित की है।

प्रमुख स्मृतिकारों ने विवाह को धार्मिक संस्कार माना है जिसमें धर्म का स्थान प्रधान है, सामाजिकता और वैधानिकता का कम। स्मृतिकारों की दृष्टि में विवाह मात्र शारीरिक सम्बन्ध का प्रयोजन न बनकर सन्तानोत्पत्ति का धर्मगत आधार बना। यज्ञ, होम, मन्त्र पाठ, देवताओं का आवाहन तथा वेद मन्त्रों के साथ वैवाहिक क्रिया सम्पन्न करना विवाह संस्कार के प्रधान अंग हैं। इस धार्मिक आधार ने विवाह को अत्यन्त पवित्र और उदात्त स्वरूप प्रदान किया, क्योंकि कोई भी धार्मिक कार्य बिना पत्नी के नहीं सम्पन्न होता है। प्रमुख स्मृतिकारों का कथन है कि केवल पुरुष कोई वस्तु नहीं वह अपूर्ण है। स्त्री, स्वदेह तथा सन्तान ये तीनों मिलकर ही पुरुष (पूर्ण) होता है।

मनु एव याज्ञवल्क्य आदि स्मृतियों में विवाह का विस्तृत एवं सारगर्भित विवेचन किया गया है। विवाह के माध्यम से मनुष्य अपने समस्त अपेक्षित कर्तव्यों और उत्तरदायित्वों का निर्वाह करता है। धर्म का पालन,

पुत्र की प्राप्ति एवं रति का सुख विवाह के प्रधान उद्देश्य माने गये हैं। प्रमुख स्मृतियों में ब्रह्म, दैव, आर्ष, प्राजापत्य, आसुर, गान्धर्व, राक्षस और पैशाच आठ भेद माने गये हैं। इसमें प्रत्येक वर्ण के लोगो के लिए धर्मयुक्त और अधर्मयुक्त विवाह का वर्णन किया गया है। स्मृतिकारों ने अन्तर्विवाह एवं अन्तर्जातीय विवाह का वर्णन किया है। आज के समाज में यह विवाह बड़ी तेजी के साथ फैल रहा है।

प्रमुख स्मृतियों में विशिष्ट व्यक्ति के आगमन पर मधुपर्क तथा अन्य आचारों का वर्णन किया गया है। विशिष्ट अतिथियों के आगमन पर कौन-कौन से कृत्य करने चाहिए इसका स्पष्ट उल्लेख मिलता है। स्मृतियों में अतिथि के प्रति व्यक्ति का अपने कर्तव्यों का अवबोध कराया गया है।

प्रमुख स्मृतियों में भोजन सम्बन्धी नियमों एवं प्रतिबन्धों के विषय में विस्तृत विवेचन प्रस्तुत किया गया है। स्मृतियों में भोजन की शुद्धता पर पर्याप्त जोर दिया गया है। स्मृतियों के काल में शूद्र द्वारा स्पृष्ट भोजन अमोज्य माना गया है। शिल्पियों, चिकित्सा, वेतन लेकर अध्यापन करने वाले एवं ब्याज देकर जीविका निर्वाह करने वाले व्यक्तियों का अन्न अमोज्य माना गया है। मनु एवं याज्ञवल्क्य आदि स्मृतियों में विशिष्ट अवसरों पर मास को भक्ष्य कहा गया है।

स्मृतियों में यह वर्णन किया गया है कि प्रत्येक युगों का अलग-अलग धर्म है और कलियुग में दान को प्रधान धर्म बताया है। प्रमुख स्मृतिकारों ने यह बताया है कि किस व्यक्ति का दान ग्रहण करना चाहिए और किस वस्तु का दान नहीं किया जा सकता है। चूँकि दान गृहस्थ आश्रम के व्यक्तियों के द्वारा ही किया जाता है इसलिए गृहस्थ आश्रम का विशेष महत्त्व बताया गया है। दान द्वारा व्यक्ति के कर्तव्यों एवं उत्तरदायित्वों को विवेचित किया गया है।

प्रमुख स्मृतियों में स्त्री की समाज में स्थिति अत्यन्त विचित्र थी, एक तरफ उसे सर्वशक्तिमान, विद्याशील, ममता, यश और सम्पत्ति की प्रतीक समझी गयी, इसके साथ ही साथ उसे गृह की सामग्री के रूप में प्रतिष्ठापित किया गया तथा घर के अन्य सदस्यों को उसके शासन में बताया गया है मनु ने तो यह तक बताया है कि जहाँ नारी पूजी जाती है वहाँ देवता निवास करते हैं, किन्तु वहीं दूसरी ओर उसको हेय दृष्टि से देखा गया। उसको अनेक मामलों में आश्रित एवं परतन्त्र माना गया है। स्मृतियों का कथन है कि पत्नी पति को धार्मिक कृत्यों के योग्य बनाती है। इतना सब होते हुए भी कुछ विषयों पर उसे पुरुषों की अपेक्षा अधिक अधिकार एवं स्वत्व प्राप्त था। स्त्रियों की हत्या नहीं की जाती थी और न वे व्यक्तिगत रूप से पकड़े जाने पर, मार्ग में पहले आगे निकल जाने का अधिकार था। स्त्रियाँ वेदज्ञ ब्राह्मणों की भाँति कर से मुक्त थीं। परिवार की सम्पत्ति पर पत्नी को समान अधिकार प्राप्त था तथा स्त्रियों के ज्ञान को विद्या की अन्तिम सीमा माना गया।

स्मृतियों में एक पत्नीत्व की प्रवृत्ति को प्रमुखता प्राप्त थी— “धर्मं प्रजा सम्पन्ने दारेनाऽन्यां कुर्यात्” फिर भी समाज में बहुपत्नीकता एवं बहुवर्तुकता की प्रथा विद्यमान थी। प्रमुख स्मृतियों में नियोग प्रथा एवं

विधवा विवाह को विशेष परिस्थितियों में स्वीकार किया गया है। परदा प्रथा का विवरण हमें स्मृतियों में नहीं प्राप्त होता है।

स्मृतियों में स्त्रीधन के बारे में विस्तृत वर्णन प्राप्त होता है इसके साथ ही स्त्रीधन के उत्तराधिकारी का भी वर्णन किया गया है। स्त्रीधन पर स्त्री का पूर्ण अधिकार था, किन्तु व्यभिचारिणी स्त्री का स्त्रीधन पर अधिकार नहीं था। स्मृतिकालीन समाज में व्यभिचारिणी स्त्रियों के लिए अनेक कठोर नियमों की व्यवस्था दी गयी थी। फिर भी मनु ने ऐसी व्यभिचारिणी स्त्री जो अपुत्रवती हो उसकी शुद्धि की बात का स्वीकार किया है। समाज को उदात्त, आदर्श और सुव्यवस्थित बनाये रखने के लिए स्त्री के चरित्र और आचरण पर विशेष ध्यान दिया जाता था।

प्रमुख स्मृतिकारों ने वेश्याओं का उल्लेख किया है इसे राज्य या समाज में उच्च स्थान प्राप्त था यह जन-जीवन के सांस्कृतिक कार्यक्रम तथा विलासमय जीवन की महत्वपूर्ण कड़ी थी। इसीलिए समाज का एक बड़ा वर्ग वेश्याओं से घनिष्ठ सम्बन्ध रखकर उसके व्यवसाय को प्रोत्साहित करता था।

हिन्दू विवाह को एक पवित्र धार्मिक संस्कार माना जाता था। किन्तु पति-पत्नी के सम्बन्ध विच्छेद अथवा तलाक की व्यवस्था किन्हीं विशेष परिस्थितियों में स्मृतिकारों ने स्वीकार की है। इसके लिए मनु एवं याज्ञवल्क्य आदि स्मृतिकारों ने विशेष नियम दिये हैं कि पति पत्नी पर तथा पत्नी पति पर अभियोग लगाकर सम्बन्ध विच्छेद कर सकती है। इससे यह स्पष्ट होता है कि स्त्री के लिए जो नियम बनाये गये थे वे निरंकुश एवं भेद-भाव से प्रेरित थे।

प्रमुख स्मृतियों में राजधर्म भी अनिवार्य विषय के रूप में विवेच्य विषय रहा है इसमें राज्य के सप्ताग सिद्धान्त का विस्तृत विवरण प्राप्त होता है ये सात सिद्धान्त स्वामी, अमात्य, जनपद, दुर्ग, कोश, दण्ड एवं मित्र राज्य के मूल कारण माने गये हैं स्मृतियों में राजा के कर्तव्यों एवं अधिकारों की विस्तृत समीक्षा की गयी है। राजा निरंकुश नहीं है, अपितु वह धर्म के लिए ब्राह्मण पर या योग्य विधि वेत्ताओं पर निर्भर है।

प्रमुख स्मृतिकारों ने माना है कि इन सप्तागों की उत्तमता एवं विशुद्धता पर ही राज्य की उत्तमता मानी जा सकती है। स्मृतिकारों का मत है कि राज्य के अगो में यदि एक अंग भी विकारग्रस्त हो गया तो सम्पूर्ण राज्य ही विकृत हो जायगा। इसलिए राज्य को स्वस्थ एवं विकार-रहित रखने के लिए यह परमावश्यक है कि उसके ये सम्पूर्ण अंग स्वस्थ एवं विकार रहित रहें। इसलिए स्मृतियों में इन अंगों को इनके स्वाभाविक रूप में बनाये रखने के लिए अनेक उपायों एवं साधनों की व्यवस्था की गयी है।

न्याय-व्यवहार की व्यवस्था और प्रक्रिया तो स्मृतियों में बहुत ही जनतांत्रिक है, क्योंकि व्यक्ति दुःप्रवृत्तियों के वशीभूत होकर अपने धर्म का उल्लंघन कर अन्य व्यक्तियों को हानि पहुँचाते हैं। जिससे समाज में कलह तथा द्वेष की भावना का विकास होता है उसी कलह एवं द्वेष को रोकने के लिए न्याय या व्यवहार का विधान किया गया है। इसमें अनेक प्रकार के व्यवहारों का विस्तृत विवरण प्राप्त होता है और

इसके लिए दण्ड देने के प्रत्येक पहलू पर विचार किया गया है। यह दण्ड व्यवहार न्याय के लिए बार-बार दुहराया गया लगता है। साक्षी के सत्यभाषण पर बहुत अधिक महत्त्व दिया गया है।

मनु एवं याज्ञवल्क्य आदि स्मृतियों में नैतिक नियमों की रक्षा तथा धर्म का उल्लंघन करने वालों को दण्ड देना राजा का धर्म माना है।

प्रमुख स्मृतियों पातकों का विस्तृत विवरण प्राप्त होता है जब व्यक्ति आचार धर्म, व्यवहारों या कानूनों का जान-बूझ करके उल्लंघन एवं उच्च आदर्शों एवं नैतिक कर्तव्यों के नियम विरुद्ध आचरण करने लगता है तो अनेक प्रकार के पापों का भागी होता है। स्मृतिकारों ने पंच महापातक, उपपातक एवं प्रकीर्णक पातक का विस्तृत विवेचन किया है और यह भी बताया है कि इन पापों को करने वाला व्यक्ति नरक को प्राप्त करता है इन पापों से बचने के लिए जप, तप, दान, उपवास आदि साधनों का विवेचन प्रस्तुत किया गया है। यह भी निर्धारित किया गया है कि प्रत्येक व्यक्ति को अपने जीवन में इन साधनों को करना चाहिए क्योंकि इनको करने से व्यक्ति अपने इहलोक एवं परलोक में सुख को प्राप्त करता है।

प्रमुख स्मृतियों में सर्वत्र व्यक्ति के सदाचरणों पर जोर दिया गया है पाप और प्रायश्चित्त की धारणा के पीछे भी आचार के अतिरिक्त और क्या हो सकता है? जब तक व्यक्ति आचार का पालन करता है तब तक समाज में वह महत्त्वपूर्ण है, यदि वह आचार का उल्लंघन करता है तो उसे जीने का अधिकार नहीं, उसे पाप से तभी मुक्ति मिल सकता है जब वह प्रायश्चित्त करे, अर्थात् पाप यदि गम्भीर हो तो जीवन का अन्त कर दे, क्योंकि ऐसा न करने वाला व्यक्ति समाज के अन्य लोगों के लिए एक बुरा उदाहरण प्रस्तुत करेगा। इसके अतिरिक्त प्रायश्चित्त का उद्देश्य पाप से विरक्ति उत्पन्न करना है अर्थात् प्रायश्चित्त का कठोर भय दिखाकर पाप से दूर करने का उपाय किया जाय। परन्तु प्रायश्चित्त के विषय में स्मृतिकारों की धारणायें कुछ असंगतिपूर्ण हैं प्रायश्चित्त के ऊपर भी वर्ण का विचार हावी है। ब्राह्मण की हत्या करने वाला मृत्यु का भागी होता है। किन्तु शूद्र का वध करने वाला दस गाये तथा एक बैल का दान करके मुक्त हो जाता है। स्मृतियों में यह भी विवरण आया है कि एक ही अपराध के लिए सभी वर्णों के लिए अलग-अलग दण्ड का विधान किया गया है।

प्रमुख स्मृतियों में विभिन्न पापों के लिए विभिन्न प्रायश्चित्त का विधान किया गया है। जो व्यक्ति इन प्रायश्चित्तों को नहीं करता है वह दूसरे जन्म निन्द्य योनियों को प्राप्त करता है। मनु एवं याज्ञवल्क्य आदि स्मृतियों में इनका विस्तृत विवरण प्राप्त होता है। स्मृतिकारों ने यह भी व्यवस्था दी है कि जो व्यक्ति विभिन्न प्रकार के पापों के लिए प्रायश्चित्त नहीं करता है वह नरक में कठोर यातनाओं को भोगता है किन्तु सदाचरण व्यक्ति या प्रायश्चित्त करने वाला व्यक्ति स्वर्ग को प्राप्त करता है। इसलिए स्मृतिकारों ने प्रत्येक वर्णों के लिए प्रायश्चित्त की व्यवस्था की है।

प्रमुख स्मृतियों में अशौच, शुद्धि एवं श्राद्ध का विस्तृत विवेचन किया गया है। जन्म एवं मरण के रूप में अशौच का विस्तृत वर्णन प्राप्त है। इसमें सगे-सम्बन्धियों, मित्रों एवं आचार्यों की मृत्यु पर कितने दिनों का

अशौच होता है और यह अशौच किन-किन व्यक्तियों को लगता है इसका विस्तृत वर्णन प्राप्त होता है। इसके साथ ही जन्म के समय माता-पिता एवं सगे सम्बन्धियों के बारे में अशौच का विवरण प्राप्त होता है। स्मृतिकारों ने इन अशौचों से शुद्धि के नियम बताये हैं। स्मृतियों में द्रव्य, भूमि, अन्न एवं जल की शुद्धि के विषय में एक विस्तृत वर्णन प्राप्त होता है।

कर्म, पुनर्जन्म एवं कर्मविपाक के सिद्धान्त में विश्वास करने वाले व्यक्तियों के लिए स्मृतिकारों ने श्राद्ध का वर्णन किया है। पिण्डदान करने से तीन पूर्व-पुरुषों की आत्मा की सन्तुष्टि प्राप्त होती है। स्मृतियों में श्राद्ध के लिए होम, पिण्डदान एवं ब्राह्मण सन्तुष्टि या ब्राह्मण भोजन का विधान किया गया है। इसके अतिरिक्त श्राद्ध कर्त्ता की योग्यता, एवं श्राद्ध के अधिकारी का वर्णन किया गया है। श्राद्धों के प्रकारों पार्वण श्राद्ध, एकोद्दिष्ट श्राद्ध एवं अन्य श्राद्ध का भी वर्णन किया गया है। स्मृतियों में श्राद्ध का जो वर्णन प्राप्त होता है वह आज भी दृष्टिगोचर होता है। जो लोग श्राद्ध कर्म में विश्वास रखते हैं वह समझते हैं कि ऐसा करने से मृत व्यक्ति को शान्ति मिलती है।

आज भी अनेक व्यक्ति अपनी माता एवं पिता के प्रति श्रद्धा भावना को अभिव्यक्त करते हुए श्राद्ध कर्म करते हैं।

स्मृतिकारों ने ब्राह्मण, क्षत्रिय, वैश्य एवं शूद्र के लिए अपने-अपने कर्मों का विस्तृत विवेचन किया है, किन्तु स्वधर्म का पालन करते हुए कभी-कभी परिस्थितियों के कारण इन वर्णों के लोगों का जब जीवन यापन सम्भव न हो सके तो इसके लिए अन्य धर्म या आपद्धर्म की व्यवस्था की है लेकिन इस बात की चेतावनी दी गयी है कि दूसरे वर्ण के कर्म करते हुए भी उस वर्ण के निन्दित आचरण न अपनाए जाए। मनु एवं याज्ञवल्क्य आदि स्मृतियों में वह भी व्यवस्था की गयी है कि आपद्धर्म के समाप्त होने पर व्यक्ति प्रायश्चित्त द्वारा अपने को पवित्र करके पुनः अपने वर्ण की वृत्ति को अपना लेना चाहिए।

इस प्रकार स्मृतिकारों ने प्रत्येक वर्णों के लिए जीवनयापन हेतु एक व्यवहारिक व्यवस्था प्रदान की है।

इस प्रकार उक्त के आलोक में यह कहना असंगत नहीं होगा कि प्रमुख स्मृतियों की उपादेयता वर्तमान युग में भी प्रासंगिक है। यह भौतिकवादी दृष्टिकोण से सत्रस्त मानवता के लिए आत्मिक शान्ति और सुख का बोध कराने में समर्थ है। इसमें वर्णित नैतिक मूल्य बदलते परिवेश तथा बदलती हुई युगधारा में भी मनुष्य की अस्मिता के अवबोध में समर्थ हैं।

\*\*\*\*\*



## सन्दर्भित ग्रन्थों की सूची

- 1 ऋग्वेद — सायण भाष्य सहित, सम्पादक, एफ0मैक्समूलर, 1890-92, 5 भाग, वैदिक सशोधन मण्डल, पूना,
- 2 ऋग्वेद संहिता — सम्पादक प0 रामगोविन्द शुक्ल बनारस, 1990
- 3 यजुर्वेद संहिता — बम्बई
- 4 कृष्ण यजुर्वेद तैत्तिरीय संहिता — बम्बई, श्रीपाद शर्मा, औधनगर, 1945, कलकत्ता, 1854, सायण भाष्य आनन्द आश्रम संस्कृत ग्रथावली,
- 5 सामवेद संहिता — मद्रास
- 6 अथर्ववेद संहिता — सूरत, श्रीपाद शर्मा, औधनगर, 1938
- 7 तैत्तिरीय आरण्यक — आनन्दाश्रम संस्कृत सीरीज, 1926
- 8 ऐतरेय आरण्यक — सम्पादक कीथ, आक्सफोर्ड
- 9 कौषीतकी ब्राह्मण — लन्दन
- 10 ऐतरेय ब्राह्मण — षड्गुरुशिष्यकृत सुखप्रदावृत्ति सहित, त्रावणकोर विश्वविद्यालय संस्कृत सीरीज, त्रिवेन्द्रम।
- 11 शतपथ ब्राह्मण — अच्युत ग्रन्थमाला कार्यालय, वाराणसी,
- 12 तैत्तिरीय ब्राह्मण — आर0 शाम शास्त्री, मैसूर, 1921
- 13 पचविंश ब्राह्मण — कलकत्ता
- 14 ताड्य ब्राह्मण — अच्युत ग्रन्थमाला कार्यालय वाराणसी
- 15 उपनिषद् — निर्णय सागर प्रेस, बम्बई।
- 16 जाबालोपनिषद् — गीता प्रेस गोरखपुर,
- 17 उपनिषद् — श्वेताश्वतर, माण्डूक्य, ऐतरेय, तैत्तिरीय, छान्दोग्य, वृहदारण्यक — गीता प्रेस, गोरखपुर।
- 18 आपस्तम्ब गृह्यसूत्र — सुदर्शनाचार्य की टीका सहित, मैसूर गवर्नमेंट संस्कृत लाइब्रेरी सीरीज।
- 19 आश्वलायन गृह्यसूत्र — नारायण की टीका सहित, निर्णय सागर प्रेस, बम्बई 1894
- 20 पारस्कर गृह्यसूत्र — गुजराती प्रेस, संस्करण
- 21 गोभिल गृह्यसूत्र — बिल्लियोथिका इंडिका सीरीज
- 22 आपस्तम्ब धर्मसूत्र — हरदत्त की टीका सहित, चौखम्बा संस्कृत सीरीज, वाराणसी
- 23 गौतम धर्मसूत्र — हरदत्त टीका सहित, आनन्दाश्रम संस्कृत सीरीज, पूना
- 24 बौधायन धर्मसूत्र — आनन्दाश्रम संस्कृत सीरीज, पूना
- 25 वसिष्ठ धर्मसूत्र — आनन्दाश्रम संस्कृत सीरीज, पूना, 1930



- |                     |  |
|---------------------|--|
| 51 भागवत पुराण      | — श्रीधरटीका सहित कलकत्ता , सम्पादक धनञ्जयदास , चक्रवर्ती<br>और चटर्जी प्रकाशन   |
| 52 मत्स्य पुराण     | — आनन्दाश्रम संस्कृत सीरीज पूना , 1907   |
| 53 मार्कण्डेय पुराण | — बिब्लियोथिका इंडिका , कलकत्ता , गीताप्रेस गोरखपुर                              |
| 54 वराह पुराण       | — संपादक , हृषिकेश शास्त्री , बिब्लियोथिका इंडिका ,<br>कलकत्ता 1893              |
| 55 वायु पुराण       | — गीताप्रेस गोरखपुर  |
| 56 विष्णु पुराण     | — बम्बई , 1889 , विल्सन , 5 भाग , लन्दन , 1864-70,<br>गीताप्रेस गोरखपुर सं० 2009 |
| 57 पद्मपुराण        | — सम्पादक , बी०एन० माडलिक , 4 भाग , आनन्दाश्रम संस्कृत<br>सीरीज पूना 1893-94     |

## अन्य महत्त्वपूर्ण ग्रन्थ

- |                          |   |
|--------------------------|---|
| 1 डा०पाण्डुरंग वामन काणे | — धर्मशास्त्र का इतिहास , उत्तरप्रदेश हिन्दी संस्थान , लखनऊ         |
| 2 संस्कार प्रकाश         | — चरौखम्मा संस्कृत सीरीज वाराणसी                                    |
| 3 लक्ष्मीधर              | — कृत्यकल्पतरु 11 खण्ड , बडौदा                                      |
| 4 कौटिल्य शासन पद्धति    | — श्री भगवानदास केला  |
| 5 शुक्रनीतिसार           | — मद्रास , 1882 , अंग्रेजी अनुवाद , वी०के० सरकार ,<br>इलाहाबाद 1923 |
| 6 राजबली पाण्डेय         | — हिन्दूसंस्कार , चौखम्मा संस्कृत सीरीज , वाराणसी                   |
| 7 पाणिनी                 | — अष्टाध्यायी , निर्णयसागर प्रेस 1929                               |
| 8 विज्ञानेश्वर           | — मिताक्षरा , याज्ञवल्क्य स्मृति पर भाष्य , बम्बई                   |
| 9 विश्वरूप               | — याज्ञवल्क्य स्मृति पर भाष्य , त्रिवेन्द्रम                        |
| 10 कामन्दक नीतिसार       | — सम्पादक , आर० मित्र , बिब्लियोथिका इंडिका                         |
| 11 कौटिलीय अर्थशास्त्र   | — सम्पादक , आर० शामशास्त्री , मैसूर                                 |
| 12 स्मृतीना समुच्चय      | — आनन्दाश्रम 1905   |
| 13 पातञ्जल               | — युधिष्ठिरमीमांसक हिन्दी व्याख्या सहित                             |
| 14 सुश्रुत संहिता        | — वाराणसी   |
| 15 मित्र मिश्र           | — वीरमित्रोदय , वाराणसी 1908  |